

# МАКСІМ ГАРЭЦКІ



ТОМ  
3

НА  
ІМПЕРЫЯЛІСТЫЧНАЙ  
ВАЙНЕ

(ЗАПІСКІ САЛДАТА 2-й БАТАРЭІ  
N-скай АРТЫЛЕРЫЙСКАЙ БРЫГАДЫ  
ЛЯВОНА ЗАДУМЫ)

ВІЛЕНСКІЯ  
КАМУНАРЫ  
РАМАН-ХРОНІКА

МІНСК  
«МАСТАЦКАЯ ЛІТАРАТУРА»  
1985

# МАКСІМ ГАРЭЦКІ



## ЗБОР ТВОРАЎ У ЧАТЫРОХ ТАМАХ

Рэдакцыйная калегія:

А. М. АДАМОВІЧ, С. А. АНДРАЮК, Д. Я. БУГАЁЎ,  
Г. М. ГАРЭЦКАЯ, Г. І. ГАРЭЦКІ, В. А. КАВАЛЕНКА,  
М. І. МУШЫНСКІ, І. Я. НАВУМЕНКА, Б. І. САЧАНКА

Рэдактар тома

М. І. МУШЫНСКІ

Падрыхтоўка тэкстаў і каментарыі

Т. С. ГОЛУБ, В. Ю. ДЭЖОНСКАЯ

МІНСК  
«МАСТАЦКАЯ ЛІТАРАТУРА»  
1985

Бел 2  
Г 21

Г  $\frac{4702120200-116}{M 302(05) - 85}$  113-85

© Выдавецтва «Мастацкая літэ-  
ратура», 1985.

---

◆ ◆ ◆

# НА ИМПЕРЫЯЛІСТЫЧНАЙ ВАЙНЕ

(ЗАПІСКІ САЛДАТА 2-й БАТАРЭІ  
N-скай АРТЫЛЕРЫЙСКАЙ БРЫГАДЫ  
ЛЯВОНА ЗАДУМЫ)





---

◇ ◇ ◇

## ЛАГЕР

Тэрміп службы для вальнапісаных пачынаўся ў расійскім войску 1 ліпеня. Дык у самым канцы чэрвеня, 1914 года, ехаў я ў бязлюдным вагоне трэцяга класа па знямелых ад цякаты і пылу і такіх убогіх жмудскіх палях у N-скую артылерыйскую брыгаду, што кватаравала ў глухім і невядомым мясцечку недалёчка ад пямецкае граніцы.

Зацякло на сэрцы, калі цягнік падходзіў да станцыі нуднай, быццам тая ўжо казарма. Вакол — жоўтыя, голыя пустыры. Усё заліта нуднаю гарачынёю. Усё соннае, пыльнае, ціхае. Выхадзі — як на пакуту.

Але ў пустых і засмечаных казармах, у цёмным і непрыветным канцылярскім пакоі, даведаўся я толькі ад сухога і цьмянага чарнавусага кашчэя-пісара, што мог сюды я і не ехаць: брыгада была ў лагеры, у суседняй губерні, вёрст за сто адгэтуль.

— Чаму ты не ехаў проста туды?

— Куды мяне паслалі, туды я і прыехаў, — адказаў я кашчэю са злосцю, што ён гаворыць мне «ты» і што такія ў іх парадкі.

Кашчэй толькі ўсміхнуўся і ціха загадаў другому пісару:

— Напішы яму пасведчанне да лагера, а білет хай купіць на свой кошт...

— Чаму так? — не ўмоўчаў я.

— Таму, што па прыказу цябе ў нашай брыгадзе яшчэ няма... Спаганай з свайго вайсковага пачальніка.

Усё тут было па-казённаму груба і неахайна. Толькі адно акно трошку адчынілі, а там прыемна, па-жывому шавяліў шырокім зялёным лісцем густы клён. І ў мяне супроць розуму з'явілася жалкая, дзяціная пацеа, што хоць жа троху, да лагера, пабуду яшчэ на волі. Узваліў скрыначку на плечы і ізноў пацягнуўся па станцыю.

У лагер я прыехаў познаю і цёмнаю начою. Начаваў у канцылярскіх сепцах, на вузенькай лаўцы, што сядзець. Было вузка, мулка і сцюдзёна, а на сэрцы — страшэнна брыдка. Не супакойвала наўмысная пакора і цярплівасць.

Гоман і шум у лагеры пачаўся дужа рана. Але я паспеў і ўстаць, і пахадзіць, і пасядзець, і з'есці кавалак драчоны і колькі медушчак — і ўсё яшчэ доўга-доўга мусіў чакаць. Сядзеў на канцылярскім ганачку, на сонцы, — быццам спаў, без жывых думак, без усяго.

Аж прыйшоў-ткі фельдфебель, высокі рыжаваты дзяціна, гадоў пад трыццаць, і з малелькімі і рэдкімі залатымі вусікамі. Узяў мае паперы, сказаў пісару запісаць. Гаворачы, ён клаў два пальцы на ніжнюю лупу, мачыў іх, бздрыпкнупшы на ёй, і падкручваў залатыя вусікі. На мяне стараўся не глядзець.

Раптам недалёка ад канцылярыі пачуўся шум і голас. Разляглася дужая каманда-крык: «Смірна-а-а!» Гэта ішоў камандзір батарэі ў канцылярыю. І ў канцылярыі ўсе заварушыліся, як ашпарацыя. Фельдфебель крыкнуў:

— Устаць! Смірна-а!

Усе ўскочылі, выцягнуліся, скамянелі. Паказаўся высокі і быццам задуманы афіцэр, з вусамі і падстрыжанаю бародкаю.

— Здарова, братцы! — сказаў ён ціхавата і вугнава.

— Здраўжлаў, ва-скродзь!!! — вякнулі ўсе на ўсю сілу і як адзіп.

Фельдфебель, як чытаючы па кніжцы, злажыў рапарт і сказаў пра мяне. Камандзір з нейкаю пяласкаю ці пагардаю павёў галавою ў мой бок.

— Здраўствуй!

— Здраўствуйце!

Ува ўсіх прабег смех, а ў фельдфебеля і прыкрасць. Хоць я быў яшчэ ў вольнай адзежы, для іх такі адказ камандзіру быў смешан і дзік.

— Ты праваслаўны?

— Праваслаўны.

— Абстрыгчы і выдаць абмундараванне! — прамармытаў ён, ужо не гледзячы на мяне.

— Слухаю, васкродзь! — крыкнуў фельдфебель, і або два пайшлі з канцылярыі ў абход. У канцылярыі ўсе наuesaлелі і загаманілі.

Змясцілі мяне ў адной палатцы з другім вальнапісаным, на прозвішча Шалапутаў, нейкім шапялявым і, ві-

даць, дурнаватым юнкерам, прысланым у батарэю з вайсковае школы ці то за благія ўчынкi, ці то за пяздольнасць у навуках. І на пачатку мае службы найгорш мне было цярпець яго размовы і манеры, жывучы з ім разам у адной цесненькай палатцы. Вечна ён або жор, як у якую прорву, так у свой вялікі лантух, каўбасу з салам і сiтны хлеб з батарэйнае крамкі, або малоў усякую лухту. Вось аднойчы гострыць ён галяк скрабсцi сваю тлустую і ўсю ў чырвона-чарвiвых скулачках шыю; неяк умеў гэта рабіць: сам сабе галіў шыю, нават намываў і нават без люстра. Я ляжаў на койцы і чытаў вайсковы статут. Касалапы, потны, падходзiць ён на сваіх кароткіх пагачтумбах, круцiць пада мною нагостраны галяк і шапялявiць:

— Які шысты халяк! Гляджыча, шэры: халяк на яч!

«На яць» — было ў яго ўлюбёным выразам, а «шэрым» ён зваў мяне, як навабранца.

Не ўгледзеўся я ў яго пальцы-абрубачкі з уцiснутымі і вывернутымі кiпцiкамі, як галяк скаўзануў з іх мне на грудзi ля самае шыі.

Калі я пярэчыў яму ў чым-небудзь, ён казаў без усякага жарту: «Вы яшчэ шэры, а я стары юнкер і ваш старшы». — «Ну і што?» — «А тое, што вы не салдат, а iндык, бо вы ўсё нешта думаеце, як iндык... Чорт вас ведае, аб чым вы ўсё думаеце». Калі я купляў яму каўбасу і сiтны хлеб, ён рабіўся ветлівейшы, менш лаяўся, бо я гэтага не любіў, і даваў мне рады: «Кiдайце, калега, сваё iнтэлігенцтва! Ведайце, што з iнтэлігента салдат, як з гразi куля». Лаяўся ён цiха, але так паскудна, што я думаў — ніхто больш у брыгадзе гэтак не ўмее. Аднак я памыліўся. На другi ці на трэцi дзень пачулі мы крык на галоўнай дарожцы перад палаткамі. Выбягаем... Маленькі, з чырвоным носікам, але з вялікімі і разлеглымі бурымі вусіламі, фiрсісты афiцэр страшэнна лае салдата нашае батарэі. А лае такімі брыдкімі словамі і так іх камбiнуе, што куды там дурному Шалапутаву... Салдат стаіць, выцягнуўшыся ў струнку, і маўчыць, — маўчыць, як анямеўшы, толькі тарэшчыць вочы і цягнецца яшчэ болей. Пытаюся ў Шалапутава: «Хто гэты паршывы афiцэр? Няўжо з нашае батарэі?» Шалапутаў паглядзеў на мяне з гневам, а тады са смакам адказаў, што гэта — камандзiр адной батарэі нашае брыгады падпалкоўнiк Гноў, найлепшы афiцэр у брыгадзе і «шырокая руская натура».



Мне было прыемна, што хоць камандзір нашае батарэі не любіць лаяцца. Наогул, мне адразу кінулася ў вочы, што ён печым выдзяляецца сьмяж афіцэраў. З выгляду ён быў высокі і плячысты мужчына, злёгка пахілены, яшчэ малады, але з вусамі і барадою, падобна як на партрэтах у цара — «каб і з выгляду быць падобным да свайго імператара», як вытлумачыў мне Шалапутай, мусіць, са слоў нейкага афіцэра. Але вочы ў яго — глыбокія і тужлівыя. Відаць, чалавек з пездаровымі первамі, дужа дражлівы. Я думаў, што, мусіць, ён пагарджае людзьмі — і салдатамі і афіцэрамі, — але сэрца ў яго баліць, ён заўсёды аб печым тужыць, нешта яго турбуе без адчэпкі. І я заўважыў, што ўся батарэя дужа яго баіцца, але што цішком з яго ўсе пасміхаюцца. Чуў я пра яго дзівоты: вялікай набожнасці, драбязлівай прывязнасці да парадку і ахайнасці. Казалі, што ён дужа пасварыўся з адным афіцэрам за тое, што той паклаў на яго ложка сваю шапку і газету.

6 ліпеня — першае свята, як я быў у лагеры, — усіх пагналі ў лагерную царкву. З людзей, незанятых дзяжурствам, толькі я адзіп сядзеў у палатцы; балазе, ніхто мне нічога не сказаў, дык я і не пайшоў. Камандзір з Хітруновым (гэткае прозвішча было фельдфебеля) абходзіў палаткі і пачуў мой кашаль.

— А гэта хто там такі?! — грозна спытаўся ён у фельдфебеля.

— Новы вальнапісаны, васкродзь! — вінавата адказаў Хітруноў.

— Чаму ён не ў царкве?!

— Не магу ведаць, васкродзь, — ухіліўся ад праўдзівага адказу Хітруноў, а каб яшчэ лепей вывернуцца, дадаў двухзначна: — Не захацеў пайсці...

Можна было зразумець і так, што мяне пасылалі, ды я спрацівіўся і не пайшоў.

— Як яшчэ «не захацеў»?! — гняўліва і ў злосці крыкнуў камандзір. — Чаму вы не па-сла-лі яго?.. Вымаўляю вам, фельдфебель! — крыкнуў і шпарка засігаў даўгімі нагамі далей.

Мне было дужа прыкра і цяжка. Я сядзеў тады ў палатцы, як паняволены, і баяўся яго крыку. Але ён мяне не зачашуў, а пакрычаў за хітрыкі на Хітрунова — і я адчуў, што пры ўсёй сваёй первовасці ён умеє думаць і разбірацца.

Затое другім разам зрабіў ён са мною песпадзяваную

для мяне штуку... Раніца пачалася дужа добрым падвор'ем, а потым стала горача і парна, а перад абедам пайшлі па небе дажджовыя хмары, адразу пахаладнела. Я сядзеў у палатцы і пісаў ліст. Аж прыбягае адзін наш батарэец і кажа, каб я зараз бег у арудзійны парк, бо камандзір мяне кліча. Мяне?! Здзіўлены, я схапіўся бегчы, выскачыў не апрапуўшыся, а дождж вось-вось хлыне. З парку разыходзіліся ўсе салдаты, толькі пры адной гармаце двое нешта рабілі, і пад імі стаяў камандзір. Я падбег, і ён сказаў мне: «Стой тут». Я стаяў і глядзеў, нічога не разумеючы, што яны там робяць, і чакаў дажджу. Зараз дождж і пайшоў, і буйны... Тады камандзір загадаў салдатам апрапуцца (шынялі іх ляжалі тут жа), а сам не апрапуўся і мякнуў на дажджы, хоць тут жа на пяску ляжала і яго накідка. Мяне ў адной летняй гімнасцёрцы за хвілінку прамачыла паскрозь, а я ўсё мусіў стаяць, — камандзір нават не паглядаў на мяне. Нарэшце ён адпусціў іх, ускінуў на руку накідку — і пайшоў сабе моўчкі з парку, ізноў жа нічога мне не сказаўшы. Тады — што ж мне стаяць? — паплёўся за ім следам, троху астаўшыся, і я, і па дарозе стараўся дадумацца, навошта ён мяне вымачыў і навошта сам без патрэбы мякнуў, калі і накідка ляжала...

— Бягом!! — знянацку аглянуўся і крыкнуў ён на мяне. — Бягом!.. Прастудзіцца хочаш?! — І столькі ж было дражлівасці і хваравітага злавання ў яго словах. Я пабег, смешны сам сабе і дужа пакрыўджаны.

І так блізу два тыдні жыў я ў лагеры, як астрожнік. З лагеру мяне нікуды не пускалі, а па лагеры я і сам хадзіць баяўся, пакуль не ўмеў аддаваць чэсці афіцэрам. Я завучваў на памяць прозвішчы ўсіх сваіх начальнікаў, ад вайсковага міністра да ўзводнага і аддзялённага. Чытаў нялюбыя мне статуты вайсковае службы. Сотні раз станавіўся «ўва фрунт» перад бярозавым калом замест начальніка, сотні раз «казыраў» — і ўсё было яшчэ нядобра, усё яшчэ не ўмеў.

У палатцы днём было душна і пыльна; ліплі, як злыя чэрці, конскія мухі. Начою было сцюдзёна і непакойна: увесь час на вадапоі ці па стайні хто-небудзь стукаў, бразгаў, крычаў па коні, лаяўся. Паднімалі ўсіх а пятай гадзіне раніцы, і выспацца было немагчыма.

Толькі яда была не дужа дрэнная, прынамсі не горшая, чым у звычайнага, сярэдняга гаспадара ў пашай вёсцы. Адно што — мусіць, у цэлым свеце не было больш



неахайных салдатаў, як у нашай батарэі (так мне тады думалася). І я еў з усімі разам, але не з агульнага баку, а з свае асобнае місачкі, як елі і некаторыя салдаты татары і яўрэі дзеля сваіх рэлігійных звычаяў. Бакаў піколі не мылі; добра, калі хоць абдавалі перад ядою сцюдзёнаю вадою з калодзежа. З аднаго баку елі і варыва і кашу. Лыжкі толькі аблізвалі і насілі іх за халявамі ў ботах, пры потных апучах.

Час праходзіў ад каманды да каманды. Я хадзіў па малітвы і цягнуў з хрыпаватымі басамі і тэнарамі «Отча наш...» або «Спасі, госпадзі, людзі твая...» — цягнуў ці маўчаў і горка пасміхаўся. Хадзіў у парк глядзець, як робяць гімнастыку ці вальтыжыроўку, хадзіў на абед і на вячэру, піў з Шалапутавым гарбату і ўсё дзівіўся на яго сабачую жарлівасць — так многа паядаў ён каўбасы і сітнага хлеба! — вучыўся аддаваць чэсць і чытаў пудныя статуты. І так жыў. І так, можна сказаць, жылі тут усе.

Увесь час мне было цяжка на сэрцы. Лісты ні з дому, ні адкуль не прыходзілі, і ад гэтага мне было яшчэ болей цяжка.

Газет, як прыехаў, я і ў вочы ні разу не бачыў. Я ўжо не ведаў, каторы я тут дзень і які цяпер дзень: можа, субота, можа, пятніца...

Я са страхам думаў, што мушу так жыць цэлых два гады<sup>1</sup>. Мне шкода было загубленага часу, загубленых маладых сіл. І калі на вечарах у пяхотнай частцы лагэру прыгожа і вясёла іграла вайсковая музыка, мяне так хапала пуда за сэрца, што слёзы мімаволі накручваліся на вачах. Я пачынаў нервавацца.

## ПАЧАТАК

13 ліпеня, якраз у нядзелю, гадзіне а чацвертай рапіцы, калі мы яшчэ спалі, да мяне скрозь сон даляцела дужая каманда:

— Абамунічвай!

Першы крыкнуў фельдфебель Хітруноў, а потым паняслося ад дзяжурпага да дзяжурпага, ад палаткі да палаткі:

---

<sup>1</sup> Звычайныя салдаты служылі на цэлы год болей, і я пайшоў вальнапісаным, каб скараціць гэты тэрмін.

— Абамунічвай! Абамуні-і-ічвай!

Шалапутаў выскачыў з палаткі ў адной кашулі, даведацца, што такое, і вярнуўся збянтэжаны, не ведаючы, жартуюць з ім ці кажуць праўду.

— «Гарох» кажа, што вайна...— прамармытаў ён, спалоханы.

«Гарохамі» салдаты завуць звыштэрмінова служачых, укладаючы ў гэтую мяпушку шмат зпявагі да ахвотнікаў цягнуць вайсковы хамут за казённы гарох. Шалапутаў назваў цяпер так фельдфебеля Хітрунова, і гэта было знакам дужа папсаванага гумару, бо зазвычай у іх былі жартаўліва-прыязныя адносіны.

— Вайна? Адкуль? Якая? Мусіць, нейкае непаразуменне,— праўдзіва быў здзіўлены і я, але зараз прыпомніў сабе словы свайго віленскага знаёмага, вядомага беларускага дзеяча [...], які яшчэ год таму пазад казаў з пэўнасцю, што вайна будзе не пазней, як цераз год-два.

Шалапутаў не размаўляў, крактаў і злосна брышкаў банькамі<sup>1</sup> і шашкаю.

Калі мы выбеглі, уся батарэя збіралася на галоўнай дарожцы перад палаткамі. Адзін на адным падыходзілі афіцэры, якіх я дагэтуль і не бачыў, а цераз хвілін пяць, як усе пастроіліся, прыйшоў і камандзір батарэі. Прыняўшы ад дзяжурнага рапарт і паздароўкаўшыся з батарэяй, ён паглядзеў на выстраеных маўклівых людзей, памаўчаў, а потым сказаў сваім троху вугнавым, але гучным камандзірскім голасам:

— Вось, братцы! Прокляты наш вораг — Нямеччына, захацела пакрыўдзіць адзінаверную з намі, рускімі, невялічкую Сербію. Але наш бацюшка-цар гэтага не дапусціць... Мы першыя не пачнем, але калі Нямеччына налезе, мы разаб'ём ёй морду ў квас. Яна, пархатая, зайжырэла, бо ўжо сорок год не ваявала. Дык мы ёй пакажам! А пакуль што, братцы, трэба пераехаць на зімовыя кватэры, каб быць бліжэй да ворага. Ну, расхадзісь!

Вось дык навіна!..

Адны маўчалі, задумаліся, другія з выгляду павесялелі, зашумелі. Але ўсё гэта было толькі звонку... А што рабілася ў сэрцы кожнага?

Я спачатку не мог сабраць думак, уцяміць усяе важнасці пачутага, але неяк мімаволі ўсцешыўся, што не трэба мне будзе цягнуць астрожнае жыццё цэлых два

<sup>1</sup> Шпорами.



гады, што жыццё пойдзе ўжо цікавейшае, што я трапіў у кашу лоўка...

Потым стаў сам сябе сароміць за гэтка думкі: быццам я радуся вайне.

І сорамна прызнацца, але мне хацелася, каб яна была, каб прыйшла нейкая перамена.

Я задумаўся і над прамоваю камандзіра. Няўжо ж можна намовіць салдата ісці на вайну з уздымам пачуцця, каб бараціць нейкую Сербію? «Адзінаверную», калі яна далёка не для ўсіх нашых батарэйцаў адзінаверная, бо ёсць мусульмане, іудзеі, каталікі. І якія непрыгожыя словы «зажырэла», «пархатая», «морду ў квас», што я нават і не чакаў ад нашага камандзіра.

Захацелася пісаць лісты дамоў і знаёмым. Сеў пісаць — і не пішацца. Лепей пачакаць яшчэ троху, пакуль справа не зробіцца святлейшаю.

Ну і трапіў у завіруху!

Цэлы той дзень і палову другога дня мы складваліся, пакаваліся, пераязджалі на станцыю і разам з другімі вайсковымі часткамі лагера — пяхотай, артылерыяй, сапёрамі — грузіліся, суяціміліся, куламесіліся...

Цалюсенькую ноч гарэлі вогнішчы, гаманілі і крычалі людзі, тарахцелі фурманкі, порскалі коні, а на-над усім гэтым нудна-дражліва галасілі ў ядраным паветры зорнай ночкі світкі цягнікоў.

Я пасабляў пакаваць канцылярыю, начаваў на даўгой дашчатай скрынцы з батарэйнымі паперамі. Пісары, Беленькі і нейкія мне незнаёмыя салдаты-«арыстакраты» пілі ў баковачцы гарэлку, елі мяса з гурком і сітным хлебам і гневаліся, што я не іду ў іхную кампанію, а лёг спаць. Яны гаманілі ўвесь час пра вайну, пілі і елі як перад вайною, нічога сабе не шкадуючы.

Доўга ў лагера стучэла, гучэла, ляскала жалеззем, часам чулася салдацкая песня — і ўсё гэта да познай ночы, аж пакуль я не заснуў, і пачою, калі будзіўся ад гоману і свае нутранае трывогі.

Эшалон наш пайшоў на другі дзень а пятай гадзіне на абедзе.

Я быў рад, што еду, — куды, усё роўна, абы еду... Цікаўней жа паглядаць, што тут творыцца навокал, чым сядзець у тым лагера-астрозе.

Ужо з вагона, перад адходам цягніка, я бачыў, як паміж усялякага громазду, наваленага адпраўляць, там, дзе было троху вальцейшае месца, перад вакзальным бу-

дышкам прахаджвалася пара. Ён — стромкі, харошы афіцэр, з дужа кривою шабляю, што валачылася па зямлі, яшчэ зусім маладзенькі. Яна — тож маладая, ды грубенская, мусіць, цяжарная, пані, уся чырвона-ружовенская і з вопраткі, і з твару. Ён усё ёй нешта казаў і казаў, пахіляючыся да яе галоўкі і ізноў ідучы проста, у задуме, а яна ўзяла з яго рук хлысцік, маўчала, сціскала хлысцік і, здаецца, плакала ціхімі слязьмі. Так мне зрабілася іх шкода, хоць і не любіў я афіцэраў і паноў. Тут — шчырае каханне і разлука...

А нашы батарэйныя «гарохі» бегалі заклапачоныя, хаваючы цяжкія думкі, бегалі, пасіліся, рассаджвалі па забітых усякімі скрынкамі і сёдламі вагонах сваіх жонак і дзяцей, падавалі ім у рукі свой спакаваны скарб, а рабілі ўсё так, як панскія слугі, лёкаі: каб не дужа каму кідалася ў вочы. І брыдка, і жаласна было глядзець на іх бацькоўскі клопат у паднявольных людзей, і шкода было бедных «гароховых» дзяцей.

Вольныя людзі прапускалі нас на станцыях як на вайну. Апраненыя бедна жанчыны вынасілі вёдры вады, бегалі па колькі раз, не шкадуючы турбацыі, каб толькі мы ўсе напіліся. Беленькія паненкі, калі такія, што гаманілі па-расійску ці па-яўрэйску, а не па-польску, кідалі нам у вагоны краскі, а як цягнік адыходзіў, махалі хустачкамі і крычалі нешта вясёлае.

Начою ў вагоне пісары нашы і з пару «гарохаў» ізноў пілі гарэлку — быццам бы гарбату, з кацялкоў, — але ў вайну ўжо не мелі веры, казалі, што вайны напэўна не будзе, і шкадавалі, што без пары скончыўся лагер. Страшэнна лаялі за гэта як немцаў, так і сербаў.

А тазет я так і не мог нідзе дастаць.

Прыехалі мы на другі дзень раніцаю. Цяпер ужо я станцыю не разглядаў, і яна не была нудная, апаленая сонцам... Пачалося выкладанне рэчаў, пераезд і ў казармы, і ў склады, і ў арудзійны парк. А быў пыл, а бруд, а лаянка! Куды ні сунься — крыкі, громазд, куламеча...

На мяне ўсе забыліся, і я быў рад, што магу не лезці ў вочы без патрэбы.

Кінуў я ўвесь клопат і пайшоў на бераг Нёмну. Шчыпаў там у кустах арэхі, знайшоў колькі ягадзінак, спозненых сунічак, любаваўся з высокага берагу на прыгожую Нёмнаву вадзіцу. Было тут ціха і супакойна — і не хацелася ні аб чым думаць.

Па абедзе загадалі мне схадзіць у акалодак — боль-



піцу для хворых салдат — на медыцынскі агляд, што бывае кожнаму пванпрыбыламу ў батарэі.

Ідучы туды, я разважаў, як малос дзіця: «А вось знойдуць у мяне якую-небудзь загану ў грудзёх — і забракуюць... Паеду назад! Якое шчасце!»

Там я доўга чакаў у певялікім пакоі, дзе на жалезных ложках, на голых сенніках і на падушках з сена, без поспілак і паўлачак, ляжала чалавек пяць нядужых. Пад ложкамі валяліся кінутыя боты і ўсякія трапты, а на шафках, што служылі і заместа столікаў, я ўбачыў у адной кучы і шапку, і паяс, і кубак піць, і пляшачкі з лякарствамі. Мухі так ліплі; рамы былі падвойныя, з дужа пыльнымі шыбамі, і яны ляцелі адтуль, абнялі крошачкі цукру, садзіліся хворым на нос і ў вочы. Хворыя ляжалі моўчкі, заплюшчыўшы вочы, — спалі, ці што.

Жаль агарнуў мяне.

Недзе пабегаўшы, з'явіўся салдат-прыслужнік. Ён пі слова не сказаў мне, прыткнуўся на табурэтку, дастаў з кішэні пушачку ад ваксы, дзе меў махорку, і стаў круціць цыгарку. Круціў і пяў сабе пад нос з самым тупым выглядам:

Ціпер жа пада мною

Та-аварішчы сміютца-а-а...

Зачэм жэ ты мне ча-а-айнік пріпая-я-ала?..

Потым курыў, а курачы, мыском боту пароў у ражку бліжэйшага сенніка... Пільна разглядаў, як сыплецца адтуль дробная, пацёртая саломка. Курыў доўга, а дакурыўшы, паклаў недакурачак на падлогу, напляваў на яго, старанна лучаючы, і расцёр падэшваю аж да чорных шнуроў на брудным цэменце. Тады крыкнуў:

— Сурай, а Сурай! Пераварніся ты на другі бок: зараз камісія прыйдзе аглядаць цябе.

Хворы татарчук скасіў мутныя, пачырванелыя вочы на шырокім, замшэлым ад валосся твары, кінуў у наш бок безуважны погляд, нічога не прамовіў і з трудам лёг на другі бок.

Другі хворы, даўгі і сохлы, збялелы насмерць, нечакана злез з ложка і на маёй роднай мове сказаў прыслужніку:

— Мулка... І пасунь ты сюды...

Ён паказаў, каб пасунулі ложкак. Гэта, відаць, былі яго хворыя верадаванні. Ужо пасілу стаяў, узяўшыся за край століка; ногі ў яго дрыжэлі.

Прыслужнік слухмяна ўзбіў сянік, нарабіўшы пылу, тады страсануў убогую салдацкую коўдру, пасунуў дзеля віду ложка, пасобіў яму легчы і ласкава пакрыў яго коўдраю. Калі ўсё ізноў сціхла, прыслужнік падміргнуў мне, ухмыльнуўся і даволі голасна шапнуў:

— Во каму вайна не страшна...

Я нічога не адказаў, і горкі жаль яшчэ гаршы ахапіў мяне.

Аж парэшце прыйшоў фельчар — лысы рыжавусы і з мяжджэрыстым, але добрым тварам немалады салдат. Першым чынам ён пакрычаў на прыслужніка:

— Якога чорта, самдзеле, ты нічога тут не робіш? Прыбраў бы хоць троху... Бяры мятлу, мяці!

Потым запісаў мяне ў больнічную кнігу і сказаў мне: «Ну і ўсё. Можце ісці».

Ніякага мне агляду так і не было. Я ішоў назад збянтэжаны і ў брыдкім настроі.

## МОСТ

16 ліпеня ўвечары батарэя наша (гарматы і частка страявых людзей) выехала на пазіцыю: вартаваць ад нямецкіх аэрапланаў чыгуначны мост на Нёмне, вярсты за дзве ад казармаў.

У казармах не спынялася незвычайнае безгалоўе, не было дзе прытуліцца, і я выпрасіўся на пазіцыю.

Першы раз начаваў я з батарэяю ў полі. Але начаваць было добра, бо мы, тэлефаністы, паставілі сабе нанач маленькую будачку-палатку.

Я дзяжурыв пры тэлефоне і заснуў з тэлефоннаю трубкаю ў руцэ. Спаў... прахапіўся раптам: нехта дыргануў ад мяне апарат! Я спалохаўся, што ён сцягне апарат, і кінуўся бегчы шукаць... Бег, бег... дзе ж парваўся дрот? Быў я ў шынялі, з рэвальверам і кінжалам на паясе; цераз плячо вісела скураная каліта з прыладамі звязваць дрот і абкручваць яго ізаліроўкаю. Я замарыўся — і, балазе, угрэўся, бо спаць было трохку сцюдзенавата.

Як ішоў ціха назад — агледзеўся. Месяц. Ядрана. Туман у доле. Шуміць цягнік. Машына: пых-пых! пых-пых! пых-пых! А колы грымяць: гру-ру-ру! гру-ру-ру! гру-ру-ру!.. Хораша! Супакой і хараство агарпулі мяне. Варта жыць на свеце!

Потым я ізноў лёг і смачна спаў, без усякіх перашкод і без трывогі ў сэрцы.

Ірачуўся дужа рана і быў рад добраму надвор'ю і харошай відалі, што раскінулася далёка вакол пазіцыі. Батарэя стаяла на высокай горцы. За ганей трое відаць быў жалезны мост па Нёмне, які мы вяртавалі. На вялікай узгоркаватай раўніне — хутаркі, дарогі, Нёман, тырчэла вярхамі дамоў і высокімі касцельнымі вежамі мясцечка. Ад Нёмна ўгару, па равах і курганах — лес, лес, далёка, аж пакуль яго зялёная каёмка не ахоплівае ўсю відаль.

Тым часам ліха на свеце расло, і мы штодзень даведваліся што-што новенькае, што гнала думку ад навакольнага характа ў зусім другі бок.

У той жа дзень, 17 ліпеня, па абедзе прыйшоў з батарэі паслапец і прынёс нам павіну, што абвешчана мабілізацыя.

Дзяжурый якраз паручнік Пупскі — кароценькі, шчарбаты, насмешлівы і злы, самы нялюбны афіцэр у батарэі. Ён скамандаваў нам усім: «Сюды! Бягом!» Мы збегліся, і ён сказаў прамову аб мабілізацыі — з уласцівым яму чарнасоценным духам. Але салдаты мала чаго зразумелі з яго слоў.

— Дык мы на Сербію? — спытаўся адзін зусім ужо па-дурному.

— Не на Сербію, а на Берлін пойдзем! — не дужа здзівіўся на гэткую няцямлівасць паручнік Пупскі.

— Куды ж гэта, ваша блугародзіе?

— На нямецкую сталіцу... разумеш ты, шляпа?

А той аж засмяяўся, што паручнік злаяў яго так павайскаваму ласкава: шляпа!

18-га ліпеня пачаўся пабор запасных, і Гірша Беленькі, які цяпер таксама быў тэлефаністам, пераказваў мне па тэлефоне з наглядальнага пункту ля мясцечка, што ён там чуе і бачыць. «Братачка! За Нёманам у мясцечку бабы плачуць, запасных прапускаюць. Першага ўзялі а пятай гадзіне раніцы. Жонка адарвацца не магла, людзі адарвалі...» — «Дрэнна!» — «Дрэнна, братачка! Але нічога! Цяпер, відаць, лягчэй пайшло: міма мяне многа запасных едзе ў павет па мабілізацыю, дык смяюцца, шапкамі мне махаюць... Ах, братачка, жывём?» — «Жывём!» — крычу і я яму ў тэлефон. І чую, смяецца ён, — смяюся і я. Беленькі з выгляду зусім не беленькі, а рыжы і незвычайна вяснушчаты. Галава, твар, нос, вочы —



усё ў яго круглае і рыжа-вяснунчатае, але ўсё яно ў яго заўсёды смяецца, мілае і сімпатычнае. Беленькі любіць жартаваць і дружыць. Ён першы больш за ўсіх спадабаўся мне ў батарэі.

Потым прыехаў на дзяжурства капітан Смірноў — ціхі, спакойны і, здаецца, добры чалавек і начальнік. Ён дужа сціплы з выгляду, сярэдняга росту, сярэдняе моцы мужчына, непрыкметны, з тварам, якіх многа, з падстрыжанаю бародкаю, з шэрымі вачмі. Першым чынам ён загадаў схадзіць на дзве змены ў лес і пасячы там хвоек, каб замаскаваць нашу пазіцыю, бо ўжо можна чакаць у гасці нямецкіх летуноў. І я думаў: так проста і так патрэбна — захаваць гарматы на высокай горцы ад вока ворага... А дагэтуль не было зроблена, і ні Пупскаму, ні падпаручніку Іванову, якія дагэтуль дзяжурылі, і ў голаў, мусіць, тое не прыйшло. І чаму, напрыклад, я і сам не дадумаўся, што робяць падобныя хавапкі?

Падпаручнік Іваноў — сыценькі, ружовенькі, як панскі парсючок. Ён быў прыкамандзіраваны ў нашу батарэю з пяхоты, і гэтая акалічнасць чамусьці абніжала яго афіцэрскую вартасць у вачах нашых батарэйцаў. Ён не знаў у твар усіх салдатаў батарэі; убачыўшы мяне першы раз, ён спытаўся:

— Што ж ты гэтакі беленькі?

— Не магу ведаць, ваша блугародзіе! — адказаў я, усхапіўшыся і аддаўшы чэсць, і быў рад, што выйшла гэта ў мяне зусім добра, як у праўдзівага салдата. А мой бліжэйшы начальнік, старшы тэлефаніст Лапцеў, пасміхнуўшыся, сказаў:

— Яны ў нас новы вальнапісаны, вашблагродзь!

Падпаручнік пачырванеў-пачырванеў...

— А-а... Чаму ж вам не нашыюць шпуркоў вальнапісанага?

(А я хадзіў без гэтых шпуркоў, бо падзе іх няможна было дастаць пакуль што.) Мне было тады смешна, што ён пачырванеў.

19-га ліпеня было адно цікавае здарэнне... Прыехала паша кухня, мы паабедалі, я сядзеў пры тэлефоне і любавался на шырокі прастор. Вольныя салдаты распаўзліся хто куды. Пупскі лёг спаць. У гэты час на полі гулялі мясцячковы ксёндз і яго гасць — клерык. З цікавасці яны зусім блізка падышлі да батарэі. Дзяжурны салдат крыкам адагнаў іх. Яны павярнуліся і пайшлі назад, але старшы фееерверкер, кастраміч Сакалоў, загадаў

дагнаць іх і прывесці на батарэю. Узбудзілі Пупскага, і ён, нездаволены, што патурбавалі, прыспапы і ўзлаваны, выйшаў з палаткі.

— Дзе шпіёны? — паўмысля крыкнуў ён.

Падвялі абодвух, спалоханых, збялелых, у чорных ксяндзоўскіх сутапах. Ксёндз быў кароценькі, грубенькі, ён здзеў перад Пупскім капялюш, і галава ў яго была круглая, чорная, з выгаленым кружком на макушцы. Ён, збіваючыся, казаў нешта перарваным ад хвалявання і абурэння голасам з дужа выразным літоўскім акцэнтам. А клерык, худы, даўгатвары і белавалосы, маўчаў і тарэшчыў свае галубыя літоўскія вочы з балючым выглядам. Паручнік нібыта і слухаць не хацеў, што яны там кажучь, стаў здзеквацца, што іх, як нямецкіх шпегі, расстрэляць, а пакуль што ім прыйдзецца пачакаць тут з гадзінку, а потым іх павядуць да каменданта ў брыгаду. Бедныя духоўныя асобы ад нечаканае бяды і прыкрасці зусім апалі духам... Аж вось з'явіліся вызваляць іх сяляне з хутару.

— Гэта ж наш ксёндз-пробашч... Вось і дом іхны, і сенажатка, і сад... Іх і земскі ведае, і іспраўнік...

Пастрашыўшы, пакпіўшы, Пупскі міласціва дазволіў ксяндзам «вынасіць свае галовы» (так і сказаў!). Яны закланяліся, а ён зарагатаў, салдаты старанна падханілі рогат начальніка.

— За вамі цяпер будуць сачыць! — крыкнуў ім паўздагон паручнік...

Белы высокі клерык прымушана аглянуўся і прыўзняў капялюш, потым нешта пачаў казаць ксяндзу, мусіць, каб той павесялеў, а той ішоў утупіўшы вочы ў зямлю і, відаць, з вялікаю скрухаю маўчаў.

— На граніцы сямёх ксяндзоў ужо навесілі, — збрахаў Пупскі салдатам, хоць бы ўсміхнуўся, і пайшоў у палатку.

Салдаты, што прыходзілі на батарэю з казармаў, казалі, які ласкавы зрабіўся цяпер Хітруноў. Адзін салдацік, не ведаю прозвішча, нават паказаў, як цяпер «круціць хвастом» Хітруноў. Ён прасупуў скручаны канец шыняля скрозь погі назад і прайшоўся, круцячы ім і ўдаючы Хітрунова (бздрынкаў пальцамі па піжняй губе і падкручваў вусікі). Гэты ж салдацік казаў, што Хітруноў цяпер — стапе трошку воддаль і слухае, пра што гамоняць салдаты. Я зразумеў, што Хітруноў баіцца, што

па вайне яго могуць забіць свае ж салдаты за розныя крыўды.

Мяне гэта здзівіла, бо мне здавалася, што Хітруноў досыць добра абходзіцца з салдатамі, самі салдаты не раз казалі пра яго, што ён нічога сабе чалавек... Дык чаго ж яму баяцца?

Пра старшага пісара казалі, што падта «завайстрыўся»: схуд, вочы запалі, нос выцягнуўся — баіцца вайны.

У казармах, казалі яны, ідзе абмундзіраванне, даюць усё повенькае шэра-зялёнага колеру. Даюць і новыя боты — і пашы тэлефаністы вельмі шкадавалі, што ў мясечку не хочучь плаціць і пятай долі «мірнай» цаны. Але, кажуць, салдатаў на таргу — поўна!

\* \* \*

Начою 19—20 ліпеня Нямеччына абвесціла вайну Расіі...

Дачакаліся. А то ўсё яшчэ ішло як бы жартам.

Дык вось — цяпер я на вайне! Заб'юць? Лепей не думаць...

Увечары 19-га наша змена пайшла ў казармы на абмундзіраванне. З намі ішоў Шалапутаў. Ён прыходзіў на батарэю па нейкай справе да паручніка Пупскага; хваліўся, што пават піў з ім у палатцы гарбату. На пустой вуліцы ў цямноце ён крыкнуў нейкаму месцячковаму чалавеку:

— Пан! Дай прыкурыць...— і ў дадатак злаяў таго бруднай [...] лаянкаю.

Я сказаў голасна і дрыжача ад злосці:

— Хуліган! Не чапайце вольных людзей...

Праўда, мы з ім троху засталіся, дык другія салдаты маглі не пачуць, што я так сказаў яму. Шалапутаў, знак рок нядбайна і быццам уважаючы мае словы за жарт, буркнуў на мяне:

— Шляпа вы, а не салдат.

Але я пачуў, што цяпер я перастаў ужо быць з ім «шляпаю», хоць у мяне аж і погі дрыжэлі ад злосці...

Быўшы ў казармах, перагледзеў я сваю маемасць, пералістаў свае кніжачкі... Эх, і навошта я вёз іх столькі сюды? Усё гэта цяпер згіне, як згіну, можа, і я сам... ва славу... ва славу... чаго? Вызвалення «малых» народаў? А ці вызваліцца мой народ? Што яму дасць гэтая вайна? Лепей не думаць...



Заходзіў на пошту; ніякіх пасылак не прымаюць. Лісты прынялі, але чамусьці казалі, што і за дастаўку казных цяпер не ручаюцца. А здаецца ж, цягнікі ходзяць так, як і рапей,— дык чаму ж гэта яны так кажучь?

У мясечку бачыў многа запасных. І ўсё болей іх прыганяюць.

— Шкандальны запас... Чы пан ест поляк? — спытаўся ў мяне крапнік, мусіць, абпалячаны жмогус, калі я купляў у яго паперу і гаварыў з ім па-беларуску.

— А што? — адказаў я сцюдзёным пытаннем.

— Ніц, прошэй пана... Тшэба модліць-сен пану Езусу!

І праўда: ужо ўсё мясечка моліцца, вохкае, стогне — і шалёна спекулюе салдацкімі ботамі, лахманамі і чым «пан Езус» паслаў.

На гэтым многалюддзі я пачуў сябе ў вялікай адзіноце. Думкі мае памкнуліся дамоў, да родных. Што там цяпер? Ілья (пішу 20-га ліпеня), свята, кірмаш. Тут я зусім забыўся, што Ілья, а пекалі на гэтага самага Ілью — колькі было кірмашовае ўцехі! Не, цяпер трывога і там. Плачуць бедныя людзі. Што гэта будзе, што гэта будзе? Не ведаю, што будзе, і ніхто не ведае.

Перад самым ад'ездам з пазіцыі я ўбачыў яшчэ аднаго афіцэра нашае батарэі, штабс-капітана Дамброўскага. Дагэтуль ён быў дзесь у камандзіроўцы, купляў копі для батарэі, ці што. Здаровы, круглы; твар у яго дужа грубы і дужа чырвоны, вочы заплыўшы салам; гаворыць ён панску: сё-сё-сё... Шалапутай сказаў мне пра яго, што гэта — «абруселы літоўскі паляк магаметанскае рэлігіі». Часам і Шалапутай лоўка скажа.

Дамброўскі прывёз нам навіны: «Нашы ў Нямецчыне на 50 вёрст... Немцы аж стогнуць... Пасланнік нямецкі, як абвясчаў вайну ў Пецярбурзе, дрыжэў, аж калаціўся... Дрыжэла папера ў яго руках... Вержбалова і Эйдкунен спалены... Казакам дазволілі рабіць што хочуць, дык яны там!.. Японія забрала Кяо-Чао. Англія з флотам плыве да нашых берагоў, нам на падмогу... Наш кожны полк падарваў мост... Дзесь злавiлі пямецката шпега...»

Не шкадаваў навін жыццярадасны пан Дамброўскі, але троху, мусіць, падсынаў дзеля храбрасці.

— Пасля заўтрага і мы ўжо будзем у Прусіі! — з радасцю, вясёлы, гаманлівы, пацешыў ён нас.

У казармы прыехалі ўвечары.

Тут я пачуў ад Шалапутава, што Франц-Язэп, ад неспакою ў гэткай старасці, скачаў... «Бедны дзядуля!» —

пашкадаваў шляхетны юнкер п'ябожчыка, шляхетнага імператара. А хадзіў ён у гэты час з даўжэразным вожыгам вакол вогнішча, на якім гарэлі кнігі з батарэйнага архіву. Паварушваў абгарэлыя пачкі і важна сапеў — асветлены з аднаго боку, цёмны з другога.

Вячэралі мы ў цямноце, пад асінікам, што рос пры казармах. Гоман людзей, порсканне коні...

Ужо і казакоў многа прыехала. Пасля вячэры я ўбачыў колькіх і ў нашай казарме: у госці к батарэйцам прыйшлі. Яны прыгожыя людзі, але вялікія брахуны: паважненька вярзучь усякую лухту, і лепей як пап Дамброўскі, бо з жартамі. Спадзяюцца перавярнуць дагары нагамі ўсю Германію. Віхрастыя, з чырвонымі лампасамі, досыць рослыя, самавітыя.

Многа прыгналі і запаснікаў — барадатых, гаспадарлівых людзей. Яны паважныя, маўклівыя.

Усе і ўсё перамяшалася ў казарме...

Потым — сон. Салдаты і ляжаць, і ходзяць, лаюцца, крычаць, пішуць на певялічкай шафцы-століку лісты пры адной закапцелай лямпачцы (па ўвесь аграмадны пакой). І няможна было заснуць — будзяць бесперастанку, шукаючы тых, каму ісці ў нарад, на дзяжурства. Крыкі і лаянка.

Яшчэ два дні і дзве ночы прайшлі ў такім жа вэрхале і гармідары. Шумныя, але пустыя і нудныя для мяне дні!

## ДЗЕННІК

24 ліпеня.

Выехалі з мясечка. У паход, на граніцу. Перад тым — малебен. Прамова папа і генерала. Афіцэры ўсе перацалаваліся. Салдаты крычалі «ўра». Я маўчаў.

25 ліпеня.

Едзем. Адзін ездавы трапіў пад кола гарматы і зламаў пагу. Кажуць — наўмысля. А што, каб і мне так? — думаю.

Камандзір аддаў загад, каб мы, тэлефаністы, стаялі з сваімі двухколкамі і чакалі. Стаім ля саду. Вісяць над галавою вішні. Прыб'ягае паручнік Пупскі. «Чаму не адпрагаеце?» — «Камандзір не загадалі, ваша блугародзіе!» — «Што вы... дзетачкі? Адпрагаць!» І аблаяў астатнімі словамі, а чорт ведае за што.

27 ліпеня.

Два дні робім акопы. Я бачу ўсё гэта першы раз у жыцці. Памагаю, але нясмела. Камандзір заўважыў — і аблаяў мяне.

28 ліпеня.

Акопы... Учора памыўся дажджавою вадою, што пацякло значна па брызенты на двухколцы. Сёння зусім не мыўся. Варочаемся ўсю ноч, як сабакі, пад гэтымі брызентамі. Украінец Яхімчык, новы паш запасы, кажа так: «У мэнэ собака... Я ёму будку іздэлаю...»

29 ліпеня.

У мяне ўкралі каробку капсерваў. Думаю на Яхімчыка, але маўчу. А ён моліцца богу, адварнуўшыся на сідок, на вішні.

30 ліпеня.

Няма часу. Робім акопы.

1 жніўня.

Выехалі. Праехалі Сімна, Красняны. Прывал. Абедаем. Сяляне-жмогусы раздавалі сала і хлеб. Я саромеўся падысці. Вельмі шкадую. З'еў тое, што даў Пякельны, і пайшоў купляць, але не прадалі.

Увечары на прывале Лабкоў палез на вішню. Камандзір пабачыў у акно і выскачыў з хаты. «У морду цябе біць? У паходзе першае: абывацеля не крыўдзі!..» І трах! трах! яго то з таго боку, то з другога. Мне казалі, што камандзір наш б'ецца, ды я не меў веры. Бачу. Нервовы ён: зазлаваўся, аж пена забіла з вуснаў.

Мы даўно стаім, а хвост нашае калоны ўсё яшчэ цягнецца міма нас на прывал да розных хутароў. Пяхоты — без ліку. Як яны змарыліся! Балазе, я ў артылерыі.

2 жніўня.

Выступілі ў 7<sup>1/2</sup> раіцы. На дарозе, выстраіўшыся ў калону, чакалі печага аж да 9<sup>1/2</sup>. А падняліся — па загаду а 6-й, а сапраўды яшчэ раней. Хто гэтаму вінават? Начальнік калоны? Дрэнна...

3 жніўня.

У паходзе. Недалёчка граніца. На небе пачынае хмарыцца. Прывал. Даўгая шэрая стужка, расцягнутая па дарозе на колькі вёрст, села на зямлю. Проціў шэрсці гэтай стужцы, ціспучыся з другога боку дарогі, пляцецца нямецкая калымажка з паркаю рыжанькіх стрыжаных коні. Кіруе рыжавусы, збялелы, як палатно, немчык у чорным, хатняга вырабу гарнітуры, у сіняй камізэльцы з доўгім радам бліскучых гузікаў. Побач з ім сядзіць груз-



ны пехацінец-канваір, паставіўшы стрэльбу прыкладам паміж ног. Наш камандзір прапускае калымажку зырка, пытлива і троху пагардліва. Немчык дужа просіць канваіра, каб дазволіў застапавіцца. Той дабрадушна пасміхаецца і не прычыць. Немчык вылятае з калымажкі і кідаецца к камандзіру:

— Ваша дзіцтва!! — ловіць ён камандзірскую руку з зямлі, з каленяў, каб пацалаваць.

— Пшоў! — з нейкай зларадаснай нялюбасцю да немцаў вугнавіць горда падпалкоўнік і, адхінуўшыся, задуманы пазірае цераз нашыя галовы ў паведамыя далі.

Падыходзіць артылерыйскі кандыдат і пытаецца ў немчыка па-нямецку. Той зноў ахопліваецца надзеяй і з жалкім агнём у вачах гаворыць, гаворыць, збіваецца і ізноў гаворыць...

— Я не шпіён... Я рускі, хоць і немец... Рускі немец... Не хачу расстрэліцца. Ехаў толькі да касцёла...

Дрыжачымі рукамі дастае з калымажкі, з сена, вялікі румяны яблык і дае кандыдату. Яблык валіцца на зямлю, у пыл... Яго ловяць колькі рук, а гэтым часам салдаццюга-кастраміч вокае:

— Попался-то! А кговоріл: нашы вашых-то как мух подавят...

— Зямляк! Ці я гэта казаў?!

— Па ко-онях! — разлягаецца каманда, і кучка рассыпаецца ад калымажкі, шэрая стужка-змяя варушыцца далей...

Неба хмарыцца. Прывал блізка Эйдкупена (Вержбалова, Кібарты). Відаць пажар. Пайшоў дождж. Ізноў вязуць таго немца. Сагнуўся, збедніўся і пакорна кіруе коньмі. Па баках — два салдаты з вінтоўкамі! «Яго могуць павесіць!» — сказаў пехта з начальнікаў.

Дзесь далёка як бы страляюць?.. Казакі гоняць нямецкую скаціну. Яны хваляцца: «Па нас кулі ум-ум-ум! Старыя немцы просяць, а мы не кідаем, гонім». Паднаручнік Іваноў з прыемнасцю і натураннем у вачах слухае казакоў і глядзіць на гладкіх, чыстых нямецкіх кароў з вялізарным выем.

— Ты, брат, не рыкай тут у нас! — сказаў па неспакойную карову і пачырванеў. Следам за казакамі бягуць нейкіх два кані без сёдлаў. Аднаго, добрага, каня з-пад забітага нямецкага афіцэра казакі вядуць на повадзе з сабою. Вось яшчэ казакі — гопяць бараноў і бычка. Рабаваты, віхрасты казак падганяе бычка бізуном. Бычок задзі-

рае галаву і раве благім матам. «Ён чуе незнаёмы гоман... Да непарадку не звычайны», — жаласліва ўзіраецца на яго запасны барадаты пехацінец.

— Бу-у-ух!! — першы гарматны стрэл.

Усе троху вясёла, троху трывожна азіраюцца. Усім цікаўна. Пачынаецца пейкая нервовая беганіна. Тэлефонныя двухколкі заязджаюць за хутар. На падворку лямантуе баба-хутарчыха. Стаіць, без каня яшчэ, вялікі воз, бсгае заклапочаны гаспадар-жмогус. Зараз яны паедуць у тыл, уцякуць. Вержбалова нам не відаць, але дым сцелецца адтуль у наш бок. Горад запалілі немцы або казакі. Часам выбіваецца полымя. Дожджык сціх, і ледзьва відаць, як сыплецца марасіца. Гаспадар выязджае. Цямнее. Вечар. Ноч. Неспакойнае чаканне.

## РОЎ

4 жніўня.

Добра, пагода, светла...

Ля хаты ардынарац Селязнёў падаваў камандзіру каня і нечым не дагадзіў. Камандзір тыцнуў яму ў грудзі кулаком і нервовым голасам крыкнуў: «Ёлуп!»

Капітан Смірноў кажа малодшым афіцэрам: «Дарма ноч не спалі... Вораг спалохаўся і ўцёк».

Ранне робіцца яшчэ прыгажэйшае. Зараз будзем выязджаць далей у дарогу. А начою быў страшэнны холад, на небе ззялі зоркі. Я начаваў у пуні, на ячменных снапах, пакалоўся асцюлькамі, снаў мала і трывожна.

Відаць, пойдзем у наступленне за граніцу, бо афіцэры кажучь нам, каб нічога нямецкага не елі: можа быць атручанае.

Дзесь далёка-далёка чуваць гарматныя стрэлы. Страляюць, мабыць, немцы. Перад памі на сінюсенькім краі неба хораша расплываюцца дымныя клубочки: ірвуцца шрапнелі. Настрой падвышасцца.

Праскакаў міма нас казацкі генерал-маёр. «Гэта распуста! Тут плетухаецца гэты абоз!» — крыкнуў на ўсім скаку. А дзе гэты абоз — хто яго ведае...

Паехалі і мы.

Едзем паціху, часта спыняемся. Уздоўж усяе дарогі пяхотны ардынарац бегае, шукае пейкага батальённага.

Мы сталі з боку дарогі. Міма нас ідзе пяхота — без концу, без концу... Я ўзлез на двухколку, падцяўся, пагля-



дзеў. Штыкі, як шчэць бліскучая, даўгой змяёю ўкрылі ўсю дарогу. Там далей, наперадзе, зварочваюць убок, на поле, сыплюцца ротамі, узводамі...

Цюхае на малоў кабылцы той шуканы батальённы, несамавіты пяхотны службака. Глядзіць у планы. Шрапіслі паказаліся значна бліжэй — цяпер відаць, што нямецкія. Дык зараз бой, бой!..

Недзе з бакоў патроху тахаюць вінтоўкі.

Вось першы кулямёт: тук-тук-тук-тук! «Наш,— кажа мімаезны казак,— нямецкі б'е часцей».

Раптам — наша каманда, і батарэя рухава зварухнулася і з дарогі мякка пакацілася па чорнай раллі да нейкіх кустоў. Прымчаліся к глыбачэннаму і яшчэ болей шырокаму рову. Гэта грапіца: з аднаго боку стоўп з расійскім арлом і табліцаю «Расея», з другога — з нямецкім арлом і табліцаю «Нямеччына». З'ехалі ўніз, на зялёную тэрасу. Батарэя строіцца ў баявы парадак...

1 гадзіна 15 мінут дня, зараз будзем паліць «на наступаючым праціўніку»...

Як тут зацішна і прыгожа на ўлонні ў прыроды: лог, травы, кусты, ручай. Берагі рову хаваюць нас ад вока з бакоў, над намі — сіняе жнівеньскае неба. Але зараз — бой! Таварышам маім, тэлефаністам, прыкра, што я ў такі момант запісваю ў сваю кніжку. Не лайцеся, чорт вас дзяры!

\* \* \*

5 жніўня, ранне.

Ізноў ранне, ізноў дзень... Мы наступілі і адступілі. Крывіда і здзіўленне. Ах, як ірваліся снарады па баках таго рову! Раненныя пехацінцы паўзлі а паўзлі з кустоў к ручаю. «Паганая вайна!» — з адчаем стогне адзін. «Чаму? Што ты?» — пытаецца другі з абпэцканаю ў кроў шапкаю. «Як жа, калі наша артылерыя з левага флангу палажыла сваіх казакоў і пяхоту.» — «Няпраўда... Не кажы так», — сцішаў яго наш артылерыст.

Батарэя, пастраляўшы з рову, пераязджала потым на другую пазіцыю. Няслася па нямецкай зямлі наўскачка. Я бег, бег — і застаўся. Цагляныя хаты і будынкі нямецкіх хутароў, брукаваныя, абсаджаныя дрэвамі дарогі, напісы на ростанях кінуліся мне ў вочы як нешта дзіўнае, панскае. Бягу шывчэй: збоку ад дарогі рвуцца чорным смярдзючым дымам гранаты. Спыраша я не чуў страху. Джжж!!! — пад самым вухам асколак. Тады я надта спу-

жаўся, упацеў, ногі саслаблі. Прытуліўся ў канаўцы. Заўважыў у траве курапатку. Узяў яе ў рукі, бо яна не ўцякала. Сэрца яе тукае на ўсю сілу, воле цяжкое, бы камень. Здалёк прабеглі два зайчыкі. А высака-высака круціўся бусел і нічога не баяўся. Я знайшоў батарэю, калі страляніна сціхла. Ніхто не ведаў, што я быў застаўся; думалі, што я ўвесь час быў з усімі разам. Калі я сказаў, агледзеліся, што няма яшчэ двух тэлефаністаў. Неўзабаве батарэя знялася з гэтае пазіцыі, выехала на дарогу і пацягнулася назад, на граніцу. Паказалася ля нас разбітая, маленькая рота; я думаў: адзін узвод. Людзі засмучоныя, змораныя, запэцканыя. Доўга-доўга едзем назад, але ўсё яшчэ па нямецкай зямлі, — мусіць, убок куды-небудзь. Не, во той гранічны роў. Знаёмы пераезд. Ізноў у Расіі. Лягчэй зрабілася на сэрцы. Але што гэта: пезадача? Адступаем?

«Тады лічыць мы сталі рапы...» У нашай батарэі ўсе цэлы, толькі адзін коць падбіт — яго павялі ў роў прыстраліць. Шкада яго, як чалавека. У другіх батарэях ёсць забітыя і раненыя.

Быў позны вечар, калі мы вярнуліся на ранейшую стаянку. Гаспадар вярнуўся таксама. «Хай заб'юць усіх, нікуды не выеду», — бурчыць гэты ўпорчывы жмогус.

Афіцэры ўжо вячэраюць. «Дай каньяку!» — чуем мы скрозь акно іхнюю гутарку. «Калі ласка», — адказвае капітан Смірноў; потым незадаволена некаму даводзіць: «Няможна ж без патрэбы пасылаць людзей на смерць». Голасу камандзіра не чуць; ён, пэўна, маўчыць і думае сам сабе.

Вячэра наша... Порцыяў не хапіла. Запаснікі бурчаць, абураны. Галодны Яхімчык злосна калоціць па рэбрах свайго тэлефоннага каця і ўспамінае на прыстрэленага: «Такій гарны буў коняка, а ты... шоб ты околіў!»

Ізноў начлег на ячменных асцюльках. Сцюдзёна было страшэнна. Устаўшы яшчэ ўдосвета, я калаціўся, як у трасцы; зубы: тр-тр-тр...

Балазе, ізноў вось сонейка, цеплыня, светла, прыгожа. Напіўся гарбаты і пішу. Учорашні дзень, наш першы бой — як ува сне, як у тумане.

Думкі ляцяць дамоў, да родных. А перад боем я спіў сон... Нейкія столікі, палаткі, людзі, надводы, коні. Мама крышыць мяса — дробнае, чырвонае, сырое — і з гурком. І я хачу адысці ўбок і купіць ёй гуркоў. Не купіў... Не купіў дзеля свае прост недараванае неадважнасці. Мама кажа некаму: «Хваліць бога, прыждала ўжо і я помачы ад дзетак». А мне сорамна-сорамна і жаль-жаль. Паводле



нашых народных забабонаў, спіць сырое мяса і гуркі — дужа дрэнны знак. І я думаю: як незразумела сплятаецца ў чалавеку гэтая спадчына вякоў, перажыванні многіх пакаленняў.

5 жніўня па абедзе.

Абедалі хапаўшыся і зараз выступілі, каля першае гадзіны, у паход. З намі і першая батарэя ідзе разам. Сонца паліць — дождж будзе. Ідзем у Нямеччыну ізноў па той жа самай дарозе.

«Старыя» для нас месцы. Вёска завецца Плятэн. Бегаюць кінешыя гаспадарамі коні. Мы злавілі светлагнядую кабылу на месца нашага забітага батарэйца. Яна не ўмее ісці вагам у гарматнай запрэжцы, дык яе паставілі везці кухню, а кухоннага рабога коніка запрэглі ў гарматную пару вынасам. І неяк дзіўна: злавілі чужую, сялянскую, кабылу па дарозе, і зрабілася яна нашаю.

Пажарышча з краю вёскі. У пагарэлым садзе засталася зялёная дулька з багатым ураджаем фруктаў. Казакі ў часе прывалу, нягледзячы на адданую нам раней забарону, зараз абтрэслі і нас яшчэ пачаставалі, пазваўшы за нясмеласць «шляпамі».

Прыкра глядзець на чорныя дымныя галавешкі — балазе, выязджаем у поле. Прастор, наўпрэкі цеснай нямецкай культуры, шырокі. Тут, Кажуць, і адбыўся самы бой. Поле цяпер пустое, голае, нуднае. У канаўках, з бакоў добрай брукаванай дарогі, там-а-там валяецца ўбогае шкумаццё нашых салдат, быўшых у баі. Вось нейкая нікая кучачка ля тэлеграфнага стаўпа... Першы бачаны мною труп. Наш забіты. Ляжыць ніц. Чэрап знесены — жах!..

Ізноў кучка дамкоў пад узгоркам, захаваўшая здалёку ад падарожнага дрэвамi. Завецца тож — Плятэн. Дзядок-немец сядзіць на лавачцы пад домам, друзленькі, беленькі, слязлівы. Болей — ні душы ўва ўсім пасёлку. Вось — нямецкая школа. Слаўны мураваны дом. У гародзе — процьма трусікаў. Ніхто на іх, нават з казакоў, не галіцца. У сенцах валяецца паламаны веласіпед. У кватэры ўсё кінута так, як было ў звычайным жыцці. На сталае стаіць недаедзены абед. На белым блюдзе многа катлет. Так хочацца іх з'есці. А што, як атручаны? Выходзім... У чародным доме чарапковая страха разварочана спарадам. У гародзе на дарожцы забітая качка, а ў кус-



тах шныхараць белыя пушыстыя, як камочак бялюсенькай лёгкай воўны, трусікі; колькі іх тут — а-ей! Пакажа чырвонае вока — і ўцячо, схавасца. На градах шмат буйных гуркоў. Не ўцерпелі — і нашчыпалі.

Направа за пасёлкам, убок ад нашае дарогі, дагарвае пуня. У ёй пагарэлі цяжкарапеныя, бо там быў лекарскі прыпынак немцаў. Пагарэлі толькі нашы палонныя, бо сваіх немцы паспелі вывезці. Аб гэтым кажуць паўзучыя ракам па канаве два нашы рапеныя. І яны былі ў палоне і ляжалі ў той пуні. Яны рады, што не змёрзлі і не памёрлі, кінутыя адны, за мінушчую ноч. Цяпер, калі іх падабралі на насілку, адзін зараз самлеў, а другі, белы, як з таго свету, усё намагаецца пераказаць сваім аб мінушчай страшнай пачы. Хваліць немцаў, што пакуль не кінулі, дужа добра даглядалі. «А мы думалі: прыкопчаць нас», — слаба ўсміхаецца ён. Але зараз іх наклалі ў фургоц з чырвоным крыжам на белым палатне і павезлі. «У Расеюшку на пабыўку!» — жартуюць нашы батарэйцы.

Тым часам спераду пад'язджае разведка, і батарэя цягнецца далей.

Толькі ўзабраліся на курганок... Груды светла-сініх нямецкіх трупаў! Расшарпаныя вопраткі, прадаўленыя каскі, паломаныя карабіны і вінтоўкі, а ля кожнага забітага — цэлыя горкі гільзаў ад выстраленых патронаў. Самыя розныя, страшней адна за адну, позы мёртвых: скручаныя, піц, наўзнак з выстаўленымі ўгару, сціснутымі кулакамі. Вось адзін скручаны, як корч, з пышнымі вусамі, абтыканы веццем, — відаць, рапенага загарадзілі таварышы ад сонца, і ён памёр у страшных муках. Ці, можа, сам закрыў сябе, страляючы. Дыханне сцінае мне ў горле, не магу глядзець... Можа, работа нашае батарэі!

Я знайшоў повенькі нямецкі бінокль; узяў, пачапіў сабе цераз плячо. Тут жа ў добрай, бліскучай, з вялікім залатым арлом, афіцэрскай касцы знайшоў я педанісаны ліст забітага... Мне зацякло каля сэрца, зрабілася сорамна, цяжка. Я ўлажыў ліст у каску і скарэй кінуў яе, але абдумаўся і палажыў на грудзі трупы. І тады яшчэ бачыў, што наш батарэец Талстоў, слаўны хлопец, узяў аднаго забітага немца за руку, патрымаў яе, адубелую, і ціханька палажыў. Нашто ён гэта рабіў? Мусіць, цікавіўся, што такое мёртвы.

Другія салдаты пручь рыжыя, касматыя нямецкія

ранцы, поркаюцца ў іх. Цягнуць адтуль, з нейкай радаснай прагавітасцю і быццам пэбяспекаю, алавяную лыжку, мыла, ручнічок, кавалачак белага хлеба. Відэльцы і сталовыя нажы выкідаюць набок, як пепатрэбшчыну для салдата.

Нехта знайшоў у нямецкім ранцы салодкія жоўтыя сухарыкі. Нехта даў адзін сухарык мне. Я пакаштаваў — і мне прыкра і мляўка, як бы нешта лішняе ў роце, распірае мяне...

## ВАРШЛЕГЕН

6 жніўня.

Увесь гэты дзень былі ў паходзе. Наша батарэя ізноў у авангардзе. Дагналі абоз нямецкіх мірных жыхароў. Глядзелі на нас варожа і баязліва. Едуць найболей старыя, жапчыны і дзеці. Вазы навалены ўсякім дабром, пры возе — карова з аграмадным выем. Кожны воз — паркаю. Кіруе коньмі стары, седзячы спераду з піпкаю ў зубах; карову даглядае, седзячы адзаду, старая. Дзеці і дзяўчаты — пасярод, з катом ці з сабачкам. Дзяўчат прыгожых мала. Увесь абоз, па загаду пачальніка штабу, павярнулі назад, дамоў, адкуль хто выехаў.

Праезджалі мы пустое мястэчка. На культуру завідасць глядзець! І жаль бярэ за сэрца, што Беларусь, у параўнанні, дзікая-дзікая!

На вуліцы ляжаў у пылу труп маладога нямецкага дзецюка ў залапленым на локцях пінжаку. Пры ім — паламаны веласіпед. Кажуць, гэта — пераапрануты нямецкі разведчык, забіты казацкаю пагоняю. І ўсе мы ехалі міма — так, паглядзеў і адхінуўся...

З аднаго дому выходзіць наш пехацінец. У руках банка мёду і стэарынавая свечка. Нашто яна яму? З-за ганку высунуўся стары немец, знімае перад салдатам віславухі капялюш і пізка кланяецца лысаю, з піпкаю ў зубах, галавою. Салдат гэты радасна смяецца. Агідна глядзець.

Ізноў дагналі яшчэ даўжэйшы абоз нямецкіх уцекачоў. Адна прыгожая пемачка смяецца і плача на сваім возе. Старая, мусіць, маці, маўкліва аглядаецца на яе і старанна сморгае вярхоўку, за якую прывязана вялікая, марудная карова.

Мы ідзем пад Кёнігсберг. Дзесь глуха аддаюцца гар-

матныя стрэлы. Там, Кажуць, б'ецца наш 20-ты корпус. Відаць далёкае і светлае зарыва.

Павялі пад канвоем нашага пехацінца. Што такое? — Арыштаваны за грабежніцтва.

Часам вядуць палонных немцаў. Не глядзяць на нас, але на маленькім прывале я з адным разгаварыўся. Ён умее па-польску, — пазнаўскі пемец, а можа, анямечаны паляк. Калі яго канваір, віхрасты казак, адышоўся, ён сказаў мне:

— Вашы хахлатыя такое звяр'ё... (Так ён казаў пра казакаў.)

— А мы аб вас так думаем, — адказаў я ў тон.

— Пашто вайна? — сказаў ён, памаўчаўшы. — У Расіі і так зямлі няма куды дзяваць.

— Ваш кайзер абвясціў вайну.

— Не, ваш цар. А пап ест поляк? — з небяспекаю ў голасе дадаў ён.

— Не... Але не бойцеся мяне, бо я не хачу вайны.

— Рускі парод добры, а казак бывае розны, — паправіў ён на ўсякі выпадак.

Вярнуўся казак, і я пайшоў к сваім, кінуўшы немцу галавою.

Прыехалі на прывал пачаваць. Яхімчык раптам спомніў, што пражыў не просты дзень, а спасаўскае свята. «Жывэш, як пэкрісць, на цій войні...» Але раздабыў сабе яблык і, памаліўшыся, разгаўляецца. А Беленькі, наш бязбожны іудзей, дражніцца з ім: «Яхімчык! Ты аддавай мне свае порцыі мяса: табе ж спасаўкі, пост».

«А ты, дурныця, можэ й сала з'іў бы?» — агрызаецца Яхімчык. Ён яшчэ не ведае, што найсмачнейшая пажыва Беленькаму — якраз сала. «Зараз будзем есці й сала, друг Яхімчык! Зараз свінню закандрычым!» — вясёла бегае Беленькі. Салдаты ўжо ловяць кур, парасят на хутары. Нашы два тэлефаністы цягнуць добрага падсвінка, — не дарма ж мы ў авангардзе і тэлефаністы.

Але што гэта? Не паспеў Яхімчык дагрызці яблык, а нашы кухары-саматужнікі абсмаліць таго падсвінка, як усіх нас вялікаю трывогаю гоняць капаць акопы. Годзе пісаць!

7 жніўня, раціца.

Устаў у 5<sup>1/2</sup>. Батарэя ўся на пагах і гатова к бою. Мы стаім у вёсцы Варшлеген. Трэба запісаць, бо давядзецца, відаць, не раз яе ўспомніць, калі буду жыў.

7 гадзін. Пачаўся страшны бой. Ці выйдзем жывы?



8 жніўня, пятніца.

Вядуць і нясуць раненых пемцаў і нашых. Збялелы, акрываўлены пемец ківае галавою. Нешта перабіта ў яго шыі. Аднаго вядзе наш салдат, абняўшы, як дзяўчыну. Другога нясуць пяць пашых на руках. Яшчэ адзін ідзе шарпаючы па пылу, утупіўшы вочы. Перад афіцэрам — ува фронт. Палкоўнік яму па-нямецку: «Гут морген!» Палонны пешта кажа, але язык не служыць. «Ідзі, ідзі, галубе!» — махае палкоўнік рукою. Пайшоў, скародзячы нагамі.

Што было ўчора? Я жыў, але ранейшага мяне навекі няма.

Я быў з камандзірам на наглядным пункце. Мяне старшы паслаў на вышкі глядзець у слухавое аконца. Унізе, за дрэвам, стаяў камандзір з вугламерам, а пры ім у акупчыку сядзеў старшы з двума лепшымі тэлефаністамі.

Кулі засыпаюць наш дамок. Вецце на дрэве папалову пасечана. Камандзір толькі хрысціцца пасля кожнае каманды. Батарэя б'е і б'е бесперастанку. Я баюся... Я нічога не бачу скрозь запыленае з другога боку акенца. Згіну без усякае карысці. Кулі пабілі акенца, калі я трошку адхінуўся. Хаваюся за комін, трасуся, атупеў. Над самаю страхою трахнуў снарад. Ахоплены дзікім страхам, засыпаны чарапкамі ад даху, бягу наніз. Камем валюся ў акупчык. «Смерць прыйшла», — шэпча адзін таварыш. Старшы гняўліва акідае яго вокам. А камандзір за тонкім дрэўцам стаіць, прыкуты ля трубы і вугламеру... Толькі хрысціцца часцей. Гэты чалавек мае нязмерную мужнасць. Я смялею. Кулі як бы трошкі сціхаюць. «Па наступваючай кавалерыі!» — праразлівым голасам крычыць камандзір, хоць мы за два метры ад яго. Жах вісіць у наветры. Батарэя грукоча з перабоямі: штось там папсулася, — о, няшчасце! «Другое аруддзе засыпана снарадам!» — чуем перарывісты голас па тэлефону. — «У пятым збіт прыцэл». О, няшчасце, няшчасце! Мы цішэем, а кулямёты застракаталі з усіх бакоў. Наўкол перабягаюць пехацінцы. «На вышкі!!!» — грозна роўкнуў на мяне камандзір, і ўсё ён хрысціцца. Ізноў паўзу на вышкі, як загіпнатызаваны: смерць дык смерць, абы не мучыцца гэтак. О, не! не! Жыць хачу! Госпадзі, памілуй мя грэшнага! — і хочацца хрысціцца, як камандзір,

але рэшткі розуму сцюдзёна шавелянца. А пехацінцам жа ў сто раз горш... Успамінаю родных. Мыслі блытаюцца. Во яно, акенца-смерць... Разбіваю ўсё шкло са злосцю. Свежая відаль. «Нямецкая кавалерыя ўцякае за горку, снарады кладуцца па ёй!» — ашалелым, праразлівым голасам крычу ўпіз. Чаму я рад? «Злязай, злязай!» — гучае мяне старшы.— «Гарыць дом!» Так, дамок захапіўся ад снарада. Дым смярдзючы пхнецца ў рот. Злязаю... Камандзіра і тэлефаністаў пяма. Дзіўлюся. Раптам бягу. Наганяю іх. Пад кулямі шывка ідуць з трубаю і вугламерам наўскоса вуліцы к другому дому. «Падбяры футляры,— спакойна кажа камандзір.— Яны засталіся каля акопу». Бягу назад, хапаю футляры, бягу ізноў даганяць іх. А дзе ж камандзір? Забягаю за дом, куды яны пайшлі, за добрыя мураваныя сцены. Іх пяма, а стаяць два казакі з адным канём і кураць. Другі конь, мабыць, здохлы ці забіты, ляжыць гарою пасярод вуліцы. «Пабеглі на батарэю»,— кажучь казакі. І мне трэба ісці туды, але я баюся смерці; ах, як хочацца быць за гэтаю сценкаю... Бягу на батарэю, а яна была ў лагчыцы, за хутарам, сажняў дзвесце адгэтуль. Бягу, а кулі пад галавою так і гудуць, як пчалы. Сеў я ў канаўку адпачыць трохі. Гляджу: аж у канаўцы, цераз усю лагчыну, шмат сядзіць пехацінцаў. Страляюць патроху, а часам лапатачкамі поркаюцца, з дзірвана перад сабою заслону насыпаюць. Тады я папоўз па канаўцы, мінаючы іх. Калі поўз, дык прыгледзеўся, што пекалькі пехацінцаў дужа перухома прытуліліся к насыпанай зямлі перадам... Забітыя! Страх апапаваў мяне, я ўсхапіўся і, сагнуўшыся, пабег на ўсю сілу. Прыбег на хутар, на двор, аж там поўна батарэйцаў нашых раненых; ёсць і пехацінцы, ляжаць усе на чыстай пасцеленай саломцы. Цяжэй раненых неслі ў хату. Ніхто не мог сказаць мне, дзе дзеўся камандзір, а батарэя ўжо ізноў страляла, значыцца, недзе ён выбраў новы наглядальны пункт і адтуль на тэлефону камаандаваў. «Калі ж гэта паспелі кабель к яму працягнуць з батарэй?» — здзівіўся толькі я і пабег к батарэйным тэлефаністам. Каля першага аруддзя мяне пераняў голас белавусага капітана Дымантава, сядзеўшага ля прыцэлу, прыхінуўшыся задам да сталёвага шчыта-заслоны. Капітана гэтага я рэдка бачыў, бо ён доўгі час быў не ў батарэй, а дзесь яшчэ, у абозе, ці што. «Вальнапісаны! — крыкнуў ён.— Збегайце ў рэзервы: чаму не прысылаюць патронаў, пяма ўжо чым страляць». Я кінуўся назад, скрозь сад, туды, дзе стаялі



перадкі. Там за капою саломы корчыўся ранены ездавы, а пад ім стаялі збянтэжаныя таварышы. Я сказаў ім, што зараз трэба ехаць у рэзервы, а яны сталі даводзіць мне, што чалавека ім не хапае, няма як ехаць. Я, дурны, пабег назад к Дыямантаву і далажыў, што ездавыя кажуць: няма можна ім ехаць, чалавека бракуе. «Шляпа ты! — злаяў мяне капітан. — Сам едзь або каго з санітараў пасады. Пшоў!» Мне было сорамна і крыўдна, што вымагаюць, як ад добра абучанага салдата, калі я яшчэ зусім слаба ведаю службу (прыехаў у батарэю месяц таму). Крыўду маю заглушыў страх, бо на мяне згары так і сыналася адбітае кулямі з яблыняк дробнае галлё; ляталі кулі і ніжэй. Калі я прыйшоў, ездавыя ўжо паехалі без маёй помачы. Іх таварыш ездавы сканаў. «Трэба ж яго прыбраць», — падумаў я і скіраваўся ў хату, дзе быў фельчар. Санітар Лабкоў (што камандзір біў яго за вішні) захварэў, дык замест яго з санітарам Фельдманам, нашым беларускім яўрэем, па забітага хадзіў я. Няслі пад свіст куль, кульгаючы між кустоў па садзе, а здаўся ён дужа цяжкім. Фельдман агледзеўся, што нясём не жывога, а мёртвага. Мы быццам згаварыліся і вывернулі яго з насілак пад яблыню; скуліўся ніц, як цяжкі мяшок, а самі шыбка пабеглі... Век сабе не дарую гэтай маладушнасці, калі не сказаць — трусасці, дзеля якой зняважылі памяць таварыша. Потым фельчар паслаў нас па раненага нумара, на прозвішча Жукоўскі, к арудзію падпаручніка Іванова. Падпаручнік бадрыўся і падбадраў сваю арудзійную службу. Ubачыўшы нас, ён як бы вясёла кінуў мне галавою ад арудзійнага шчыта-заслоны, да якога туліўся плячмі, і нешта сказаў: «Нясіце, нясіце яго скарэй», — ці што другое. Прынеслі ўдачна і паклалі ў хаце, на ложка. Фельчар зрабіў Жукоўскаму перавязку. Тады мы закурылі — фельчар, ранены Жукоўскі і я. А Фельдман ізноў некуды пабег глядзець, ці няма новых раненых. У хаце ляжаў, на ўздзіў мне, Шалапутаў. Месяц таму назад, калі я толькі прыехаў у батарэю, мяне змясцілі ў адной палатцы з Шалапутавым. У той час гэта быў адважны ваяка на словах; хваліўся, што ён бывалы, бо прысланы ў батарэю з Віленскае вайсковае школы за пейкія грахі, велічаў сябе «старым юнкерам», а мяне межаваў «шэрым», «шпаком», «шляпаю». Цяпер ён тут ляжаў. Здаецца, спаў... Ці прыкінуўся? Можна, ранены? А ён пачуў нашу размову і кажа груба самаўпэўненым голасам: «Усіх нас забяруць... Бачыце, абходзяць кругом». Потым устаў, за-

курыў з памі і пайшоў у дальні кут пакою, адварнуўся к печы і заняўся там лёгкаю фізіялагічнаю патрэбаю. «Што вы гэта, Шалапутай?! — застыдзіў яго фельчар. — А яшчэ вальпанісаны...» — «Ды я ў печ, нічога...» — «І на двор не хоча выйсці», — заўважыў яму ранены Жукоўскі.

Пачуўшы аб панадворку, фельчар кінуў недакураную цыгару (усе нашы салдаты шмат набралі іх у разбітых крамах у мястэчку) і пабег з хаты. За ім пайшоў і я. О, колькі ж там было рапелых!.. Стагнаці, кроў... Гляджу, ля самае сценкі ляжыць нехта з жоўтымі зубамі, скалячы іх ад мукі. Я адразу не пазнаў, і мне зрабілася так цяжка, што гэта быў слаўны, вясёлы наш Талстоў. Я хацеў сказаць яму што-небудзь, чуў, што трэба нешта сказаць, звычайнае, паўсёднае і таварыскае, але ніводнага гуку не выдавалі мае вусны. Талстоў паглядзеў на мяне... У галаве ў мяне праляцела, як аднаго разу, гуляючы па валу за горадам, я пачуў нейкі хрып у канаве, за кустамі акацыі, злез туды і ўбачыў здыхаўшага сабаку. Вочы ў таго сабакі былі як і ў чалавека, калі ён дужа трудзіцца ад болю і безнадзейнасці, чуе, што капае, смерць... Сабака схаваўся, каб ніхто яго не бачыў, і яму было прыкра, што я турбую яго апошняю часіну, — ён балюча і незадаволена захрыпеў, скорчыўся... Такі ж самы погляд кінуў на мяне цяпер Талстоў, бамбардзір-наводчык першага аруддзя. Я ўлавіў, як і фельчар акінуў яго асаблівым поглядам, як глядзяць на людзей таго свету. Потым фельчар з найвялікшаю ласкаю і далікатнасцю падаў яму закураную цыгару, бо ён папрасіў курыць. «За паўгадзіны памрэць», — шапнуў мне фельчар, калі мы адышлі ад яго. І праўда, калі я мінут цераз дзесяць ізноў прахадзіў міма, то ўбачыў, што ён, бедны, стаў сінец і па-мёрт-ваму заплюшчыў вочы. Асколак гранаты пасек яму кішкі. Яшчэ цераз колькі мінут падышоў фельчар, палажыў руку на яго грудзі і потым пераксіў, як нябожчыка: «Каб не так быў наеўшыся ўчора рознай зеляніны, то, можа б, і вытрымаў», — сказаў ён. Гэтая смерць зрабіла на мяне гнятучае ўражанне, я нават стаў меней баяцца куль і снарадаў. А яны ізноў пасыпаліся. Адзін пялэхнуўся ў сажалку па самым падворку — і не ўзарваўся. Чорны дым ад снарадаў заслаў паветра і ўкрыў сіняе неба, дзе чыркала крыллем бесклапотная і смелая ластаўка.

Гляджу: гадзіннік стаіць на 11<sup>1</sup>/<sub>2</sub>. Шкло пабіта, стрэлкі пагнуты. Калі і дзе ўдарыў — не ведаю. «Ах, каб ужо барэджэй скончылася гэтае пекла!» — прашу я паведамую



сілу. Сві-і-ж-ссь! — куля праляцела над самым вухам. Хаваюся за сценку. «Дзе ж нашы галоўныя сілы?» — стогнуць там запаснікі. Усе яны хочудь жыць, каб вярнуцца карміць свае сем'і і даглядаць гаспадарку. А я атупеў, страціў яснасць думкі і чуццё вайсковае павіннасці. Плятуся, як хворы або п'яны, у хату. Батарэя паліць адзіночнымі стрэламі. Няхватка снарадаў; чакаюць з рэзерваў. У хаце ўсе первуююцца. Прынеслі яшчэ аднаго раненага.

— Шалапутаў! Уцякай, тут раненага пакласці трэба, — кажуць там.

Шалапутаў ляжыць, як калода.

— Ведаеце, я жаліцца на санітараў буду, — панура пагражае фельчар.

— Ну? На каго? — пытаюся, як бы мне дужа цікаўна.

— Фельдман... зусім не слухаюць мяне. У Лабкова жывот баліць. Лабкоў, — паварачваецца фельчар на Лабкова — я на вас камандзіру далажу.

— Калі ласка... — крывіць той грымасаю свой дзяціны, бязвусы твар. Боязнь смерці сцяла яго сваімі балючымі кіпцямі.

Прышоў ездавы Марчук, здаравенны мужычыншча з прыгожаю, але грубаватаю беларускаю гутаркаю. Ён кажа:

— Кудой плывець ераплант, тудой ён і шпокае. А ераплант круціцца над намі, як каршун над падлаю.

Ранены Грыгар'янец толькі нешта мармыча па-армянску.

Прышоў феерверкер Ціхаміраў і з сваёю кастрамскою грунтоўнасцю ўва ўсякай справе намякае нешта аб палоне. Няўжо палон?

— О, Вільгельма, Вільгельма! Бог цябе пакарае, калі ты вінават у гэтай жудаснай вайне, — уголас разважае Ціхаміраў. — Бедныя людзі...

Ад Ціхамірава я даведаўся, што камандзір сядзіць на страсе аднаго дому, недалёчка ад батарэі, і адтуль па тэлефону камандуе. Усе мы змоўклі, пераможаныя тым яго геройствам, і думалі, каб доля барапіла яго ад смерці. І ўжо хочацца верыць у дзівы. На маіх жа вачах адзін запаснік-пехацінец, стоячы ў садзе, дастаў з шапкі кулю. «Як жалудом з дуба шчоўкнула», — сказаў ён з усмешкаю. Магчыма, што кулю хто-небудзь кінуў на яго, а можа, была надта далёкая, саслабелая, і зачапілася ў шапцы, але ўсе запаснікі-расійцы пераксціліся, як на дзіва... Нехта пават буркнуў, што бываюць людзі, зачараваныя



ад кулі, ды ніхто яго размову не падтрымаў, бо сярод шуму і гулу ад бою там было не да вялікае размовы. Усе парупіліся схавацца за рог пуці.

Так цягнуўся гэты бясконца даўгі дзень. Ізноў і ізноў лётаў над намі аэраплан. Пяхота наша, нявідная нам, заядла па ім траскатала з віштовак, а ён сабе знай плыве і кідае нейкія гаручыя стужкі над саменькай батарэяй.

Падпаручніка Іванова раніла, і ён прыйшоў у хату на перавязку.

— Запісаць у кнігу прыказаце, вашродзь? — пытаецца фельчар.

— Нашто ж?.. Я лёгка. А калі трэба, ну-ну, запішы.— І засаромеўся, і «вярнуўся ў строй» з пайкаю ўрачыстасцю, хоць не без трывогі.

Бой сціх увечары. Кажуць, на падмогу нам падышла з левага боку нейкая дывізія.

Арудзійная прыслуга так запрацавалася за дзень ля гармат, што некаторыя нумары з трудам паднімалі рукі і разлівалі страву з дрыжачых лыжак. Працавалі ад 7 раніцы да 9 вечара, без аддыхі і без абеду, то зараджаючы гарматы, то падкапваючы хабаты, то што.

Пасля вячэры прыехалі пяхотныя санітары, і пачалося падбіранне трупаў і раненых на ўсім полі.

Наш камандзір прыйшоў на падворак, стаў ля хаты, дзе ляжалі забітыя на саломе, пераксціў Талстова і сказаў: «Царства нябеснае!»

У хаце ён пацалаваўся з кожным раненым, кажучы: *«Поздравляю, брат, что удостоился пострадать за веру, царя и отечество!»*

Пры гэтым панавала ўрачыстая ціша, у некаторых на ваччу стаялі слёзы. Нават мне было цяжка за сваю варожасць да ўсяго гэтага прыгожага самаашуканства.

Потым здарыўся нягожы выпадак з Шалапутавым. Выходзячы на двор, камандзір убачыў яго, ляжачага ў куце, у сенцах, прымасціўшыся на нейкіх дошках, на пасцеленым шыпялі.

— Ранены, Шалапутаў?! Шалапутаў! — гукнуў яго камандзір.

— Гм-му-у...

— Ты ранен, Шалапутаў?

— *Никак нет...* у мяне пага...

— Што пага-а? — і схапіў яго цягнуць.

— Баліць дужа... Ударыў неяк.

— Вот яшчэ, задрыпанец,— з глыбокай і сарамлівай

пагардаю сказаў героі-камандзір і шыбка, як ад чагось брыдкага, выйшаў.

З афіцэраў у нас ранены яшчэ штабс-капітан Дамброўскі, але астаўся ў страі. А ў трэцяй батарэі забіты камандзір. Здаецца, я яго бачыў; гэта здаровы, дабрадушны мужчына-русак, з вялікімі рыжымі вусамі, на прозвішча Шылаў. Кажуць, канаючы, перад вечарам, ён пажартаваў з сваімі афіцэрамі, абступіўшымі яго: «Вот табе і Георгіеўскі крыж... Пастаўце хоць драўляны...» Трэба паясніць, што ён сваёй батарэяй нарабіў немцам такой шкоды, што яшчэ ў часе бою генерал на тэлефону сказаў яму: «Віншую вас, палкоўнік, з Георгіеўскім крыжам». Калі памёр, адзін салдат кінуўся яму на грудзі, цалаваў і плакаў. Ніводзін з бачыўшых гэта таксама не мог утрымацца ад слёз. А забіла яго куля скрозь акно на вышках, калі ён схапіў пайкія дзверы і загараджваў акно, робячы сабе наглядальны пункт. Забіты быў пад вечар, у канцы бою.

Думаю: вось і мяне магло так забіць на вышках, на доміку, што цяпер згарэўшы.

Не маю болей часу пісаць, і галава баліць ад учарашняга грукату і яшчэ болей ад маёй уласнай первацыі.

Пішу на абедзе, паправіўшы акупчык. Ціха, спакойна. Сядзім удваіх з Ворапавым на тым самым наглядальным пункце пад дрэвам, ля згарэўшага дому. Смярдзіць ад пажарышча, вецер узнімае залу і пясок і сыпле на нас. Спаць хочацца, бо цэлую блізка таго поч, пасля ўчарашняга бою, сядзеў я з Ворапавым на гэтым пажарышчы. Ах, як холадна было нам. І скрозь цэлую поч пямецкія пражэктары свяцілі на нас і сеялі песпакой.

\* \* \*

9 жніўня.

Канец учарашняга дня быў для мяне горкі. Старшы, смеючыся, скалоў мяне: «Вы таксама ў хаце хаваліся». Так, хаваўся... Няма як бараціцца. Я пачырванеў і маўчаў. Сёння мне весялей. Сон вярнуў мне сілу, і нейкі голас сунакойвае мяне: ну і добра, што хаваўся, — ты яшчэ спатрэбішся для сваёй роднай справы.

Дык у нас, значыцца, сур'ёзная перамога. Немцы адступілі, кінуўшы многа забітых, раненых і зброі.

Сёння я прагнуўся на батарэі, каля ямы тэлефаністаў, ад светлага, цёплага жніўнага сонейка і шумнай



спрэчкі ў хаце між афіцэрамі 1-га і 2-га дывізіёнаў аб графях.

Нож мой прапаў, і няма чым алавік застругаць для апісання афіцэрскае спрэчкі. Яна ідзе аб тым, хто збіў нямецкую 12-арудзійную батарэю, шалёна выехаўшую на голую пазіцыю, відную ад нас простым вокам. Наўкол пазіцыі гэтай няшчаснай і геройскай батарэі цяпер валяюцца парэзаныя шматы коней і людзей, кучы забітых снарадамі і задаўленых гужамі коней, агідныя і страшныя груды людзей з адарванымі рукамі, раскіданыя рэчы. Зарадныя скрыпкі паўзарвапы, пагнуты, пакамечаны, як папера ў жмені, некаторыя раскрэмсаны літаральна ў шчэпкі.

Прадстаўнік першага дывізіёну, худы і чорны, вусаты капітан, як відаць, новы камандзір 3[-й] батарэі, са слязьмі на вачах клянецца, прысягаецца, што батарэя збіта ім, не паспеўшы выехаць і зрабіць 3—4 стрэлы з 2 аруддзяў.

Афіцэры 2-га дывізіёну, прыйшоўшы ў госці к нашым (я служу ў першым дывізіёне), спіраюцца... Іхняя батарэі стаялі далёка справа і ззаду ад нас, і нават я, нічога не цямячы ў артылерыйскай справе, дзівуюся, як маглі яны, а не мы, разбіць тую батарэю.

Час, лік выехаўшых адначасна нямецкіх аруддзяў, запісы камандаў, пасведчанні пехацінцаў і іншае, усе довады — горача разбіваюцца, і спрэчка схіляецца на карысць першага дывізіёну, страляўшага 13 гадзін узапар!

Даслухаўшы спіранне да канца, пайшоў я мыцца, але доўга-доўга шукаў вады і нідзе не знайшоў. Войска ўсю выпіла. У калодзежах на дне засталася адна грязь. Калодзежы тут найболей зачыненыя, з помпамі. Насілу выпрасіў вады націца ў камандзірскага ардынара. Сёння і абед спозніца, бо паехалі па ваду на рэчку, за колькі вёрст. Хадзіўшы па полі, бачыў многа забітых кароў і коней. Чаму іх не закапваюць? На дарозе бачыў цэлую гару сабраных пехацінцамі вінтовак, шыпеляй: светлых, сініх — нямецкіх, і шэрых, грубейшых — нашых; рапцаў касматых, бурых — нямецкіх, і палатняных — нашых; шашак, кулямётных стужак, чаравікаў і іншага. І ўсё нясуць і нясуць...

Раптам пачуўся «вепскі» гармонік! Звонкія, вясёлагуллівыя гукі заліхвацкай полечкі скалапулі мяне. Не магу выразіць таго забытанага клубка пачуццяў, які падкаціўся мне пад грудзі. Я пачуў мімавольныя слёзы



па вачах. Думкі мае паляцелі ў ціхамірнае даўнейшае жыццё ў мілай, роднай Магілёўшчыне. Святочны дзень, скачуць, гуляюць... А тут я бачу жудаснае поле смерці пад сінім, цёплым, безмяцежным небам.

Дый раптам жа гармонік абарваўся. Можа, не даў хто іграць перад памеркшымі вачмі забітых таварышаў... А хай бы іграў перамогу жыцця над смерцю! Не ўсё роўна, што тут рабіць: плакаць ці смяцца?

Ігранне было чутно з недалёкага хутара, дужа вялікага, занятага пехацінцамі. Я пайшоў туды. Там на падворку і ў стадоле, на пасцеленай жоўтай саломе, поўна было раненых, абвязаных белым і акрываўленым бінтам, — немцаў і расійскіх. Там-а-там паміж раненых ляжалі непарушныя фігуры памёршых ад рап. Выскаленыя зубы, тусклыя, мятые вочы, зблытаныя абмусоленыя вусы, — страх глядзець.

Тут і штаб. У садзе я пачуў размову начальніка нашага атраду па тэлефону з некім:

— Няма сілы сабраць. Можа, тыл падбярэць. Не меней як 700 вінтовак. Болей як 2000 чалавек... Але! Лежаць ланцугамі, калонамі. Бог ведае, ці яны раненыя спаўзліся і памёрлі кучамі, ці так разам пабіты. Артылерыя і кулямётчыкі работалі на славу! Рад старацца, вашадзіцтва!

Міма нашага наглядальнага пункту па дарозе шмат праходзіць і праязджае розных вайсковых. Нядаўна ехаў п'яны казак. Баўтаецца па сядле. Пад адною рукою пабіты тэлефонны апарат, а ў другой — бутэлька з наліўкаю. Ён папрасіў мяне падаць яму галавешачку прыкурыць і пасуліў мне пацягнуць «трошкі» нагбом з бутэльні. У яго, п'янога, гора: кажа, быццам «вольныя» немцы (мірныя жыхары) забілі двух яго станічнікаў, а сам пасілу вырабіўся з небяспекі.

## ПРЫВАЛЫ

10 жніўня.

Мы ў далейшым паходзе. Пішу на крутым беразе нешырокай, але паўнаводнай і глыбокай рэчкі. Мост разбіт. Сапёры наводзяць пантоны. Наўкол мяне — і драцяныя загарадкі, і воўчыя ямы. Дзіваюся, чаму немцы пакінулі іх без усякага бою.

Пераехалі. Мясцічка. Разумеецца, бязлюднае. Кірха

(а можа, — касцёл?). Нашы каталікі забягаюць і кленчаць. Ля самай кірхі, на адчыненым акне пустога дому, грамафон, заведзены рукою ворага, пахабным дысанансам у абставінах вайны і смерці раве мірнага «пупсіка». Маладыя пехацінцы сабраліся там, смяюцца, рагочуць, і некаторыя падпяваюць па-расійску:

— Пуп-сік, мой мі-лы-ы пу-упсі-ік!..

Потым завялі неспанараўную мне нямецкую «польку», пабраліся парамі і круцяцца, як дурныя. Старэйшыя невясёла паглядаюць на іхнае вырабляння, абтрахаюць з сябе пыл, абціраюць пот, пераабуваюцца.

У другім доме знайшлі раяль. Бязмальна кожны пабарабаніў пальцамі. Урэшце, дакучыла. Наш ездавы трахпуў шашкаю ўздоўж па ўсіх пішчыках. Пехацінцы адкінулі крышку і паабдзіралі струны. Калі падходзіў нейкі афіцэр, усе ўцяклі хто куды. Забыўся адзначыць: учора нам абвясцілі, што за п'янства будуць розгі, а за грабежніцтва і разбой — расстрэл.

11 жніўня.

Учора ўвечары мы, тэлефаністы, абжорліся мёдам. Цэлую пасеку разварнулі. Упоцёмку не столькі дасталі мёду, колькі падавілі пчол. Твар у нашага старшага разнясло, як ад скулы. У мяне таксама пакусаны рукі, бо і я хадзіў падладжваць пчол. Думаў, выйдзе ўсё па-людску, а выйшаў сорам і паскудства. Пехацінцы дакончылі нашу работу. Афіцэрскія дзеншчыкі таксама пабралі для сваіх паноў міскі дзве лепшых пляйстраў. Цікаўныя вулейчыкі: сплечены з саломы і ракітніку, як у нас пляцёнкі ссыпаць капаплі. Аж я ўсцешыўся: і ў немцаў не толькі рамчакі.

Шалапутаў з батарэі прапаў бяследна. Думаюць, што ўцёк, бо ніхто не ведае, калі і куды ён дзеўся.

Сёння праязджалі першую нямецкую вёску не пустую, а з жыхарамі. Але хаваюцца ад нас.

12 жніўня.

Да абеды ехалі. Страшэнная саплівасць апанавала мяне, бо за гэтыя тры дні паходу дужа змарыўся фізічна (пад'язджаць па двухколцы забарапяюць, трэба ісці пехатою). Яшчэ болей змарыўся розумам. Не хочацца ні аб чым думаць і разважаць.

Па абедзе капалі акопы. «Што вам рукі не служаць?» — з пагардаю сказаў мне старшы, гледзячы на маю работу.

Яго первацыя — знак таго, што заўтра можа быць бой.



Прыходзіць дужа многа свежага войска — пяхоты, разумеецца.

Страты нашы пасля 7-га жніўня, як цяпер кажучь, страшэнныя: 50—60 прац[энтаў].

З'явіліся аўтамабілі з пэйкім важным начальствам. Я заўважыў, што ў мірных немцаў падняўся дух. У адной вёсцы я разгаварыўся з старым немцам, які ўмее па-польску. Казаў стары, што немцы ўжо разбілі Бельгію і Францыю. Няўжо праўда? Можна, наша начальства хавае ад нас? Той стары даў мне хлеба — чыстага, смачнага. Я даваў яму гывенік, але ён кланяецца і ўсё: «Нэйн, нэйн».

13 жніўня.

Уранні быў вялікі туман. Абедалі на прывале ў м. Аленбург. Зрабілі налёт на крамы з цыгарамі, віном і какао. Каб чаго з'есці добрага — пйдзе пяма. Немкі давалі ваду. Усе яны, хто застаўся, — бедны народ. Самі вадзілі нашых салдатаў к багатым крамам і смешна абхоплівалі перад брухам рукамі, паказваючы, што гаспадары гэтых крамаў, пузатыя буржуа, паўцякалі, а іх пакінулі адных.

Як выехалі з Аленбургу, многія з нашых батарэйцаў былі выпіўшы: смяяліся, галдзелі, і ўсе, нават не курцы, дымілі важнымі папскімі цыгарамі ў залатых апаясачках.

Я тож трошку хлябнуў нейкай смачнай-смачнай і такой прыемна-гусценькай наліўкі, не ведаючы, што яна падманлівая, бо сільна хмельная...

Зараз галава ў мяне сарамліва-вясёла зароботала. Аднаго толькі баяўся, каб камандзір не заўважыў, што я п'яны.

Я стараўся ісці як можна раўней і мець сур'ёзны выгляд. Але твар у мяне і вушы, як і ўва ўсіх, быў чырвоны і гарэў.

Калі ж хмель стаў спадаць, паніжаўся і мой пастрой. Тэлефонныя двухколкі ехалі з камандзірам батарэй, троху аддаліўшыся наперад ад усяе батарэй.

З невялічкага гаю да нас даляцела колькі стрэлаў з рэвальвера ці карабіна. Зрабілася троху трывожна...

Аж едзе адтуль п'янаваты казак к нашаму камандзіру і, стараючыся не хіляцца на кані, рапартуе, што ён забіў «пару вольных немцаў-шпіёнаў».

Падаў знятыя з забітых паперы.

Камандзір разглядае і балюча крывіцца на стараннага воіна: з пашпартоў, канвертаў і замасленых запісак ві-



даць, што гэта — расійскія чорнарабочыя, быўшы ў заробках у Нямецчыне, ішлі цяпер назад у Расію.

Казак збянтэжыўся, але не дужа: відаць, не паверыў. А сам непісьменны. І як у яго з імі выйшла, не разабраць: «Пабеглі... пабеглі... крычаў». Ведама, выпіўшы чалавек.

Мала таго: яму яшчэ прыкра, што яго не пахвалілі. Ехаў — і бурчэў на пашага камандзіра.

14 жніўня.

Прывал у вялізным двары нейкага барона. На галоўных дзвярах старыннага дому-палацу прылеплен белы аркуш паперы. «Пакідаючы маю маемасць, прашу ўсім карыстацца, але прашу не паліць. Старая вежа была пабудавана рыцарамі супроць паганых». Я хацеў аглядзець дом, але пры ім стаяла ўжо наша пяхотная варта, і мяне ў пасяродак не пусцілі.

Воддаль, каля флігеля, поўзалі галодныя шчаняты і стагналі. Яны толькі-толькі пачалі глядзець. Сучка ўкусіла аднаго казака, і ён прапароў яе пікаю. Калі я за колькі мінут прыйшоў сюды яшчэ, пехта прыдушыў шчанят. Добра зрабіў.

Наш Яхімчык потым у дарозе доўга апавядаў мне, якая добрая сучка была ў таго штэйгера, пад пачалам якога быў ён у шахтах: і на задніх лапках становілася, і смяялася, і забітага ў пяску знюхала і адкапала. А забілі таго чалавека таварышы за гуляшчую дзеўку; іх засудзілі на катаргу. Пра задушаных шчанят так ён сказаў з сваім украінскім спакоем так: «Мудрый цій чоловік, што вбыў: навішчо ж малэнькім бэз маткі страждаць».

Сёння нам чыталі ў прыказе аб вялікіх перамогах хаўруснікаў над немцамі ў Бельгіі. Значыцца, той стары мне наманіў.

Цяпер нам на прывалах у кожнай вёсцы выносяць ваду — старыя немкі, немцы і дзеці. Часам даюць нават малако, белы хлеб, яблыкі. Салдаты пры гэтым паказваюць скандальную прагавітасць.

Пасля паўдня чуецца гул ад гарматнай страляніны. Заўтра бой?

На прывале ў м. Грос Энгеляў я бачыў, як у пакінутай нямецкай хатцы, пад саламянаю страхою (што тут незвычайнае дзіва, бо найболей дахі чарапковыя), салдаты пашай батарэі параскідалі, параскідалі ўсё чыста і кіпжаламі ламалі вялікую скрыню, дужа цяжкую, брудную.

Ніяк не маглі зламаць замка. Я абазваў іх свіннямі і хуліганамі, марадзёрамі і саромеў іх, а ім хоць бы што. Аблаялі мяне па-расійску і назвалі «вальнашляючым» (ад «вольнаопределяющийся» — вальнапісаны). Я кінуў іх і пайшоў з гэтага пярэдняга пакою ў чысцейшы пакой; там на палічцы ляжала грубая—кніга ў дарагой вокладцы. Я разгарнуў — і на першай старонцы ўбачыў Вільгельма ва ўсёй яго каралеўскай і імператарскай годнасці і пышнасці. Нейкае зло мяне ўзяло, і я ўнізе да подпісу дадаў крыжык і паставіў «1914 год», што мела азначаць смерць яму ў гэтым годзе. Прыйшоў я на батарэю, гляджу — аж пясучь мне мае грамілы тую самую кніжку, каб я ўзяў сабе і ўлашчыўся. Але я не ўзяў. Яны пасмяяліся і аддалі кніжку нашаму кашавару на падтопу.

15 жніўня.

Едзем далей. Па дарозе часцей а часцей прыгожыя гайкі. На прыгрэтай траўцы стрыкаюць і звіняць конікіскакунцы. У халадку прыемная раса...

Урэшце ўехалі ў вялікі нямецкі лес. Шмат вавёрак, птушак. Прабегла скрозь прасеку за ганей двое ад нас некалькі стройных дзікіх коз.

Далятае далёкая глухая страляніна з гармат.

## ФАРТЫ

16 жніўня.

Учора па абедзе аж да вечару прастаялі з тэлефоннымі двухколкамі ў тым вялікім лесе. Набраліся страху. Пяхотная разведка, як на аблаве, рассыпалася наўкол нас па лесе — і скрылася з вачэй. Пасля даўгога трывожнага чакаання мы пачулі далёкую перапалку з карабінаў, потым паказаліся некаторыя разведчыкі, сярод якіх былі лёгкараненыя, з рукамі ці галавамі ў свежых белых бінтах. Раптам прыляцеў з лесу і наш камандзір з батарэйнай разведкаю і раненым пяхотным афіцэрам. Усе прыехаўшыя былі ў прыгнечаным настроі. Некалі было пытацца, мы ў адзін момант звярнуліся, ударылі па конях і шпарка загрузацелі па роўнай і простаі, як страла, шапы назад к батарэі. Не паспелі адскачыць і з паўганей, як на тым месцы, дзе мы стаялі, вораг стаў «крыць» цяжкімі снарадамі, незвычайнай, яшчэ не бачанай памі сілы. Лес загуў, напоўніўся гулам, трэскам і звагам. «З фартоў шчупаюць...» — разабраў я пару слоў з перовай гутаркі



камандзіра з нашым старшым тэлефаністам, таксама спалоханым Лапцевым. З якіх фартоў, я не мог зразумець: няўжо мы паспелі падкаціцца так блізка да Кёнігсбергу?

Батарэю сваю дагналі на другой дарозе; яна таксама, без нас, завярнулася і пацягнулася некуды ўбок і назад. Калі цягнулася, былі мы перад нейкім мясцечкам. Тут, абпал усяе дарогі, стаяў аграмадны табар пямецкіх уцекачоў. Кінулася ў вочы розніца ў настроі мірных. Яны ўглядаліся на нас значна смялей; пара-другая вачэй свяцілася захаваным вызавам і злой радасцю. Якаясь рыжаватая дзяўчына смяялася і махала пам рукою, каб мы ехалі назад у Расію. Яна кінула галавою да свае засмучонае таварышкі, потым паслала мне рукою пацалунак. Што яна казалася, я не мог пачуць за стукам колаў.

Адзін абраз з учарашняга дня пакінуў асабліва цяжкі асадак у маёй душы. Вёрст пяць па шаны ад таго табару, то астаючыся, то пераганяючы, беглі пры батарэі двое старых: грубы тучны немец і яго сухапарая сівая жопка. Немец быў чырвоны, як рак, і потны, ашпараны, з вытрашчанымі непрыемнымі рачынымі вачмі. Ён прост душыўся ад беганіны. Старая раскудлачылася, зарумзалася, скакала, як падбітая. Яны шукалі начальства, якое забрала іхнага сына, хлопчука гадоў 15. Забралі хлопца за тое, што нібыта нешта дрэннае сказаў аб расійскім войску. Ніхто з нас не ведаў, хто і як яго забраў, а старыя ўсё беглі, высалапіўшы языкі, ува ўсіх нас са слязьмі пыталіся сваім незразумелым жаргонам і заглядалі ў салдацкія вочы па-сабаччу. Хух!

Потым ізноў мы, тэлефаністы і разведчыкі, загрузацелі з камандзірам ад батарэі. Пасля доўга стаялі ў цёмнай сцюдзёнай дарозе і чакалі батарэю. Я ўжо збіўся з арыентацыі, не ведаў, куды, у які бок мы кіруемся. Зноў паехалі. Цёмна — хоць вока выкаль. Забаронена курыць: над намі павіс, кажучь, дырыжабль. Начавалі, стоячы ў дарозе, не разамунічыўшы (коні ў запрэжцы). Холад, не дай божа. Макравата, прамозгла. Трывожна дрэмлецца.

Ранняе досвеце. Не магу арыентавацца. З усіх, здаецца, бакоў чую гарматную і з вінтовак страляніну. Першы раз у жыцці ўбачыў дырыжабль. Як чорная цыгара, цёмная, непарушная, высака-высака стаіць над намі ў хмурым небе і гіпнатызуе.

Балазе-ткі развіднелася. Сонежка сагрэла нас. Дырыжабль знік няўпрыцям. Мы занялі пазіцыю. Выкапалі акопы.



17 жніўня.

Стаім на той самай пазіцыі — каля нейкага Картау, невялічкага пасёлку. Нехта спомніў, што сёння свята, пя-дзеля. Сталі ўсе галіцца (цэлы дзень ціха, спакойна). Пагаліўся і я. Аж на душы быццам прасвятлела.

Брадзіў бясцэльна паўкол пазіцыі і... знайшоў каля рэчкі знаёмага з нашыўкамі вальнапісанага, быўшага бапкавага служачага ў Вільні. Ён браў абеды ў мае ква-тэрнае гаспадыні-ліцвінкі на Замкавым завулку, якая ўмела пячы незвычайна смачныя паліснікі. Я пасілу па-знаў яго. А яму зрабілася сорамна, што ён такі. Сядзеў босы, спусціўшы касматыя ногі ў цеплаватую вадзіцу, па-нураны, даўна не голены, у дужа бруднай гімнасцёрцы. Га-ворыць неахвотна. Пэўны, што жывыя не будзем, у Віль-ню не вернемся. Смерць стаіць у яго мутных, пагаслых вачах. Яны ажывіліся пакорнай завідасцю, калі ўцяміў, што я служу не ў пяхоце, а ў артылерыі. «Вы, батарэйцы, пэўна, маеце соль. Пазычце мне дробачку, калі ласка...» Я прынёс яму шчэпаць солі, але гутарку болей не пачы-паў, бо цяжка было на сэрцы ад яго выгляду. Ён казаў, што ў яго палку пасля бою 7 жніўня мала хто застаўся з другога папаўнення, з якім яго прыгналі.

18 жніўня.

Дождж, мокра, сцюдзёна. Пайшоў я з пазіцыі за ганей трое ў пусты дом пагрэцца трошку. Дзверы адчынены, пуста, але чую: у задняй цёмнай каморцы нешта робіцца... Схапіўся за кінжал, асцярожна гляджу: аж мізэрны пеха-цінец, з цыфрай 106 на пагонах, капаецца лапатачкаю ў зямлі. Цягне адтуль вялікае бярэма рознага рыззя, за-вязанага ў посцілку, і поркаецца ў ім. Сорамна і гідка: гэта шакал. Я яму нічога не сказаў і павярнуўся на мы-січках назад. Аж улятае аграмадны чорны бусайла (так-сама 106) і клапатліва практычна басуе па парозе: «А што, пэма часом хусточки?» Паскудства.

\* \* \*

19 жніўня.

У чатыры гадзіны дня бухнулі першыя стрэлы нашае батарэі ў адказ на агонь ворага.

Наш трэці бой.

— Трацілавай гранатай! беглы агонь... Агонь!!!

Бух-бух-бух!.. Зашумела, загудзела, паняслося. За колькі секунд: тах, та-ах, тах! — удачныя разрывы.

Запісваю каманду і ў перапынках (у другім аруддзі затрыманне: гільза не вылязае) паспяваю запісваць у сваю запісную кніжку. Нас не абстрэльваюць, і стралянне мне падабаецца: у ім ёсць сваё хараство. І тож быццам радасць чуецца ў батарэйцах, што аднатоннасць астатніх дзён урэшце ажывілася, неазначанае чаканне скончылася. Дожджык троху пакрапіў, сціх.

— Прыцэл 150... Страляць праваму аруддзю... Трацілавай гранатай... — чую з тэлефоннай трубкай. — Гатова? — Гатова!

— Агонь!!

Няўжо бой разгарыцца? Наглядальны пункт недалёка: у высачэнным насыпе недабудаванага жалезнадарожнага мосту. За тоўстай каменнай сценкай мосту — акоп пад трыма радамі накатнікаў. Моцная штука! Там сядзець бяспечна. І той акоп капаў уранні і я, бо знаходзіўся тады на наглядальным пункце. Нашто адаслаў мяне старшы сюды на батарэю? Тут для тэлефаністаў не акоп, а яма.

— Падрыць хабаты!

Артылерысты шывка падрываюць хабаты (заднія канцы гармат), каб джэралы яшчэ вышэй задраліся ўгару. За пільнай працаю знаходзяць час пажартаваць, спрачаюцца, смяюцца і віртуозна лаюцца. Я ўжо звыхся з іхнай мацярышчынай: Беленькі ўламаў-ткі мяне «напляваць». Дожджык зусім прапаў. Троху бліснула сонейка; хмарныя аблокі разбягаюцца з неба. Трэці наш таварыш, флегматычны кастраміч Пашын, прынёс тым часам поўнае вядро згатаванай з свежаю парасяцінаю бульбы. Кухавар з яго добры. Але есці няма часу: ізноў каманда. Застыне бедная бульба. А без солі, якой ужо няма і ў батарэйцаў, зусім будзе нясмачная. «Братцы, давай напераменку!» — раіць Беленькі. «Жары!» — жартаўліва падштурхвае мяне локцем, аддаючы пяршыинства. Жару, аж сапкі трашчаць. «Хавай сваю кніжку, а то прачытаю!» — «Не, браце, дудкі! Схаваю ў халяву». — «Калі-небудзь дабяруся». — «Хіба ў Смаленску». Далей за бульбу бярэцца маўкліва-паважны Пашын. Беленькі будзе есці, калі ўсе паядуцца — далікатны чалавек!

— Па адступаючай пяхоце! Ровень болей: ноль дзесяць... Батарэя гатова?

Мы маўчым, не ведаем, што адказваць. Пытаемся на батарэі.

— Падрыць! — раве тэлефон. — Батарэя гатова?

— Не, яшчэ не гатова, — адказваем парэшце.

— Я сказаў падрыць, а яны расселіся! — раздаецца свірэпы голас старшага са словамі камандзіра (усё перадаецца так, як кажа камандзір).

— 6-ае, 7-ае і 8-ае гатовы, — даём адказ.

— А 5-ае?

— Не...

— Страляць шостаму. Агонь!!

Ізноў каманда: падрываць!.. Але ўжо няма як: правідла замінае (палка, якую паварачваюць гармату).

— Барзджэй, барзджэй, а то вораг уцячэць... не паспеце даць яму ў патыліцу гранатай, — галосіць з наглядальнага пункту, перадаючы словы камандзіра.

— Агонь!!

Бух-бух-бух!..

А збоку дзесь далікатней троху пье кулямёт.

Т-т-т-т!..

Б'ём аж на 6 вёрст. Жэрлы гармат глядзяць прост у неба. Гэта ці не першы раз у нашай баявой практыцы.

Але патроху кананада сціхае. Батарэйцы, ажыўленыя, пабаўленыя, адпачываюць. У акопах мокра, гразка. На зямлю сцелецца цямнота. Мінут цераз 20 пасля пальбы прыбягае, высалапіўшы язык, уваўрэлы ардынарац 2-га дывізіёну: камандзір просіць нас не страляць, бо мы... *паражаем сваю пяхоту*. О, пракляты, як плашкаю бахнуў па цемені.

— Чаму ж ты пехатою?! Дзе твой конь?! — гатоў разарваць яго наш заўсёды спакойны капітан Смірноў.

— Пада мною забілі каця...

— Мы, вашродзь, не паражалі... у нас прыцэл і ўравень... не таго... — мармыча арудзійны фэерверкер Гладкоў, каб палягчэла хоць троху.

А з наглядальнага яшчэ пытаюцца:

— Батарэя гатова?

Адказваем:

— Мы паражаем сваю пяхоту.

Мёртвая ціша ў тэлефоне.

— Добрую работку зрабілі, калі сваю пяхоту... — крыва ўсміхаецца капітан Смірноў і сам бяжыць гаварыць па тэлефону. «Камандзір пайшлі на батарэю», — перадае старшы.

А можа, дывізіённы 2-га дывізіёну памыліўся? Будзь проклята вайна!

Цёмна пісаць.



20 жніўня.

Усяго выпусціла наша батарэя ўчора, па маіх запісах каманды, — 1012 патронаў. «Спачатку крылі ўфімцаў, потым перанеслі на ўральцаў», — жартуюць салдаты. Сваіх пабілі...

Сёння цэлы дзень хмарна. Праляцела граза. Быў дужа вялікі гром, малачка свістала бесперастанку. Дождж заліў нашу яму. Рабілі новы акоп. Я з духу выбіўся. У Беленькага забалеў жывот: ці не надарваўся толькі, цягаючы з жалезнае дарогі шпалы? Але ж і акоп збудаваўлі — «маё пачценіе», як кажа здаволсны Пашын.

Увечары — ціха, ціха, як макам сеяў. Месяц поўны. Свежа-сцюдзёны. Журавы ляцелі: «Кур-кур... Кур!» Беленькі пачуў іх курканне і заплакаў, — зусім расклеіўся паш мілы жыдзе. Кідаем усё і пры свечцы гуляем у новым акопе ў карты. Акоп — як дом. Беленькі ўжо рагоча, далучае мяне... «Гэта ў мяне ад бульбы жывот балеў дужа, аж да слёз». — «Сказывай бабушкіны сказкі», — бурчыць паважны Пашын.

Яшчэ пара слоў. Сёння я бачыў нашага камандзіра ў іншым асвятленні. Я чуў, як ён сказаў афіцэрам: «Забіты нямецкі салдат абгарэў, троху падсмажыўся. Падышла свіння і выела яму нагу. Адным словам — свая сваіх не пазнаша». К чэсці афіцэраў, ніхто не засмяўся. Мабыць, і камандзір сказаў не шчыра, а для падняцця патрыятызму. Гідка!

21 жніўня.

Цэлы дзень ціха. Адпачываем на той жа пазіцыі. Прыезджаў паш дывізіённы. «Біце немцаў і заўтра так, як білі заўчора, — казаў ён нам. — Дзякую, братцы, за маладзецкую работу! Страты ў нас маленькія, а немцаў пабілі шмат». Каб ты спох з такою работаю, калі праўда, што і сваіх пабілі», — сказаў Пашын.

Немцы адступілі — «Абамунічвай!». Перадкі ўжо прыехалі на батарэю.

## АЛЕНБУРГ

22 жніўня.

Цэлую поч ехалі, пад заліўным дажджом, на паўноч-усход і паўдзён-усход, але ўсход і ўсход... Што гэта: адступаем ці па адпачынак едзем? Ніхто нічога не кажа.

Праязджалі мястэчка... ці не Алепбург толькі? Бо пешта знаёмае. А брудна, цёмна, сцюдзёна, хмарныя аблакі раздзіраюць неба.

23 жніўня.

Ехалі-ехалі, парэшце сталі на пазіцыю недалёка ад Алепбурга. Я не памыліўся, учора пачою былі ў ім. Значыцца, троху адступілі? Гм! Але зрабілі акопы, выспа-ліся.

Яхімчык сёння ў добрым гумары. Пагаліўся маім га-ляком і разгаварыўся аб сваім хатнім жыцці.

— Усягды я толькі сварыўся з сваім бацькам, — кажа ён.

А сыноў у яго бацькі, беднага хлебароба, было многа — «сыноў як сакалоў», — а падмогі няма. Усе распаўзліся па свеце. Было Яхімчыку 15 год, заманулася і яму ісці ў шахты — «зарабіць на сябе капейку». Бацька плача, клянне яго. Але пашпарт мусіў даць. Вярнуўся Яхімчык з шахтаў, бацька ізноў плача, але з радасці. Толькі ў той жа дзень пасварыліся... Жаніцца задумаў — сварыліся, вяселле гуляў — сварыліся, пажываці сталі — сварыліся, на вайну ішоў — плакалі і сварыліся.

— І як яно тое выходзіць, што заўсёды мы сварымся? — дзівуецца Яхімчук.

Я не ўмею адказаць яму, але бачу, што Яхімчык даў сабе зарок не сварыцца з бацькам, калі вернецца з вайны. І я кажу:

— Ну вось, пабудзеце на вайне, вернецца — пераста-неце сварыцца, дык і не будзеце сварыцца...

— Та воно ж діло такэ...

А я сабе думаю: «Діло такэ, што хіба ўжо не давядзецца табе сварыцца з бацькам, мой мілы Яхімчык, бедны ты незаможнік, шахцёр і царскі салдат...»

24 жніўня, пядзеля.

Што-та дзеецца ў нас у дварэ? Даўно не маю ад іх ні-якай вестачкі. Івана, пэўна, забралі на вайну, як запас-нага. Аба мне клапацяць. Вот-то паплачацца наша бед-ная мама.

Сяджу ў акопе на прыступачках уваходу і куру цыга-ру, паеўшыся бульбы ў 8[-м] арудзі. Там завяліся ў мяне прыяцелі. Я ўсё болей пазнаю сваіх батарэйцаў, хаця мно-гіх яшчэ не знаю па прозвішчы. Усе салдаты са мною доб-рыя і чым могуць аблягчаюць мне цяжар вайсковага жыцця на вайне. Яны думаюць, што мне, як навічку і вальнапісанаму, асабліва цяжка. Між «папоў»

няма столькі вялікіх душ, колькі ёсць у «простым» народзе.

Уранні піў дрэннае какава без цукру. Потым перакрылі з Пашыным аноп. Насыпалі болей зямлі на грубейшыя дошкі, пакладзеныя ў тры рэдзі крыж-накрыж. Лёгкі снарад, можа, і не праб'е.

Крычалі «ўра». Нашым войскам узяты Львоў. За тое, што марудна збіраліся і строіліся, камандзір крыкнуў: «Зажырэлі!» Ён прачытаў тэлеграму Рэненкампа і сказаў: «Спадзяюся, што і мы не застанёмся ад сваіх баявых таварышоў». Значыцца, мы засталіся ...ці што? Наіўны і з маладым для афіцэра языком падпаручнік Іваноў, як бы ў адказ на мае думкі, сказаў мне мімаходам у размове: «У нас вось не клеіцца». Нядобрая трывога чуецца мне ў яго словах.

26 жніўня.

Учора рабіў план пазіцыі, не меў часу пісаць. Учора і сёння лятаюць аэрапланы. Пяхота наша абстраляла свой жа самалёт. Лётчыкі мусілі спусціцца.

Рысаваўшы ў капцылярыі батарэі павялічаную копію нашага адцінку пазіцыі з карты 2-вёрсткі, я адным вокам прагледзеў у камандзірскай газеце «Свет» тэлеграму аб тым, што ген. Самсонаў загінуў, страты нашы вялікія...

Ці няма тут сувязі з словамі падпар. Іванова: «У нас вось не клеіцца»? Камандзіру, як прыйшоў, не спадабалася, што перад маімі вачмі ляжыць «Свет»! Але ён сёння наогул не ў гумары: дзяншчык згубіў у дарозе яго прастрэлены і падрапы ў баі 7-га жніўня мундзір, дарагі байцу як памятка. Планама маім ён не дужа здаволены, бо я рысую, як каморнік, а не вайсковы спецыяліст. Мне гэта надта прыкра, бо я паважаю гэтага перовага чалавека і хачу дагадзіць яму сваёю работаю.

Цэлы вечар і поч чакаем бою. Я дзяжуру пры тэлефоне на батарэі. Сон размарыў мяне, сяджу і ківаюся. А легчы з трубкаю баюся: засну, як забіты.

\* \* \*

27 жніўня, ранне.

Першая батарэя пачала страляць у 7 гадзін рання. Наша — пазней.

Туман, сцюдзёна, чырвонае сонейка з-за лесу выходзіць, гарачы дзень нам дакляруе...



Пішу ўвечары.

Доўга мы толькі слухалі, як з правага боку ў нас першая батарэя пушчае залп за залпам беглым агнём. Прыемна было слухаць.

Потым забухалі нашы батарэі з усіх бакоў, паляцелі цераз нас першыя нямецкія снарады і крышылі той лясок, за якім стаяў наш абоз першага разраду і куды я хадзіў у канцылярыю. Там жа, дзесь недалёчка, былі і нашы перадкі. Потым перадкі пад'ехалі бліжэй. Далёка спераду ў нас затрашчэлі кулямёты, зашпокалі вінтоўкі, усё часцей, часцей — і загудзела ўсё, як 7-га жніўня.

Ужо нам было брыдка і цяжка чакаць і не страляць. Нарэшце прамчаўся верхам наш камандзір, знедкуль з поля, на макрусенькім кані, кінуў каня на батарэі, каб вялі яго да перадкоў, пашаптаўся з капітанам Смірновым і шыбка пабег на наглядальны пункт. Цераз мінутку мы палілі і ўжо палілі да вечару. Не было ўжо ні цікавасці, ні захаплення, а толькі — упорчывая, напружаная і якаясь злая праца. Ці што доўга не стралялі перад тым, ці што адпачылі, ці што не хочацца адступаць, але ўсе як бы змовіліся акамянець у гэтай стараннай і злой, напружанай страляніце.

Снарады засыпалі батарэю, цяжкія, незвычайнай, нябачанай сілы...

Асколкі шмат разоў перабівалі нам кабель. Хадзілі злучаць па чароду — усе пабылі на валасіначку ад смерці, бо звязваць прыходзілася на гладкім полі пад страшэнным абстрэлам. З Беленькім пасля пятага бегання злучаць парваны провад была істэрыка. Прыбегшы, ён кінуўся ў акоп на дно, ёрзаў на спіне і як бы хацеў урыцца ў зямлю, галасіў, крычаў, лаяўся. У гэты час аглушаючы ўдар цяжкага снараду за два метры ад уваходу ў наш акоп адабраў нам прытомнасць... Зямля здрыганулася, як жывая. Тэлефон змоўк, трубка выкацілася з маіх рук. Пасыпаліся камкі зямлі, нас абняло курам і густым, чорным смярдзючым дымам. Батарэйцы 1-га аруддзя беглі цягнуць нашы трупы з ямы. Аж мы патроху выпаўзаем самі... Яны засмяяліся і павярнуліся назад. На гэты раз быў мой чарод шукаць, дзе парваўся кабель. Я пабрыў, паглядаючы на дрот, як абрэчаны. Ізноў бухнуў снарад — адзін спераду ў мяне, другі — ззаду, у 1-е аруддзе. Людзей размяло каго куды. Я таксама заваліўся, але чаго — не ведаю. І балазе так зрабіў: асколкі зазвіцелі вышэй, пад галавою, а два канцы дроту я ўбачыў перад самым маім носам.

Атупеўшы ад страху і быццам трошачку здрадзеўшы, неслухмянымі пальцамі шыбка, збольшага — скруціў, скруціў... бо вузел не вязаўся. Пайшоў пазад. Хачу шыбчэй — погі як калоды. Пашын радасна махае рукою: тэлефон загаварыў! Няведамая сіла падхапіла маё цела, і погі, як на спружынах, кідалі мяне бліжэй і бліжэй да ратунку-акопу. Батарэя пачула каманду — страляе. Толькі я ўкінуўся ў уваход акупчыка, як — гкрэх!!! — там, дзе я толькі што вязаў кабель, аграмадны стоўп чорнага дыму і камы дзірвану ляцяць высака ўгару... Флегматычны Пашын збялеў, як палатно. Без слоў перадае мне трубку і паважна сягае спаўняць сваю павіннасць па чароду. «Божа, ратуй яго! Божа, вярні яго!» — незвычайна напружваемся мы ў адным жаданні, не разважаючы, ёсць такая сіла ці пряма такой сілы, што магла б уратаваць яго. «Будзь проклят Вільгельм і кожпы, хто хоча вайны!» — шалёным голасам, над вухам, крычыць мне Беленькі і перадае з трубка камандзірскую каманду:

— Два патроны, беглы агонь... Агонь!

— Агонь!! — праразлівым, нялепым, дзікім матам крычу я каманду на батарэю.

— Агонь! — спакойна камандуе капітан Смірноў, вымаючы папяроску з зубоў.

Батарэя грукоча. Увушшу звініць, галава баліць.

— Вальнапісаны! Не крычыце так каманду, бо самі заглушаеце свае словы, — спакойна асаджвае мяне капітан.

Нервы супакойваюцца. Пашын вярнуўся. Але ў яго па вачах слёзы: ездавому (не ведаю прозвішча), яго блізкаму земляку, паднасіўшаму па батарэю спарады, вялікі асколак распароў жывот, і выпалі кішкі.

— Дзе ж ён, твой зямляк? — па-дурному пытаюся.

— Ці ж не бачыш?

Ай-ай, ля самага ж акопу фельчар з чырвоным крыжам на рукаве і сам той паранены піхаюць сінія брудныя кішкі пазад пад гімнасцёрку. Пашын з сілаю швіргае ў акуп жоўтую скураную торбачку з прыладамі для звязвання кабеля — і хапаецца туды, дзе ў яго земляка вывальваюцца кішкі. Але няшчасны ўжо скаручыў пямытыя рукі на грудзях і відзіма-відзіма сінее, чарнее... Фельчар хрысціцца, Пашын таксама і абцірае слёзы рукавом надмах, як адганяючы мух. Мне па гэты раз хочацца зрабіць, як і яны, ды рука не паднімаецца: я веру і не веру, што над гэтымі парванымі кішкамі ёсць нешта, што завецца богам.



Увечары старшы сказаў нам, камандзе тэлефаністаў, настроіцца. Пастроіліся, чакаем.

Прыішоў камандзір, наздароўкаўся, падзякаваў за «маладзецкую работу» і, пад канец, асабліва ўрачыстым голасам абвясціў:

— Віншую, братцы! Усе будзеце прадстаўлены к Георгіеўскім крыжам.

Старшы пасля паясніў, што мне, Пашыну і другім тэлефаністам будзе крыж 4[-й] ст[упені], а яму, старшаму, і Беленькаму, прадстаўленым ужо к 4[-й] ст[упені] за 7-е жніўня, будзе 3-я ступень.

Потым камандзір пайшоў рабіць тую самую цырымонію з выбранымі з усяе батарэі (мы строіліся асобна на наглядальным пункце).

А я сядзеў і горка разважаў: «Якія ж мы героі... Георгіеўскія кавалеры? Каб не баяліся кары, каб не вайсковая дысцыпліна, піводзін бы з нас, ні я, ні Пашын, ні Беленькі, пэўна, з месца не зрушыліся б. Дый хадзілі па чароду, часам войстра спіраючыся, каму ісці...»

А Беленькі ўжо пабрыкваў, як дзіця, і лез цалавацца. Пашын, як сціплы мужычок, ззяў нутраною радасцю, што ён цяпер будзе георгіеўскі кавалер і такім прыедзе ў сваю вёску ў Кастрамскай губерні; толькі часам хмарнеў ён, адварнуўшыся, хрысціўся і ўздыхаў: «А-ах... царства нябеснае!» І клапаціўся, каб на магілцы сябра паставіць канечне бярозавы, з сырога дрэва, добры крыж. «А вы напішаце на ім», — прасіў мяне. — «Добра».

## УЦЁКІ

29 жніўня.

Не давялося нам — ні яму ставіць, ні мне падпісваць... 27 жніўня, аб 11—12 гадзіне ўночы, толькі я сцёпліўся на соп градушчы — трывога: знімаемся з пазіцыі. Ехалі поч, учорашні цэлы дзень, едзем сёння... Па маім кампасу выходзіць: поўнач-усход, паўдзён-усход, але ўсход і ўсход... Што? Чаму?

Едзем хутка, спыняемся мала, не болей як на хвіліны тры, часам пяць — і ізноў едзем, едзем і едзем...

Няўжо адступаем? Едзем, а ззаду ў нас, дзесь далёка, не сціхаючы грыміць канапада.

31 жніўня.

Адступаем... Едзем дзень і поч, з рэдкімі, невялічкімі



прываламі. Ай, як жа хочацца спаць. Сіл няма. Хай дагоняць, заб'юць, толькі б легчы і задрамаць на траўцы пад дрэвам... Сіл няма ісці, а садзіцца пам, тэлефаністам, забаронена. Адзін ездавы зваліўся, задрамаўшы, і трапіў пад колы гарматы. Шчаслівы! паклалі ў санітарны фургон, — там высніцца ўсмак. Мой добры гешій — Яхімчык. Калі старшага блізка няма, дазваляе мне праехаць трошку на яго двухколцы, а сам злязае, быццам дзеля фізіялагічнае патрэбы. На прывалах пішу, каб не заснуць. Але рука і мазгі не слухаюць мяне.

Начою свецяць пражэктары з усіх бакоў. Часцей і часцей палыхаюць зарывы.

Глуха гудзіць канаада, але дзе — няможна ўлавіць.

Даганяем якіясь даўжэнныя абозы. Разы тры мы ўжо мусілі абхадзіць іх па полі, па раллі, па канавах. Яны загарадзілі дарогу і цягнуцца, як чарапахі.

З'явілася пяхота. Сыпле ў беспарадку...

Гавораць аб разбітых немцамі абозах, аб кінутых фурманках, зарадных скрынках — і ўратаваных дамскіх шаўковых нагавічках, блюзках, сярэбраных пажах і відэльцах, награвленых марадзёрамі, галоўным чынам, абознікамі.

Занялі былі пазіцыю. Цераз паўгадзіны кінулі і паехалі яшчэ шырэй... Мы ўцякаем, мы бяжым... А дзе ж вораг? Яго няма...

Вось і Вержбалова! Граніца. Эх!

З'явіліся масы пехацінцаў-«шатуноў», што згубілі або кінулі свае часці. «Ратуйся, хто можа!» — цынічна кажуць яны і бягуць, бягуць на ўсход. Не армія, а зброд. Камандзір наш то маўчыць, сцяўшы зубы, то кідаецца на «шатуноў» з бізуном. Іх ловяць, збіраюць дзесяткамі, ставяць ім начальніка і гоняць пад даглядам. Яны ўсё роўна разбягаюцца, каб дзе «зарваць» што з'есці.

У Расіі пасля Нямецчыны я чую сябе... быццам выйшаў з нечага душнага і такога, дзе ўсё-ўсё вядома і няма паэзіі, і выйшаў на свежае, вольнае і ўбогае паветра...

Хочацца і ў Расіі, тут, бачыць гэтыя зручныя, з прысадамі шосы, прыгожыя цагляныя хаткі (і іншае і іншае, — абраз нямецкага поля стаіць у вачах: дрэнаж, раскіданыя ля свежае канавы дрэны, культура), але каб і паш прастор захаваць, паэтычную шырыню і волю лясоў, лужкоў. Ці гэта прызвычайнасць да свайго? Ці гэта дзве душы ўва мне — усходняя і заходняя? І сумна, чагосьці лепшага хочацца, і здаволены, што вырваўся з духаты.

2 верасня.

Пішу ўвечары на біваку. Прыехалі разведчыкі. У аднаго ранен конь. Бачылі непрыяцельскую кавалерыю і лапцугі непрыяцельскае пяхоты за м. Шумскам... значыцца, вёрст пяць ці меней за намі. Гарматы заўзята грываць. Дзе?

Жыхары-жмогусы выязджаюць. Надвор'е хмарнае. Часта курыцца дожджык. А яны не заўважаюць прыкрай бязгодзіцы. З фурманак валіцца ў грязь дрэнна ўпакованы ўбогі скарб — паднімаюць як аўтаматы, бо прыдушаны ліхам. Гоняць скот. На вазах варушацца і скігочуць невялікія парсюкі. З мяшка вывалілася булка хлеба.

— Эй, дзядзька! Хлеб згубіў!

Паднімае і не абцёршы кідае на воз. Хацеў я купіць у гэтага і ў многіх,— адзін адказ: «Нейра» (няма). Жанчыны плачуць.

Туман, дымна, макрава. Паляцца вогнішчы. У балоце ўтапіўся салдат-абознік з возам. Сам выкараскаўся, а конь, кінуты, захлябнуўся.

Лаянка з жыхарамі за бульбу, за яблыкі. Хлеба не маем 4-ты дзень. Есці хочацца, у жываце пудна.

Бравы чырвоны казацкі афіцэр праляцеў на жывым, як агонь, коніку. Крычыць:

— *Ребята! Немец прёт назад, отступает! Не падай духом!*

Ніхто яму не паверыў.

— Бач, які сыты, нажраўся... Не падай духам,— бурчыць наш запаснік, туляк Ізотаў.

А нейкі пехацінец, ні на кога не глядзячы, закідвае мнагазначныя словы:

— У Расіі людзей многа, трэба іх перагубіць, каб...

Што — каб, ёп не паясняе, але і так ува ўсіх расце небяспечная для такіх парадкаў злосць.

Адно праўда: у нас ёсць «господа офицеры», ды няма палкаводцаў. Таму такое адступленне.

Уцёкшыя з палону кажуць, што Ваўкавышкі набіты мірнымі бежанцамі, а пямецкія салдаты ўсё ламаюць, усюды шукаюць, у скляпах, у падвалах. «Мы з імі культурылісь, а яны з намі свінячуцца»,— хто гэта сказаў? Ці, можа, я сам выдумаў? Не ведаю. А ўсе — скаты двухногія. Хай жыве вайна — знішчэнне скатоў скатамі! Мы не людзі, мы — быдла...

Здурнеў пяхотны капітан з нашага батарэйнага



прыкрыцця. Стаў лаяцца самымі бруднымі словамі, гэтак жа лаіць бога, панасіць сабе рапы. Яго звязалі.

Бясконца пруща абозы. У дактароў і чыпоўнікаў у руках рэвальверы: пракладаюць, махаючы імі, дарогу сваім мнагацэнным фурманкам.

— Абоз, пу-пу наперад! Едзь, абоз! Застрэлю, хто загародзіць дарогу! Артылерысты, пасунься ўбок.

Наш камандзір неўспадзеўкі вынырнуў:

— Тут няма германцаў. Нашто ў вашых руках я бачу рэвальвер?

Спалоханы чыпоўнік без адказу хапаецца «пад казырок». Дзедка на бабку, бабка на ўпучку, упучка на сучку...

З верасня.

Уцякаем далей на ўсход. Каторыя гэта суткі? Чацвёртая ці пятая? Не ведаю таксама, які сёння дзень.

Праязджалі вялікі сумны лес; многа грабу, елкі. Ледзьва чутны тут праследуючыя нас глухія гарматныя стрэлы.

Вялікі прывал! Наўкол — шырокае жмудскае поле, цёмна-зялёныя хутаркі («калошкі»). Змораны валюся на зямлю. Хочацца есці. Кансервы старшага не дзеля мяне... Ён жарэ, схавалішыся, а ў мяне няма. Запаснік-пехацінец нясе хлеб. «Дзядзька, стойце! Вазьміце колькі хочаце, дайце маленькі кавалачак!» — «Вы, батарэйцы, з голаду не здохнеце. Мяне цэлы ўзвод чакае». Ай, што мне рабіць, мне страшэнна хочацца есці. Сёння і ўчора батарэя без абеду. Беленькі раіць смактаць цукар; у яго знайшлося два кавалачкі.

Сопейка заходзіць. Шумяць, адступаючы, масы людзей, вазоў, копі, гармат.

— Вярнуся я ўва Уладзівасток, — раздуманая разважае прыгнаны нядаўна з запасу батарэец, быўшы прыказчык гапдлёвай фірмы. — Вярнуся я к Шорыну... Абед па тры стравы... Дзве астатнія — налюбкі, выбірай якую хочаш.

— Чорт далікатны, чаго заманулася.

— Калі немец не забіў, лепей застраліцца, чымся так мучыцца...

— Дурная твая гаворка.

— Ідзеш-ідзеш, а есці нечага...

— Змоўкні!!! тты... халера!

А я смакчу кавалачак цукру, што даў Беленькі, але есці яшчэ болей хочацца, і я таксама кажу ў думках на гэтага прыказчыка: «Змоўкні ты, халера, з сваімі стравамі налюбкі!»



4 верасня.

Парышулі ўспаміны аб сваёй роднай снежнай зіме са скрышуча-лёгкімі санкамі на замцепавай дарозе, з зялёным сенам у яслях у пушні, дзе грэюцца, спусціўшы галовы, пашы глядыя коні. Прыемна яно. На вайне я люблю яго, далёкае, роднае. А тут так цяжка... Чаму? Што хлеба няма? Ці што людзі — не людзі, а быдла? І таму, і таму, і таму...

Недалёка, Кажуць, Коўна. Вёрст 15—20. Едзем на пазіцыю. Ізноў круцяцца над намі нямецкія аэрапланы. А дзе ж вораг?

## НЁМАН

9 верасня.

Чатыры дні не пісаў...

Перапраўляемся ізноў з Віленшчыны ў Сувальшчыну. Назад за Нёман. А ў Віленшчыну пераправа была ўвечары ці тое самае што ўночы, з 6 на 7 верасня. Апішу, як гэта было.

Выехалі з Петкялішак у паўноч 5—6 верасня. Доўга, бясконцу доўга, цялёпаліся ў гразі, пакуль развіднелася. Быў вялікі вецер.

— Куды ў гэтакую процьму?

— За Нёман!

Цераз Мазурышкі, Дарсунішкі — паехалі... «К бесу ў кішкі!» — лаюцца і жартуюць азызлыя, ад холаду батарэйцы.

Абедалі на прывале.

Увечары пад распраклятым дажджом прыцягнуліся к Нёману. Стаялі... Пасунуліся трошку... Ізноў стаялі... Нейкія хаты пры дарозе; за адною хатаю дыхае конь.

Позна пачалася пераправа цераз Нёман. Круты спуск, гразь, холад, вецер з дажджом — і цёмна, ні ліха не відаць. Загразла гармата — на табе! З сілы выбіліся батарэйцы. Цягнуў і я — на калені ў нейкім жыдкім і ліпкім месіве. Ахрыплы паручнік-мацярышчышнік:

— Цягні, цягні!! — і ўсё лаецца.

— Цягні сам, каб табе скулле ў глотку! Сам на кані гоцаеш ды бізуном трасеш. Во схопім і кінем торчма га-

лавою з кручы ў Нёман, каб ты змоўк навекі. Наўкол чорна, як у тваёй душы: ніякі чорт не ўбачыць.

Мусіць, адчуў нашыя думкі, ад'ехаў, кінуў адных. Балазе-ткі выцягнулі без яго лаянкі. Пяхота шлёпала, шлёпала, учапілася, як саранча, — памагла.

Узлаваны Нёман. Хвалі плешчуць і абдаюць зімовай сцюжаю. На пантонах — апалчэнцы, барадатыя дзядзькі з крыжамі на шапках. На тым беразе — вогнішчы. Нёман тут ушыркі сажняў 60—70. Мераў, ідучы, на сігі.

Абаграванне. Шуканне, дзе б як абначавець, каб хоць трошку ў сухім. Горкае пачуццё пад дзвярмі вялікага дому, занятага «гаспадамі афіцэрамі». Можна б было дзе-небудзь там прытуліцца — запёрта, не пускаюць... Сон на мокрай зямлі пад дзіравым брызентам, па якім б'юць дажджавыя каплі, як у бубен.

Уранні мясіў гразь па мясцечку, каб знайсці хоць якое-небудзь сабачае едзіва. «Нет!» — «Нема!» — «Нейра!» Салдатаў поўна, не прайсці. Розныя вайсковыя часці, драгуны, конная гвардыя, «арыстакраты». І пяхота, як гразь, заляпіла ўсё. А дождж, балота. Убогія, пешчаслівыя старыя жыды стаяць, як хворыя, ля сваіх зачыненых або і забітых дошкамі крамак... Ой, булкі, булкі!!! Расхапалі... Глядзі ды аблізвайся. Жанчыны-ліцвінкі ідуць і плачуць. І плача-мяўкае на званіцы іх каталіцкі зван. Касцёл. Грудок гэтых жанчын на каленях. Ксёпдз — як старэнькі галодны акцёр.

8-га верасня, учора, пісаў лісты. Насіў у капцылярыю і чуў там ад малодшага пісара, што падпалкоўнік Гноеў казаў, быццам вайна працягнецца найболей — два месяцы. А там — мір, і на зімовыя кватэры... Якое шчасце!

Усе салдаты казалі, што два тыдні будзем тут стаяць, бо Аўстрыя ўжо просіць міру. Я не верыў, але так хацелася верыць. Ах, каб праўда! Ах, каб так!

А тым часам я шлындаў галодны. Найшоў на нашых батарэйцаў, што гулялі ў карты, схаваліся, каб хто не ўбачыў. Запрашалі мяне. Адмовіўся. «Які ён, чорта, вальнашляючы: у карты не гуляе і грошы ні хваробы не мае...»

Увечары, неўспадзеўкі, выехалі на пазіцыю, недалёчка адгэтуль, і да паўночы капалі акопы. Перад тым як спаць, тэлефаністы яшчэ паспрачаліся аб грыбах (побач — магутны лес) і аб цыганах (пехацінцы злавлілі нейкага няцэўнага па выгляд цыгана).

Сёння, 9-га верасня 1914 году, у аўторак, уранні, бульбу варылі, накапаўшы ў пустым маёнтку нейкага пана-

паляка. І мутную бурду з прасаванае гарбаты пілі. Без цукру, бо яго маюць толькі афіцэры і іхнія дзецішчыкі.

Не паспелі мы аблізацца — «Абамунічвай!».

Ізноў пасхалі на той бок Нёмну.

Тады перапраўляліся начою, цяпер — удзень. Памылі ў Нёмне рукі і боты. На беразе, дзе я мыўся, дужа смярдзела ад здохлай цёлкі. Рунь сялянская змешана з гразёю, нічога тут палета не вырасце. Перад намі была незвычайна прыгожая відаль. Унізе — яшчэ макрава ад марозу, а верхавіны дрэў — ужо абліты баграю восеннага сонца.

І сёння трапіў я на бунтаўніцкую гутарку нейкага прыгнатага надоечы кудлатага запасніка.

— Дурні мы ўсе, вось чаму нам трудна, і мы тут цягаемся...

Салдаты сапраўднае (па-расійску — «действительной») службы з патрыятычным задорам зараз асадзілі яго. Але як бы і сорамна ім было, як бы і чулі троху сябе дурнямі...

\* \* \*

10 верасня.

Пішу пасля галоднага абеду галодны і грэюся ля вогнішча.

Начою зараўлі: «Абамунічвай!» Гадзіны ў дзве. А потым прамучылі ў няведамым чаканні і выехалі толькі ў гадзіну пяць.

Ізноў назад за Нёман. Нейкае пракляцце турае нас з берагу на бераг. Гэтае пракляцце, урэшце, падае свой голас: вёрст за дзесяць перад намі загрузкаталі даўна не чутыя нямецкія гарматы.

Раніца была незвычайна харошая па Нёмне-рацэ... Папарамы чыстая, ясная, толькі Нёман унізе дыхае густою, белаю і сцюдзёнаю, параю. Мыцца яго вадзіцаю было дужа прыемна.

13 верасня.

Учора, 12 верасня, пасля паўдня, на падворку хутара, ля хаты, глядзячы па ўсход сонца, прысяў я прысягу «на вернасць цару і ацечаству». Даволі мізэрненькі вайсковы попик, немаладых лецяў, пасля кароткай працэдуры, шчыра ці няшчыра, расчуліўся, абняў і пацалаваў мяне, вітаючы «высокім званнем воіна яго імператарскага вялічавства гасудара імператара Мікалая Аляксандравіча, па-



шага добрага, кроткага цара-бацюшкі...». Калі ён гэта мне ўкладаў, я чамусьці ўздумаў на наш народны погляд на прысягненне, як баіцца наш селянін усякае, самае страшнае, кары за зламанне прысягі. Аднак, бывае, прысягаюць і фальшыва...

Да гэтага часу я служыў без прысягі, як «малады салдат».

Учора ж мяне наградзілі і першаю нашыўкаю (быў кананір, зрабіўся бамбардзір).

— Будзь сток у баі і міласціў к ворагу! — казаў мне добры попик.

«Буду... мне цяпер усё роўна».

Хадзіў потым за камандзірам батарэі з бусоллю. Ён выбіраў лепшую пазіцыю. Калі вярнуліся назад, камандзір убачыў, што батарэйная прыслуга аднаго аруддзя, замест паляпшаць бліндажы, спіць у будцы з вецця пад дрэвам (батарэя стаяла пад лесам). Ён пацягнуў бліжэйшага за ногі, і калі той усхапіўся, заспаны, з усяе сілы бэцнуў яму поўху. Другія паўскакалі самі. Ён даў яшчэ двум-тром і з пенай на вуснах, ад шалёнай первовай злосці, крыкнуў перарваным, дрыжачым голасам:

— Вораг на носе, а яны дрыхнуць!

Яму было дужа прыкра, што так зрабіў. Я бачыў на яго вачах. Калі ён схваўся ў сваёй хаце, салдаты дражнілі пабітых і насміхаліся, асабліва тыя, што спалі ды ўцяклі. Але пабітыя, з чырвонымі ад аплявух мордамі, нядоўга былі збянтэжаны і зараз пачалі смяцца разам з усімі. Дзіўная справа: на батарэі зрабілася як бы троху весялей пасля гэтае прыгоды.

14 верасня.

Вайна парушае ўвесь парадак жыцця. І ў святочныя дні бадземся мы тут брудныя, вашывыя, пямыцькі. Я і не ведаў бы, што свята, і дзіваюся, як аб гэтым помпцяць тут другія.

— У царкву схадзіць няма куды, — бядуе Пашын і лае Польшчу на чым свет стаіць.

— Дурны! Тут не Польшча, а Літва, — навучае яго Белецкі.

— Не адно ліха, — не згаджаецца ўпорчывы кастраміч. — Там касцёлы, тут касцёлы — скрозь адна Польшча і паны голеныя.

У мяне радасць: прыйшлі ад родных і знаёмых доўгачаканыя лісты, а з Вільні — пекалькі нумароў «Нашае півы». Камандзір быў якраз у канцылярыі. Ён пакруціў

«Нашу піву» ў руках, з асаблівай цікаўнасцю прыгледзеўся да мяне — і нічога не сказаў.

Радасць маю зняважыў старшы пісар Лебедзеў, калі камандзір выйшаў:

— Ахвота ж пісаць газеты на такой свінячай мове. *Ведь по-русски так легко научиться.*

Задрыжэла ўва мне ўсё ад гневу, але што я магу сказаць гэтаму чарнасоценцу, калі ён гаворыць так не ад цемнаты, а свядома і наўмысля. Пашыи так не скажа.

Добра ў хаце, у канцылярыі. А на дворы сцюдзёна. Вецер, як узімку. Ішоў па батарэю і па дарозе думаў: ці прыйдзе той час, што не будзе імперыялізму, нацыянальнага ўціску, багатых і бедных, сытых і галодных, цёплых і сцюдзёных, не будзе салдат, вайсковай службы, вайны? Калі наступіць гэты залаты век? Эх, вецер, вецер! Сцюдзёна, браце, жыць на свеце! Нашто і за што гадуем мы тут «звяроў»? Праклятыя казіюлькі, на якую хваробу стварыла вас «разумная» прырода? Наіўнае пытанне! І Лебедзеў — казіюлька, і я — казіюлька, і ўсе мы — казіюлькі. І тыя пашы заўзятыя «свядомыя» беларусы, якія заўсёды вытыкалі мне падобныя развагі як слабасць духа, нягожую для праўдзівага адраджэнца-рэвалюцыянера, і яны самі — казіюлькі...

А ўсё ж я рад, што родныя мае ўсе здаровы, што ў дварэ ўсё добра! І недарма ж мы тут ваюем, — да печага ж давааемся. І калі тут не заб'юць, прыйдзе пара — павааем і за што другое...

## ПАВАРОТ

16 верасня.

Удосвечця выехалі за Нёман. «Цяпер ідзём наступаць», — чамусь думаюць усе. Цёмна, з поля гудзе сцюдзёны восенны вецер. У лесе зацішней. Там пахне дымам. Між соснаў мітусяцца постаці пехацінцаў. Дождж. З левага флангу далятае далёкая капапада.

Дождж яшчэ буйнейшы. Стаім. Схаваўся пад сасну. Пад ёю было некалькі пехацінцаў і між імі адзін пехаціпец — вальнапісаны. Ён сказаў дзіўную навіну: «З левага боку кавалак нашага фронту займае японскі корпус». Зусім нядаўнія ворагі — японцы? Дзіўна!

17 верасня.

Цэлы дзень залівае нас дождж, а мы едзем, едзем і

едзем. На ганках пустой, кіпунтай хаткі стаяў вайсковы поп і бласлаўляў нас крыжам, і так бласлаўляў усю калону, як цягнулася міма яго. Іншыя, старанныя, падходзілі, і ён даваў цалаваць крыж і руку.

Значыцца — ідзем наступаць...

18 верасня.

Страшная ноч! Растаропіца непралажая, вецер ёдкі, праразлівы. То адно, то другое аруддзе топіцца. Цягнуць, крычаць, лаюцца. Трэба ўсім доўга стаяць і чакаць, покуль яго выцягнуць. Я азыз і трасуся.

— Злайся, братка, па-мацернаму, — пацяплець, — дае мне раду старшы.

19 верасня.

У нас ёсць ужо новы прапаршчык, маладзенькі, толькі са школы, на прозвішча Кульгацкі. Ён загаманіў са мною па-сяброўску. На маё пытанне сказаў, што ніякіх японцаў на нашым фронце няма, — найўна было б думаць... Ад яго ж даведаўся, што ішлі мы спачатку на м. Сімна, потым падаліся на Марыямпаль і стаім ад яго за колькі вёрст. Немцаў абходзяць, і яны сёння ў 1 гадзіну дня пакінулі Марыямпаль без бою.

Цэлы дзень ехалі па глыбокай гразі пад дажджом. Сухой ніткі не было на мне.

Праязджалі вялікі панскі двор, дзе памешчык — паляк, арапдатар — яўрэй, батракі — жмудзіны. Зусім як бывае і ў нас на Беларусі. Не дзіва, што ні польскія паны, ні яўрэйскія эксплуататары не спагадаюць ні літоўскаму, ні пашаму адраджэнню. Прабудзіцца народ — і зверне ім карак... Толькі ці дажывуся я да гэтае пары, цягаючыся так, як учора? Кашаль мяне душыць, левы локаць балюча ные. І што б мне захварэць як мае быць. Скончыліся б гэтыя мукі. Будзь проклята мая доля, кінуўшая мяне на вайну... І думаю: «Саромся, браце, хоць сам сябе...» — *«Ребята, не падай духом».*

У-у! На каго сціскаюцца мае кулакі.

20 верасня.

Стары салдат-пехацінец разважае:

— У японскую вайну было лепей. Сібірскае начальства рупілася, каб салдат быў сыты. Прывал 10 мінут: тут табе, заехаўшы наперад, кашавары гарачую гарбату даюць, кансервы... А тут цэлы тыдзень не еўшы ідзі-ідзі, а заблудзіў у сад гнілы яблык падняць, — афіцэр цябе хлабасцінаю па галаве... топіць, як свінню. Не даражаць здароўем салдата: як толькі дождж, дык канешне і паход.




М. ГАРЭЦКІ

НА  
ІМПЭРЫЯЛІСТЫЧНАЙ  
ВАЙНЕ



ДЗЯРЖАЎНАЕ ВЫДАВЕЦТВА БЕЛАРУСІ  
МЕНСК-1926

Вокладка першага выдання кнігі  
«На імперыялістычнай вайне». 1926 г.



Максім Гарэцкі. 1923 г.

Ды ўстураць гадзіні на пяць раней, чымся прыйдзецца вы-  
ступіць у дарогу — стой, калей, мучайся, паведама на-  
што... Ці паверыце: на мне «звяры» шаволяцца, вытры-  
ваць няможна...

Веру, бо і ў мяне таксама. Ды і ўва ўсіх чыста.

Сёння праязджалі мясцовасці, дзе ўжо ляжыць след  
гаспадарання немцаў. Мірныя жыхары страшэнна жа-  
ляцца на іхныя здзекі і грабежніцтва.

— Усё забралі, пакралі. Гусіну тваю зарэжа, і яшчэ  
пух ім абдзірай. Бульбы, як нашы, не капаюць: падавай  
ім чагось далікатнейшага — масла, яек, малака... Рылы —  
во! Відаць, на добрым хлебе гадаваліся, не то што мы.  
Усю лепшую вопратку забралі, коні забралі, кароў або  
парэзалі, або з сабою пагналі. Дзяўчат крыўдзілі...

— Ну, а што вы рабілі, як быў бой?

— Што? Дужа баяліся. У ямах сядзелі.

— Як пачаўся бой, — кажа стары жмогус, — пабег я  
цераз сад у бліндаж, што немцы пам параілі зрабіць. Бя-  
гу, а дрэвы ад трасяніны наветра так і хістаюцца. Сабач-  
ку майго забіла... Такі слаўны быў сабачка, цікавы...

— З ружжаў мала стралялі, а ўсё: бу-бу-бу! Ад раніцы  
да вечара бухалі, а мы сядзелі ці поўзалі, як здохлыя, не  
еўшы...

— Калі бог вам дасць зайсці ў іхнюю зямлю, вы там  
так рабіце, — гаворыць з горкай злосцю нейкая маладзіца-  
жмудзінка, змучаная, з мутнымі вачыма. Гаворыць добра  
па-расійску: відаць, служыла ў горадзе.

Другая маладзіца слухае нашу польска-расійскую раз-  
мову, нічога не разумее і заліваецца гаручымі слязьмі.  
Потым нешта з адчаем гаворыць па-жмудзіцку.

— Што яна кажа? — пытаемся.

— Кажа: ізноў прыйдуць немцы. Дурная баба! — тлу-  
мачыць старэнькі жмогус з голенымі вусамі.

\* \* \*

22 верасня.

Учора выехалі ў першай гадзіне ночы. Ехалі па вялі-  
кай гразі, пад дажджом, на перанізваючым ветры.

Потым дзень зрабіўся ясны, сонечны, але не пацяпле-  
ла, — сцюдзёна. Ля касцёлу стаялі... грымнулі стрэлы  
з гармат і вінтовак! Нашы ці нямецкія, — не ведаю, але  
нешта дужа блізка. Слабасць духа, страх смерці апапа-  
валі мяне.



З паўдня адкрылі боі за сялом. Страляліна на ўсім фронце. Відаць, дайшлі да нямецкіх пазіцый. Наглядальнік 1-е батарэі казаў, што ў трубу Цэйса відаць, як на далёкім-далёкім узгорку пагульваюць немцы, але нашы гарматы там не дастаюць. Трашчэлі і кулямёты, але пайболей біла артылерыя.

23 верасня.

Бой як пачаўся ўчора, так ішоў усю ноч і сёння ідзе. Гэта першы раз, каб уначы так палілі з кулямётаў і віп-товак.

— Пажар! Пажар! — закрычалі нашы тэлефаністы блізка поўначы. Я загледзеўся на прыгожы абраз: ад снараду загарэўся дом ці стог хлеба, дым палавы, а потым чорны, густы, з языкамі полымя, прэцця ўгару к цёмнаму небу. А гэтым часам на ўсім фронце гудзіць, шуміць, бэхае, свішча, трашчыць. Кулямёты, без ліку іх з усіх бакоў: тр-тр-тр!.. Цяжкімі: гкрэх! гкрэх! — са страшнай сілаю «крые» немец пашы пяхотныя акопы і «шчупае», дзе батарэі.

Надвор'е пацішэла, устоілася; ветру няма, толькі халодна-ядрапа; нагам сцюдзёна, пяможна сагрэць.

Ноч я перабыў у ямцы, што падкапаў у беразе сухой канавы і заслаў лёпам з поля, пакрыўдзіў якогась няшчаснага жмогуса. Пасля прыпёс снапок саломкі, як бегаву ў канцылярыю на хутар на красін. Красін патрэбен быў у лямпачку для батарэйнай «адметкі» (на ёй начою паводзяць арудзі).

Як ішоў на хутар, троху пемаведама чаго баяўся, бо цёмна і пуста. Каб супакоіцца, даў волю фантазіі. Уявіў сабе, між іншым, што гэтае жмудскае поле яшчэ так нядаўна агалашалася мірнай песняй дзяўчыны-пастушкі, хлопчыкі-канюшкі клалі цяпло, грэліся, смажылі сала на вакашках, казалі казкі... А цяпер?

У канцылярыі красіну не знайшоў і адабраў астатні запас у бедных хутарапаў. Гаспадыня аж плакала, але як я мог вярнуцца без красіну? Я прасіў, упрашваў, умаўляў, сварыўся, пагражаў. Самому было сумна і смешна ад свае ролі гэткага рашучага салдата.

Пераязджаем на новую пазіцыю, тронку паперад.

24 верасня.

Уначы было падта халодна. На фронце заціш, мы стаялі як бы на прывале, толькі гарматы былі пастаўлены гатовыя к бою, а я тым часам не мог выспацца. Спаў на зямлі пад брызептам, і хоць сябры мае добрыя пусцілі

мяне лёгчы насярод, я прот дубеў ад холаду. Калі яны спалі, я колькі разоў усхопліваўся і бегаў па полі, як коць-стаеннік, пад маркотным пачавым бліскам месяца. Вартаўнік здзіўлена і трохку пужліва ўглядаўся на мяне: ці не здурнеў, часам, вальнапісаны? Вучоныя, яны... часта дурнеюць.

— Чаго *вы*? — не ўцерцеў, сшытаўся, і сказаў не *ты*, а *вы*, што было знакам трывогі ў яго простаі салдацкай душы.

А я — гоц, гоц, гоц! і крычу:

— Га? Блохі кусаюць...

— Гі-гі-гі! — супакойна засмяўся вартаўнік, пачуўшы мой жартаўлівы голас. І сам пажартаваў са мною:— Гі-гі-гі... Даўно яны са страху паздыхалі. Хіба *белыя*? Гі-гі-гі...

А я, зашыханы, юркнуў пад брызент і прытуліўся да Беленькага.

Рапіцаю хацеў пагаманіць з прапаршчыкам Кульгацкім.

— Ваша блagarодзіе!..— А ён з перапуду кашляўся (мусіць, што я да яго так звярнуўся) — і:

— Андрэй! Андрэй! — гукнуў свайго дзеншчыка (майго цёзку), — пачастуй вальнапісанага чашкаю чаю.— І сам пайшоў зараз у хату, нейкую, мусіць, карчму пры заезным двары, бо толькі адна яна тут і ёсць пры дарозе. А беллага хлеба ў Марыямпалі мне так і не купіў, хоць сам запрапанаваў купіць, калі ехалі сюды з-пад Нёмну. «Гаспада афіцэры ўсё разабралі», — сонна сказаў мне Андрэй на маё пытанне. Цяпер я падумаў: мусіць, прапаршчык закашляўся таму, што не купіў мне хлеба... Ці якая можа быць яшчэ прычына?

Удзень ляталі два нямецкіх аэрапланы. У гэты час батарэя, па камандзе капітана Смірнова, заступаўшага камандзіра батарэі, «лупіла» па нямецкіх акопах мелінітавай гранатай. Разумеецца, хоць і ўдзень, агні з жэрлаў гармат добра бліскалі і курыўся пыл і дым. Калі вярнуўся камандзір, дык быў незадаволены, што капітан сваёю неасцярожнасцю паказаў аэрапланам месца батарэі. Дзеля гэтага, як сцямнее ізноў, здаецца, пераедзем ужо на трэцяе тут месца. А вясёлы арудзійны феерверкер, светлавусы яраславец Салаўёў, жартуе:

— Колькі выпуцілі снарадаў? 317 гранат і 39 шрапеляў? Нічога... маё аруддзе чалавек дваццаць забіла, хопіць па гэтай пазіцыі...



Аднак жа мы паспелі выкапаць акопы, і пакідаць іх нікому не хочацца.

Ногі мае дужа зяблі ўчора цэлы дзень і сёння зябнуць — няма куды дзецца, хоць ты плач.

Хлеба няма ўжо трэці дзень. І няма дзе купіць нават за грошы, чыстая бяда прыйшла. Аб чым думае наш тыл? А сухары свае мы пагрызлі рапей без дазволу.

— Вось цяпер і сядзіце на бабох, — сказаў капітан Фядотаў.

— Дзе ж той боб? Дайце нам, мы яго з'ядзём!

Абеды нашы дужа дрэнныя, адна вада, і тая чорная ад гнілых капусцінак ці то ад сушанай гародніны, што рэдка-рэдка дзе баўтаецца. Ядзім два разы ў дзень, урапні і ўвечары. Адзін раз даецца порцыйка мяса, але такая малая, што і есці няма чаго. Порцыйка — закачаная ў пясок бруднымі пальцамі кашавара і арцельшчыка. Ох, гэтыя пальцы: імі раздзіраюць мяса на порцыі, імі тут жа і смаркаюцца «ў кулак». Звараныя порцыі раскладваюць на падсцелены мяшок, а часам нават на шынялі. Як быццам так трудна прыстарацца якой чыстай дошкі.

\* \* \*

25 верасня.

Рукі трэскаюцца ад сіверкі, пісаць халодна. А почблізу што і не спаў — так пазяб. Ляжаў каля тэлефоннага апарату з трубкаю ў руцэ ля вуха. Ляжаў — як можна, закрыўшыся сепам, каб было цяплей. Усё роўна праварочаўся да рання з боку на бок у халоднай трасцы.

Сёння не мыўся (другі дзень). Хлеба прывязлі фунты па два (ці меней) на чалавека. Хадзіў «у тыл», шукаць хлеба, яблыкаў. Нідзе нічога... У касцёл зайшоў, бачыў там груд розных лахманаў, знесеных сялянамі па сховы. Салдаты хацелі расцягнуць, але ім не далі сваім гвалтам бабы.

Пры касцёле сярод кучкі старых жмогусаў і салдатаў чуў жудасную гісторыю, як немцы гвалцілі дзяўчат-жмудзінак... Аж не ймецца веры. Нейкі вайсковы пісар, відаць, свежанькі на фронце і чалавек кніжны, з вялікім абурэннем і ўзварушлівасцю лаяў, лаяў немцаў: «Гэтак яны прышчэпліваюць сваю культуру... ах, сволачы!» Потым яго размова перайшла на дужа патрыятычную маскоўскую ноту і пагнала на жмогусаў таскнату, а на мяне прыкрасць. «Ну што: дрэнна вам над Расіяй? Пад немца-



мі лепей? Скаштавалі? Вы каталікі, а ў нас вы маеце ўсякае права, а вось вам нямецкая культура... скаштавалі!»

Настрой ува ўсіх дрэнны. Немцы не адступаюць. Па дарозе пляцэца шмат нашых раненых пехацінцаў; трасуцца ад холаду. Яны невясёла пераказваюць, што немцы падманяюць нашых то нібы кінутымі перадкамі разбітае батарэі, то белым флагам, а потым косяць кулямётам «як капусту». Акопы яны сабе парабілі з таўсценнага сасповага бярэвення і рэек з жалезнае дарогі. Ім там цёпла: паставілі печачкі, нацягнулі пяры ад мірных жыхароў, кажухоў, нават сталоў і крэслаў.

Жывуць, як паны, у сваёй хаце. «Ім хоць бы што... Выбі іх адтуль нашымі свісцёлкамі!»<sup>1</sup>

Чуецца з усіх бакоў параканне, што ў нас няма цяжкай артылерыі... і наогул парадку.

Раніцаю троху спаў (на восенным сонейку). Прачнуўся: на зямлі ў лагчынах шараватая пароша — вярнуцца недалёчкае зімы. Толькі чаму яна не весяліць, як у сваёй роднай вёсачцы, дзе з яе прыходам вярнуцца ў успамінах бліны, скваркі, драная бульба з салам, малацьба ўдосведце, капанне буракоў, дабіранне канапелек, сечка капусты?..

Ух, капуста нагадала кулямётную «капусту»!

Я пачынаю бунтаваць супроць начальства, што на зямлі і што на небе.

Навіны за дзень:

Елі нясмачную нішчымную бульбу, пакрадзеную з поля хутаран.

Пілі цагляны («кірпічны») чай з хлебам.

Прышла мне тэлеграма; яна мяне спалохала была страшна і здзівіла. «Вам тэлеграма!» — «Дзе? Якая? Што такое?» — «Сцяпана забралі. Паведамі здароўе...» Аж яна ішла даўжэй за ліст! А я быў падумаў: няўжо каго забілі?

На гэтай пазіцыі маем ужо 4 забітых, 8 раненых і адну папсаваную гармату. І гэта ў батарэі, а што ж у пяхоце?

Кажуць, быццам 10-я армія (ген.[ерала] Мішчанкі) абышла немцаў і пагнала. Яны павішны і тут уцячы, і гэтага ўсім нам дужа хочацца, бо чацвёрты дзень стаім у нейкім напружаным чаканні і калеем у дрэпненькіх акопах.

Камандзір N-ае батарэі ехаў ля нас п'яны, чырвоны, з заліхвацкімі бураватымі вусікамі і крычаў:

<sup>1</sup> Лёгкай палювой артылерыяй.

— Хлопцы! Камалдзір корпусу загадаў узяць пазіцыю ўва што б тое ці стала.

Першая батарэя некуды паехала; уначы, мабыць, і мы пераедзем.

Прыехаў у нашу батарэю новы афіцэр, толькі што прайзведзены падпаручнік Сізоў. Маладзенькі, далікатны і сарамлівы, як дзяўчына. Але стройны, высокі, прыгожы. Усё ў яго новенькае. Жоўтае сядло скрыпіць і пахне фабрыкаю. Повенская шэрая шынель — да пят, з дзявочым станам і выстаўляецца на грудзях кругла і выпукла. Пазнаёміўся са мною — як з роўным. Сядзеў у нашым, тэлефонным, акопе і шмат чаго казаў нам і частаваў нас цукеркамі і шакаладам. Ён хоча быць для ўсіх добры і даступны. Гаварылі з ім пра дрэнныя салдацкія абеды (ён вінавата зганіў і афіцэрскія), пра пуднае жыццё на пазіцыі, пра лёгкую магчымасць смерці, пра вайну («пасля вайны, а яна скоро скончыцца, нас, вайсковых, на руках будуць насіць»), пра 2014 год («рай будзе на зямлі»), пра чалавека, што «як кропля ў моры», і г. д. Калі мы засталіся толькі ўдваіх у акопе (Беленькі пайшоў на абед), гутарка ізноў узбілася на лёгка магчымую смерць, і падпаручнік Сізоў удаўся ў містыцызм. З неспадзяванай блізкасцю прызнаўся ён мне, што ў яго ёсць «маленькі святы абразок ад слаўнай дзяўчыны», з якою ён пазнаёміўся «пядаўна і даволі арыгінальным спосабам». Нядаўна пазнаёміўшыся, яна дакляравала прыйсці на вакзал праваджаць яго на фронт, «прыйшла і прынясла абразок». «Абразок майго ангела», — з пачуццём і маладою сарамлівасцю адзначыў Сізоў. Ён з любасцю намаляваў мне «сімпатычны тып рускай дзяўчыны». «Яна казалася, — раздуманая спамінаў ён, — калі мне будзе пагражаць небяспека, смерць ці што, каб памаліўся святому, што на абразку, і ўспомніў на яе...» Цяпер падпаручнік піша ёй лісты і з нецярпліvasцю чакае водпуску. «Але спачатку трэба зрабіць што-небудзь і на фронце, — канчаў ён размову. — Вось вы ўжо прадстаўлены к крыжу, як я вам зайздрую!»

Стралялі сёння «па непрыцельскіх акопах» (такая была каманда). Выпусцілі, паводле маіх запісаў, 9 гранат і 381 шрапнель. Увечары паедзем на другую пазіцыю.



## СТАІМ

26 верасня.

Стаім на той самай пазіцыі, не пераехалі. На падмогу нам прыслалі, кажудь, чатыры цяжкіх арудзі і марціры. Пад'ехалі пібыта к нам пачою.

Грымела ўсю ноч. Немцы стаяць. Абстралялі наш наглядальны пункт цяжкімі спарадамі. Разарвалася болей за трыста спарадаў на адной маленечкай горцы, дзе быў гэты пункт. Дрэва нашчапана там на трэскі. Зямлю развярнула — не апісаць. Камандзір і тэлефаністы, балазеткі, у пярэве абстрэлу ўцяклі. Абстрэл гэты няма што і раўнаваць да ранейшых баёў: гэта была жудасць неапісальная... Зямля стагнала, і ўсе мы, седзячы збоку, стагналі або нямелі, закрыўшыся далонямі. Батарэя тэрарызавана. Няма ў мяне жадання апісваць, бо думкі і словы спаралізаваны гэтым дзікім, страшным гулам, што звініць яшчэ ў вушах.

На адну рэч хапае слоў: «звяры», «звяры», «звяры» ці, каб не траціць фігуральных выказаў па паскудства, проста — буйныя белыя вошы. На пагах, на спіне, усюды. Поўзаюць, варушацца. Можна здурпець.

27 верасня.

Стаім на той жа пазіцыі. На фронце заціш, вайна з вашмі.

Сніў, што чытаю газеты. Ах, каб спраўдзілася.

28 верасня.

Цалютку ноч, пазменна, капалі акопы недалёчка ад старой пазіцыі, з якой яшчэ не зняліся. Зрабілі добрыя бліндажы, хоць і дужа пакрыўдзілі будынкі хутарца-жмогуса.

29 верасня.

Забіты чалавек, забіты чалавек... Што тут асаблівага? Здаецца, нічога. А як уяўлю сабе тыя страшныя, мутныя, мёртвыя вочы, вывернутыя мазгі, кроў, сцягнутыя сутаргай і пастаўленыя ўгору адубеўшыя рукі са сціспутымі кулакамі, — тады толькі чую значэнне слоў «забіты чалавек». Духовага ж безабраззя ўва ўсёй глыбіні адчуць не магу. Атупеў.

Я лічу па сваіх запісах каманды, колькі патронаў за дзень выпусціла батарэя, раўнадушна дакладваю аб тым капітану Смірнову, перадаю ад тэлефона дужым голасам каманду: «Адзіп патрон — беглы агонь!» — і мяне гэта не чапае. А я ж пасабляю, не — не пасабляю, а сам разам



з другімі старанна забіваю людзей. Забіваю такіх жа павольнікаў, як сам. Што гэта я раблю? Пакуль што я не адчуў усяе глыбіні гэтага жаху! Не адчуў, а толькі думаў, што тут — вялікі страх, і жудасную сутнасць гэтага страху я зразумею толькі некалі пасля...

— Значок, каторым адзначаюць праўдзівых герояў, — сказапа было, як раздавалі Георгіеўскія крыжы. А тым часам...

Седзячы цэлы дзень у акопах, пад страшэнным абстрэлам, 4-га жніўня «праўдзівыя героі» — падпрапаршчык Х. і старшы фэерверкер Z. — пасылалі па розных справах пад кулі ніжніх чыноў, а самі «рабілі» ў акопе і закапвалі лапатачкамі.

7-га жніўня, у другім баі, падпрапаршчык Ф. С., што яму даюць крыжы 4-й, 3-й і ўжо 2-й сцепені і што быў у той дзень арудзійным фэерверкерам, рабіў тое самае, тое не закапваў, а выкідаў з акопу на лапатачцы. Што ж, з разумнага погляду так і трэба, калі можна ўратаваць жыццё, не робячы непатрэбнай рызыкі. Але чаму ж не далі крыжоў тым ніжнім чынам, што павінны былі дзеля службы вылязаць з акопу і бегаць пад кулямі? «На ўсіх не хопіць». Значыцца, усе — падобныя «героі», а злашча ў пяхоце, дзе непараўнана болей рызыкі. А ці там гэтак шчодро даюць крыжы?

Мы, тэлефаністы, дасталі іх за той бой, калі зазвычай далёка не па-геройску спіраліся: «Ты ідзі злучаць провад!» — «А сам?» — «А ты?» — «А чарод чый?» — «А я за цябе старшы: мусіш слухаць».

Дык у чым жа праўдзівае геройства і ці шмат пад гэтымі крыжамі герояў? Ці я, можа, нядобра разумею слова «геройства»? На сучаснай вайне — усе героі ці, лепей кажучы, пяма герояў, а ёсць болей ці меней дысцыплінаванае быдла.

Можна да крыві грудзі раздрапаць ад паразітаў. Сядзеў у гімнасцёрцы на голае цела і мыў сарочку ў сцюдзёнай вадзе без мыла.

— Пустое, брат, дзела! — сказаў Пашыч. — Без вару рады не дасі.

Напісаў тату пісьмо, каб нічога не прысылалі, а толькі — парашку «Арагац» трудіць гэтых белых бандытаў, і як пайскарэй.

30 верасня.

Жывеш тут нямыцькай, ваюючы з вашмі і хцівым сабакам кідаючыся на вядро з казённаю бурдою.

Грымяць гарматы, нягледзячы ні на дождж, ні на холад, ні на гразь, ні на цямноту начы. Грымяць...

Нашто і за што?

Тыя сацыялісты, што адразу заявіліся «паражэнцамі», за сваю цвёрдасць духу маюць будучыню. Не баюся ў гэты момант саглядатаяў,— хай прачытаюць маю кніжачку і расстраляюць палявым судом. Толькі... ці надоўга ў мяне гэткай смеласці?

За сённяшні дзень батарэя выпусціла 426 шрапнеляў і 114 гранат. Ну і быў дзянёк! Але годзе апісвання баявых прыгажосцей...

Дзевяты дзень бою на гэтай пазіцыі...

Сёння пабіў сваіх вошы. Мыт у мяне і ў Беленькага. Ці не ад бульбы? Ядзім з кухні толькі ўвечары, бо ўдзень пад'язджаць кухні забаронена. Паглядзець згары, дык здасца, што тут — мёртвае поле, нікога няма, ніхто не едзе і не ідзе, нічога нідзе не варушыцца, пустыня... А колькі сядзіць тут людзей, як мышэй у норах.

Прывезлі трохі хлеба. Выдалі па 21 крошцы (кавалку) цукру.

У ногі сцюдзёна. Боты працякаюць.

Выпарыцца б у лазні, надзець чыстую кашулю, павячэраць смачна і легчы спаць у цёплькім. Нічога болей не хачу па свеце!

Ах ты, доля мая, доля! Доля горкая мая!

І не адна мая: цэлых мільёнаў.

\* \* \*

1 кастрычніка.

Сёння прыйшоў ліст ад родных, пасланы 9-га жніўня. Вось дык пошта... Нічога, усё добра. Стахвапа забралі, але спадзяецца, што, як апалчэнец, на пазіцыю доўга, а можа, і зусім не трапіць. Сям'я яго жыве ў нас. Лаўрынька паедзе вучыцца. Ураджай у нас сёлета добры. З Цёмналесся пабралі шмат людзей. Як праваджалі, усе вельмі плакалі. Але гарэлка забаронена,— і ніякіх скандаляў, ніякіх п'яных выбрыкаў. Ціха, спакойна — і мора слёз, усюды поўна плачу і жалю... Прадракаюць блізкі канец вайне...

Нічога, усё добра, і радасць мая, што атрымаў ліст, ра-

дасць мая — ціхая і супакойная. А можа, — тупая? Тут атупееш.

І калі было тое 9-е жніўня! За гэты час магло быць колькі змен, колькі павіп. Ці жывеш ты яшчэ на свеце, мой браце Стахване?

Леней пра гэта не думаць і вярнуцца да сваіх штодзенных тутэйшых спраў.

Праўда, справы даволі аднастайныя. Што сёння было?

Еў брукшу і мак на голым і пудным гародзе жмогуса, каб хоць троху перастала ссаць пад лыжачкай. Спаў гэтую ноч у хаце на саломе.

Бачыў, як дывізіённы ад'ютант раздаваў крыжы. Героі лаяліся, спрачаліся: «Яму не варта, таму няма за што!..» — «Ён быў-ткі пад агнём!..» — «А я што — пад снегам?»

Чуў, як у сепцах касавокі «халуй» (так салдаты завуць дзеншчыкоў), родам туляк, казаў, што ён, вярнуўшыся з вайны, укіпе салдацкую вопратку ў агонь у печы, каб пагарэла «ўся гэтая брыдота». Потым ён ганіў «хахлоў» (а так салдаты завуць сваіх таварышаў, якія родам з Украіны і *таксама з Беларусі*), што яны свой паёк цукру і гарбаты не спажываюць самі, а прадаюць крамнікам, каб злажыць грошы і вярнуцца з службы дамоў у лакіраваных ботах, элегантамі. «Гарбаты піць не ўмеюць хохлы: фу-фу-у! — дзьмуць, ды як сабакі: хляўк! хляўк!» Яго таварыш, дзяншчык з беларусаў, спакойна барапіўся:

— А што мне твая гарбата? Калі я добра пад'ем, дык і вады нап'юся смагла. У пас, як касіць ідуць, сала ці сыраквашы з хлебам паядуцца. А ў вас, праўда, як сабакі: жыдзенькае гарбаты сёрб-сёрб! — і пабег хартом-хартом на сенажаць. Якая ў яго можа быць работа? Яму б толькі па гармошцы тады рыпаць.

Цярпліва даслухаўшы спрэчку да канца, я напрасіў у іх вады памыцца, але яны абодва мне адмовілі, казалі, што няма ў іх вады, і бурчэлі мне ўслед:

— Не вялікі пан, паходзіць і так.

— Вальнашляючы... трэба было даць...

— Чаму не даў? Гэта ж твой хахол.

Тады я пайшоў у хату, дзе месцілася канцылярная дывізіёну (я быў сёння прысланы сюды для сувязі з батарэяй).

Тут распівалі гарбатку з малаком пісары. Старшы пад імі быў вусаты паляк ці аналячаны беларус з Віленшчыны, чамусь з расійскім прозвінчам — Маслоў. На грудзях у яго была прышыта георгіеўская стужачка. Пан пісар



Маслоў засынаў мяне *пшэпрашамі, пане-пане, прошэн па-на*. Ён чуў, відаць, ад пекага, што я паляк. Далікатна ўзвёўшы гутарку па польскую мову, Маслоў моцна бедаваў, што, на жаль, не ўмее пісаць гэтаю «найдалікатнейшаю ў свеце» моваю.

— Па-рускаму так далікатна не напішаш, як па-польскаму. А я друк чытаю, а пісаць не ўмею... О-о, каб я ды ўмеў пісаць па-польскаму!

Што б ён тады зрабіў, ён не даказваў.

Маслоў, відаць, не быў селянін, бо надта неспрыгожа абходзіўся з старым гаспадаром хаты, ціхамірным і пакорным жмогусам з сівымі стрыжанымі вусамі і маленькімі вочкамі, і высмейваў яму, што каталік, а па-польску ўмее толькі пяць-дзесяць слоў.

— Гаспадары тут жывуць як свінні, але ўсяго маюць. А вось з вышэйшых хто польскіх (мабыць, сябе Маслоў залічаў да гэтых вышэйшых) — тыя бядуюць. У Расіі ходу яны не маюць... Другі і вялікую адукацыю дастаў, а сядзіць без працы, і ніхто яму не плоціць пенсіі, або ён займаець зусім нізкую супроць сябе ваканцыю.

Кажучы так, пан Маслоў асцярожна заглядаў ад столу ў мае вочы, шукаючы спагады. Але ў размову ўбіўся ардынарац.

— Вось, прыкладам, як наш пан Маслоў: усяго толькі пісарам!

Маслоў крыху збянтэжыўся, пачуўшы насмешку, ды не падаў віду і прыняў ардынарцавы словы як камплімент сабе.

— Можна, дурню, гарбаты хочаш? — спытаўся ён у ардынарца масляным галаском, пад якім хавалася ёлкасць. — Толькі без млека, бо не хопіць пану вальнапісанаму.

— Я сваёй напіўся! — вясёла адказаў ардынарац.

Адварпула і мяне ад пачастункаў пісара.

— Як будзе ў Польшчы свой круль, вот тады пан Маслоў сваё здабудзе, — ізноў пажартаваў ардынарац.

Маслоў моцна пачырванеў, ды толькі замест адказваць ардынарцу накінуўся на беднага жмогуса, павярнуўшы свае вусы на яго ў парог хаты.

— Каб гэтыя дурні не забываліся так, што яны ёсць палякі і павінны дабівацца. Польшчы, то... то...

Не скончыў і пчупянуўся, ці не сказаў лішняга. Расправіў і падкруціў рыжыя свае вусішчы і абвёў вышэйшымі, але не зусім бяспечнымі вачыма кампанію. Другія пісары моўчкі сёрбалі гарбату і не паднімалі вочаў.

Увайшоў ад'ютант дывізіёну, шчуплы штабс-капітан, таксама паляк з Беларусі, магаметанін. Маслоў перад начальствам дужа «цягнуўся», асабліва ўваччу другіх салдатаў перад гэтым ад'ютантам. Цяпер ён, як спружына, сарваўся з месца і гаркнуў на ўсю хату каманду:

— Уста-аць!! Смірна-а!.. — Потым ён закамянеў перад сваёю шклянкаю з гарбатаю, і мы ўсе ўсталі і закамянелі. Гутарка наша скончылася. І гаспадар-жмогус тож устаў і выцягнуў свае рукі ўздоўж ног, як салдат.

Калі афіцэр скамандаваў: «Вольна!» — я, ардынарац і гаспадар выйшлі з хаты ў сепцы. Там ардынарац яшчэ далей талкаваў жмогусу (хоць той нічога не разумеў):

— Гаспадару ўсё роўна: будзе ў Польшчы круль ці не. Падаткі яшчэ большыя за зямлю прыйдзецца плаціць, бо Польшча замалая, каб мець свайго круля... Праўда, адец?

Жмогус толькі качаў галавою і зрэдку мармытаў нешта ў сваёй, незразумелай нам мове.

Я пайшоў к тэлефону і далей не чуў.

\* \* \*

2 кастрычніка.

11-ты дзень тут...

Сёння 2 кастрычніка, але цёпла, сонечна, пагодліва. Уранні думаў, глядзячы на балота з вадою пры пашай пазіцыі, якое бывае гэтае балота рашняю вясною. Жабы, ці, як у нашай вёсцы кажуць, *люгашкі* — ква-а, ква-а... — а лаза гаркава пахне.

Страляніна мала чутна, а мы саўсім не страляем.

Хадзіў па гародзе і шукаў маку. Знайшоў усяго некалькі і то падгніўшых мачынак. З'еў іх і адну брукшынку, пару мачынак прынёс Беленькаму. Спамінаў: малым быўшы ў Цёмным Лесе, трос з дзяцёмі мак і еў «лыжачкамі», што мы лоўка рабілі з мачынак.

Дарагі татка, прышліце «Арагацу»<sup>1</sup> і запісную кніжку.

Тэлефон наш сёння ўночы троху падмок, бо ў акопе на дне макравата ад блізкага балота. Было троху сваркі.

Кажуць, што немцы начою пайшлі ў атаку, але былі «начыста» скошаны нашымі кулямётамі. Нямецкі праэктар разбіт.

3 кастрычніка.

---

<sup>1</sup> Парашок ад вошы.



Пухам табе чужая зямелька!.. Прыйшоў ліст з дому, дзе сумная павіна: Ляксе́й Піліпе́нак забіт. Першая ахвяра з нашае вёскі Мало́ху вайны.

«І сколько, сколько их в борьбе за край родной, удалых, молодых...» — зубрыў пекалі ў расійскай школе і з расійскай хрэстаматыі.

За які родны край, і паогул,— за што? Ці ж Беларусь будзе мець нейкую палёгку ад гэтае вайны? А не здарыцца так, што, дастаўшы перамогу на фронце, расійская рэакцыя ўзмацуецца і загне нас у яшчэ горшы рог?

Ляксе́йка, Ляксе́йка! Спакой вечны табе! Бедная матка твая.

Прыйшла і «Наша ніва» за 25 верасня. Колькі радасці прыносіць мне наша друкаванае «мужыцкае» слова! Нервы мае распускаюцца... Але чаго мне саромецца, што я тут, на гэтай проклятай вайне, з нежаданымі спазмамі ў горле і прыкрымі хваравітым і слязьмі на вачах цалую лісты з дому і «Нашу ніву» з Вільні? Чаго саромецца мне? Эх вы, слёзы, слёзы, дурныя вы слёзы: не засцілайце мне вачэй. І ты, дурное сэрца, не сціскайся болем і жалем.

У нумары — «Летапісцы» З. Бядулі. Яны мне тут душу перавярнулі. Шкода мне цябе, мая бедная, убогая, невучоная і такая багатая творчым духам мужыцкая бацькаўшчына. Плач, выпісвай, як летапісец, свае няведамыя шырокаму свету і такія, можа, малаважныя на яго шырокі погляд мукі свае. «Волат» — незразумела; відаць, што аўтар не сядзеў у акопах.[...]

Прабаваў сёння ўсведамляць аднаго салдата-беларуса з нашага пяхотнага прыкрыцця. Прачытаў яму кавалачак з «Летапісцаў».

— Вот саўсім па-простаму, дзеравенскі язык. Як яго? Маларасійскі завуць, ці што?

— А ў вас як гавораць?

— І ў нас так: ні па-польску, ні па-руску.

— Вы каталік-беларус?

— Але... мы польскай веры, польскія.

Чытаю яму: «Даражэнькі сыноч!..» — і далей з апавядання.

— Так у вас гавораць? Ці, можа, што не так?

— Вот, вот... Зусім так... Ха-ха-ха!

Трагічны смех!

Але парэшце ён зразумеў мяне і сказаў:

— Калі так, як кажаце, дык Беларусь павінна быць. Што ж, ці мы чым горшыя за другіх? Гэта добра, гэта



справядліва: «Што трэба свабоды, зямлі чалавеку...» Гэта лоўка! Толькі...— ён стаў муляцца ў сваіх развагах, спыніўся.

— Што ж «толькі»?..

— Толькі аднаго баюся: як застанемся самі па сабе, без расійскіх і польскіх, жыды нас зусім заядуць.

— Чаму заядуць? Як будзе ўсім воля, усё будучь роўныя, дык нашто ім нас заядаць? А вы ведаеце, што вось гэта, што я вам чытаў, напісаў наш беларускі жыд?

— Ці праўда?! Не можа быць!

— І праўда, і можа быць...

А ўсё ж па пункце аб жыдах мы не пачулі поўнай еднасці. У яго вачах так і засталася нейкая нявера, пешта няпэўнае, хоць ён і казаў, як бы патураючы мне:

— Што ж... На мой век жыдоў выстарчыць (хопіць). І нічога, апроч добрага, сам я ад іх не бачыў.

А я ўжо мусіў ісці на батарэю.

Пра падпаручніка Сізова салдаты кажуць: «Чуць не плача ў акопе». Яму хочацца «нешта зрабіць на фронце, каб не сорамна было, прыехаўшы ў водпуск». Яму хочацца руху, дзейнасці, прыгожае вайны, а тут сядзі і сядзі ў гнілым акопе. Як ён быў рад, што камандзір батарэі даручыў яму зрабіць бліндаж на пашым наглядальным пункце ў пяхотных акопах, на самай перадняй лініі. Як ён цяпер цешыцца, што зрабіў гэты бліндаж, — пэўна ж, не сваімі, а салдацкімі рукамі. Вось ён вярнуўся. Сіняе, хоць і блізка вечар, восеннае неба, лятуць галкі і вароны. Ціха. Падпаручнік з захапленнем апавядае, што немцы абстралялі іх з вінтовак, але нічога: бліндаж зроблены, і сам ён, падпаручнік Сізоў, «адзінаццаць куль у іх выпусціў». Гаворыць, і язык у яго тоўсты, мясісты і чырвоны; моладасць і здароўе... Сам прынёс салдатам лісты з канцылярыі і радасна-ласкава раздае іх.

4 кастрычніка.

13-ты дзень тут... Ночаю згарэў ад пямецкага снарада хутарок, дзе мы абаграваліся. Цяпер пяма дзе абаграваліся. Пазіцыя гэтая страшэнна зпялюбела. У часе пажару ўзлаваліся мы і жарнулі па нямецкім акопе «два патроны, беглы агонь». Страляніна па гэтай камадзе, калі ўся батарэя дружна грукоча, мне найболей падабаецца.

Беленькі дастаў пасылку, і мы ўсе паласаваліся, смакавалі: ляндрынкі, шакалад, курылі папяросткі. Адным разам усё з'елі, і сам Беленькі, усё гамонячы і гамонячы ад радасці, дужа вясёлы, з'еў пайменей. У яго аж румянец

на шчаках разліўся і вочы заблішчэлі, як вышійшы. Наеўшыся, кінуўся мяне цалаваць, крычаў: «Жывём, браце Лявон!» Увечары ён троху апаў духам, але, разгамапіўшыся, ізноў павесялеў, прызнаўся мне, што ўтоіў ад кампаніі адну плітку шакаладу, і мы з'елі яе ўдваіх з ім. Елі на малым кавалачку цэлую поч, бо дзяжурылі.

5 кастрычніка.

Пісьмо з дому. Бедная ты, мая мамачка! І ўсе маткі больш маюць за дзяцей гора, чымся ўцехі. Разважаў на тэму: ці можна было б зрабіць так, каб знішчыць любоў родных? Чалавецтва было б шчаслівейшае. Сумна!

6 кастрычніка.

15-ты дзень тут... Цяжка.

Перабег да нас нямецкі салдат. Гаворыць, што ім чатыры дні есці пічога не давалі. Паляк-пазнанец. Я ў расійскім войску — як той паляк у нямецкім. Значыцца?..

Хлеба другі дзень няма. Купіў у жмогуса тхілых дулек на 15 к. Папсаваў бруха. Не хочацца пісаць.

7 кастрычніка.

За дзень батарэй выпущана 37 гранат і 93 шрапнелі. Усё на свеце дрэнна.

8 кастрычніка.

Сённяшняй начою на дрэве ля пажарышча (дзе быў рацей хутарок і мы хадзілі абагравацца) задавіўся на рамні ад карабіна яўрэй, дабраволец з няхотнага прыкрыцця нашае батарэй. Ува ўсіх цяжка і брыдка на душы. У прыкрыцці чалавек пяцьдзсят, і я гэтага дабравольца рацей, на жаль, не заўважыў. Ды яны ж там і мяняюцца часта. Салдаты наогул страшэнна не любяць дабравольцаў. Заўсёды дражняць: «Дабраволец... за дзень да прызыву запісаўся». Можа, і тут здзекі таварышаў былі адной з прычын самагубства? Ніхто нічога не ведае. Адзін наш батарэец-кастраміч злаяў беднага самагубцу так: «Лахудра... вошы заелі». Беленькі маўчыць, і я маўчу. Яшчэ зусім малады хлопец, з інтэлігентным, як відаць, тварам, а цяпер страшна і брыдка на яго глядзець. Згінуў. Шкода, цяжка, непрыемна... Не хочацца болей пісаць.

Ужо 17 дзён стаім тут.

І абрыдла мне гэтая пазіцыя страшэнна.

9 кастрычніка.

18-ты дзень тут... Учора ўсё гаманілі, што замірэнне скоро будзе, не пазней 25-га гэтага месяца. Ну і даў немец замірэнне, што і языкі ў гаманіўшых сцяла... Змрокам, ка-



лі наш камандзір раз'юшыўся і стаў пускаць «два патроны, беглы агонь», немец надгледзеў, мабыць, бліск ад стрэлаў і схапіў кірунак на батарэю; або раней, удзень, са змяйковага аэрастату прымеціў, што людзі тут ходзяць, бо хадзілі пехацінцы з батарэйнага прыкрыцця і нашы батарэйцы насілі салому ў зямлянку «гарохам». Раптоўна, ані з тога, ані з сёга, толькі канчаўся дзень, толькі ўжо цягнулася — бухнула па нас першая граната... Блізюхтанька ад батарэй, у самае балота. Зараз яшчэ, яшчэ, пералёт, педалёт, узяў «у вілку», засмаліў...

— Намяры ў равочкі!! — крычыць першы раз такім аглашоным голасам капітан Фядотаў. Намярамі завуцця салдаты пры аруддзі; бо праца іхная размяркована па нумарах. І я заўважыў адным вокам, збоку і знізу, бо ўжо ўкінуўся ў акуп, як і капітанавы погі беглі хавацца. Муціць, усе тым часам пахаваліся, бо капітан Фядотаў заўсёды хаваецца апошні. На батарэй стала мёртвая ціша, свая, наша, а ў ёй гкрэхала чужое...

Мы сядзелі ў акопе, — я і Беленькі, а Пашын не паспеў і ўкаціўся недзе ў акуп першага ці другога аруддзя, бліжэйшага да нас, — сядзелі і са страхам прыслухваліся, як дрыжыць пад намі зямля ад удараў. Ізноў чуем, як некалькі снарадаў лягло перад батарэяй, некалькі адзаду ў яе. «Папраўляе вілку», — варушыцца прыгнечаная думка. Потым страшэнныя разрывы абы-дзе, а ўсё на батарэй. Грукат жудасны і безупынны. «Беленькі, што ты цяпер думаеш?» — неўспадзеўкі для сябе самога пытаюся, каб хоць трохі развеяць страх. «Думаю: сюды, сюды, у нас кахнець», — адказвае Беленькі, і вусны яго варочаюцца не так, як заўсёды. «І я таксама думаю». — «Гэта... усё так». Няма слоў і вобразных параўнанняў, каб выказаць усё гнятучае чуццё чакання смерці ад кожнага гудзячага снараду.

Перастала-ткі... Ох, уздыхаем, як пасля хваробы.

— Ці ёсць раненыя і забітыя на батарэй? — пытаецца камандзір па тэлефону.

Забегалі, засуяціліся.

— Ёсць ці не? — выпаўзаюць з акупаў, азіраюцца.

— Здаецца, усе жывы-здоровы, — разводзіць ува ўсе бакі рукамі асабліва ласкавы цяпер капітан Фядотаў.

— Вот смаліў, дык смаліў!

— У душу б яго так смаліла! — хрысцяцца, і лаюцца, і смяюцца салдаты.

А кругом нас паразварачваны ў зямлі страшэнныя



ямы, на дне якіх зямля як бы абпалела, як бы пабялела. Аглядаюць гэтыя ямы, супакойваюцца, жартуюць. Гэтак шчасліва абышлося: праўдзівае пекла было, а піхто ні ранен, ні забіт, і ўсе акопы, і ўсе арудзі цэлы.

Раптам бяжыць ад сваіх убогіх акопчыкаў пехацінец з нашага батарэйнага прыкрыцця<sup>1</sup>. Хрыпіць спуджана і дзіка:

— Хвэльчара! Насілки! Двох параніла... Кісяля забіла... Можка, і яшчэ ёсць: развярнула ўвесь акуп.

Падпаручнік Іваноў пайшоў з санітарамі туды. Аднаго раніла ў шчаку, адарвала палову языка, другога — у патыліцу, а трэці, той самы нешчаслівы Кісель, якому я чытаў «Летапісцаў» З. Бядулі і які баяўся жыдоў, яшчэ каўкнуў ротам разы два, як мы прыйшлі з санітарамі, і быў гатоў.

Усе гэтыя людзі — з запасу, немаладыя.

Стаім тут 18 дзён...

Колькі ж яшчэ будзем стаяць?

Абрыдла! Усё мне тут абрыдла!

10 кастрычніка.

Раней некалі салдаты прарочылі замірэнне на сённяшні дзень. Цяпер адкладзена да 25-га гэтага месяца. Хто ведае, што будзе гэтага 25-га? Ці дажывём мы да яго? А калі дажывём і міру не будзе, салдаты яшчэ далей адкладуць, — «пакуль збярэцца музыканцкая каманда ў пехацінцаў, а то няма каму іграць адбой». Так у нас тут жартуюць.

Сёння — сцюдзёны вецер, дробненькая мрось, хмары са ўсіх бакоў. Усё пешта прымоўкла, не страляюць. Салдаты найболей сядзяць у акопах. Што ім рабіць? Узводны выйграў у карты некалькі рублёў і паслаў пумара па хутары па гусіну (купіць, а калі ўдасца — украсці), і будзе частаваць сваіх. А што будзем есці, калі тут доўга пастаім — і ўсё купім, і ўсё тут пакрадзем? Сёння мы елі нішчымную бульбу, «і то балазе».

Учора ўвечары адзін снарад нямецкі трапіў у штаб палка, узарваў ракеты і спаліў хату. Надта хораша выглядала, як снап ракетаў рассыпаўся на цёмным небе!

Ах, каб нам гэткая цяжкая артылерыя, якую маюць немцы. Добра хаця, што немцы горш за нас страляюць, а то была б нам лазня.

<sup>1</sup> Чалавек няцьдзсят, сто ці і цэлая рота, што пасылаецца быць пры батарэі на вынадак неспадзяваных нападаў ворага, асабліва ў паходзе.

Пехацінцы з прыкрыцця астатнімі падзеямі тэрарызаваны. Ува ўчорашнім пяшчасці бачаць кару боскую за смерць жыда-дабравольца. Сваімі вечнымі прычэпкамі: «Дабраволец... казённая шкура... запісаўся за дзень да прызыву» і да таго падобнымі — давялі да самагубства. Я думаю, што каб і наш Беленькі чуў сто разоў па дзень: «Жыд, жыд-балавід, табе зад, а мне від», дык і не чуючы знявагі, а толькі ад аднаго ідыёткага паўторвання кінуўся б у пятлю.

Па абедзе мы выканалі сабе талакою (за табаку Беленькага) новенькі тэлефоны акоп, дужа добры, з акенцам, ну — як бы зямлянку. Стаіць на сухім грудку, і вада пад нагамі, як у старым, не чвякае.

Змрокам паклікаў мяне ў сваю хату камандзір. Я пайшоў з яго пасланцом-ардынарцам. Толькі падышлі да хутара, як страшэнна «цяжкі» (вялікі дужа, мяркуючы па сіле ўзрыву, «чамадан») бабухнуў у дрэва ля пуні... Гкрэхнула так, што затраслося ўсё. Мы ўскочылі ў сенцы і адтуль, калі чароцкі разляцеліся, убачылі вялізны куль дыму, зямлі — месца ўзрыву. А ў сенцах Дзікан (беларус з Міншчыны, які некалі спрачаўся з другім дзеншчыком у справе піцця «хахламі» гарбаты), памыўшы талеркі ад афіцэрскага абеду, іграў на скрыпцы сваю вечную кадрылю. Ён так «злякаўся», што аж скрыпку ўпусціў з рук. Засаромеўся пас, падняў скрыпку і аглядаў яе з усіх бакоў, і да вуха прыкладаў: ці не пабілася, бо «ўрапіў неяк няўмысля...». Выбег спуджаны камандзір: «Дзе? Дзе?» Але болей немец не страляў. І чаму быў пушчаны гэты адзін, такі вялізны і такі дарагі «чамадан»? Я не разумею. Калі сціхла і камандзір гукнуў мяне ў хату, я першы раз убачыў на яго грудзях нашытую георгіеўскую стужачку. Ужо не раз я чуў, як салдаты казалі, што, убачыўшы камандзіра з тою стужачкаю, трэба яго віншаваць, і казалі, як трэба віншаваць. І я сказаў цяпер:

— Маю гонар радавацца, ваша высокаблагародзіе, бачачы на грудзях...

— Дзякуй! — перабунтаваў ён мяне.

— ...доблеснага начальніка заслужоную награву!

— Вось, значыцца... — начаў ён даваць мне працу, быццам хацеў, каб я перастаў казаць сваю рацёю.

— Дай божа другі! — разышоўся я і раптам спужаўся: мая рука пялёгкая, што, як на маё жаданне будзе яму другі крыж... драўляны? Ах, навошта я сказаў астатнія словы!



Камадзір загазаў мне работу: з 2-вярстовае карты зрабіць 1-вёрстку і, апроч таго, нарысаваць назіццю батарэі ў маштабе 1/8400.

Я пайшоў працаваць у канцылярыю, за вярсту адгэтуль, і на дарозе, восепнай, цёмнай, бязлюднай, думаў: каб цяпер ляцеў снарад і адарваў бы мне палец на левай руцэ,— я чарціў бы праваю і паказаў бы рану толькі скончыўшы заказаную мне камадзірам працу. Хай бы ведалі, які я... Зразумела, што я зараз і ляў сам сябе за падобныя разважанні і дзівіўся, чаму падобнае глупства лезе ў галаву: ці то пад уплывам чытанай мною раней расійскай літаратуры, ці то яшчэ з якіх прычын...

\* \* \*

11 кастрычніка.

Учора, ішоўшы з канцылярыі назад на батарэю, я заблудзіўся, узапрэў ад хады і ад боязні, што не знайду батарэю. Пасля маіх высокіх разважанняў — самая камічная прыгода. А карту я так і не паспеў начарціць, балазе ўзяўся за гэта падпаручнік Сізоў. Спаў я ў хаце, вошы шукаў, раздзеўся, добра спаў. Хто можа адчуць гэтую радасць і прыемнасць: спаць раздзеўшыся? Толькі той, хто блізу месяц спаў у ботах і ў шынялі... А начаваў тэта я на тым хутары, дзе афіцэры начуюць, толькі ў другой палавіне.

Цяпер сяджу ў акопе і ў рукавічках пішу.

12 кастрычніка.

Не пішацца. Не ведаю, які сёння дзень, і лянуюся вылічаць. На левым фланзе вялікі бой, а ў нас — толькі з паразітамі бой. Ціха, пудна і цяжка.

13 кастрычніка.

Жонка плача, што раса падзе; сястра плача, што ручай цячэ; матка плача, што рака плыве...

Сёння раніца марозлівая. Лог белы ад пароны. У паветры не туман, а густая, цёпная пара. Ногі шывка ідуць па скрышчай траўцы.

За кустом выкінуў з дзесятак белых, чарнаватых пасярод, буйных вошын. Палягчэла на душы.

Па абедзе разбіраў і чысціў карабін. Трэба памазаць, а няма чым. Пашын пажартаваў: даў раду чым памазаць, але і *гэтага* ў нас мала, бо кормяць толькі ўвечары адною бурдою.

Пад вечар прост замучыла пякотка. Мусіць, ад хлеба. Трымаемся хлебам.



Апроч таго, меў другую прыкрасць. Праходзячы міма камандзіра, не аддаў чэсці, бо думаў, што не дваццаць жа разоў на дзень аддаваць. Аказваецца, яшчэ пыважныя салдат: хоць сто разоў праходзіш міма, трэба казыраць і казыраць. Дастаў добрую праборку ад камандзіра, потым ад старшага. Старшаму за мяне была ад камандзіра вымова. Ану вас усіх к чорту!

## ПЕРАЕЗД

15 кастрычніка, 5-я гадзіна раніцы.

Сёння апаўпачы з'ехалі з пазіцыі, на якой стаялі аж 23 даўгіх-даўгіх і нудных-нудных дні. Яе пасля нас заняла N-ская брыгада.

Куды едзем — не ведаю. Кіруемся на левы фланг.

У дарозе пакалелі. Ноч — як год.

Цяпер затое ем бліны ў цёплай хатцы добрага жмогуса (стаім на біваку). Гаспадар з жалем пазірае на маю прагавітасць і шкадуе салдата: «Салдотус — як сабак...» — «Так, апец! Салдацкая доля — сабацкая».

Цягнемся далей.

Балота пад нагамі. Скрозь — туман; часам пешта сыплецца мокрацькае і драбнюсенькае, туман не туман, дождж не дождж; дзесь варона: кра-кра-кра! Мокрае лісце пад дрэвамі, дым з коміна ў хутарцоў, сабачка: гаў-гаў-гаў!

Куды мы едзем?

16 кастрычніка.

На бівак прыехалі ўчора познім вечарам. Некалькі снарадных скрынак асталася ў дарозе, утапіўшыся ў гразі, і прыехалі ўночы. Коні нашы выбіліся з духу, пара ад іх ідзе, як белы дым. Людзі замардаваліся, цягнучы з балота гарматы, фурманкі і коней.

Начуем паміж гор.

Сёння дарога сушэй, і туману няма.

Навакол — горы, лагчыны, балотцы. Нямецкі аэрастат, як таўстая кішка ў небе, вісіць і вісіць. Здаваўся далёка справа, цяпер мы едзем проста на яго.

Прывал. Пяхота збірае трэсачкі грэць ваду ў сваіх кацялках і «апраўляецца», дзесяць раз ступіць адтуль, дзе п'юць гарбату і ядуць хлеб. Наш камандзір даў аднаму бізуна па спіне і шалёна крыкнуў: «Свінці!!»

Я надумаўся бегчы на бліжэйшы хутар, спадзяваўся купіць там хоць тронку хлеба. Хлеба я не дастаў, бо там ужо поўны двор салдатаў, але затое ўбачыў незвычайна прыгожых дзяўчат-жмудзінак. Іх было тры сястры. Прыгожая старэйшая, а яшчэ болей — меншанькая. Стройная, лоб высокі і белы, вусначкі крыху ўзнятыя, вочы доўгія і галубыя, дзве пушыстыя касы ззаду — светлыя і тронку кудравяцца, а форма рукі — ну прост класічная, асабліва ў сялянскай дзяўчынкі. Кожны рух, погляд, шаволяцца вусны — з нейкай простаі, але харошай дзявочай грацыяй. Салодка было глядзець на яе мілае жмудзінскае і агульна-людское хараство. А сярэдняя — нецікаўная... «І чаму пакрыўдзіла прырода побач з гэтакімі сёстрамі?» — думаў я. Меншанькая дужа падобна да старэйшай, але ў старэйшай усё ў пышным, сталым красаванні. Стаіць яна з мычкаю лёну, не апрануўшыся, толькі накінуўшы на плечы цёпленькую хустку (косы выпушчаны поверх), стаіць і з пытліва-сумным чаканнем углядаецца, як салдаты ламаюць палкі ў плоце, крышаць дзіравую карзінку — на цяпло гатаваць у кацялках гарбату. Мне так захацелася пачуць яе голас, што аж сэрца застукала. Я папрасіў:

— Прашам донас (хлеб), сурсы (сыр), пена (малако), кяўшыне (яйкі), яблыкас (гэтае слова стварыў «пажмудзінску» сам)... Пінегу, пінегу (грошы)! — закрычаў я, каб не падумала, што дарма хачу. Болей не меў запасу слоў.

— Нека нейра... нека нейра (нічога няма)! — адказала яна ветліва, крышку засмучона ціхім, але прыемным гучным голасам. І пайшла ў сад на матчына гуканне. І я туды падышоў. Там «гаспадаріс» (так тут кажуць) з хлапцом, падобным да сярэдняе сястры, бегалі паміж яблыняк, хапаліся то за куфры, вынесеныя сюды з хаты, то за кубел, то за груд убогага рыззя, і клапатліва, трывожна гаманілі і крычалі ў сваёй мове.

Я маркотны пацягнуўся з горкі, ад хутара, упізі к ручаю, дзе стаяла батарэя.

Ззіў-ж-ж — цю-юў! — злавешча прапяяла раптам неспадзяваная шрапнель і шпакнула на горцы над хутарам. Абстрэл быў гэтакі нечаканы, што я ўталопіўся там, дзе стаяў...

Гляджу: пяхота сыпле ўніз, як бульба, бразгае кацялкамі, куляецца з вінтоўкамі ў адстаўленай рудэ — скок! скок! — хто куды, цераз плот, цераз канаву і навакол усяго хутара. З другой хаты хапаюцца ўцячы пяхотныя



афіцэры, між іх знедкуль заблукаўся з сваёю скрышкаю ў руках наш Дзікан. Бяжыць прытка, перагнаў усіх.

— Трывога!

Жжу-жшу-гру-укх! — вагам, з растучымі паціскамі ў гуках, як бы вал за валам, яшчэ болей злавешча прагудзела і, раптоўна змоўкнуўшы, а потым глушачы ўсё ў адзін жудасны момант, грокнулася троху воддаль ад хутара першая граната.

Сярод няхоты ўзнялася невыражоная паніка, закапашыліся, як здзічэлы раскопаны мурашнік, бразгаталі кацялкамі, лапаткамі, цягнулі вінтоўкі за штык і беглі безвач ува ўсе бакі. Спакойны выгляд батарэі і крыкі афіцэраў абразумілі іх. Паваліліся пад узмежкі, прытуліліся пад бераг рэчкі, але бегчы перасталі, зніклі...

— Па конях!! — горда скамандаваў наш камандзір, батарэя рвапулася, камандзір паехаў шыбка, а за ім стужкаю-вужакаю, не астаючыся, шыбка папаўзла батарэя наперад на дарозе.

\* \* \*

17 кастрычніка.

Усяго я ўчора не дапісаў.

Як мы ад'ехалі ад таго хутара, абстрэл перастаў. Але перад самай ужо пазіцыяй трэба было пераехаць высокае голае месца. Мы пра гэта не ведалі, афіцэры нам не сказалі. А можа, і ведаў толькі камандзір. Выйшла нам гэта новаю неспадзяванкаю. Вораг з свайго проклятага аэрастату ўгледзеў. Толькі галава калоны ўзбралася на горку — гранаты, шрапнелі, гкрах-бух... Батарэя рынулася наўперад шалёным галопам. Потым я бачыў толькі тое, што было перад самымі вачмі. Я ішоў, а калі ўсё паняслося на злом карку, я ўчарэпіўся адзаду за тэлефонную двухколку, адарваўся, адкаціўся. Усхапіўся, пабег... Спярэдняя скрышка перакулілася, і коні цягнулі яе нейкі час дагары каткамі, кінуліся на дыбкі, убок, зблыталіся, заваліліся. Дзве пары вынасаў (коні), не ведаю, ад каторых аруддзяў, вырваліся з-запрэжкі, праляцелі міма мяне па полі, пад свістам асколкаў і грукатам узрываў, цягнучы абарваныя пастромкі, кінуліся на лог, у балота і адразу ўскочылі на шыю. Потым я прысеў на адзін момант пад прыдарожнаю канаўкаю, бачыў, што на дарозе ляжыць шанка, пехта згубіў, мяшок аўса і нашы батарэйныя лапаты адвязаліся і паскідаліся. Батарэйцы і пей-



кія пехацінцы скакалі на полі, як вераб'і, быццам гуляючы з асколкамі ў хаванкі. Было гэта адзін момант. Пехацінец бег, хаваўся над быльнік, ізноў выбег, страціўшы ад страху розум, махнуў рукамі і перакуліўся, — ранены... І я сарваўся і паляцеў наўперад, бо тут хавацца — смерць... Самая задняя гармата грывіць міма на адным коле, а другое задралася ўгару. У коней грывы задраліся, а людзі абшчачілі іх за шыі — і так шывка-шывка едуць. Я ўбачыў, што арудзійныя нумары ўзляціліся на дула, па ўсю гармату, што зазвычай забараняецца. І я, не ведаю, якімі сіламі, кінуўся да іх і ўскочыў верхам на самы задраны кончык дула. Ніхто мяне не спіхнуў, нехта ж (дагэтуль не ведаю, хто) схопіў спераду за гімнасцёрку і цягнуў, каб я не адваліўся набак, так я і ўседзеў. Зараз батарэя паехала з гары, і тут было зацішней, але ўвесь строй збунтаваўся, каб не паехаць на другіх, кідаліся міма, у бакі. І тут зноў невялічкі пад'ём, на вышэйшым месцы хутар, і на хутар таксама б'юць снарады. Што было, пераказаць і нават уздумаць і разабрацца — трудна. Пярэднія зрабіліся заднімі. Нумары разбегліся, як спуджанае стада курапатак; перпрыгожа прысядаюць да зямлі, калі рвецца снарад. Кожнае аруддзе, кожная запрэжка, кожны чалавек ірваўся і пёр наперад сам па сабе — галошам, скокам, паўскачка, рассыпаўшыся хто куды. Чорным дымам засцілалі іх гранаты. Свістала і сыпала смяротным гарохам з сівога клубочка-хмаркі шрапнель. Смерць таму, у каго яна клубіцца над самаю галавою. Бягу, бягу — у горле суха, горача, хрыпата. Вось наша тэлефонка — перакульнулася, конь заваліўся, ляжыць: ці жывы, ці забіты? Міма, міма!

Ужо не тое... троху сцішылася... змоўкла! Мы ўцяклі, мы перад высокаю гарою. Тут пазіцыя. Мы ўцяклі... А там, збоку і ззаду, на гэтым проклятым перавале, які мы пераязджалі, стаіць над смерцю яшчэ адна батарэя, — якая, не ведаю. Чаго ж яна стаіць? Занясло яе пылам-курам і чорным дымам завалакло. Чаго яна стаіць? Жудасна глядзець, як яна там гіне. Відаць: яшчэ бегаюць, капаюцца там людзюхны, а па іх усё: гкрэ-эх! Дж-ж-фію-юў! І рантам гэтая пабітая, памёршая батарэя загрузкатала!.. Забліскалі стрэлы, цераз нашы галовы зашумела, паняслося тое, што яна выстраліла. Батарэя бароніцца! Як радасны веснавы гром, грочыць яна нам увушыцу. Яна бароніць сваю няхоту, дае магчымасць заняць ёй выгодныя пазіцыі. Бароніць, аддаючы сябе ў ахвяру. Я нічога не

разумею: адкуль яна там узялася, калі яна там стала? Я думаў, што і яна ехала, як і мы, у адной з намі калоне. Мусіць, не.

Ах — мы ў гарах! Горы, горы! Тут, збоку, лагчына. Хутаркі. Балота, торф капалі, вада. А навокал спераду — высокія горы!

— Скарэй! Скарэй!! Скарэй!!! — чую, крычыць камап-дзір, крычыць капітан Смірноў, крычаць батарэйцы.

— Скарэй! Ратаваць таварышаў ад смерці!!

Дурныя слёзы засцілаюць усё перад табою. Батарэя гатова к бою? Не? Ах, чаму не? Мала людзей. Усе, хто можа, на пазіцыю! Першае наша аруддзе ўжо страляе. Пехацінцы гуськом нясуць ад перадкоў, з лагчыны, латкі з снарадамі. Батарэйцы — з імі. Сізоў ласкава шлёпае шашкаю па спінах, падганяе! Страляе другое! Гранатаю, гранатаю! Дзе ж людзі? Збягаюцца спознепныя нумары... Жарнулі б усёю батарэяю, — людзей мала! Скарэй! Скарэй!! Скарэй!!!

Радасць, радасць! З гары крычаць: «Абстрэлены аэра-стат спускаецца на зямлю, спусціўся, спусціўся!» Спусціўся...

А калі я бег сюды міма хутаркоў, з бліжэйшага двара выйшлі тры старыя жмудзіпкі, ідуць — шалёныя — на другі хутарок.

— Куды вы? Азад!! — памятаю, крыкнуў на іх, як у нас крычыць пастух па кароў. — Заб'юць вас тут, у пограб лезьце, хавайцеся!

Не разумеюць маёй мовы жмудзячкі... Свірэпа махаю на іх абедзвіюма рукамі, каб вярнуліся. Пастаялі, паўзіраліся, назад папура папляліся.

Потым мы акопы капаць, тэлефоны правадзіць завінуліся. Уся батарэя страляць пачала.

Да цёмнага стралялі.

Тэлефон наш зараз перабіла (адразу два драты). Чатырох батарэйцаў рапіла: феерверкера Абаротава, Пічугіна, Баяшку (цяжка) і запаснага Чысцякова. А якія былі страты ад пераезду — накуль што не ведаю. Кажуць, аднак, што зусім маленькія: чалавек няць, ездавых і пумароў, лёгка параніла, — і ўсё. І мяне дзівіць: ці гэта шчаслівы выпадак, што мала стратаў пасля такога някельнага абстрэлу, ці што?

Тут пясок, капаць было лёгка, але акуп наш тэлефоны — «ад сонца толькі», як казаў Чарноў, прыйшоўшы да нас на кароткі час з наглядальнага пункту. Чарноў ка-



заў, што нейкаму беднаму пехацінцу галаву адарвала, ляжыць там у нізінцы, дзе торф капалі. Уцякаў ад абстрэлу, як пераязджалі, і лёг. Ад Чарнова ж мы даведаліся, што тая батарэя, якая страляла з перавалу, — трэцяя батарэя нашага ж дывізіёну, і ішла ў адной з намі калоне. У яе дужа цяжкія страты, «але ўсім дадуць крыжы, і на месяц — у тыл», — казаў Чарноў. Пад'ехалі мы да нямецкіх пазіцыяў незвычайна блізка: простым вокам відаць была карзіна, падвешаная пад аэрастатам, у якой сядзяць наглядальнікі.

Сёння «каўбаса» (аэрастат) ізноў вісіць, толькі значна далей ад нас.

Кажуць, уночы пойдзем далей. Кажуць, што ўчора наша пяхота забрала многа немцаў у палон і многа пабіла і параніла.

Батарэя страляе. Страляіна на ўсім фронце... Некалі пісаць. Пісаць у вязёнках трудна.

Трошку сціхла. Калі гэта пішу, выпушчана ўжо 807 прапнеляў і 408 гранат. Нямецкія спарады пералятаюць цераз нас, бо мы за гарою, у «мёртвай прасторы». Усе чамусь зрабіліся надта пэўны, а ў маёй душы ёсць трывога нейкая... Саромеюся нават прызнацца, сказаць уголас.

## ГОРЫ

18 кастрычніка.

Стаім за гэтымі гарамі, у гэтай «мёртвай прасторы», і я хачу верыць, што можа быць такое месца за гарою, дзе спарады не ўпадуць. Але штосьці тут пяпэўнае...

Учора да цёмнага стралялі. Прыішоў вечар... Мароз бярэцца. Ногі на замёрзлай руні пада мною не правальваюцца. Месяц сярод сівых, панура-сцюдзёных, хмар сунецца і шпарка бяжыць...

Капаем акоп: я, Пашып і Белепькі. Сварымся, няма ладу. Пашып лае нас абаіх «арыстакратамі» і кідае зямлю цэлымі кучамі, як волат. Белепькі — за архітэктара, і лае Пашыпа і мяне за пяўмельства будаваць акопы, а сам капне-капне трошку і памінутна садзіцца абціраць пот. Я цягаю з хутара жэрдзі на пакрышку і не бачу толку ў Беленькавай архітэктурцы, бурчу. Сварымся затое, што ўсім нам цяжка.



Пайшоў я на адзін хутар. Снакойны гаспадар не дае нічога браць. Таргуецца нават за аглоблі ад саней. Гаворыць па-расійску, а здаецца, — немец, а не літовец. Можна, шпег? Да граніцы тут 4 вярсты, з гары ўдзень відаць Вержбалова (казаў падпар.[учнік] Сізоў). А я і баюся: ноч, цёмна, я адзін на хутары з гэтым падазроным гаспадаром.

Пайшоў на другі хутар, выламаць якія-небудзь дзверцы; чую, у хаце выюць... Уваходжу: дзеці гудуць, бабы плачуць, рукі ломяць, хапаюць посцілкі, падушкі, кідаюцца. «Арклю, арклю (коп?)... Важой (ехаць)... Ах-ах-аей... Дэва, дэва (бог)!..» Гаспадарас кідаецца да мяне: ці можна цяпер ехаць, ці заб'юць іх нямецкія снарады, ці пойдзем мы далей адгэтуль, наперад? Хлопчык умее троху па-расійску, мабыць, хоча пахваліцца гэтым, кажа: «Нета яйка... Афіцэрас убілі ўсю курыца...» Дурненькі! Я прыйшоў не на яйкі, не па курыцу, мне дошкі патрэбны на акоп. Гладжу па галоўцы, — смяецца. І гаспадарас паснакайпеў. Сказаў я ім ласкавае слова і пайшоў без дзверцаў.

— Арыстакрат! Капайце ж самі, чорт вас бяры! — лаецца Пашын, швіргае лапату, садзіцца на ўскапаны пясок і бярэцца за курыва.

— Вальнашляючы... Дзверцаў не можаце дастаць! — кіпяціцца Беленькі, таксама кідаючы работу, і доўга не можа абцерці ўсяго свайго вялікага поту.

А потым пайшлі ўсе ўтраіх, знялі і прычёрлі цэлыя вароты з хутару таго падазронага гаспадара.

Акоп так і не выкапалі. Накідалі ў ямку лёну, пакрылі яе варотамі — і так начавалі.

Сёння чуў, як адзін пехацінец казаў другому, што снарадам забіла двух «вольных» на хутары ў той час, як гэты пехацінец з другім сваім таварышам куплялі на хутары бульбу.

— Даражыліся, цягнулі душу з цела, а снарад як бэхне! Нас не зачпала, бо ўжо былі іх кінуўшы і адышоўшы, а яны, глядзім, гатовы... Вярпуліся мы, забралі бульбу так.

Дзіця Сізоў. Усё запісвае, але чытаў запісанае батэрэйцам. Напісаў аб тым, як гэтыя батэрэйцы частавалі бульбаю галоднага пехацінца, не меўшага нават хлеба. Апавядае салдатам пра сваё хатняе жыццё (ён — адзіны сын старэлькага адстаўнога пяхотнага капітана), кажа,

адкуль родам, як вучыўся, як любіць Расію і народ і што гатоў за іх памерці... Салдаты любяць яго, але некаторыя цішком пасмейваюцца. «Ценсію буду пасылаць дамоў, — прызнаецца ён, — а то погды заб'юць, дык сапітары з мёртвага возьмуць». У яго выпаўзла *беленькая* (значыцца, вошына) з-пад пярчаткі, — пачырванеў, як мак.

Страляем ад 2-й гадзіны дня да познага вечара. Дайшло да тысячы ўжо патропаў. Бой не сціхае на ўсім фронце. Чую з трубка, цэнтральная перадае некаму тэлефанаграму, што наша пяхота заняла фальварак Капсодзе і засела там пад згубным арудзійным абстрэлам... Незразумелая трывога гняце мяне: рука не хоча болей пісаць.

Сёння хлеба прывязуць уночы — адна ўцеха.

19 кастрычніка.

Нас моцна абстрэльваюць, — вось табе і «мёртвая прастора». Але, праўда, снарады то пералятаюць, то не далятаюць.

Бой па ўсім фронце.

20 кастрычніка.

Божа, божа! Асколкам гранаты забіт падпаручнік П. К. Сізоў. За пяць мінут перад тым гаманіў у нашым тэлефонным акопе і трактаваў нас сітным хлебам... Выйшаў абедаць і не дайшоў да хаты.

21 кастрычніка.

Абраз ляжачага наўзнак П. К. Сізова, у новенькім даўгім шынялі, у чысценькіх валенках, з белай хустачкай на разбітай асколкам галаве, — мучае мяне. Вытрашчаныя мёртвыя вочы, скрыўлены рот, пасізелыя шчокі, на якіх у мёртвага ўжо вырасла брудзь, прабіты чэрап — усё гэта пад хустачкаю. А далей — стройны, як дзяўчына, як жывы, толькі ногі тырчаць адубеўшы...

Сёння прывязалі яго на ложа гарматы (без труны) і з пачэснаю вартаю павезлі ў штаб, хаваць. Каця яго вялі за ім пад сядлом, у повадзе. Вечны спакой!

22 кастрычніка.

Учора пераехалі на новую пазіцыю. Пасля смерці падпаручніка камандзіру і ўсім нам цяжка было там заставацца!

23 кастрычніка.

Агнём нашага левага аруддзя запалена пуця ў панскім двары Капсодзе (там ізноў немцы).

На батарэі — чатыры лёгкараненых.



Дагэтуль намі выпушчана 260 шрапнеляў і 301 грапат. Стралялі па выязджаючай батарэі, па адступаючай пяхоце, па гаўбічнай батарэі, па пяхотных акопах. Прыцэлы пашы ад 54,5 да 150.

Сёння рваліся паўкол нас «чамаданы».

Учора ўвечары і сёння ўранні быў густы сцюдзёны туман. Удзень паказалася халоднае кастрычніцкае сонца. Ногі зяблі. Купіў у падпрапаршчыка Хвёдара Смірнова, шчарбатага чалавека, няма аднаго прарэдняга зуба, смярдзючы казённы кажушок з цёнлай бараньняй шэрцю. Заплаціў дорага: пяць рублёў. Цяпер маю толькі два рублі — і ўсе мае рэсурсы.

— Падпрапаршчык, герой, а казённым таргуець, — кажаў Пашын і лаяў мяне, што я пераплаціў «гэтаму подламу гароху».

А мне ўсё думаецца пра смерць Сізова. Каб ужо скарэй замірэнне! Хай раняць, толькі каб жывым застацца...

Сёння з 12 гадзіны пачалося, як кажуць, паступленне 25-е дывізіі! Мы тож б'ёмся, пасабляем ёй. Гарматы грымяць, кулямёты трашчаць.

Мы страляем блізу без прэрэвы. Ды ў адной перадышцы я паспеў усё-ткі задрамаць.

Сёння і не мыўся.

Учора, калі Беленькі пайшоў стрыгчы капітана Смірнова, мы (я і Пашын) пры свечцы, якая гарыць у нас у акопе, шукалі ў вопратцы. Беленькі «шукаўся» перад вячэраю. Дужа бедаваў, што еў сваю порцыю мяса не памыўшы рук. А ў нас вады не было. «Чаму зупаю не памыў?» — жартам даў раду Пашын пасля вячэры. Беленькі яшчэ больш бедаваў. Елі ўтраіх з аднаго вядра, як заўсёды. Толькі хлеб цяпер хаваем паасобку. Захацеў так рабіць Беленькі, — не для сябе, а для мяне, бо Пашын надта многа паядаў хлеба. Я, нізкі чалавек, прыстаў на прапазіцыю Беленькага.

Ад нашае пазіцыі да граніцы цяпер і трох вёрст не будзе.

Штабс-капітан Дамброўскі ізноў захварэў. «Халуі» казалі, што першую ж ноч афіцэрам спаць не даваў. Ускопіцца скрозь сон, як закрычыць па ўсю хату: «Пара! Пара! Уставайце! Снарады валяцца на дом! Уставайце!» Усіх тармошыць — чырвоны, з вялікаю галавою, татарскім тварам. Аж страх. Ізноў адправілі быць пакуль што пры ўпраўленні брыгады. Цікава, ці робіць ён такі гармідар пачою там?



За дзень выпушчана 499 патрошаў.

Нягледзячы на абстацоўку, мне прысніўся распусны сон. На сэрцы — камень. Трэба дзяжурыць — і не спаць. Ай, як хочацца спаць!

24 кастрычніка.

Прыйшоў ліст ад майго меншага, майго мілага браткі. А ліст разламаны «ваеннаю цэнзураю», — гэта што за навіна? Мне прышлюць пасылку... о, радасць!

Прыехалі, палепшаўшы, два раненыя 7-га жніўня. Камандзір з імі цалаваўся. Адзін з іх, Драб, Горадзенскае губерні, заплакаў...

Учора на батарэі — 4 лёгкараненых і ездавога Кучынскага пераехала тэлефонка; скалечан надта цяжка, фельчар баіцца, што не выжыве.

Свеціць чырвонае зімовае сонца. Начою — месяц поўны, месяц ясны.

Было ціха, толькі з левага боку нейкая батарэя нашае брыгады пусціла залпам некалькі чародаў. Рэдка дзегкрэхалі «чамаданы». Часам іграў кулямёт. Свяціліся ракеты. Ды мала. Трывогі не было.

Бамбардзір-наводчык Валодзін (кастраміч) разважае аб вайне: «Калі ўжо яна кончыцца, звязаліся з дрэнню, трэба пам было лезці за сербаў, яны там штогод ваююць. Колькі нашага брата выйшла на вайну, а што пам: прыбавіцца хоць па дзесяціне ай што? Чаго не хапае багатым чарцям, што лезуць у вайну? Здаецца, і сыты і п'яны. З жыру шалеюць, сволачы, а ты за іх жыццём накладай». Казаў разважна і самавіта і хлябаў гарачую спітую гарбату. І мяне частаваў гарбатаю.

## КАТАСТРОФА

Пішу на абедзе (24-га кастрычніка). Выехалі... бо аказалася, што нямецкія акопы — пустыя. Начою немцы цішком уцяклі.

Едзем...

Восеннае сонца спакойна гуляе. Ветракі-млыны заснулі. Пустыня. Аднак там-тут пачынаецца сонны рух. Жыхары, як пчолы вясною з вулля, асцярожна выпраўзаюць.

Во, збоку шашы, калдыбае вольны чалавек. Падняў з зямлі каску, раздушаную колам, падзяржаў двума пальцамі і кінуў у канаву. Двое хлопцаў збіраюць гільзы.

Паднялі паломаную стрэльбу, але ўбачылі салдатаў, кінулі яе і пабеглі ўцякаць.

На гаці ў яме ляжыць здохлы конь. Раздуўся, як гара, і ўжо смярдзіць. А ў багне пакінута пустая снарадная скрынка. На ўзгорку — доўгая алея старых ліпін, дзеля чагось без жаласці ссечаных.

Цягнуцца акопы немцаў. У іх — пярыны, лаўкі, сталы, бляшаныя печкі, гаршкі з літоўскіх хат. Валяюцца пляшкі, гарахвяпныя кансервы, пацера ад шакаладу. Пачкі патронаў. Цэлыя кучкі гільзаў. Цягнуцца рады драцяных загародак.

І... знаёмыя мясцовасці! Вось тая горка з дрэвамі, па якой мы палілі 4-га жніўня.

Засмучэнне і трывога на сэрцы. Не пацяшае перамога. Сумныя малюнкi!

Крыжы на полі, на краях лесу, ля дарогі за канаваю. Змывае дождж слабыя карандашныя напісы: «Тут пакояцца рускія воіны, забітыя пры здабыванні г. Сталюпэне-ну 4-га жніўня 1914 году». Відаць, у адной магіле пахаваны і немцы, бо на адной з іх стаіць другі крыж з напісам: «Тутака пакояцца германскія воіны, забітыя пры абароне места С. 4-га жніўня 1914 году». Яшчэ колькі сігоў, і дошка: «Магіла воінаў-яўрэяў».

Іншыя крыжы са звязаных кіёчкаў. І ўжо пахіліліся, і ўжо борзда завалаяцца. І згубіцца месца апошняга супакоення воіна.

25 кастрычніка.

Учора значавалі рана, яшчэ відным вечарам. Сёння выехалі ў 8 гадзін раніцы (пішу на прывале).

Прапаршчык Валк (латыш) даў мне ўчора вялікі, фунты два ці болей, кавалак беленькага хлеба. Я даў патроху кожнаму тэлефаністу, сам толькі пакушаў — і кавалачак схаваў у ранец. Цераз малы час шчупянуўся — няма. Хацеў зрабіць скандал, але раздумаўся, пакінуў так. Думаў на Яхімчыка, думаў на старшага... А хто яго ведае, хто так паджартаваў.

Адусюль на пямецкай зямлі вее на мяне нейкім мёртвым пахам. Чую мярцвячыну, хоць ты што...

Надта спакойна расселіся мы на чужой зямлі на воку ў ворага. Быць жа не можа, каб за памі не сачылі. А мы сабе — душым кур, варым парасяціну, — ой, пядобра!

— Начальства ведае лепей за вас! — скалоў за гэтакія развагі старшы мяне і Белепькага, але і сам хаваў у голасе пездавальненне справам і трывогу.

Сёння гадзіне а 10-й пачалося.

Едзем спакойна, — раптам ні з таго ні з гэтага — пухсь! — лёгкая шрапнелька пад самай батарэяй.

— Немцы з правага боку!

Тут жа на дарозе зпяліся з перадкоў і пастроіліся к бою. Камандзір узлез на перадок і стаяў з біноклем у руках, загарадзіўшыся так-сяк арудзійным шчытом.

Стаім. Нічога не відаць, не чуваць. Пяхота пекуды бяжыць з дарогі.

— Ах, гэтыя разведчыкі!

Ізноў колькі шрапнелек расплылося белымі кудравымі клубочкамі.

Мне зрабілася ворашна.

— Нас абкружаюць, — сее нейкі пехацінец папіку. — Камандзір нашае дывізіі, пямецкая морда, пябось ведае, што робіць.

Ці ж можа быць? Генерал-лейтэнант N? Гэткі горды, стройны на кані, з задранаю галавою... Сівая бародка...

Няўжо — палон?

Незвычайна яскрава спамінаю ўчорашні сон... Я ў сваёй вёсцы... Чырвоныя-чырвоныя, аж чорныя, сліўкі ля Паўлюковага саду, на зямлі, на вуліцы, ля плоту... Ідзе Максім, салдата Захаронка сын, з ім яго жонка, і ў яе на ўлонні іх «свавольны» дзіцёнак... І нейкі кот драпае яму яго дзяціны твар... Я з імі здароўкаюся, як заўсёды ў нас вядзецца. Але, абмінаючы іх, заўважаю, што адна нага ў мяне як быццам карацейшая?.. А трымаюся героем! Пайшоў... Сустрэўся з сваёю даўнаю сімпатыяй — Зенаю, сястрою гэтага самага Максіма. Прапусціла мяне пільна вачмі, а я быццам нічога і не заўважыў...

Усё ізноў сціхла. Ніхто нічога не ведае, адкуль і хто страляў, што такое? Камандзір наш незадолепа гамоніць пра пешта з камандзірам дывізіёну. Той разводзіць рукамі...

Строімся, супакайваемся, едзем далей. Тэлефонкі з камандзірам — наперадзе. Перад намі ідзе батальён пяхоты, за намі — таксама.

Ізноў усё спакойна...

Толькі ліха нагнала зайцоў. Адкуль іх столькі? Адзін кінуўся якраз цераз дарогу. Камандзір пераксціўся і дзеля чагось збочыў (адзін, без ардынарца і разведчыкаў) і паехаў далёка ад дарогі ўправа. Мы едзем дарогаю далей. А ён захацеў, мусіць, абмінуць, што заяц перабег дарогу...



Стаім. Ізноў нейкая трывога далёка спераду, на даро-  
зе... Чаго чакаем? Камандзір некуды паехаў з старшым.

Што гэта дзесяца? Нешта ды не так... Трывога, трыво-  
га спавівае сэрца тамучым печым...

(Канец дзённіка.)

\* \* \*

Ізноў пішу. Пішу, калі мінулася пасля таго шмат дзён.

...Троху супакоіўшыся, мы паехалі далей. Наўкола нас  
усё было ціха. Маўчала пустое восеннае поле, маўчалі  
бязлюдныя разбураныя нямецкія сялібы, абгарэлыя рэшт-  
кі каменных сцен. Заснулі цішою горкі, зрытыя акопамі.

Нешта нам казаў, што абстралялі нас немцы з лёгкай  
гарматкі, падвезенай па аўтамабільнай платформе па ша-  
шы. Такое тлумачэнне ўсіх нас раздражніла: дзе ж была  
наша разведка? Аб чым клапаціцца начальства?

Ехалі далей...

Неўспадзеўкі ляціць па полі к батарэі, як віхар ці бом-  
ба, раз'юшаны казак... Без шапкі, расхрыстаны, мокры ад  
поту, з абадраным да крыві бокам у каня.

— Дзе начальства? — грозна крыкнуў ён нам, ука-  
паўшы з разбегу каня нагамі ў зямлю.


Камандзір наш сам паспяшыў к яму:

— У чым, казак, справа?


— За вярсту адгэтуль наступае нямецкая пяхота!! —  
як громам выпаліў у нас і паляцеў далей.

Я не магу ўздумаць, як што потым рабілася. Бачыў  
толькі спалоханыя твары пехацінцаў нашага батальёну,  
што заляглі пад горкаю, а некаторыя дзяўбалі замёрзлую  
зямлю лапатачкамі, каб зрабіць сабе ямачкі; чуў нейкія  
крыкі — каманду, ці што; дзесь з левага боку і спераду  
разлягліся ў паветры першыя, рэдкія стрэлы з вінтовак.

Батарэя скацілася з дарогі ўніз, к вузкай, але глыбо-  
кай і быстрай рэчачцы, за сажняў сто ад дарогі. Перадкі  
батарэйшыя кінуліся ўздоўж рэчкі, каб перабрацца на той  
бок; здавыя кінжаламі секлі альшэўнік, каб хоць троху  
пакідаць у рэчку мост-пераправу. Мы не паспелі ні выка-  
паць акопаў, ні правесці тэлефону ў дывізіён. Батарэя за-  
раз пачала страляць, і я мусіў дрыжачымі ад раздражнё-  
насці і трывогі рукамі запісваць каманду. Камандзір узлез  
на перадок ува ўвесь свой вялікі рост — і з біноклем у ру-  
ках камандаваў. Хацелася пакланіцца перад яго героі-  
скай постацю — гатовай мішэню для ворага. Над намі



Максім Гарэцкі. 1916 г.



Максім Гарэцкі ў шпіталі.  
Вільня, 1914 г.



закруціўся аэраплан і пачаў кідаць на нас нейкія бліскучыя ў наветры стужкі, наказваючы сваім, дзе мы. Калі я троху абдумаўся, гул ад бою — гарматнага, кулямётнага, вітовачнага — заглушыў усё. Батарэя апынулася пад абстрэлам. Альшэўнік гутаўся і крышыўся ад снарадаў, галлё сыпалася ў рэчку, з усіх бакоў гудзелі над галавою кулі. Потым зашпэкалі і зларадасна захвюкалі шрапнелі. Пачуў я — стогнуць раненыя, убачыў мімагладам, гледзячы ў запісы камандаў, што цягнуцца некуды людзі ў крыві, убачыў сапітараў з чырвонымі крыжамі на рукавах і палатняныя пасілки.

Да мяне падпоўз бела-сінявы, з мукаю ў вачах, наш старшы тэлефаніст і папрасіў, каб я завёў яго на перавязачны пункт. Я кінуў пісаць («Нашто цяпер пісаць?» — падумаў я) і з вялікім трудам павёў яго ўздоўж рэчкі, не знаходзячы пераправы. Тут, у норках пад берагам, сядзелі пехацінцы з нашага батарэйнага прыкрыцця; некаторыя, быццам тыя страусы, былі схавалішы галаву ў ямку. Адзін пехацінец пасобіў мне весці старшага, бо старшы ледзьва пераступаў нагамі, ён быў ранены куляю ў спіну, між самых лапатак, і балюча стагнаў. Калі гэтак ішлі, пехацінец заўважыў у сябе на боце кроў, потым закульгаў ад болю, але не кінуў весці старшага са мною далей. Мы ўжо аддаліліся ад батарэі на добрыя гоні, падарожжа здалося страшэнна доўгім і цяжкім, — і ўсё ж мы не знайшлі яшчэ перавязачнага пункту. У другім баку мы ўбачылі, што едзе шпітальны фургон, і скіраваліся туды напрасцень, на полі. На нашу радасць, фургон спыніўся. На ім шалохалася на кійку палатнішча з чырвоным крыжам, і я, чуўшы пра міжнародныя законы вайны, з уцехаю падумаў, што тут ужо нас не абстраляюць. Аж як толькі мы падышлі на сажняў паўсотню ад фургону, побач з ім бухнуўся і страшэнна разарваўся «чамадан», узняўшы гару зямлі ўвелькі з добрую хату, і абняў усё чорным смярдзючым дымам. Зазвінелі, загулі асколкі. Адзін конь заваліўся і задрыгаў нагамі, другі стаў ірвацца на дыбкі. Нам трэ было б зараз легчы, а мы пінуліся на ўсю сілу да фургону, як бы ратунак быў для нас у фургоне. Потым я агледзеўся, што пехацінца з намі няма: ён ляжаў адзаду. Зараз выскачылі з фургону сапітары, схопілі без усякага жалю самлелага старшага і ўкіпулі яго ў фургон. «І той варушыцца!» — крыкнуў адзін сапітар таварышу і пабег да пехацінца, схопіў яго пад рукі адзаду і, задам бегучы да фургону, прывалок і яго. І яго ўкінулі ў фургон. Фурман

адрэзаў раменне на забітым кані, сеў верхам на другога, засморгаў рукамі і пагамі — і вялізны фургон на адным кані шалёна паскакаў ад мяне на полі. А я кінуў туды вокам і пабег назад — колькі меў сілы...

Я бег і перакідаў з рукі ў руку шашку і рэвальвер старшага, каб здаць іх, прытаміўся. Аж педалёчка ад батарэі, у глыбокім раўку, убачыў батарэйнага трубача, з трубаю з кутасамі на плячы, якую ён заўсягды насіў пры сабе, але ні разу, ад самага лагера, не іграў. «Зайграе адбой, як скончыцца вайна», — жартавалі часам салдаты. «Трубач павінен знаходзіцца там, дзе камандзір, чаму ж ён тут хаваецца?» — прыйшло мне цяпер у думку. Аднак я з радасцю, што не адзін ужо, прысеў ля яго і са смакам зацягнуўся цыгаркаю з яго махоркі. Троху пагадзя я сказаў яму, што мы ж павінны зараз ісці на батарэю... Сам першы я не ішоў, і яго таксама быццам што прыкавала да зямлі, хоць ён і чуў пейкі сорам і не глядзеў мне ў вочы. Потым ён больш асмеліўся і супакоіў маё і сваё сумленне тым, што «ўсё роўна мы цяпер там нічога не пасобім, што *батарэя прапала*, дык пашто дарма лезці ў пагібель...». Скуруўшы яшчэ на адной папяросцы, мы, аднак, неўзабаве пачулі страшэнную нуду, нязносную адзіноту і, радыя прычыне, што адзін снарад трапіў і ў наш равок, сарваліся і пабеглі туды, дзе павінны былі быць з усімі разам. Усё ж прыкрасць за тую маладушнасць так і засталася ў мяне на сэрцы.

Падходзячы да батарэі, я заўважыў, што агонь зрабіўся як бы лягчэйшы ці, лепей кажучы, выясніўся і стаў нармальным, прызвычайным. Затое боль сціснуў мне сэрца, калі я надышоў на абрыве рэчкі на два трупы пашых ездавых, са сцятымі ў руках бізунамі, убачыў разбітую перакуленую тэлефонную двухколку, далей — цэлую запрэжку забітых коні, кіненую снарадную скрынку і раскіданыя гарматныя патроны. Пехацінцы з прыкрыцця падбіралі патроны і няслі на батарэю, а з імі хадзіў наш прапаршчык, латыш Валк, маладзенькі белабрысы хлопец, і прасіў: «Насіце, братцы, насіце!» Я прылажыў руку да казырка і на-дурному спытаўся: «Ваша блagarоддзе! А што мне рабіць?» — «Што хочаце», — безуважна, заняты сваімі думкамі, адказаў ён. Я ўбачыў, як цяжка слабенькаму пехацінцу несці патронны латок — бляшанку з чатырма спарадамі, сханіўся за другую ручку, і папяслі ўдваіх. Я рапэй ніколі не пасіў і не ведаў, што яны гэткія цяжкія. Мы насілу перабраліся на кладцы на другі бок рэчкі,



ледзьва не зваліліся ў ваду... Але я быў ізноў на батарэі. Агоп, значна было, пацішэў. Батарэйцы наспелі, працуючы напераменку, выкапаць равочкі ў пояс чалавека. Успомніўшы на свой абавязак рысаваць план пазіцыі, я ўзяўся за гэта і разгледзеўся, што нашы перадкі стаяць на адным беразе з батарэяй, не дужа воддаль ад яе, у зацішнай нізінцы. Камандзір стаяў, як і рапей, на адным кіпутым тут перадку, з біноклем пры вачах. Раптам ён саскочыў на зямлю і слабым, негім, першы раз чутым мною ад яго голасам шыбка сказаў капітану: «Антон Антонавіч!.. Бяда з правага боку... Чатыры гарматы стаўце над простым кутам...» Я быў блізка і пачуў. Словы тыя абпяклі мяне. А камандзір, падхапіўшы полы шыняля, сам кінуўся да бліжэйшае гарматы і схапіўся за кола разам з усімі. У момант адна палова батарэі страляла, як і дагэтуль, проста к фронту, а другая — у правы бок, пад кутом у 90°. Я ўгледзеўся туды, у правы бок, адкуль мы раніцаю ехалі, а цяпер туды стралялі, і ўбачыў бліжэй як за вярсту калону коннікаў. Спярша можна было падумаць, што гэта едуць нашы казакі, ажно зараз чатыры нашы гарматы засыпалі іх прапнеллямі, і яны зніклі за будынкамі. Гэта была нямецкая кавалерыя, што я са страхам зразумеў.

Калі яна перастала ляцець на нас, агонь нямецкіх батарэй падужэў (ці так толькі здалося), а што далей, то становіўся ўсё дужэй і дужэй. Нас засыпала снарадамі, якія ляцелі цяпер не толькі проста з фронту, але і з правага боку — і аж быццам трошку справа-ззаду. Кулямётныя і віштовачныя кулі ляцелі міма нас сляпцом, затое артылерыйскі абстрэл выдаваўся яшчэ страшнейшым. Памятаю: не столькі дзеля праўдзівае патрэбы, колькі дзеля таго, каб некуды пасунуцца, я пайшоў па латкі яшчэ раз. Пад круцейшым беражком шмат ляжала перавязаных раненых — і батарэйцаў і пехацінцаў, санітары ўсё няслі і няслі новых, на санітараў пакрыкваў наш лысы фельчар Лябёдкін, з шапкай набакір і з аблітаю няўмысля ёдам рукою. Я нёс латок удваіх з нейкім старым-старым, барадатым, пехацінцам. Нёс не столькі ён, колькі я, ён толькі цягнуўся, учапіўшыся за ручку, але ішлі даволі шчасна. Заставалася нам да гармат — як хлопчык можа да-



не ўсцешыла, бо і так не было там куды дзецца, але — колькі маглі — паціспуліся. Я прымасціўся з крайчыку, утуліўшы між іх галаву і плечы. Нумары са смуткам шапталіся, што ў некалькіх нашых гарматах збіты прыцэлы, у адной заскапіўся патрон, у другой яшчэ нешта нядобрае, і няма як страляць. І праўда, калі я прыслухаўся, батарэя жудасна маўчала. З правага флангу над самаю нашаю галавою са свістам пранасіліся шрапнелі, аднак пераляталі далей. З фронту ж гудзелі і па абодвух берагах рэчкі гкрэхалі гранаты. Чаропкі ад гранат і вынішчалі батарэю. «Калі да начы не забяруць — можа, выберамся жывыя!» — пачуў я размову. У гэты самы час з гукатам і грукатам ударыўся снарад, блізюхтанька, на тым месцы, дзе мы кінулі латок, не далей. Балючы момант чакання... і пасыпалася камкамі зямля, зазвінелі меншыя і загудзелі большыя асколкі. Мяне штось дужа стукнула ў правае сцягно, аж троху падкінула мяне. Я падумаў, што ўдарыла адляцеўшым каменем ці мёрзлым камком зямлі. Шчупнуў рукою — мокра, зірнуў — кроў?.. І млявасць пайшла на цэле, а крануў нагою наўмысля, каб ведаць, — дык адзеравянела, як бывае, што заседзіш і замлее. Я агледзеўся: дзе ж той камень, што так дужа рэзнуў мяне? «Вальнапісанага раніла!» — крыкнуў над вухам адзін нумар, якога я ведаў толькі ў твар, а на імя не ведаў. Нехта зараз адпароў ад маіх штаноў прышыты асабовы бінток, адшпіліў мне адзежу і туга абкруціў мне ім нагу па голым цэле (бруднаватым, што мне чамусь было сорамна!). Я нагінаўся набок, каб убачыць рану, ды не мог дастаць вокам — і ізноў мне было сорамна і нібы нейкая крыўда, што ў такое месца трапіла. «Паўзіце, паўзіце!» — загадаў узводны, і я папоўз назад, на рэчку, над бераг. Зрабілася заціш да чароднага залпу, і я ўзняўся паўзіці, а тады пайшоў, цягнучы нагу і папіраючыся з аднаго боку шашкаю, а з другога карабінам. Быў рад, што не забіла і што ранены, паеду з фронту, але мучыўся і корчыўся, немаведама чаго, болей як трэба, — баяўся, каб яшчэ не забіла, не папсавала шчасця, дык наўмысля павялічваў сваю больку немаведама перад кім, што во глядзі, не чапай ужо мяне. Прапаршчык Валк ішоў міма і спытаўся спагадліва: «Вы ранены?» — «Няўжо ж не!!» — па-беларуску і грубіяцкім голасам адказаў я, і гэтак было сказапа неспадзявапа для мяне самога. Валк і не пачуў ці, можа, не зразумеў, што я сказаў, і пайшоў.

Я, мабыць, з гадзіну ляжаў потым над берагам рэчкі,

адзін, зябпучы, і сотню раз, атупеўшы, шаптаў: «Калі гэта скончыцца? Калі гэта скончыцца?» Канада не сціхала. Галлэ з шумам ляцела ў рэчку, часам шлёпаліся ў ваду кулі. Міма мяне адзін раз прабеглі, прыгнуўшыся і гуськом, пехацінцы; адзін зачэпіўся за маю раненую пагу, і я дзіка прахрыпеў пешта ад болю.

Батарэя маўчала... Потым радасна і дзёрзка бухнула першая гармата: заскеплены патрон здолелі выцягнуць. За ёю зараз стрэліла другая... Ой, колькі радасці! Батарэя жыве, батарэя б'ецца! Я не ўлежаў: пасмялеў і пацягнуўся туды, дзе фэльчар перавязваў раненых. Паўзу... раптоўна батарэя змоўкла ізноў... Маўчыць злавешча... Кінуўся некуды з усіх ног фэльчар, за ім санітары... Што такое? Страшна... Нейкае нядобрае маўчанне прайшло скрозь на батарэі, — але во батарэя ізноў бухае, толькі патроху, нудна пушчае патрон за патронам. Пляцецца назад фэльчар, зусім без шапкі, дужа лысы чалавек. Гляджу: у яго на вачах слёзы? «Вальнапісаны! — панурана кажа ён мне. — Камандзір наш... царства нябеснае!» — і глытнуў, хліпнуўшы, і хрысціцца дробнымі крыжыкамі, абцірае кулаком у ёдзе рыжыя абвіслыя вусы. Я камянею, зразумеўшы страшную праўду. Камандзір быў забіт напавал, шрапнельнаю куляю ў лоб, так што прабіла якраз пасяродку звёздку на шапцы. Гэта адзначыў мне фэльчар, і я сам падумаў: герою — геройская смерць.

Што дзеялася далей на батарэі, я не ведаю. Мяне павялі на перавязачны пункт двое нашых ездавых. Потым яны перадалі мяне нашаму тэлефаністу Пашыну і аднаму лёгкараненаму пехацінцу. Перавязачнага пункту мы не знайшлі і зблудзілі з дарогі. Надхадзіла ноч. Пашын страшэнна мацярыўся, лаяў усе перавязачныя пункты на свеце, і я цяпер не меў нялюбасці да яго кастраміцкай натуры. Ён не хацеў, каб аб ім падумалі, што ён наўмысля ўчапіўся ў раненага, каб не быць пад агнём на батарэі, але кінуць мяне не меў духу. Пехацінец — гатоў быў весці мяне хоць да Вільні, каб толькі далей адгэтуль, і ён доўга разважаў аб богу і аб «вялікім граху нашым — мацернай лайбе». «Наша матка — зямля, а мы яе так зневажаем, вось бог і карае нас».

Была ноч, калі мы ўзбіліся на вялікую дарогу. Неба над намі — цямнява-сіняе, з зоркамі, паветра — ядранае, і хацелася слухаць, успамінаючы ноч і цішу ў родным полі, у спакойным часе. Але, калі я слухаў, мне здавалася, што фронт выцягнуўся дугою і пямецкія спарады бом-



каюць дзесь за Вержбаловам, а ляцяць якраз над намі, толькі высока-высока ў небе. Доўга і звонка, ясна, аж прыгожа, як ляцяць... Але — ць! Сорам за такое хараство і любаванне. А галоўнае-ткі — страх...

Пашыи далей не мог... Пасадзіў мяне на краі канавы, пацалаваўся са мною і вярнуўся шукаць батарэю.

Мы сядзелі з пехацінцам удваіх, бо я не мог ісці і апіраючыся на яго, і чамусьці ўвесь час чакалі палону. Ён сам баяўся і мяне страшыў, хоць і маўчаў, гэты пезнаёмы, няведамы мне чалавек. Баяліся кожнага руху навакол, баяліся цемні — і рады былі, што цёмна. Мне стала сцюдзёна, часам я ўжо троху калаціўся, і ой як брыдка было, што сядзім... ні туды ні сюды... Каб толькі ён мяне не кінуў! Аж вось пачулі, што нехта едзе, і пехацінец пацягнуў мяне ў бок ад дарогі на раллю. Затаіўшы дыханне, слухалі... Гоман расійскі. Пехацінец крыкнуў: «Братцы! Стойце!!» — і пайшоў на дарогу. Гэта ехалі два казакі. Парайшыся міжсобку, яны зрабілі так: адзін застаўся пры нас, а другі паскакаў на той недалёчкі адгэтуль хутар, адкуль яны ехалі. Ён вярнуўся з нейкаю дашчатаю, для пакавання, скрынкаю, паставіўшы яе на раскатнік на двух колах і прычапіўшы нейк той раскатнік да свайго казацкага каня. Мяне пасадзілі ў скрынку і, падтрымліваючы скрынку з двух бакоў, павязлі на хутар, што быў далей, наперад па дарозе.

На хутары казакі засекалі шашкаю і зварылі не абсмаліўшы добрае завадское парася, такое белацелае, тлустае. У склепе натрапілі на пляшку наліўкі. Толькі я ўжо не мог ні піць, ні есці... Аж цялюба мне было. Потым, калі я ўжо драмаў, слухаючы хваравітае, мляўкае дрыжэнне ў сваім целе, адзін казак, а каторы — я іх не мог разрозніць, стукаў усё ды стукаў па ўсіх кутах, ламаў замкі, знайшоў рознае судзінне і між іншым старэнькі мікраскоп. Я чуў, як яны, казакі і пехацінец, гаманілі, што гэта, мусіць, нейкая шпягоўская прылада. Не пашкадавалі, узбудзілі мяне, каб паказаць мне, бо я ўчоны. Калі я сказаў, што яно такое, казак, які знайшоў, спытаўся, ці дарагая штука, і шчыра ўсцешыўся, што дарагая. І клапатліва шкадаваў, чаму я не вып'ю налівачкі для здароўя. А я толькі чуў, што мне дужа няладна...

Выехалі адтуль да свету. Цяпер пасадзілі мяне верхам у казацкае сядло таго казака, што ўзяў мікраскоп. Ён ішоў і вёў каня. Быў добры са мною незвычайна, але мне дужа балела, і трасца калаціла...



Навакол там і там гарэлі хутары, асвятляючы пашы, людскія з конскімі, постаці. А дарога была зусім пустая, толькі дзесь на другой дарозе грукатала, адступаючы, расійская батарэя ці, можа, абоз; часам бліскаў нямецкі пражэктар і каротка стракатаў наш ці не наш кулямёт. А мы ўсё паціху сунуліся.

Казакі прывязлі мяне ў палявы шпіталь суседняе з нашаю дывізіі, далёка ўлева, што мяне дужа здзівіла, як мы маглі сюды трапіць, калі ўсё, здаецца, ехалі проста назад. Было вёрст дзесяць ці болей улева ад той дарогі, па якой наступала наша батарэя.

## АБОЗ

Уранні к хаце, у якой месціўся палявы шпіталь, падагналі шмат убогіх сялянскіх фурманак. Палажылі ў іх цяжкараненых, па два чалавекі па фурманку, пакрылі тонкімі і старэнькімі шэрымі салдацкімі коўдрамі, — толькі белыя твары глядзелі на неба ды бялеліся бінты ў раненых у галаву. Лёгкараненых — шэрую салдацкую грамаду з белымі перавязкамі, найчасцей на руках, пусцілі пеша, разам з санітарамі. І так паехалі. І так пайшлі і паехалі на станцыю Вількавышкі, за трыццаць вёрст.

Надвор'е было добрае: хоць і халоднае, як заўсёды ў кастрычніку, але сухое.

«Каб толькі не пайшоў у дарозе дождж», — думаў я. «Ну, але ж да вечару, пэўна, пастаіць пагода, а мы паспеем даехаць».

Я быў здаволены; я быў рады ехаць на свежым паветры і глядзець, лежачы, на шэрае неба.

Аднак зрабілася неўзабаве троху прыкра, што едуць незвычайна марудна, не болей вярсты ў гадзіну. Часта спыняліся, здымалі некага, перакладалі, ці што. І гэта было яшчэ болей прыкра, хоць тады не трасло.

Фурманкі былі дужа дрогкія, падцеленае сена зараз злежалася, а дарога рабілася чым далей, тым усё горш, камяністая і цяроўная...

Спярша я крапіўся, апіраўся рукамі, сціскаў зубы, живот і ўсё цела. Потым мімаволі стаў траціць цярплівасць і лагодны настрой.

Скрозь сціснутыя ад болю зубы стаў крычаць, калі дужа падкідала на каменнях:

— Цішэй, цішэй!.. Стойце ж, стойце! Замучыце!

Назе было дужа больна, і так трасло і падкідала на кожным камені і на кожнай сухой калюзе.

Абоз расцягнуўся на паўвярсты ці болей. То тая, то тая фўрманка спынялася, аставалася, даганяла пярэдняю, калі тая спынялася. І я чуў і спераду і ззаду па фўрманках стагнанні, злоснае бурчэнне, жальбу. Толькі санітары і лёгкарапенныя вясёла ішлі побач ці ззаду, абганялі, аставаліся, курылі і гаманілі, нават пшта вясёлае казалі і смяліся.

Мой сусед, што ляжаў побач, з левага боку, нейкі пехацінец, спачатку дужа стагнаў, потым зрабіўся цішэй і нарэшце зусім сціх. Я з страхам падумаў, ці не памрэ ён ужо, лежачы з ім тут на адной фўрманцы.

Калі не дужа трасло, я думаў, што такое боль, чаму яго няможна ўявіць, калі перастае балець, і чаму ён ёсць ува ўсіх жывых істот. Што такое боль? Раздражненне нерваў — і ён ёсць як бы толькі ў думках таго, каму баліць. Можна, і ў дрэва ён ёсць, калі дрэва сякуць сякераю, толькі мы гэтага не ведаем.

Я кляў вайну, кляў благу медыцынскую помач, горка думаў, што медыцынская навука яшчэ дужа слабая навука, хоць і пішуць у газетах і журналах аб розных незвычайных аперацыях, быццам і ў сэрцы могуць нешта вычысціць, разрэзаць, зашыць — і вылечыць. Я кляў усе дрогкія фўрманкі ў свеце, горка думаючы, як проста зрабіць селяніну нешта лепшае, не такое дрогкае, і дзе ж гэта зробіць някруткія, бесталковыя жмогусы-фўрманшчыкі.

Мне балела цяпер, калі і не трасло. Да нагі няможна было дакрануцца, няможна было ані колькі яе павярнуць. А здаровая нага зябла, і ўсяму мне рабілася брыдка-сцюдзёна.

Я думаў, колькі ўжо гадзін мы едзем. Можна, дзве? Можна, чатыры?

Сусед паварушыўся і папрасіў курыць. Жмогус не чуў, і я няласкава крыкнуў яму ў спіну:

— Стой! Стой жа ты!

Дзед-жмогус пачуў, нічога не сказаў і спыніў каця. Тады паглядзеў цераз плячо, а тады злез з фўрманкі.

— Ён курыць просіць... — сказаў я капрызна.

Дзед-жмогус, з сівенькаю няголенаю шчацінаю на твары, дастаў капшук, скруціў дзве цыгаркі, закурыў спярша адну, потым другую і даў закураную ўжо. Той узяў яе слабою рукою і панёс увусны.



— Калі ласка, і мне скруціце,— папрасіў я такім капрызным, хворым голасам, што аж самому было сорамна.

Дзед, нічога не кажучы, скруціў і мне, я ўзяў і прыкурыў ад яго папярскі сам. Паехалі, курачы, але той не многа курыў і кінуў педакураную. Праехалі яшчэ трошку, і я ўбачыў, што ён пераксціўся белаю рукою, пямытаю з таго часу, як ранілі, з гразёю між пальцаў. Я глядзеў на яго з нявераю: ці ён дадзе і не памрэ ў дарозе, ці ён і дужа слабы? Дзед часцей аглядаўся на яго.

— Пастойце... Пастойце...— ізноў папрасіў.

Дзед спыніў фурманку, а я кінуў папярску ў поле.

— Паміраю, братцы...— сказаў, і горкая гримаса з'явілася на сінім, худым, валасатым твары.

Я нахмурыўся на яго і з жалем і з прыкрасцю, што ён так кажа.

А дзед-жмогус глядзеў спагадна, але не дужа трывожна, як пабочны добры чалавек.

— Даруй мне, браце! — сказаў той, скасіўшы вочы да мяне.

— Бог даруе...— прашаптаў я без ахвоты тое, што зазвычайна казаць, калі так просяць перад споведдзю або перад смерцю. Мяне цікавіла глядзець на сіні твар, і ён лічыў патрэбным усё ж адвесці вочы.

— Даруй мне, дзед! — звярнуўся вачмі і да жмогуса.

— Бок даруйт...— прашамкаў жмогус, і паплыла сляза па яго маршчыне на няголеную шчэць, аж я здзівіўся.

— Санітары! Хадзіце сюды, санітары! — крыкнуў я раптам голасна і ўзняў галаву.

А іх трэба чакаць яшчэ.

Падышоў адзін, падышоў другі з насілкамі, зусім не хапаліся, паглядзелі, ці варта здымаць, а тады знялі, палажылі на насілкі і паняслі назад, дзе ішла лазарэтная лінейка, палатняная буда з чырвонымі крыжамі па баках.

Дзед-жмогус узяў у рукі лейцы і ізноў сеў спераду, а на вольнае месца паказалі санітары лёгкараненаму, і той сеў з прыемнасцю пасля хадзьбы — барадаты рыжы здаровы салдат, толькі рука падвязапа і на канцы забінтовапа, што як падушка.

Я адварнуўся ад яго і маўчаў. Боль прытупеў, было ўсё роўна як баліць. Заплюшчыў вочы, бо рэзала вочы святло з высокага шэрага неба. Здавалася, што гэта Стахван вязе мяне ў школу, пага мерзне, і брат сеў на яе, каб сагрэць. Патроху разлівалася цяпло па ўсім целе.

І было добра, толькі ўсё змагаўся з нейкімі перашко-



дамі, ніяк не мог мець поўнае ўдачы, каб было зусім добра, некуды схаў і не мог даехаць, бачыў, што матцы не падабаецца, але яна толькі маўчыць, а я і не хацеў таго, ды калі ж так выйшла... То лягчэла, я бачыў перад сабою неба, вечар, то ізноў горшала, і я не хацеў глядзець. Пакорна чакаў, хоць і марудна цягнулася падарожжа, непрыемна было так доўга чакаць. На ўхабах кідала, баяўся вываліцца — і спаміпаў, што я ранены, што мне сніцца, нага ные болем, і лепей спаць, каб не чакаць, калі ўжо-ткі прыедуць на станцыю.

Прахапіўся я ў чорнай цямноце. На твар сыпаліся дробныя капачкі дажджу. Не толькі мела цела, а страшэнны холад забраўся пад коўдру, скрозь па ўсёй спіне было сцюдзёна.

Транспарт стаяў у нейкай вялікай вёсцы ці ў мясцечку.

З левага боку ад фурманкі было святло ў вялікіх вокнах, спераду таксама свяціліся далёкія акенцы, а то ўсё было чорна.

Нікога блізка не было, далей недзе гаманілі, і конь порскнуў там. Нехта пайшоў на ганак, у гэтую хату з асветленымі вокнамі, але не адгукнуўся мне.

Я гукаў, прасіў, стагнаў, каб мяне ўзялі ў хату пагрэцца, бо мяне трасло, як асіну ветрам-холадам.

Ніхто не чуў, транспарт стаяў, ішоў дождж, было цёмна... Дзесь далёка і глуха, як ліхая і мінулая здань, пачуліся гарматныя стрэлы, а можа, толькі здалося?

Я не помніў і не ведаў, якім дзівам злез з фурманкі, узабраўся на высокі ганак, прапоўз у цёмныя сенцы і адчыніў дзверы ў цёплую і светлую кухню. Там гарэлі дровы ў пліце, ляжалі на падлозе салдаты, і я лёг з імі. І хацеў бы ляжаць так вечна, каб толькі транспарт не пайшоў без мяне...

А калі неяк дужа скоро прыехалі на станцыю і наяву засвяціліся агні, сінія і жоўтыя, і крыкнула машына, я дзівіўся і не цяміў, быў сапраўды ў кухні ці не, і хто мяне адтуль пасадзіў ізноў на фурманку. Тут дожджык ішоў нарадачны, і так хацелася скарэй быць у вагопе-цяплюшцы, дзе суха, цёпла, гладка на нарах і дзе так даўно-даўно я не быў. І калі машына ізноў крыкнула і прашумеў міма паравоз,— радасць ахапіла. Нарэшце адсунуліся дзверы, з святла ў цямоту паказалася ў белым халатоне

міласэрная сястра, падышлі санітары з ліхтаром і з насілкамі. Знялі, палажылі, падалі ў вагон. Троху таўханулі, і болем рэзнула ў паху, але што ж: некалі ім, колькі яшчэ там чакае на фурманках. І сорамна трошку, што так шмат са мною клопату, але ж заслужыў. Толькі пашто, пашто ўсё гэта? Колькі дарма траціцца часу, сіл, грошы! Не трэба вайшы...

Якая радасць ляжаць у цёплым вагоне! Мяне паклалі на верхнія нары, ля сценкі, як на палаці ў хаце, і было чуваць, як па крышы вагона барабаніць дождж.

Тут ужо ляжала чалавек дзесяць. Сястра была не маладая і не дужа прыгожая, але ласкавая. Два санітары — апалчэнцы.

Раздзелі, накрылі, далі гарбаты ў белым кубку і цвёрды кухан.

Так хацелася — і не елася...

Прыемна пацягнуцца і заснуць. А цягнік пойдзе — і закалыша... Канец мучэнню.

## ШПІТАЛЬ

Нага сагнута дугою, пяможна ёю крануць, каб страшэнна не забалела. Пісаць забараняюць. Дый рукі не слушаюць. Нудна ляжаць у шпіталі, хоць і добра пасля паціцы.

Вечная памяць нашаму слаўнаму камандзіру-герою. А хто ж то цяпер камандуе батарэяй? Мусіць, капітан Смірноў.

Так было першыя дні ў шпіталі.

А потым — божа, як не хацелася паміраць! Чаму ад мяне хавалі, што могуць адрэзаць нагу? Што такое — *глыбокая флегмона*? Дагэтуль жа ўсё было добра. Чаму цяпер так скача тэмпература?

І сорам — гэты вечар перад аперацыяй... Дзікі боль і дзікі плач, і крыкі дзяціныя, пяшчырыя, хваравітыя:

— Дайце мне цыяністага калію. Я не магу так мучыцца! Я не магу! Я не хачу! Ратуйце!

І слёзы пад нацягненаю на голаў коўдраю. Далі не цыяністага калію, а брому. Потым старшая сястра ласкава саромела:

— Эх вы, інтэлігенты!

Праўда, сорам: мог бы болей быць цярплівым.

І аперацыя... Страшна. Будуць рабіць над хлараформам. А што, як сэрца не вытрымае? Слухаюць — адзін доктар, другі доктар... Чаго яны маўкліва перакідаюцца вачмі? Сястрыца бразгае аперацыйным начыннем, раскладае нейкія бліскучыя пожычкі і ўсякія штукі. І яна ж нервуецца... дура!

Голы ляжаў на сталі, у адной кашулі, без пагавіц. Тут сорама няма. Але ўсё ж брыдка... Сястра маладзешькая, харошая...

Паклалі на твар сетачку, запахла хлараформам, і ўзяла цікавасць, як гэта наступае той сон.

Мне здалося, што я апускаюся некуды, апускаюся, паляцеў...

— Лічыце да паўсотні, — кажа стары доктар.

— Адзін, два, тры, чатыры, пяць...

І лічыў, і лічыў: пятнаццаць.. дваццаць... трыццаць... трыццаць адзін, трыццаць два... І думаў: «Вось, можа, і не засну... Яшчэ будзе клопат...» Толькі цела некуды ўсё глыбей і лягчэй ляціць, ляціць, ляціць... Прыемны і хваравіты лёгкі туман засцілае думкі... Уніз, уніз, уніз... Сорак два, сорак тры... Шэптам: сорак ча-ты-ры... Ледзьва чуваць: сорак... пяць... Канец.

Няма прытомнасці. Налічыў да 45 — і памёр. Так, мусіць, і паміраюць людзі, з такой жа паступовай утратаю прытомнасці.

Калі цела рэзалі вострымі нажаўмі, калі перабіралі шчыпчыкаўмі жылы, калі скрозь дзірачкі ў жывым мясе працягвалі дрэнажныя трубачкі, калі забівалі ў раны тугія тампоны, — мычэў і сціхаў. І слухалі часта сэрца: ці б'ецца?

Потым белага, бескрывагога, але жывога, завезлі ў палату і палажылі на старое месца. Было мляўка, нудзіла — і лёгка-прыемна. Аперацыю зрабілі.

— А дзе ж тая куля? Дасталі?

— Маўчыце, не размаўляйце! Пасля!

\* \* \*

І так дзень па дні...

І дзень за днём.

Я лепшаю. Я дужэю. Салодкая пакута на сэрцы і ўва ўсім целе.

Прыходзяць нейкія дамы-дабрадзейкі. Прыносяць гасцінцаў: яблычка, цукерачку, евангелле. Не, дайце газету!



Сумна ў газетах. Дзе ты цяпер, дарагая батарэя? Дзе вы, мілыя таварышы? Не тут, не тут, не з гэтымі дамамі-дабрадзейкамі і сястрыцамі мая душа, а там, там, у акопах. І мімаволі выступаюць слёзы. Трэба схавацца з гэтымі слязьмі. Тут, спаміж гэтых ваяўніча настроеных жыхароў тылу, ніхто не можа ўявіць сабе, што перажывае батарэя. Яны пытаюцца і пытаюцца, як там нашым бедпешкім салдацікам у акопах, але брыдка гаварыць з імі пра гэта. Адчапіцеся, адчапіцеся!

З дому пішуць: трывожацца, тата хоча прыехаць у шпіталь, Стахван даўно не падае вестак аб сабе, як яго забралі і многіх забралі, многіх, многіх, рады, што аперацыя мінулася, чакаюць дамоў, на каляды... Ёх!

Тэмпература дагэтуль скача. Доктар клапаціва і незадаволена аглядае кожны дзень. Нешта не так зрабілі? Асколку ў назе не знайшлі, а дзе ж ён мог падзецца? Не вылез жа сам?

Я капрызны, дрэнны хворы, але што ж я вінаваты, калі гэтакі час ляжу плазам і на 19-ты дзень па аперацыі ледзьва-ледзьва магу крануць нагою?

А гэтыя страшныя мукі на перавязках, калі мне ў жывым мясе працягваюць дрэнажныя трубачкі... Ёх!

\* \* \*

Палата невялікая, і ўсе ў ёй цяжкараненыя. Якраз супроць мяне — Саксан, цяжкаранены салдат — пемец з Саратаўскае губерні.

Саксан усіх ненавідзіць і пасцелю сабе слаць дазваляе толькі няні ці той сястры, што пісала лісты да яго родных пад яго дыктоўку. І што яму перасцілаць, і што яму падкладаць паветраныя пузыры, калі ў яго пролежань на пролежні і гніе ў яго мяса, дух цяжкі, аж дыханне сцінае, і толькі падскуранымі ўпырскваннямі, морфіем трымасца чалавек... Ён памрэ. І ўжо перасталі шкадаваць яму морфію і даюць, абы ён маўчаў.

А ён часта не маўчыць, і як прыйдуць да яго, ён крычыць:

— Уцякайце ад мяне, а то як схаплю стул, дык усіх вас біць пачну...

Паміраў ён пачою ў канцы лістападу. Гукнуў пяню. І яна прыйшла.

— Што вам? — пытаецца, а сама баіцца, бачыць, што мітусяцца ў яго вочы.

— Прашчайі! — хрыпла і пляскава шэпча Саксан.— Я напращаю гукнуў...— і падае няпі руку з адных касцейі.

— Не трэба рукі,— хрыпла шэпча і няпя, а сама баіцца ўзяць.— Што вы выдумалі, вы яшчэ будзеце жыць.

— Не, не мані...— і дастае з-пад падушкі два срэбра-ныя рублі.

— Не трэба мне... Нашто вы мне даіце?!

— Не дуры, няня... бяры. Дай піць...

— Ну, схавваю, але аддам, як устанеце на ногі,— і падае вады. Налівае з графіна, і графіп барабаніць аб шклянку, трасуцца яе рукі.

Я гляджу і думаю: «І нашто яно гэта? І што ж гэта такое? Жыў чалавек — і памірае. Проста ўсё. І няма нічога вышэйшага... І вечная загадка... А я вось напраўляюся, буду яшчэ жыць». І сорамна мне. І чую: хляхоча вада ў Саксанавым горле,— памірае. ЁІ!

\* \* \*

І так дзень на дні...

Прыходзіць няня, пачынае гаманіць. А на ложку, дзе быў Саксан, цяпер ляжыць хворы на грудзі, надоечы прывезлі з аўстрыйскага фронту.

Няня спамінае Саксана, спамінае два рублі, што даў ёй перад смерцю.

— Як даў, скоро і памёр. А перад тым сабака на вуліцы выў. Саксан ведаў, што памрэ. Бывала, прынясуць яму падушачкі дыхаць, дык ён як кінець: «Што вы мне даіце іх? Усё роўна я памру...» Усе яго дужа жалавалі. І ўсе сёстры дужа плакалі... У старога доктара рука цяжкая,— паніжаным голасам прызнаецца няня.— Пасля яго апярацыі то найболей паміраюць. А ў чорнага рука лёгчайшая.

— Мне рэзаў чорны, а чаму ж няма напраўкі?

Няня смяецца.

— Цераз месяц скакаць на ігрышчы будзеце. Уся ваша хвароба ад думак. Меней думайце.

Потым уздыхае.

— Усяк бывае... Я тут ужо многа чаго нагледзелася. Адзін надоечы на вуліцы памёр, як разгружалі з вагопаў. Другога прынеслі да нас, нажыў мінуты тры, напрасіўся на басон і на басоне сканаў. Я басон дзяржала,— аж

страх... Адзін во тут, побач з вашым ложкам ляжаў. Рука ў яго. Як прысталі, як прысталі: у вас будзе антонаў агонь, ніяк няможна, мы вам адрэжам. І ўмовілі. Памёр пад нажом.

Прыходзіць сястра і далікатна высылае гаманлівую пяню з нашай палаты ў «лёгкую».

І так ідзе дзень за днём, поч за почай. Нага сагнута дугою, і я ўсё яшчэ не магу ёю крапуць без страшэннага болю.

Пісаць забараняюць, ды і рукі не слухаюць.

Прыязджаў з батарэі і быў у мяне падпрапаршчык С. Камандуе цяпер капітан Смірноў. Вечная памяць нашаму слаўнаму камандзіру-герою.

Па загаду капітана Смірнова ўсе мае запісы мне з батарэі высланы. Дзякуй яму. Прывёз падпрапаршчык С.

С. мне з радасцю і шчыра пахваліўся, што заходзіў да жонкі аднаго свайго прыцеля, таксама падпрапаршчыка, які цяпер на вайне. Яна дужа добра прыняла яго, частавала, гарбатаю паіла, прасіла, каб болей казаў пра мужа, пра вайну — і з вялікае ласкі запрасіла яго начаваць у яе і спала з ім, усё гамонячы.

— Слаўная жанчына! На рэдкасць! — казаў С. І мне гэта не было прыкра і нават падабалася.

Кожную ноч сняцца спы, што я ў батарэі, што нас абстрэльваюць, канец, канец... Тра-та-тах! — пад галавою. Кідаюся ў акопчык. Чую: па спіне, па пазе сыплюцца палючыя, дробненькія ўдары куль. «Раніла! Ці не ў живот? Можна, я ўжо паміраю?..» І прачынаюся ў страсе.

Смяротная пуда... Сястра спыталася ў мяне, ці хачу я вярнуцца на пазіцыю. Ад гэтых разумных сёстраў жыцця няма. Здаецца, у газетах, праклятая, піша. Ваяўніча настроена... Ну, ідзі сама, ваюй.

А ў другой палаце гаманлівая пяня распусціла язык аб пекім: «Памрэць... Няма што гаварыць. У гарачую ваду доктар пасадзіў».

Суседу майму сёння рабілі аперацыю: адрэзалі руку. Усю поч не даваў спаць, а перад тым ляжаў цэлы дзень як мёртвы. А цяпер: «Братцы!.. За родзіну!.. Асцярожна!.. Кінем ранцы!.. Камандзір палка... братцы!..»



І калі ён крычыць, мне сніцца: страшны грукат ад разрыву снарадаў. Кулі сыплюцца ў пагу, як іголкамі хто коле...

Потым сніў хворую маму. Прачпуўшыся, не мог стрымаць слёз.

Дзесяткі раз сняцца белыя гнілыя яйцы, зялёныя дулькі, чырвона-чорныя сліўкі. Рана яшчэ гнаіцца.

Ездзіў з сястрыцаю ў рэнтгенаўскі кабінет. Свежае марознае паветра ахмяліла мяне.

Людзі бягуць і едуць па вуліцы, там дзесь пяюць, іграюць, спраўляюць каляды. Цяжка тут уявіць батарэйнае жыццё.

Мой аўчынны кажухок такі брудны і, галоўнае, страшна смярдзючы.

Мяне адпускаюць дамоў! Далоў нуду! Хай красуе жыццё!

Не... нудна. Рана не гоіцца, асколак сядзіць у пазе, а я мушу сядзець у шпіталі... Будзь проклята, вайна!

\* \* \*

Пяты месяц вайны. Людскі статак не паспеў яшчэ адверзець ад патрыятычнага чаду, і шыкарныя Н-скія фабрыканціхі і самавітыя купчыхі павыперадкі бавяцца ў дабрадзеінасць. Частуюць «бедных салдацікаў» гасцінцамі з сваіх уласных фабрык і пытаюцца ў іх аб вайне. З асабліваю прыемнасцю слухаюць пераказы аб штыкавых баях. Малапісьменным і бязрукім пішуць лісты. З далікатнаю на выгляд пакораю адукаванага чалавека спісваюць яны салдацкімі паклонамі ажно чатыры старонкі...

Ціха і супакойна ў палатах перад самым вечарам, — такім часам, калі з мутнага зімовага надвор'я паўзе ўжо скрозь падвойныя рамы нявідны сумны змрок.

Раненыя спяць або ляжаць бязмоўна ў думках. Прыгожая пустэча ахінае чалавека.

Але паляць электрычнасць, і знікае папурая цямнота, і ў светласці ажываюць гукі. У зале — галасы, і нават смех, і размова аб калядных падарунках.

Зялёная пахучая хвойка ад самага рання стаіць у зале, ды яе не прыбіраюць, бо яна не ёсць дазволена, хоць і не ёсць забаронена нейкім цыркулярам духоўнага ведамства, як звычай, перацяты ад пемцаў.

Сёстры бегаюць з кісетамі, надобнымі да тых, што ў іх посяць мужыкі табаку і прылады курыць: крэсіва, смолку і трут. Кісеты сцягнуты шнуркамі, у іх уторкнуты невялічкія хваёвыя лапкі, і бакі вабліва распіраюцца.

Як толькі я выкалдыбаў на сваіх трох скрыпучых кас тылях з палаты ў залу, дык і мне сястрычка Пудра паднесла кісецік. І я браў яго, аглядаючы фальшыва-безуважна, а з праўдзіваю цікавасцю да таго, што ў ім ёсць, і дзякаваў для прылікі.

Пакруціўшыся ў зале, я незабавам закульгаў у сваю блізу пустую пасля апошняй эвакуацыі палату. І сеў сабе на сваё ложка, хоць і балела троху нага, калі сядзеў. І адчыніў кісет. Наверсе ляжала кніжачка запісваць, а ніжэй — яблык, салодкія асушачкі, цукеркі і арэхі.

Як заядлы смакунец, зараз узяўся есці. Еў-еў, і ўсё карцела есці. І думаў: «У мяне такая благая натура, што як бачу ля сябе салодкае, дык ніяк не ўцерплю, пакуль не з'ем усяго чыста».

І так праходзіў той дурны святочны вечар: у пустых размовах і ў паяданні салодкага і запіванні вадою.

А потым балеў жывот. І я аддаўся сумным разважанням, што не кожны можа дастаць сёння кісет такі, як гэты, што на пазіцыях сцюдзёна, што край наш бедны, край наш цёмны — хвойнік, мох ды верасок, што ў гэту проклятую нешчаслівую гадзіну заліт ёп скрозь слязьмі, спавіт галечай, абязвечан, абяздолен.

Я думаў аб сваіх братах-сялянах.

— Што вы гэтак засмуціліся? — спыталася сястрыца Пудра, і той жа час пачырванела, і ў дол утупіла свае вочкі, абпушаныя стральчастымі расніцамі. Яна сентыментальная і часта чырванее, і часта абпраўляе сваю белую памітачку, і, мусіць, хоча замуж.

— Не кожны можа дастаць сёння кісет, а на пазіцыях сцюдзёна, — адказаў я і зморшчыўся і скорчыўся ад болю ў жываце.

— Так... вайна, вайна... жах, — уздыхала і сястрыца Пудра, а я няўважна слухаў, бо ўсё чакаў і думаў, калі

ўжо яна выйдзе з гэтай палаты ў якую другую, а я таксама выйду за патрэбай, каб перастаў балець жывот.

А сястрыца Пудра прыхінулася на ўскрайчык майго ложка, паглядзела на мяне смяшлівенька-прычэпліва, гуляючы са мною вочкамі, і паважна заўважыла:

— Вы павінны цяпер запісаць у гэтай кніжачцы фаміліі ўсіх нашых сёсцёр.

— Ведаеце, кніжачка такая элеганцкая, што неяк шкода яе пэцкаць...— бухнуў, не падумаўшы, ці можна так казаць.

Сястра накрыўдзілася дужа. І пайшла. А ў мяне і ў думцы не было яе крыўдзіць. Было прыкра за мімавольнае прастацкае слова. «А... сказаў, дык і сказаў!» Укрыўся коўдраю, падцягнуў пад саменькі жывот здаровую нагу, адварнуўся ад святла і сцішыўся.

Выхадзіць — не хацелася ўжо турбавацца, пастанавіў, што боль і так пяройдзе, за ноч бруха памякчэе.

На тым і задрамаў, падумаўшы толькі: «А ўсё ж я дужа яшчэ хворы».

— Казак! На вайне быў? Кураціну еў?

У вялікую палату, дзе месяца здаравейшыя, хадзячыя, любяць усе схадзіцца з розных палат. Там часта бывае бяседа. Кожны стараецца пераказаць якую-небудзь забавную гісторыю ці пасмяшыць усю кампанію якім-небудзь жартам. Там жа ляжыць адзін дужа тыповы служак, унтэр-афіцэр з трыма Георгіеўскімі крыжамі, якія заўсёды прышпільвае на халат, і ходзіць і ляжыць у халаце ад самае раніцы да познага вечара, аж пакуль раздзявацца нанач. У яго бравы салдацкі выгляд, валасы на галаве каротка абстрыжаныя і спераду стаяць вожыкам, а бялявыя вусы — старанна падкручаныя, быццам шылцы. Як і ўсе такія салдаты, герой, між іншым, выстаўляецца перад другімі пехацінцамі сяброўствам з артылерыстамі і сваёй вольнасцю з казакамі.

Калі ў наш шпіталь прывезлі маладога панурага казака, віхрастага бландына з адсечанымі пальцамі на правай руцэ, і калі ён пачаў пасля аперацыі хадзіць у вялікую палату гуляць у шапкі, герой заўсёды, як толькі пакажацца ў дзвярах даўгая віхрастая постаць і перад ёю абкручаная белым рука на падвязцы, голасна і тэатральна крычыць яму:

— Казак! На вайне быў? Кураціну еў?



Казак — маўклівы, пануры дзяцюк, і гэтая акалічнасць трохі асаджвае героя назад на ложка. Аднак, усеўшыся як мае быць для даўжэйшае размовы і напавіўшы адной рукою халат свой і крыжы (другая на локаць адрэзапа), ён пачынае столькі гаварыць, што паспявае і за сябе і за казака. Розных гісторый для бяседы назбіраў ён за час вайсковага жыцця вялікі запас. Праўда, некаторыя, што найболей яму даспадобы, пераказаў у гэтым шпіталі па колькі ўжо разоў, але ўмее, калі хоча, пацешыць грамаду, сплясці заўсёды што-што і новае.

— Казак! На вайне быў? Кураціну еў?

З тых слоў пачынае герой сваю размову і тады, калі ў гісторыі фігуруюць казакі.

Слухачы цясней падходзяць да паведача, асабліва / аналчэнцы і наогул усякія «маладыя», «шэрыя» і «шляпы», з пачцівасцю глядзяць на героя, а ён, накруціўшы цэлаю рукою свае бялявенькія шыльцы і па-забіяцку крутнуўшы ўгору галавою, кажа сваёю маскоўскаю скорагаворкаю:

— *Я бумажки в оба кармана... Казак тоже... «Много ли?» — крик... Сочли: у меня 870, у него тоже... рублей 900.*

Быўшы родам з-пад Масквы, чалавек гэты страшэнна брыдка лаецца, або, як кажуць салдаты, «мацярыцца».

— Лоўка! Вось гэта лоўка! — пачціва і радасна хваляць яго з грамады, а ўся салдацкая грамада ў такі момант вельмі рагоча.

— Але чаго ж вы к пану прычাপіліся? — чуецца тым часам у канцы ціхі голас.

Панам маскаль-кліча паляка і беларуса, а тут, у пераказе, ім быў нейкі крамнік у глухім польскім мясцечку. /

— Прычাপіліся чаго? — паўтарае пытанне з іроніяй у голасе апавядальнік.

— Ах ты, шляпа! — ласкава, для красамоўства лаіць, наварнуўшыся, таго, хто ў яго аб гэтым запытаўся.

— Вядома, шляпа! — ізноў вялікім рогатам стараецца пасведчыць грамада хворых і раненых салдатаў, што ўсе яны, апроч таго аднаго, не «шляпы». І троху сцішыўшыся, не надбіраючы рассыпаных шашак, ізноў з пільнасцю глядзяць усё на рот і на бліскучыя, два белых, адзін жоўценькі, крыжы.

— Мы і не думалі чапіцца: пан прычапіўся сам да нас! — павялічыўшы іронію, з большай прыемнасцю перакзвае ранейшае герой.— Нас, знача, сабралася траёх: два казакі і я. Зайшлі ў краму к пану, набралі ўсяго чыста, чаго толькі хацелі: панярос, асушкаў, шакаладу. «Ты не плаці, бо ён за ўсіх заплочіць»,— гаворыць мне адзін казак на другога таварыша. А той спачатку ля дзвярэй стаў, на вуліцу глядзеў. «Добра!» — думаю сабе ды ўсё піхаю ў клумак, абы ўлезла. Падышоў, кінуў той казак на прымавак колькі там капсек... Вось тады наш пан завуў!

— Казак! На вайне быў? Кураціну еў? — з вудаллю пытаецца ён ізноў у панурага казака, калі падбіраецца да фіналу гісторыі.

А той маўчыць, толькі для ветласці ківае прыхільна галавою.

— Пан паш вые, халяруе! А вось адзін казак як схопіць з похвы шаблю, як замахнецца,— прыпёр пана да сценкі. «Молчать!» — грит... Заняло ў пана духі. Тады яны ўсё ў мех, у мех. Адзін сабе на плечы,— айда ў сотню. А гэты, што застаўся, як схопіць лом у рукі, як бухне, братка мой, на грашавой касе, аж пыл, аж дым, куды там! Разбілася каса. «Не зывай... ..!» — крычыць мне мой казак. Палічылі: у мяне 870, у яго таксама рублёў 900. Чуем, нехта ідзе. Кінулі, бяжым на вуліцу. Га! — бягуць нам на падмогу... Чорт вас дзяры, лупіце, а з нас даволі! Ціхім трактам — далей, далей... Дагнаў я сваю часць. А цераз колькі дзён, слава ці, госпадзі, мяне і раніла ў нагу, першы раз. Лячыўся ў Багародску, выпісаў у шпіталь жану. Пераначавала, грошы аддаў: едзь сабе, галубка, з богам!..

— Лоўка, вось гэта лоўка!

— Як каму ручыць...

Усе рагочуць.

\* \* \*

А таму хвораму на грудзі, што прывезлі з аўстрыйскага фронту, болей выпадае ляжаць у больніцы для псіхічнахворых, чым тут, у нас. Ляжыць ён на Саксанавым месцы.

## ПАБЫЎКА

Дробны снег марудна сышлецца, а я стаю ля пуні і гляджу на снег і на ўсё ў задуме.

Яшчэ і месяца няма, як вярнуўся дамоў, і вось ізноў такое звычайнае, пуднае жыццё, як быццам не было ані тых акопаў, ані той аперацыі. Ізноў пудна і цікава...

Прахапіўся ад задумы, агледзеўся пад белым снегавым смуткам і паціху пайшоў на вуліцу.

Благі вецер з убогім скогатам ціснецца скрозь шчэлкі ў надворных будынках. Ціхім мычэннем жаляцца каровы, цягаючы сувалку з тых шчэлак. І болей — ніякіх гукаў. Бесперастанку круцяцца дробныя сняжынкі ў памутнёўшым ад вечару паветры. З-за рогу хаты прэцца гусцейшая замятуха.

Няма чаго рабіць і няма куды ісці... «Ну што? Ну куды?» Узыходжу назад на падворак. Ля паведзі ўзяў сякеру, пакруціў у руках і паклаў назад. Буян раптам падхапіўся з палежанага месца на санях, заківаў хвостом і з буйнаю ласкаю скакнуў на грудзі.

— А, ццябе ваўкі!

З усяго маху даў яму выспяткам пад бруха. Бедны сабака заекатаў каротка і сціх. Гледзячы на яго, зрабілася сорамна, але не хацеў паддавацца.

— А, ццябе ваўкі... Усцешыўся!

З сенцаў паказалася маці, прыстоіла ў дзвярах, гукнула:

— Ча ты ўсё на сцюжы калееш? А ішоў бы ў хату пагрэўся.

— А што табе? Прыйду...

І здалася, што і яна паглядзела такімі ж скрыўджанымі вачмі, як Буян. І яна зараз маўкліва схавалася за дзвярмі.

Пайду да Самусёвых, дзе зазвычай гуляюць у карты і так збіраюцца пасядзець.

Па дарозе разганяю сваю прыкрую злосць, але ніякай цвёрдасці не маю. Думаю, што злосць такая таму, што маці стаіць уваччу пакорная і няшчасная, а люблю яе, і шкода, што яна ў такіх растоптаных, калматых лапцях.

І так трэба жыць усё жыццё, і мучыцца — няведама на што...



У Самусёвых плавае шызы дым ад махоркі. У застоллі, у жупанах і хто ў шанцы, сядзіць колькі чалавек гульцоў, заняўшыся картамі, а на палу і на лаўках — за грэбнямі бабы. Па нячыстай, зашумечанай зямлі, у холадзе, поўзае галаногі, саплівы, замурзаны хлопчык і бавіцца сваімі цацкамі-паленнямі.

— Рэдка, рэдка залучаеш да нас, галубок! — вітае з запечку вечна добрая і супакойная Самусіха.

— Хоць бы зманіў нам што пра вайну, — ласкава пажартаваў і Самусь, запрашаючы бліжэй да столу.

— А то і не ведаем, як там нашы хлопчыкі ваююцца з проклятым германцам.

— Што ж я вам скажу: вайна, ну і вайна... — стараюся быць ласкавым і звычайным. Прыхінуўся к лаўцы — і не маю ніякай ахвоты гаманіць пра тое, што так далёка засталася ад мяне, як бы і не было ў памяці зусім.

— Ці праўда гэта, кажуць, што яны вочы нашым выкалваюць? — нібы безуважна, але з пахаванаю трывогаю па мужу, пытаецца Самусёва нявестка, хоць яе мужык і не на фронце яшчэ, а стаіць дзесь у Сібіры.

— Сам не бачыў, а бывае ўсяго...

— Так.

— Ат, мала што плятуць бабы! — адгукаецца за картамі Панаська Арцямёнкаў, што заўсёды цэлае лета служыць дзе-небудзь падпаскам ці батраком, прыходзячы да бацькі толькі перад калядамі. І дзіўна мне, калі ён паспеў так вырасці, што і гаворыць ужо як вялікі.

— Пажджы, пажджы, Панаська! — ківае старою галавою Самусіха. — Пажджы... казалі, што і на цябе рыхтуе пісар абротку.

— Дык што? Нячым я тут буду лаіцца штодня з братаваю ды бульбу есці нішчымную... Гы! Там два разы на дні ялавічыны салдатам даюць.

Сказаў дзёрзка і адважна, ды неяк пачулася ў голасе, быццам збянтэжыўся хлапец, што гэтак гаворыць.

— Пад'ясі, дзеткі... Ць! Без ялавічыны, ды на сваёй печы, то лепей, мой ты Панаська.

Але яе словы толькі болей раздражнілі яго.

— Дык што?!

І з злосцю хлэннуў, гэтакі яшчэ блазнючок, карцінай. А чые карты, Трахім Цішчанок, бурчыць на яго:

— Ну, ты не дужа... не сваімі...

— Дык што?! Гаршы не будзе... Праваліся яна тут наскрозьдоння, свая печ!

\* \* \*

Нецікава ў Самусёвых. Выходжу на вуліцу... Зімовая ціша, замятуха, завсяпыя, маўклівыя, з замёрзлымі малымі акенцамі хаткі... Пепрытульнасць і нуда... А-ах!

І тады ўздумаў на тых, што там, на пазіцыі, засталіся яшчэ, калі я паехаў, і вось цяпер, у гэты самы момант, сядзяць у сцюдзёных ямах, чакаючы з нецярылівасцю то раніцы, то вечара, то калі прыедзе кухня, то калі прывязуць хлеба. Шкода іх, шкода... Бедныя, любыя!

Але з самага споду душы вылязае тое, што мучыць тут, удаму. Так, думкі іхныя лятуць у гэты момант сюды, пад родныя стрэхі, на сваю цёплую печ, да гэтых шчаслівых ціхамірных дзён, дзе ёсць святло і цяпло ў хаце. Лятуць з поля смерці, з тых сцюдзёных ям, з бясконцага няшчасця дзён. Лятуць... Яны там цяпер толькі і думаюць аб гэтым, болей ні аб чым...

Ну, дык жа і няхай сядзяць, няхай калеюць... Няхай, няхай!..

Зайшоў на двор, узяў пад павеццю рэгіны і пайшоў на гумно.

Адтуль, з-пад варот, кінуліся ўгору галубцы. Але, падбегшы, убачыў, што на таку іх некалькі засталася. Вулькаюць, тапыраць ад холаду пер'іка, перавальваюцца на чырвоненькіх, шызеенькіх лапках, дзяўбуць зярняткі, убітыя цапамі ў ток.

Ціханька прасунуўся на ток, узяў ля стараны адну мятлу і другую — і заткнуў дзіркі пад варотамі. Тады падняў лапату, схваўся за саху і свіснуў на іх раптам з усяе сілы, аж задрыжэў.

Пур! пур! пур! — як людзі перад страхам, замяталіся, пакінулі найлепшую яду і ў смяротнай тузе кінуліся пад вароты, біліся крылкамі, каб вылецець.

Шубнуў лапатаю ў самы груд — і ўбачыў аднаго з паломаным, абвіслым крылкам. Схапіў яго і сударжжа сціснуў у рудэ. Адчуў, як б'ецца сэрца і ў галуба і ў самога.

Размахнуўся і з дзікім імпульсам трахнуў яго аб саху галоўкаю, як толькі ножкі яму тут не адарваліся. І брыдліва кінуў, як папхаваю анілкамі і пакромсаную дзяціную ляльку.

А тады зірнуў на апаскуджапую такім учышкам руку і пайшоў пакладаць пошку.

Узяўся за вілкі — рабіць струшанку. Рухава і высока падкідаў салому і сена, чуў нейкую лёгкасць на сэрцы, і запяў паціху, а што далей, то дужэй:

А ты, скрыпка, іграй шыбка,  
А ты, дудка, іграй жудка...

Эх, перавозы ціхае маладосці мае!

Гэтую песню пяюць у нас карагодам, пяюць прыгожа, і я заўсёды любіў яе. Цяпер пяў не ўсю, а толькі гэтую зваротку, і не столькі зваротку, колькі прыпеў, што можна цягнуць яго як хочаш доўга і як хочаш у сэрцы.

Эх, перавозы ціхае маладосці мае!

Зрабіў струшанку, узваліў рэзгіны на плечы, замкнуў гумно і здаволены наплёўся з пошкаю дамоў.

Ноч, зімовая, цёмная, даўгая ноч спаўзае на зямлю. Цішэе надвор'е. Замятуха перастала, і паваліў вялікім і густым хлопам снег. Усё пабялела і пачысцела.

І ў пуні, калі клаў сена пад драбінкі, а конь замінаў сваёю вялікаю конскаю галавою, з прагавітасцю і смакам хапаючы сена з рук, — не ўзлаваўся на яго. Абшчапіў тую галаву за гладкія санкі і прытуліўся да шыі.

— Канёк мой! Гнядзенькі мой! Усё добра будзе!  
А конь хрумстаў сена і трос вушмі.

Калі прыйшоў у хату, святла яшчэ не запалілі. Сам узяўся за лампу і стаў шукаць серчыкі.

— Ніколі ў вас нічога не знойдзеш на сваім месцы.

— Яны, здаецца, над чалеснікам ляжалі, — бароніцца сваім сварліва-пакутным голасам нявестка.

— А ты, калі ведаеш дзе, дык узяла б ды сама запаліла... Шкло во хоць бы трошку пачысціла.

— Ці яго пачысцішся...

— Каб ты хоць раз яго чысціла.

І мне шкода і прыкра... Яна тужыць на Стахвану, а я з ёю неласкавы і грубы.

Лямпа асвятліла скнарным святлом хату.

Стол наш высокі і дрэшны, абы-як пакрыты пячыстым абрусом. Зэдлік ківаецца на пяроўных пожках. На акне, дзе пабіта шыба, змякла скомканая старая кохта. На лаўках валяюцца крошкі ад хлеба, дробнае рыззё і ўсякае шумецца. На падлозе насмечана і паліта, валяюцца кійкі,



стружкі, дзяціныя цацкі і брудныя ашмёткі,— як дзеці гулялі, так і засталася. На палу — склычаныя і незасла-ныя пасцелі. А ўздоўж сцяны там — усякая адзежа гру-дам,— навалена, як трапілася. Над дзвярмі, на калках, па-ра хамутоў, каб раменныя гужы на дварэ не замярзалі і не псаваліся; і вісячыя канцы заўсёды б'юць па шапцы на парозе, як быццам хто паўмысля іх адкідае. Ад дзяцінае люлькі і з печы, дзе сушацца абмочаныя сённікі, цягне цяжкім смуродным духам. Цэбар з памыйкамі, кадушка з лугам, абвязаная маміным фартухом і абсыпаная залюю і попелам, ночвы з мукою і свіны жолаб з мякінаю, зялё-ны, ніколі не чышчаны самавар з пагнутым бокам і без ручкі, глэк з дзэгцем, пляшкі з красінам, рэштата ў муцэ, атопак з канцом аборыны... а наліта, не сцёрта... Прусы абгрызлі на сцяне газеціну, прылепленую мякішкам, вы-лезлі і шаволяць вусамі, бегаюць!..

Як гэта ўсё далёка ад таго, ад той культурнасці, якую бачыў я ў сялянскіх хатах ува Усходняй Прусіі.

І як кожны вечар, і цяпер мама дастае гаршкі з печы, а тата ўнёс сабе вады ў карцы з сянец і, набраўшы ў рот, лье з роту на рукі, мые перад вячэраю. Невестка корміць па запечку малога, схіліўшыся абвіслымі голымі грудзь-мі, а большыя дзеці скрыпаюць на печы, усадзіўшы лучы-пінку ў шчэлку ў бэльцы. Забава! І я некалі так забаў-ляўся...

— Выганьце ж Буяна вон...— кажа мама, калі тата садзіцца за стол.

Буян круціўся ля столу, а цяпер хаваецца пад стол.

— Пашэў вэн! — вякнула з запечку невестка.

— Хлебам яго паманіце,— параіў я на злосць.

— Во, яшчэ хлеба яму даваць,— лагодна прэрэчыць мама, хапае чапялу, падсунула яе пад стол і забарабані-ла Буяну пад мордаю. А той там сядзіць і вухам не вядзе.

— Пусці-тка ты, во я яму! — борздзенька выхапіў та-та чапялу з яе рук. І грозна закрычаў: — Пашэў вэн! Каб ты здох! Во я табе!

Буян яўкнуў ад чапялы, як даў яму тата па баку, з сабачым упудам праскочыў па-над лаўкаю да зачыне-ных дзвярэй і аж зацішчэў, паглядаючы на клямку і назад.

Тады тата трошачку прыдчыняе дзверы і так грукае

на яго задку чапялою, што бедны Буян раве і <sup>кумільгам</sup> кумільгам коціцца на двор.

— Ты заб'еш яго так,— кажа мама на татаву злосць.

— А глядзець на яго? Спатворылі сабаку, а цяпер шкадуеце,— дрыжача адказвае тата і стараецца супакоіцца, бо аж трасуцца ў яго рукі.

Селі вячэраць.

Усе ядзім з аднае міскі драўлянымі лыжкамі. Тата, укусіўшы хлеба, збірае кусанікам і крошачкі на сталe (прыціскае кусанік да стальніцы) і падстаўляе пад лыжку, каб не капала на стол. Дзяцём далёка даставаць, дык яны дужа разліваюць, льюць сабе на грудзі, абліваюцца... Брыдка глядзець, як у дзяўчынкі паўзуць саплі, а яна скрозь увесь час чмыхае носам і наводмах сморгае пад ім рукавом кашулёнкі. Яна пялёскаецца ў місцы, выбірае з капусты лепшы грыб. Выцягнула адзін, пакаштавала яго на зубах, пашчупала пальцамі і плёхнула пазад у міску.

Трах! — стукнула ёй матка лыжкаю ў лоб...

— Ты ж еш, калі выцягнула, паскуда!

Дзяўчынка захлібнулася, завыла і паціспулася пад стол.

— Ніяк без гвалту не абойдзецца,— кажу скрозь зубы, і зараз пашкадаваў, што сказаў, бо яна пасля гэтага загаласіла яшчэ дужэй.

Тады нявестка ўзлавалася, што дачка не сціхае, выйшла з застолля, кінула дзіцёнка ў люльку так, што і той заплакаў, схапіла атопак з аборынаю, выцягнула яе з-пад лаўкі за ручку і больна секанула канцом аборыны. і ўзняўся звычайны для кожнага абедання і вячэрання плач і крык.

— Сціхнеш ты ці не?! — крычыць нявестка.

— У-у-у! — румзае малая і ніяк не сціхае. Тады матка бярэцца ізноў біць яе.

— Шу дос ужо, дос! — ратусе, нарэшце, унучку баба, калі бачыць, што кары ўжо досыць.— Хадзі ж ка ты ка мне, мая ж ты любенькая! Хадзі ж ты ка мне, мая худзенькая румзачка! Не плач жа, не плач, а то матка ізноў будзе біць... Цыц!

— Не бярыце яе, на боскую міласць! Гэтак чыста паспатворым дзяцей...— з блізкімі слязьмі крычыць нявестка.

— А ўжо ж... я вінавата: я паспатворыла...— І ў голасе мамы досыць прыкрасці.

Так пачынаецца сварка.

— Калі ішоў на вайну, хай бы з сабою браў, як мне тутацька... ні разачку... спакою няма...

І нявестка заплакала. Спачатку ўсё ў хаце прыціхла, толькі яна плакала. Але яна потым скляла дзяцей:

— Каб ужо хоць пагібель на іх ад мае галавы...

— Цыц! — узвышае тады голас тата. — Што ты дзяцей клянеш? Яны чым вінаваты?

— А праваліся ён і паёк разам з імі, як за яго мяне грызуць а грызуць.

На дзяцей выдаюць ад казны паёк, на рублю, два і тры рублі ў месяц, але грошы нявестка не аддае ў гаспадарку, і ў гэтым хаваецца прычына сварак.

— Хто цябе грызець і за што? Ці мы сабакі якія, га?

Нічога не адказвае нявестка на татавы словы, каб сваімі моўчкамі яшчэ болей усім дапячы; узяла дзіцёнка, захліпала слязней і палезла на запечак, не еўшы крупені.

«Так і заўсёды, так і заўсёды, — разважаю я, сёрбаючы пракіслую ўжо крупеню з бобам. — Дзе ж тут скажаш, каб прыбіралі ў хаце...»

— Я не буду жыць удаму... Я паеду служыць у горад... — неспадзявана для сябе нават самога кажу я, не паднімаючы вачэй, ціха і цвёрда.

— А ча табе ехаць? *Ай заскучай на гарадской жыцці?* — адгукаецца тата вінаватым, але наўмысля спакойным голасам, як бы нічога асаблівага не было. — Ну, ча табе ехаць? Месяцу яшчэ з намі не пабыў, не адпачыў пасля раны... Што ж, перагародку рабі ў хаце, як казаў... Хто без цябе зробіць? Мы так, як тыя свінні, увесь век у балоце жыць будзем. А ты ж свету пабачыў, табе чысцей хочацца...

— Згары яна! — само сабою выскачыла з вялікаю злосцю. — І праўда, жывём па-свінячаму. Да нас запрасіць нікога пяможна, бо сорамна за пашы парадкі.

— Хваліць бога, дагэтуль людзі не абходзілі, а жывём па дастатках, — пакрыўдзіўся і тата. Памаўчаўшы і голасна сёрбаючы крупеню з самага ўжо дна, ён дадае: — Мы, сыноч, не паны і не жыды, каб кожнаму пад нос талерачку падстаўляць... Мы і з аднае міскі дастанем, абы даваў бог што даставаць...

— А на хваробу мы гадуем дзвюх кароў, калі абедзве



ялаўкі, як падлы, — крычу я мімаволі. — Дзяцём малака няма!

— А для пагною, сынок! — з наўмыснаю пакораю і цвёрдасцю адказвае тата. — А што ялаўкі — бык летась трапіўся маладзенькі зусім...

Потым моляцца нанач богу і кладуцца спаць.

Тата з размахам ксціцца, і кланяецца, і шэпча то дужэй, то цішэй. Мама горача дробненька мармыча, але ўсё бегаючы, бо і памаліцца не мае часу. Яна прыпыняецца толькі, каб пераксціцца, а то — сцірае з лаўкі, прыстаўляе к ёй зэдлік, як мурашка, валачэ сяшнік рабіць мне пасцелю. Нявестка, супакоеная той парою, ксціць на палу дзяцей, згарнуўшы дробную ручку ў сваю руку.

— Забарані, божухна, тату на вайне...

— Забалані, бозухна, татку на вайне, — паўторвае хлопчык і пытаецца: — А ці далёка, мамацка, вайна?

— Маліся, а не пытайся... Усё табе ведаць, малому... Прасі во бога, каб нашы кароўкі малочныя былі.

А мая, мая пытаецца ў мяне здалёк і далікатна:

— Мусіць, ты і ўчора не маліўшыся лёг? Надта ж не спакойна спаў, мармытаў, зюкаў, стагнаў...

Мне ж не хочацца нават гаварыць. Яны мяне з такою радасцю чакалі, а не прынёс я ім весялосці ў хату. Так, мала смеху ў нашай хаце. І я ў тым нямала вінават... Няхай сабе!

Моўчкі спамянаю свой учорашні сон. Мне так ясна, так выразпа снілася ўчора, што я на пазіцыі, што пемцы наступаюць... Шрапнелі рвуцца пад нашаю хатаю, тут, у нашай вёсцы, і я прытуліўся да надворнае сценкі, ля якое сплю, і чую, як шрапнель над комінам: тра-ах! Кулі па страсе, па вуліцы: пук! пук! пук! І ля саменькае спіны, і во ў спіну, аж горача, горача... Хачу ўцякаць, — нага мёртвая, не скрануць, ніяк не магу ісці... І думаю: як мне жыць такому, з такою нагою?

Нехта барабаніць у акно:

— Адчыніце!

— А во... — узнімае галаву тата. — Хто там? — падыходзіць ён да акна.

— Я... ці ж не пазналі?

— Ці не Сцяпанька? — спрасонку крычыць мама.

— Ну, што ты йта?! — родненька-родпенька і ласкава адгукаецца нявестка.

І ўва ўсіх няпэўна-радасная, сумпа-трывожная падзея, нават у мяне: «Ці не Сцяпанька (старэйшы брат) пейкім дзівам трапіў з вайны ўдвору?» Аж халадзе пад сэрцам.

Ды не: голас сватаў, п'явесткінага дзядзькі.

Тата адчыняе і варочаецца з ім разам. Мама паліць святло.

— У воласці быў. Мімаездам завярнуў. Нейкая паперына табе, сваток...— падае мне з-за пазухі пакет.

Я ўжо мімаволі баюся ўсякіх паперын. Неспакойна рву пакет, лаўлю вачмі літары...

— Ну? Што там? Што ж нічога не кажаш?

— Гэта... ад воіскага начальніка,— адказваю няроўным голасам.— Дзеля нечага гукаюць на тую сераду. Можна, па білет...

Усяе праўды не кажу ім адразу. Там напісана, што выйшаў новы закон і ўсе белабілетнікі павінны з'явіцца на доктарскі перагляд.

«Возьмуць ізноў»,— пячэ мне пад сэрцам.

— А лістоў, дзядзька, пяма? — пібы зусім роўным і спакойным голасам пытаецца нявестка. І раптам хліпае, не стрымаўшыся.

— Не... Пытаўся... Няма...— вінавата адказвае сваёй асірацелаі пляменніцы сват і хлопае вачыма.— Не дзіва: цяпер жа так прападаюць лісты ў дарозе,— стараецца дадаць ён весялей і рупіцца хутчэй дамоў.

— Нешта не піша наш Стахвац,— уздыхае тата.

А мама не кажа ні слова.

Маўчыць мама...

\* \* \*

І сват пайшоў, і лямпу даўно ізноў патушылі, і ўсе заснулі, спяць, а я не магу заснуць. Колькі разоў брахалі сабакі за садам ля гумна і па дварах, пялі пеўні, цурбоніла пад пол з-пад малога Васілька, пляменніка майго. Думаў я, што будуць яго, беднага, заўтра біць за тую бяду. І думаў аб сваім жыцці. Уздумаў, як сам быў малы, і часта здавалася тады, што дужа мне цяжка па гэтым свеце, а не ведаў, а не ведаў, што тое гора дзяцінае будзе шчасцем здавацца цяпер.

«Заб'юць цяпер... І к ліху повае жыццё... Шу і чорт яго бяры, такое жыццё, — не шкода...»

Але нейкі ком падкаціўся, і заняла ўсё.

І так пераходамі думалася то лепшае, то горшае. А ўсё наогул — нядобра, прыкра, цяжка...

## ЛІСТ

Дарагі наш таварыш Лявон Задума!

Пішам мы табе, твае баявыя батарэйныя таварышы, з пазіцыі, з Усходняй Прусіі, што мы, дзякуй богу, жывы і здаровы, чаго і табе жадаем, добрага здароўя і ўсякага поспеху ў справах тваіх.

І паведамляем мы табе, дарагі таварыш, што махорачку і паперу атрымалі, і не так дораг гасцінец, як дорага памяць, што не забыўся там на нас, як мы пакутуем за матушку Расею і за ўсё на свеце. Шчыра дзякуем Андрэю Мікалаічу Сухому і ўсім тым грамадзянам, яго і тваім знаёмым, што склаліся нам на махорачку, каб весялей нам тут было. Пасылаем ім усім наш нізкі паклон, ад ясных вачэй да сырой зямлі.

Таксама і табе, наш баявы таварыш Лявон Задума, пасылаем свой нізкі паклон і прывет, і радуемся, што застаўся ты пры назе, а не адрэзалі, і што на пабыўку дамоў пусцілі. Гуляй, весяліся там, пакуль можна пагуляць, а калі забяруць ізноў і пашлюць на фронт, ад чаго няхай цябе бог бароніць, дык старайся ўсё ж ткі, каб ізноў трапіць у сваю родную батарэю, бо могуць паслаць у другую часць.

Яшчэ кланяецца вам ваш добры знаёмы, старшы батарэйны фельчар Сямён Сямёнавіч Лябёдкін, і вашы добрыя знаёмыя, батарэйныя санітары Абрам Фельдман і Мірон Лабкоў і жадаюць вам добрага здароўя і ўсяго найлепшага.

Яшчэ кланяецца вам старшы тэлефапіст Пашын і ўся каманда тэлефапістаў і выведчыкаў, а таксама ўсе батарэйцы, якія вас помняць і не забываюць.

А што вы пытаецеся пра вашага дарагога таварыша Гіршу Беленькага, дык усім нам цяжка на сэрцы, пішучы, што ў апошнім баі пагінуў наш слаўны таварыш і Георгіеўскі кавалер 1-й і 2-й ступені Гірна Беленькі геройскай



смерцю, калі над смертаносным агнём хадзіў злучаць перабіты провад.

А брат старшага тэлефаніста Лапцева пісаў цяперашняму старшаму тэлефаністу Пашыну з родзіны, з Кастрамской губерні, што памёр Лапцеў у шпіталі ў Маскве на аперацыі.

Яшчэ забілі ў нас яго блугародзіе прапаршчыка Вільгельма Георгіевіча Валка, хай будзе яму вечная памяць за добрае сэрца і справядлівасць да ніжніх чыноў.

Яшчэ забілі ездавога ад тэлефоннае двухколкі Яхімчыка і яшчэ некаторых менш знаёмых вам людзей з батарэйнай прыслугі. А то найбольш было параненых, і шмат каго параніла цяжка, так што старых батарэйцаў цяпер засталася ў батарэі мала, хоць некаторыя ўжо павярнуліся ізноў, але найбольш цяпер новыя людзі, якіх вы не ведаеце. Батарэйкі камандуе яго высокаблагародзіе, нядаўна праіздзены ў падпалкоўнікі Антон Антонавіч Смірноў, камандзір баявы і чалавек да піжыга чына, можна сказаць, справядлівы.

Яшчэ на батарэі цяпер капітан Дыямантаў, што быў раней у абозе. А таксама прыехаў нядаўна з камандзіроўкі паручнік Пупскі, ужо праіздзены за выслугу гадоў у штабс-капітаны. І ні ў чым ён не змяніўся, так што самі ведаеце... (Напісанае далей — густа замазана.) Усіх павысілі ў чыне і далі нагароду. Толькі штабс-капітан Дамброўскі застаўся ў сваім чыне, часта хварэе і знаходзіцца цяпер, можна сказаць, увесь час у штабе брыгады. Таксама там і падпаручнік Кульгацкі, ад'ютантам, даўно ўжо. А паручнік Іваноў захварэў і лечыцца ў Вільні.

Жонка нябожчыка камандзіра батарэі прыслала ўсім нам гасцінцаў на каляды і кожнаму батарэйцу фатаграфічную картачку нябожчыка камандзіра, вечная яму памяць. Таксама прыслаў на батарэю пуд махоркі бацька нябожчыка надпаручніка Сізовага.

Скалазубага падпрапаршчыка Смірновага разжалавалі ў фэсверкеры за продаж казённага добра і перавялі ў другую батарэю. Фельдфебель Хітруноў быў ранены ў плячо і цяпер знаходзіцца ў абозе. Таксама там і Шалапутаў, простым ездавым, хоць і юнкер, і дзе ён быў увесь час, певядома, а нядаўна аб'явіўся ў абозе.

І ты пытаешся, баявы наш таварыш Лявон Задума, ці былі яшчэ баі і якія змены і павіны. Так што баі былі вялікія, а якія змены і павіны, дык мы табе збольшага апі-

салі. У тым баі, калі ты быў ранены, кінулі мы дзве разбітыя гарматы, а шэсць, даў бог, вывезлі і начою адступілі пазад у горы. А цяпер ізноў стаім на яго зямлі і спадзяёмся тут перазімаваць.

Яшчэ раз нізка кланяемся і жадаем здароўя і поспеху ў справах і каб добра пагуляў і паправіўся.

Застаёмся твае баявыя таварышы, курым махорачку і ўспамінаем цябе.

За ўсіх пісаў ваш пакорны слуга, старшы фэльчар 2-й батарэі Н-скай артылерыйскай брыгады, Георгіеўскі кавалер Сямён Сямёнавіч Лябёдкін.



# ВІЛЕНСКІЯ КАМУНАРЫ

РАМАН-ХРОНІКА





---

## Частка першая

### I. СЯМЕЙНЫЯ ЛЕГЕНДЫ

Ад прадзедаў спакоп вякоў  
Мне засталася спадчына...

Янка Купала

Продкі мае з бацькавага боку былі сяляне-крапакі польскіх паноў Хвастуноўскіх і жылі ў вёсцы Жабракоўцы, Брудзяніскай воласці, Свянцянскага павета, Віленскай губерні.

Прадзеда майго пан Хвастуноўскі часта сек за грубіянства. Прадзед быў чалавек упарты, грубіяніць не кідаў. Нарэшце, на злосць пану, задавіўся ў лесе, на горкай асіне, калі быў яшчэ малады гадамі.

Прабабка мая, таксама ў маладых гадах, аслепла, ці то ад слёз, ці то ад трахомы. І жабравала. Вадзіў яе на матузку маленькі сын, адзінае дзіця — гэта мой дзядуля Антось Мышка.

Аднойчы трапілі яны ў дарозе пад вельмі страшную навальніцу. І схаваліся пад хваінку. А ў тую хваінку пярун і ўдарыў. Прабабку спаліў, а дзядулю толькі аглушыў.

Вырас дзядуля ў дзядзькавай сям'і. Калі прыгон скопчыўся і сялянам давалі зямлю, ён таксама атрымаў надзел. Дзядзька ажаніў яго — і аддзяліў, не вельмі пакрыўдзіўшы.

Тут бы дзядулю толькі і жыць! Але праз год — памёрла жонка, першы раз радзёмшы, і дзіця прыйшло на свет нежывое... Тады дзядуля, таксама некаму на злосць, пачаў троху выпіваць.

Прапіў жончыны спадніцы, прапіў ступу, прапіў жорны, прапіў каця і калёсы. Засталася толькі хата. Падаткі і нядоімкі выперлі яго самога з хаты — у мястэчка Брудзянішкі батраком.

\* \* \*

Спярша служыў ён там у мешчаніна, кульгавага папа Пстрычкі, што меў многа зямлі і вялікі сад.

Пан Пстрычка знаходжаннем быў шляхціц гербовы, паперы меў, як сам хваліўся, «аж ад круля Стахвана Ба-

торага». А потым, як людзі казалі, наперы ад часу вельмі звільгатнелі, зашмальцаваліся, і ён аднаго разу паклаў іх на грубу надсушыць, а праклятыя кошкі з'елі.

Кульгавым жа зрабіўся «з таго шэсцьдзесёньць тшэцего року», уцякаючы дамоў з касцёла, калі паскочылі казакі на польскую працэсію.

І быў пан Пстрычка, на-першае, наогул малаанхольны. Вусоў ніколі не надкручваў і пазіраў на ўсіх воўкам. А на-другое — быў ён праз меру чулы як наконта свайго гонару, так і наконта свайго фізічнага дэфекту.

Адноўчы, седзячы ў сваім садочку, у саламянай будзе, падслухаў ён, як дзядуля размаўляў з некім чужым на вуліцы. І размаўляючы, не дадаў да слова «Пстрычка» — слова «пан».

Потым, на пытанне: «Каторы ж гэта Пстрычка? Кульгавы той, ці што?» — адказаў проста: «Але, але, кульгавы». І не дадаў: «з таго шэсцьдзесёньць тшэцего року».

Пан Пстрычка выскачыў, кульгаючы, па вуліцу, як люты леў. І ад гневу так запыхаўся, што не мог прадыхнуць слова. Калі ж распіраці яго троху перастала, ён з найвялікшаю пагардаю сказаў дзядулю:

— Католік, але — хам!

Дзядуля меў таксама гарачую натуру. Толькі пакуль быў маладзейшы, дык яшчэ мог сябе стрымаць.

Ён толькі крыва, падкусліва ўсміхнуўся, злёгенька пашлёпаў сябе далоняю па задняй частцы цела — і пану свайму адказаў:

— Пан... напхан!

Пстрычка кінуўся да яго біцца. А дзядуля і з месца не скрануўся, ні наперад, ні назад. Выставіў кулак (праўда, цевялікі, бо сам быў цевялікі) — і стаяў, як скаліна.

\* \* \*

І паступіў дзядуля фурманам да брудзяніскага купца, гаспадзіна Махлярчыка, што з маладосці быў чалавечак вельмі бедны, скупліваў па вёсках шчацінку, скурацінку, хадзіў дробненькі, мізэрны, брудны і бародку сваю рудую не часаў ніколі.

«Ну, бог яму даў шчасце», як казалі, бывала, у Брудзянішках старыя законныя яўрэі, і ён забагацеў. Уся воласць вязла цяпер на яго склад пяньку, лён, семя, збожжа. Ён пачысцеў, расчасаў бародку, і быў цяпер вясёленькі, і тоўсценькі, і гладкі. А жонку меў, на жаль, папурую



худую дылду, з чорнымі вусамі, як у мышы. Нарадзіла яна яму дзяцэй кучу, ён яе жалее і паважае, але ж такую нічым ужо не падправіш.

І служыла ў гаспадына Махлярчыка парабчанка. Немаладая ўжо дзяўчына, гадоў так трыццаці, і дужа дробенькага складу, як казюлька. Тварык троху аброс мохам. Рукі ад працы закарэлі.

Але — і без вусоў і не такая дылда. І рукі, як заголіць, мыючы пачыне, — яшчэ крэпенькія, маладаватыя. А дай ёй троху больш увагі, сагрэй яе цяплом ласкі, — яна яшчэ і махорчыкі распусціць, як на сонцы краска.

І задумаў гаспадын Махлярчык патрошку яе саграваць сваімі жартамі. То ласкава «дурной авечкай» яе назаве, то дзе за мякенькае месца яе памацае, то ножку ёй, калі яна пясе ваду ці дровы, ціханька падставіць, то што...

Папсаваў яму ўвесь гарод — дзядуля. Яксьці аднаго разу, у сваёй гарачцы, так лёгенька адштурхнуў ён гаспадына ад парабчанкі, што той, бедны, аж і пожкамі накрыўся.

А дзядуля над ім стаў, узяўся ў бокі і прамовіў навучальна:

— Ты куды ж, паскуда, лезеш? А рукі ты ці памыў?

— Папомніш ты, хамуйла! — ціханька адтыркнуўся Махлярчык ды папоўз скоранька ад яго ракам, каб яшчэ нагою ў зад не вытнуў.

Тым часам нічога ён не ўгразіў. Толькі, вядома, пасля такога прыкрага здарэння мусіў дзядуля ізноў шукаць сабе новага месца.

\* \* \*

І паступіў ён сторажам пры толькі што адчыненай у Брудзянішках рускай народнай школе.

Неўзабаве і жаніўся другі раз. Давёў сваё лыцарства да канца: узяў тую дзяўчыну-парабчанку, гэта маю бабулю.

Праўда, была яна старэйшая за яго гадкоў на пяць ці болей і пасагу яму ніякага не прыпясла. Але ж і ён, хоць быў яшчэ нішто певень, а ўжо ўдавец, і голы, як бізун. Так што пара, як на тыя часы, падабралася.

Тады ж і хату сваю з Жабракоўкі ў Брудзянішкі перавёз і паставіў на добрым месцы, на прасторы: амаль што

ў полі, каля шляху на Свянцянны, дзе балотца, што ніколі не высыхае, дык за тым балотцам.

Перавязлі хату жабракоўцы талакою за вядро гарэлкі, сначуваючы сваіму аднавяскоўцу. Паставілі цесляры, таксама з Жабракоўкі, троху талакою, за гарэлку, а троху за грошы.

Начаваў дзядуля і цяпер пры школе. А бабуля пачавала ў хаце, а ўдзень на падзёншчыну хадзіла. Бачыліся рэдка, а скоро пачалі сварыцца. А часам і цапаліся, як каты.

Аднак не расходзіліся, бо не такія былі часы, каб лёгка расхадзіцца. Бабулі ж і ўпэўнены бегач не было куды. А потым — куды ўжо пабяжыш, калі пасыпаліся дзеткі: што год, то ўдод.

Толькі ўдоды былі дзяўчаткі і дзяўчаткі, за што дзядуля вельмі гневаўся на бабулю, бо прычыну бачыў, паводле народных забабонаў, у сцюдзёнасці яе натуры.

Дзяўчаткі радзіліся і ўміралі: каторая з водры, каторая з шкарлятыны, каторая — хто ведае з якой хваробы. Часта спраўляючы хрэсьбіны і памінкі, пачаў дзядуля ізноў патроху выпіваць.

Аж нарэшце, калі ён, мусіць, сам асцюдзянеў у патрэбнай прапорцыі, нарадзіўся хлопец, а здаровы — як шчупак — гэта ўжо мой бацька, Міхась Мышка. Яго піякая пошасць не ўзяла, і ён гадаваўся. На ім і загавелі.

## II. ВЯДРО ВІЛЕНСКАГА ПІВА

Дык крычыце ж, біце ў звона:  
— Дурны мужык, як варона!..  
Ведама, мужык, хамула,  
Ад навукі адварнула...

Мацей Бурачок

Гэтым часам паспрачаліся аднойчы, за параю піва, настаўнік брудзяніскі з брудзяніскім валасным пісарам. Былі яны абодва з праваслаўнай шляхты зпедкуль з Магілеўшчыны. Настаўнік — малады яшчэ хлапчына, на прозвішча Грызунец. Пісар — старэйшы векам, на прозвішча Даўбенка. Настаўнік скончыў настаўніцкую семінарыю, у Полацку ці ў Маладзечне, што былі тады адчынены для абрусення краю. Пісар выбіўся ўгару, паслужыўшы ў войску, пісарам у роце.

Настаўнік быў тапкатвары, бледны, задумлівы, але з людзьмі наогул даволі ветлівы, прыемны, і толькі часам, на злосць каму, падкуслівы і ўпарты, як казёл.

Пісар жа быў таўстаморды, амбітны, уладалюбны. І паспрачаліся яны на тэму аб адукацыі простага народу.

Пісар, пан Даўбешка, з розумам і сталасцю даводзіў, што навука простаму народу патрэбна столькі, колькі свінні сядло, што мужыкоў вучыць у школе — толькі іх псаваць, толькі сеяць спакусу і распусту.

— Створапы яны,— казаў ён,— для фізічнай працы, таму і навуку ўспрымаюць цяжка.

— Пра каго пан пісар кажа: пра дзяцей ці пра дарослых? — пачаў збіваць яго настаўнік.

— Вядома, пра дзяцей, бо ім перадаецца ў спадчыну. Дзе ж гэта які дураць уздумае вучыць дарослых мужыкоў? — адказаў Даўбешка.

— А чаму пельга вучыць дарослых? — ізноў пад'ехаў Грызунец.

— І наогул,— сказаў пісар,— лягчэй наўчыць карову тапчаваць мазура, чымся такога вась Антося распісацца,— кіўнуў ён на дзядулю, што наліваў ды падаваў, бо выпіваць была чарга ў настаўніка.

— Дык закладзёмся, пане пісар, на вядро віленскага піва, што я наўчу яго не толькі распісацца, але нават складаць прашэнні,— зрабіў настаўнік прапанову, каб падкалоць Даўбешку.

— Складаць прашэнні?! — ударыўся ў амбіцыю Даўбешка.— Дзесяць вёдзер віленскага піва! І вучы яго хоць да сканчэння свету!

На дзядулева няшчасце, яны заклаліся. Аднак жа, не без тэрміну, а толькі на паўгода, бо пісару, калі пайшло ўсур'ёз, вельмі хацелася скарэй папіць настаўніцкага піва.

Заклад рабілі ўвосень, а пад вясну дабравольна стварылася экспертная камісія — з людзей, ахвотных выпіць.

З боку настаўніка быў фельчар Гліснік, худы як палка, бо ніяк не мог ён выгнаць з сваіх кішак салітэра. З боку Даўбешкі быў яго памочнік, пісарчук, прозвішча якога мне казалі, ды я забыўся.

А на вярхоўнага арбітра Гліснік і памочнік выбралі праслаўленага дзяка Райскага, якога ніхто ніколі не перапіў.

Камісія сабралася ў настаўніка. Паклікалі дзядулю. Пасадзілі за стол пасярод класа. І задалі яму пісаць пра-



шэіне ў воласць аб прыбаўцы яму пенсіі. Тэрміну далі гадзіну.

А калі дзядуля, хвілін праз дваццаць, не вельмі папацеўшы, напісаў і напісанае паказаў, дык фельчар Гліспік, ад пачуцця, пацалаваў яго, дзяк Райскі ад здзіўлення перахрысціўся, а памочнік сагнуўся, паглядзеў пад стол, ці няма там якога фокусу...

І паставілі, што нан пісар, па жаль, дзесяць вёдзер віленскага піва праіграў, а пастаўнік, яго шчасце, выйграў. Пілі тое піва два разы, пакуль не выпілі. Першы раз пілі, калі мірылі Даўбешку з жонкаю: набіў яе, бо вельмі ж за няўдалы заклад грызла.

А другі раз пілі, калі праваджалі настаўніка, бо начальства перавяло яго ў другую школу, яшчэ горшую за брудзяніскую, з суровым папярэджаннем, каб больш падобных педагагічных эксперыментаў не рабіў.

\* \* \*

Выскачыў дзядуля з сваёю пісьменнасцю, як Піліп той з канпель...

І думаў ён, думаў,— нічога лепшага не прыдумаў, як пачаць цяпер судзіцца. І завёў ён суд з сельскім вобчэствам вёскі Жабракоўкі за свой надзел, каб вярнуць яго сабе назад. А вобчэства, на якіх-та там падставах (права пісанага ці звычайнага), даўно яго надзелам заўладала. І цяпер упёрлася: нізашто не аддаваць! А тым больш — такому няўдзячпаму, што і хату яму перавезлі і паставілі, як замуж дзеўку выдалі, а ён лезе ізноў.

Суд цягнуўся, як па тыя часы, не сказаць, каб доўга: так, прыблізна, гадкоў восем... І ўсё-то з пераменным для дзядулі шчасцем: то яму прысуджалі, то яму адсуджалі...

Але дзядуля, у пэўных выпадках, быў вельмі моцны духам. Для свае ідэі не шкадаваў нічога. Папрадаваў усё, апрача хаты. Траплялася, што паплаціўшы гербавыя зборы, сядзеў з жонкаю і з сынам на адным хлебе (заўсёды вельмі смачным, калі яго мала).

Каб было па што судзіцца, кінуў дзядуля мізэрную пасаду стоража пры школе, — знайшоў сабе большы заробак — па чыгушцы, што пачалі тады праводзіць з Пецярбурга на Варшаву.

Нават і бабулю цягаў туды з сабою. Ад Дзвінска і да Вільні ўсе выемкі ў гарах і пасны на балотах — гэта, можна сказаць, усё іх работа. Зараблялі добра, без хлеба не

сядзелі... Наладзілі падзел працы: бабуля тачачку накапае — дзядуля павязе...

І яна вазіла, каб наказаць, што срытная. Дармо што — як казюлька. А тачку як напрэ — аж усе людзі дзівіліся. І накапае, і павозіць, яшчэ і калатушы на трэсачках згатуе, і лапцікі насушыць, і ўсе дзіркі пазашые, і ў галаве дзядулю і сыну нашукае.

Хату на лета замыкалі, — бацька моі таксама пры іх тут бегаў. Ужо і ён ім прыслужаўся, асабліва ўвечары, калі камароў і мошак з балота палятала.

На цягло яловай ланкі пакладзе — дым ад яе дужа густы, вялікі, — гнюсаў гоніць. А то пры бацьку і маці стане, вецеўкам шугае, каб гнюсы не пілі іх кроў.

\* \* \*

І чыгунку збудавалі — дзядуля ўсё судзіўся, усё не падаваўся. Разоў колькі і ў арышце пабываў, то за знявагу суддзяў, то якога іншага начальства. А давёў-ткі справу ажно да сената.

— А сенат адмовіць — пайду з прашэннем да самога цара! — крычаў ён у хмялю. — Ракам папаўзу да Пецярбургу, а надзел свой высуджу! З горла вырву!

Людзі ў хмялю, як вядома, бываюць розныя: хто плача, а хто скача, хто смяецца, а хто б'ецца. Дзядуля ўзяў сабе такую моду: ці толькі выніў, зараз цягнуўся ўжо на людзі, ды дзе шумней, дзе больш народу. І там крычаў ён і лаяўся на ўсю глотку. Лаяў усіх, каго ўздумаў, пягледзячы на асобы: паноў і рускае начальства, Пстрычку і Махлярчыка, нават п'ябожчыка настаўніка Грызунца, хоць той ужо даўно наспеў памерці дзесьці ад сухот.

Грызунца лаяў за тое, нашто, на ліха, наўчыў яго пісаць прашэнні. А найболей заўсёды даставалася папу пісару Даўбешцы, бо дзядуля думаў, што ён найболей шкодзіць яму ў судовых справах.

І ўсё накуль што псяк абхадзілася, хоць Даўбешка, як казалі, нават кляўся, што пекалі ўнячэ яго за грубіянства і знявагу — як мае быць. Кляўся — і не мог даць рады.

### III. «ЗЯМЛЯ І ВОЛЯ!..»

Зямля дасць волі, дасць і сілы,  
Зямля паслужыць да магілы...

Якуб Колас

Адноічы, святым днём улетку, калі дзядуля хуліганіў на плошчы ці на галоўнай брудзяніскай вуліцы, ехаў міма, чацвёркаю ў карэце, з жонкаю і з дзеткамі, сам пан Хвастуноўскі.

Не той пан Хвастуноўскі, што меў некалі справу з маім прадзедам, таго ўжо даўным-даўна стачылі чэрві, а яго сын.

Пра гэтага казалі, што з маладосці хварэў на пранцы, ды залячыў-ткі за межамі, а потым, вось, нават і жаніўся. Дзядуля і загарлапаніў пры ўсіх людзях:

— А, гнілазады! Катні сын!

Пан Хвастуноўскі павярнуўся быў, але яму зараз залажыла вушы... Ехаў і паехаў. Да паноў лаянка людзей ніжэйшых ніколі не прыстае. Яны яе не чуюць. Яна толькі потым адгукнецца на кім трэба.

Аж выплыў з тратуарчыка, ужо з сіваватаю бародкаю, у доўгім, аж да пят, і шырокім для паважнасці, чорным лёгенькім шаўковым халатоне, з янотаваю шапкаю на сівых пэйсіках, як рускі поп,— гаспадзін Махлярчык. І ціханька, спалохана сказаў:

— Ай, хамуйла! Ты так на пана, на яснага пана... Ну, цяперачкі папаўся, сукін сын!

Праўда ж яго... Скончылася справа тым, што надзелу дзядуля не высудзіў, а сельскае вобчства вёскі Жабракоўкі напісала прыгавор: саслаць яго, як шкоднага і неспакойнага, у далёкую Сібір.

\* \* \*

Не ўсе, аднак жа, члены вобчства згаджаліся падпісацца. І хоць Даўбешка разоў колькі сам мусіў ездзіць да іх на зборкі, піхто першы прыгавору не падпісваў.

Скрануў людзей дзядулеў дзядзька, што дзядулю ўзгадаваў. Быў ён цяпер сівенечкі дзядочак, беленькі, сохлепкі, як святы, і ўсё маліўся богу на запечку.

І хоць ужо даўно на зборкі не хадзіў, цяпер так-сяк прышлёўся з кастылёчкам, пацалаваў пану пісару ў руку, да лавы прыхінуўся, аддыхаўся.

Потым напрасіў у пана пісара дазволу сказаць слова,



перажагнаўся на абразы, павярнуўся да ўсіх сабраных і сказаў, як ксёндз казаў:

— Пап бог яго ратуе... Каб сэрцам начысцеў, думкамі пасвятлеў... Як у Сібіры папакутуе... Пяхай жа з богам едзе...

Узяў за руку сына, што быў цяпер наўнамоцным прадстаўніком двара, падвёў да столу і руку яго на прыгавор паклаў, каб ставіў сын тры крыжыкі ля свайго прозвішча. Той і паставіў. Паслухмянасць да бацькоў была ў нашым народзе рапэй вельмі вялікая — не тое што цяпер.

Даўбешка падзякаваў старому і ад начуцця ледзь не заплакаў. Але плакаць не меў часу, бо да столу зараз выбег яшчэ той, што дзяржаў ад вобчаства надзел дзядулеў у арэндзе. І ён — скоранька перажагнаўся і тры крыжыкі паставіў. За ім выйшаў той, каторы меўся ў бліжнім часе перабіць яму арэнду. А потым тыя, у каго сыноў панарадзілася пасля парэзкі, і надзелаў на іх не было.

Казалі, што галасоў і тады яшчэ не хапала, каб прыгавор мог набыць моц. Дык каму пап Хвастуноўскі даў на возу сена і на возу дроў, каго Махлярчык надпаіў, а каго Даўбешка патрымаў у Брудзянішках, у самую работу, пад замком дзён колькі.

\* \* \*

Нарэшце, гэта ўжо нецікавыя драбніцы, калі ўсё роўна мусіў ехаць мой дзядуля ў той слаўны горад Томск, што стаіць, як мне казалі, на такой прыгожай, быстра-плаўнай рацэ Томі, у такой прыемнай зялёна-раўніннай мясцовасці, так падобнай да мясцовасці каля мястэчка Брудзянішак.

Тым часам ехаць туды яму дужа-дужа не хацелася — не столькі з тэй прычыны, што там сцюдзёная зіма, а ён быў малакроўны, колькі з тэй прычыны, што не па яго стала...

А калі ехаць усё ж такі прыйшлося, дык дзеля пэўных меркаванняў паехаў сярша адзін, а бабулю з маім бацькам, тады яшчэ малым хлопчыкам, пакінуў у мястэчку.

Бач, думаў, што гэта з ім жартачкі жартуюць... Меў надзею, што яшчэ дойдзе праўды, абязвініцца перад начальствам і ў бліжнім часе вернецца назад. Назад у Брудзянішкі, ці пават, наўмысля, у Жабракоўку, па свой надзел, па злосць усім... На злосць усім — сабе па радасць...

«Надзея — матка дурных», — кажа старая прыказка,

шмат каму вельмі нялюбая. Я і сам, некалі, цярпець яе не мог. Цяпер троху прызвычаіўся.

У Томску завязалася ў яго знаёмства з студэнтамі-нарадавольцамі, таксама ссыльнымі. Яны яго троху палітычна ўсведамлілі, а разам з тым раскрылі яму вочы на яго праўдзівае становішча. І калі ён добра зразумеў, што ён — ссыльны без тэрміну, што яму няма што і думаць аб блізкім павароце на радзіму, — дык гнеў і роспач перамяшаліся ў ім, як гарох з капустаю.

Быў слаўны зімні дзень. Дзень той быў тарговы. Наехала многа сялян. І піводнага знаёмага чалавека... Хадзіў дзядуля адзін — далёкі, забыты, закінуты, адзінокі... З пуды падвыпіў — і пайшоў тапіцца ў той прыгожай рацэ Томі, цяпер скаванай лёдам, засыпанай снегам, сцюдзёнай, мёртвай. Пасунуўся туды, пасунуўся сюды, і пакуль шукаў у лёдзе дзірку, дык паспеў ахаладзіцца, абдумацца. Абдумаўся, пайшоў назад. Яшчэ троху вышэй, каб сагрэцца — целам і душою. А калі пуда ад сэрца ніяк не адліпала, — пацягся, сваім даўнейшым звычаем, на людзі. Прышоў на самую вялікую томскую рыначную плошчу, што звалася тады Губернатарскаю плошчаю. [...] Убіўся там у самы натоўп, узлез на нечы воз і пачаў крычаць па ўсе бакі:

— Зямля і воля! Зямля і воля! Зямля і воля!

Ох, вялікі дурань быў мой бедны дзядуля. Крыкнуў, мусіць, не шмат разоў, а паехаў яшчэ далей, у той слаўны горад Краснаярск, што стаіць, як мне казалі, на магутнай рацэ Енісеі, у надзвычай харошай мясцовасці, каля высокіх гор, накрытых, як шапкаю, вечназялёнаю хваёваю тайгою... І пражыў там дзядуля амаль што да магілы.

#### IV. БАБУЛІНЫ АВАНТУРЫ

Ветрычак ныша, былінку калына...

З народнай песні

Калі ж ён паехаў, засталася бабуля з маленькім сынам адна, як былінка ў полі. Бацька яе быў салдат. І ні яму яе, ні ёй яго набачыць так-такі ніколі і не давялося. Ішоў ён у салдаты, — была яна яшчэ ва чрэве маці, можа яшчэ якім эмбрыёнам. Калі ж яна радзілася, расла і вырасла, ён усё службы ў «цару-бацюшку» ды хадзіў па войны. А потым дзесьці і лёг па-геройску... І як усё людзі і



ўсякія істоты, патрошку рассыпаўся прахам — на новы плён прыроды, у новых яе формах, формах вечнага жыцця. Толькі дачушкі свае так і не набачыў.

Маці бабуліна, салдатка, памёрла ад халеры, калі было бабулі гадоў дзесяць. Бабуля помніла і бацькам маім анавядала, як захварэла яе маці ад гурочка, што з'ела ў Брудзянішках. Прыйшла дамоў, у вёску, брык сярод хаты, і самлела... Паднялі яе з падлогі, на пол паклалі, квасам напайлі. І найшлі ўсе з хаты, хату да вечара зачыніўшы. Яна там качалася, корчылася, сцямнела, як зямля, і ўвечары, акуратна вытрымаўшы тэрмін, была гатова ісці рассыпацца прахам на новыя формы. Толькі дачушку сваю асіраціла на ўсе бакі.

Гадавалася бабулька не ў дзядзькі, а ў цёткі. Ну, толькі не доўга цётцы сваёй дакучала. Скарынак троху з'ела, а там — звычайная дарога: пайшла батрачыць. Усе леты свае маладыя праслужыла на мястэчку. Стаж яе батрацкі быў вельмі вялікі. А за дзядулем пананавала не дужа доўга. І панаванне ж было такое, што распанець не паспела. Дык, застаўшыся цяпер адна — не спалохалася, дала сабе рады.

\* \* \*

Спярша яна хацела ізноў паступіць да каго-небудзь у батрачкі. Таму што батрачцы ніколі не трэба тужыць аб кавалку хлеба: гаспадар накорміць. Але батрачкаю яе цяпер не бралі. Па-першае, таму, што мела благу славу: мужа-сібіраку. А па-другое, і гэта, мусіць, галоўнае, што мела пры сабе дадатак: сына. Хлопчыкі ж у такім узросце бываюць страшэнна жарлівыя. Дык мусіла яна перайсці на скромную і спакойную прафесію местачковай вадапоскі. Была яна як казіолька, аднак жа цяжкія суды вады спраўна насіла — за квартал, за два, а то і далей ад крыніцы. І брала не дорага: дзе далей, дык канейку, а дзе бліжэй, дык грош з вядра.

Былі ў яе і яшчэ крыніцы: па заможных дамах у мястэчку бялізну мыла, надлогі надцірала, а ў суботу ў пабожных яўрэяў, калі каторыя не мелі свае сталае прыслугі, у печы паліла. Часам пускалася нават у рызыкаўныя эканамічныя авантуры. Напрыклад, завяла была казляня, каб вырасла з яго каза, каб тую казу даць і малако па рынку сухотнікам прадаваць. Праўда, гэта быў бы ўжо лішні клопат: трэба было б думаць, чым казу карміць; ка-



лі яна згубіцца, трэба было б яе шукаць; а ўночы — ляжы ды прыслухайся, каб яе не ўкралі ці каб галодны воўк узімку не ўлез у хлевушок ды не задраў яе. Гэтага клопату пазбавілі бабулю, у самым пачатку яе аваптуры, местачковыя хуліганы-хлапчукі. Слабенькія хуліганы ніколі людзей мацнейшых не чапаюць. Выбар іх заўсёды спыняецца на кім-колечы слабейшым, за каго няма адказу. Спярша яны ўсё цкавалі бабуліна казляня сабакамі. А потым, пейкім вялікім святам, загналі яго ў роў, злавілі, пятлю на шыю ўскінулі, да гібкае бярэзінкі прывязалі. Калі ўсе расступіліся, каб лепей было відаць, — той, што прытрымліваў, раптам — як пусціць! Бярэзінка падмакнула, і казляня толькі ножкамі задрыгала ў паветры...

Яны палюбаваліся, а бабуля болей коз не завадзіла. У рыначныя дні пасылала сына з мяшэчкамі і грабелькамі на рыначную плошчу — зграбаць раструшанае з сялянскіх вазоў сена, але гэта ўжо не для свайго казляняці. Сена тое яна прадавала другім трымальнікам коз у мястэчку і між іншым — мела з гэтае аперацыі значны прыбытак, а таксама і прыемнасць, бо гэта ўжо была падмога з боку сына.

\* \* \*

Бацька ж мой, як толькі падняўся на свае ногі, дык не толькі зграбаў на рынку сена. Гэта была яго работа — зімня. А ўлетку пасвіў ён гусі ў брудзяніскага ксяндза. Леты два прапасвіў з поспехам, а па трэцяе — стары ксёндз выехаў у Вільню, атрымаў па службе падвышэнне, а на яго месца прыехаў новы, здаравенны слуга божы, тлусты, як парсюк, і чырвоны, як бурак. Той ксёндз любіў салодкія наліўкі і сырнікі ў смятане з маслам, а гэты новы завёў акапомку, траюродную сястрыцу, удаву, яшчэ маладую, і бяздзетную. Гусей сваіх стары ксёндз прадаў новаму, і бацька мой разам з імі перайшоў.

І ўсё ішло гладка, аж аднойчы адна гусіна нечым падавілася. Бацька мой спалохаўся, што зараз яна здохне, і прымчаўся з выгану да ксяндза ў пакоі, уляцеў у спальню, дзе іначай ніколі б яго нага не ступіла. А там новая бяда паўстала яму перад вачыма: загневаўся ксёндз на акапомку і душыць яе на пасцелі. Яна ірвецца, стогне, а ён вось-вось задушыць... Бацька мой — у слёзы, крычаць гвалту, выбег на вуліцу, лямантус...

Калі ўсё патроху абляглося, і гусіна не здохла, і акапомка засталася жыва, і людзі ў мястэчку пасмяяліся з

прыгоды,— паклікаў ксёндз бабулю на расправу, і быў ён вельмі-вельмі гнеўны.

Віна яе была ў тым, што сына кенска ўзгадавала: лезе ў спальню, а потым пра ксяндза свайго хлусню разносіць. За гэта ксёндз прызначыў ёй пакуту, а бацьку майго ад гусей сваіх адставіў.

Адбыла яна пакуту: тры касцельных службы ляжала крыжам перад напам Езусам Хрыстусам раскрыжаваным. Гэта ёй было не цяжка, хоць і троху някава перад усімі людзьмі ў касцёле.

Горш было, што бацька да зімы застаўся без работы. Ганяў сабак па вуліцах у мястэчку. А ўзімку — якая работа? Калі сена на рынку падграбе, калі каму хворасту пасячэ.

\* \* \*

І аддала яна яго вучыцца ў школу, каб меней дакучаў у хаце. Да навукі хлопец аказаўся здольны. Скора чытаць па-руску наўчыўся. Настаўнік яго палюбіў. І нават дараваў яму, што ён робіць частыя прагулы: то за марозам, не маючы цёплага адзення, не прыйдзе, то ў рыначныя дні, за сенам, прагуляе.

Пад канец зімы — украў нехта ў школе жалезную качаргу. Віну звярнулі на майго бацьку. Адзін хлопчык нават пабажыўся, што бачыў, як бацька прадаваў яе мужыку на рынку.

Настаўнікам быў цяпер у Брудзяпішках малады Райскі, сын дзяка Райскага. Нічым асаблівым не вызначаўся, толькі быў дужа сумленны і набожны, рыхтаваўся высвячацца на папа. Хоць бацька мой таксама кляўся-бажыўся, што качаргі і ў вочы не бачыў, але Райскі не даў яму веры і са школы яго вытурываў — за зладзейства і за паглуую бажбу. Другая матка ў такім выпадку занесла б Райскаму парася, папрасіла б добрацька — можа і прыняў бы хлопца назад у школу. І бабуля спярша хацела так зрабіць. Але таму што парасяці свайго не мела, а куляць — усё грошы ды грошы, дык яна належным чынам перамяніла свае думкі і бацьку сказала: «Без навукі, дзеткі, спакайней пражывеш на свеце», — і ў школу яго болей не вадзіла.



## V. ВЯСКОВЫ СВІНАПАС

Авечачкі: му-му-му!  
А свіначкі: хру-хру-хру!

З народнай песні

Прыйшла вясна, і аддала яго бабуля ў шляхоцкую ваколіцу каля Брудзянішак — Казіміраву Слабодку, пасціць свінні і авечкі ў шляхцюка Каўшылы. Шляхцюк Каўшыла быў, супроць свае жонкі, стараваты, гадоў меў над сорок. І быў непрыгожы, касавокі, нос кручком. І — страшэнны скупярдзяга, за капейку задавіўся б. А жонка ў яго была маладая, харошая, як ляля. І трошку ляная. І любіла смачна есці. Зайшла замуж ад беднага бацькі, дык, мусіць, цяпер разважала: хоць жа я смачна наемся.

Дзяцей было ў іх троечка. Яшчэ малыя. І ўсе дзеці былі ў бацьку: непрыгожыя, лупавокія, з кручкаватымі насамі, і былі яны худыя, саплівыя, у скулі, у каросце. Ці маці не вельмі іх даглядала, таму што не любіла, ці прырода ўжо была такая, але Каўшыла часта за іх на жонку наракаў. А яна ўпікаць яго баялася, што ўсе яны па ім, але сваім пібы насмешлівым маўчаннем яшчэ больш яго ў злосць увадзіла.

І паняў Каўшыла моду адвадзіць сэрца на маім бацьку. За ўсё-ўсякае сек яго смаляною пугаю па голых лытках. Як секане, — аж пуга вакол нагі абаўецца... Ён пугу пацягне, раскруціць — ды яшчэ... Прычыну ж заўсёды мог знайсці. Кожнаму, напрыклад, добра вядома свіная памаўзлівасць. І што ж бы гэта за свіння была, каб не імкнулася яна да сваіх вечных ідралаў: улезці ў якую-небудзь шкоду, з'есці бульбіну ў гародзе ці зрыць грады з буракамі. А ён сек майго бацьку, што аж часам нават Каўшыліха адбірала, каб не сказалі на іх людзі, што хлапца катуюць.

Была яна, наогул, добрая жанчына. Як Каўшыла бацьку пасячэ, яна яму, цішком ад мужа, кавалак бліна ці салодкі яблык заўсёды ў запыху ўсуне. Хавалася ад скупярдзягі, калі і сама хацела смачней з'есці. Ён з дому пойдзе, — яна яечню сабе смажыць. Тады і дзяцей сваіх з хаты выпраўляла, і ім не давала, каб ён нічога не ведаў.

І вось — было гэта ў канцы лета. Ішлі вялікія дажджы, надвор'е нахаладала, і бацька мой, адзін дзень, намокшыся, акалеўшы, рапа прыгнаў з поля. Каўшыліха, тым часам, пасла ў клеткі многа мёду. Патрошку-патрош-



ку, што ні пойдзе — калушце, ёй гэта неўзаметку. А Каўшыла, якраз жа ў гэты дзень, пайшоў у клець — убачыў. І ўзяло яго за сэрца, а тут яшчэ мокрае падвор'е, снапы ў полі прарастаюць, усе людзі бядуюць, а яго жонка — не паклапоціцца, не ўздыхне.

Выскачыў ён з клеці — свінні рапа бягуць з поля. Ён як схопіць нейкую ламіну, як кінецца на свінапаса — біў ужо і па лытках, і па спіне, і на чым папала.

Набіў гэтак, што ўцёк бацька скрозь ноч да бабулі. Бабуля, агледзеўшы, як яго спаласавалі, слязьмі аблілася і сказала:

— За што ж ён цябе гэтак, мае дзеткі? А ты ж бы пазней папасаваў. Вярніся заўтра, перапрасі. Дабудзь ужо да канца лета. А то яшчэ нічога не заплаціць. Ён жа гэтакі скнары...

— Мамулечка, забі мяне, не пайду! Не пайду нізашто! — як закрычыць бацька, аж закалаціўся.

\* \* \*

І так-такі на другі дзень у Казіміраву Слабодку не вярнуўся, бо ўночы прыхапілася яму гарачка. Дзён пяць так яго паліла, што нават стары фельчар Гліснік, у якога тады бабуля позны ячмень у гародзе жала, прыйшоўшы, паглядзеўшы, быў няпэўны і сказаў:

— Каб не быў спалохапы, дык можа ачуняў бы. А так — можа і памрэ...

І параіў выбраць хлонцу «сполахі».

Пабегла бабуля да Зэлічыхі Добкі, што «сполахі» паяўрэйску выбірала і мела славу, што ў яе лёгкая рука. Гліснік паўдня жніва за візітацыю сваю з зарплаты ў бабулі скінуў, а Добка толькі галоўку часнаку ўзяла, і то не дужа браць хацела, на-суседску лячыла.

Прыйшла яна, хворага намацала, па галоўцы яго пагладзіла, пад ім ласкава пашантала і сказала вясёла і ўпэўнена:

— Пхэ! Ён толькі перазябся. Напаі яго гарачым адварам. Праз тры дні на вуліцу пабяжыць.

Праўда яе: на трэці дзень бацька з хлапцамі ўжо на вуліцы забаўляўся і нават пабіўся — за тое, што дражнілі яго свінапасам.

А да Каўшылы ісці нізашто не хацеў. І пайшла бабуля Каўшылу перапрашаць — сама. Прыходзіць, аж той Каўшыла ўжо нічога не пачуе: ляжыць на лаве, прыбраны

ў тую далёкую дарогу, дзе рассыпаюцца прахам на новыя формы.

Ездзіў у Свяшчаны прадаваць мёд, каб жонка ўсяго не паела. І выбраў у банку трыццаць рублёў грошай — на новую хату. Ды ўсё кішэню мацаў, ды ўсё з кішэні ў кішэню перакладаў.

А хто чаго дужа баіцца, тое з тым і здараецца. Пакуль адзін жулік суліў яму пешта крадзенае за бясцэн прадаць, дык другі жулік кішэнь яму адрэзаў — і трыццаці рублёў і пяці рублёў за мёд як і не бывала...

Прыехаў ён дамоў — чорны як зямля. І да вячэры не дакрануўся. А ўночы, як жонка заснула, пайшоў у клетку і на новых лейцах, на бэльцы пад страхою, засіліўся. Страты свае не перажыў.

Тады ўжо і бабуля не захацела, каб ішоў бацька да-служваць лета. Баялася, што будзе там бацьку цяпер страшна: вешальнік будзе здавацца.

\* \* \*

Каўшыліха, за праслужопае, збожжам ці мукою ёй аддала, а наняла сабе дарослага парабка. Бацька застаўся ўдому, наймацца да зімы было ўжо позна. Рабіў тое-сёе ў мястэчку, але часу было ў яго цяпер досыць, дык забаўляўся з хлапчукамі.

Яны, сябры яго, аднагодкі, гуляючы, білі яго з поўным правам: што ён, жыхар мястэчка, — свінапас у вёсцы... На іх думку, ён зніжаў іх гонар, зніжаў гонар вуліцы і ўсяго кварталу, зніжаў гонар усяго мястэчка. Дык лупілі яго, як маглі: кроў з носа яму спускалі, выдзіралі валасы, засыпалі вочы пылам, плявалі яму ў твар... І з найвялікшаю дзіцячаю пагардаю казалі:

— Ідзі ад нас! Не гуляй з памі! Накручвай хвасты свінням на вёсцы!

Густая, задзірлівая кроў дзядулі ў жылах майго бацькі была не настолькі разбаўлена жыдкаю, затукапаю кроўкаю бабулі, каб ён заставаўся без адпору. А ў дзіцячых войнах у Брудзянішках ёсць адзін даўно ўсім добра вядомы, ваенны спосаб: упэцкаць супраціўніку штаны, а то і кашулю, дзэгцем ці якою смалою. Калі супраціўнік зацябе чысцейшы, дык заўсёды пабяжыць... І бацька мой часта, можа нават лішпе часта, гэтым спосабам пачаў у гульнях карыстацца, бо быў бруднейшы за ўсіх у мястэчку. І ворагі яго былі бяссільны перад ім, як куры перад ястра-

бам. Але маткі яго ворагаў не былі бяссільны перад яго маткаю. І пачалі яны прыходзіць да бабулі і казаць у страшным абурэнні:

— Гэта халера, а не хлопец! Хай бы лепей галаву прабіў, чым папэцкаў гэтак кашулю ў дзёгаць... Катаржнік! Сібірака! — калолі яны бабулю ў балючае месца. І чапіліся да бабулі, каб яна папсаванья кашулі адкупляла. Гэта ёй было страшней за самую страшную лаянку. Аднак па ўсё ёсць спосаб. А яна ж умела хітраваць... Выбрала найгоршую сынаву кашулёнку, сама папэцкала яе троху смалою. І калі трэба, размахвала ёю перад носам у суседак з самымі жаласнымі на ваччу слязьмі і горка-горка, у роспачы лямантавала:

— А гэта што? А гэта што? А хто мне адкупіць?..

\* \* \*

Тым часам пачала яна ўсё болей думаць, што ёй з сынам рабіць. І вось спаткалася аднаго разу на вуліцы, пасуседску, з Зэлікам, Добкіным мужам, вядомым брудзяніскім баравішнікам. Яна была дробненькая, прыціснутая да зямлі. А ён быў — ростам высокі, целама здаровы, з вялікаю прыемнаю барадою на ўсе грудзі. А галоўнае — быў ён з разумнаю галавою пад беднаю ярмолкаю і з добрым сэрцам пад падраным і зашмальцованым лапсардаком. І сказаў ён бабулі вясёла:

— Уй, Агата, Агата! І што ты бядуеш? Гэта расце тваё шчасце! Гэта расце тваё багацце! Чаму не аддасі яго ў якую навуку?

— Мой ты Зэлічак! Можна яно і так, — згаджалася бабуля. — Але што я параю сваёю дурною бабскаю галавою? Парай ты мне сваёю мужчынскаю...

— Пхэ! — скромна, але здаволена пасмяяўся Зэлік. — І што тут думаць? Ёсць тут аб чым думаць! Блізкім часам еду я ў Свянцянны: давай мне твайго Міхалачку на воз з баравікамі.

Насушыла яна сыну ў дарогу торбачку сухароў, усе лахманы яго залаціла, пачысціла, перамяла, рубля грошай у ражок хустачкі завязала і ў запазуху яму паклала...

Прывяла, на воз з баравікамі пасадзіла, наплакала — і з вясёлым Зэлікам, чалавекам таксама лёгкай рукі, як і яго жонка Добка, у свет, ці тое ў горад Свянцянны, выправіла...

Так, прыгожым цёплым днём увосень, пасхала яшчэ адна вясковая бедната ў гарадскія пралетарыі.



## VI. «ГОГЕЛІ-МОГЕЛІ»

Редкая птица долетит до середины Днепра...  
М. В. Гоголь

Дабрачышы Зэлік адразу прыстроіў яго ў шавецкай майстэрні халупніка пана Халяўскага на Чабатарскай вуліцы. Шчасцю майго бацькі не было тады ні краю, ні меры — ад адной толькі думкі, што гэта ж ён у людзі выходзіць, шаўцом будзе, боты будзе шыць, грошы вялікія зарабляць... І толькі дзеля свайго малалецтва — часам плакаў ён спершапачатку, забіўшыся дзе-небудзь у цёмны куточак і ўспамінаючы маці і ўсе так мілыя цяпер яму Брудзянішкі. Але ўсё і на новым месцы яму вельмі падабалася. Найперш спадабаўся бацьку і сам пан Халяўскі — кароценькі, пузаценькі, крываногі. Шчочкі ў яго былі чырвоныя. Вочкі — мутныя, але добрыя, у жырку.

Ніколі нікога ён не біў. Хіба часам смаргаў троху за вуха і, не столькі злосна, колькі жартліва, прымаўляў:

— Пане хаме, пся крэў, пся крэў!

Як быццам спадабалася спярша і гаспадыня, пані Халяўская, пані Барбара. Была яна тоўстая-тоўстая, як бочка. І нізенькая, як і пан Халяўскі. Толькі рухавейшая.

Ён быў маўклівы, а яна — крыклівая. Крычала і яна таксама — не столькі ад злосці, колькі проста сваім бабскім звычаем. Смаргала не за вуха, а за валасы. І прымаўляла:

— Каб ты апруцянеў, холера, холера!

Як хлопчыку даволі ўжо дысцыплінаванаму, не дужа прыкра было яму і ад прычэпак старога майстра Сеўрука. Бо Сяўрук быў горкі п'япіца. А п'япіцы, калі вып'юць, нават многім падабаюцца. На іх п'яныя штукі любяць глядзець дзеці. На іх, п'яных, не брэшучь сабакі — і нават аббягаюць вакол іх, каб не зачапіцца. Праўда, майстар Сяўрук не быў вельмі пацешным п'яніцам. І выглядам сваім да сябе не асабліва вабіў. Быў ён худы, жоўты, з выбітымі спераду зубамі. І заўсёды казаў ён бацьку адно і тое самае, слова у слова:

— Эй, лапэтнік! Ці даўно лапці за рагаткаю пакінуў? — і злёгка, нечакапа, біў яго далоняю пад саякі. Калі яму ўдавалася, што ў хлопчыка наказвалася з языка кроў, ён распываўся троху злою, але ад шчэрбы даволі дабрадушнаю ўсмішкаю. І ўжо нібы звычайным жартам дадаваў, каб хлопец абадрыўся:

— Ну, салапяка! Соплі падбярэ...

Аднак жа быў тут і абаронца: малады майстар Васілеўскі, родам з Вільні. Ён у такіх вышадках асаджваў Сеўрука:

— У гэтага лапэтніка хоць капота вейска, а ў цябе і капоты пэма, голым целам свеціш. І ты б, лепей, сабе язык падсек...

Падабаліся бацьку і вучні-чаляднікі. Было іх тут чалавек 15—20. Усе яны былі такія ж хлапчукі, з вёсак ці з мястэчак, як і ён, толькі ўжо большыя і смелыя. Вядома, большыя тукалі на меншых. Часам і білі. Асабліва біўся Сеўрукоў сын. Але былі тут усе роўныя, ніхто нікога не ўпікаў за свінапаства ў вёсцы. І што найболей падабалася яму ў пана Халяўскага — гэта яда: кожны дзень на абед боршч і каша, з салам ці з алеем, а на вячэру — гароховая зупа, а часам і кулеш са скваркамі.

Кухарка, цётка Анэля, глуханямая ад прыроды, варыла дужа смачна. І нічога з парцыёну ўкрасці не магла, бо пані Халяўская сама за ўсім зорка і пільна даглядала. Праўда, потым яда троху прыелася, што ўсё адно і адно з дня ў дзень. І часам было яе малавата, асабліва калі большыя чаляднікі палягуць і бачок да сябе блізка падсунуць. Аднак жа ўсё гэта было шчасцем, шчасцем, шчасцем... Бо разумеў ён, што вась — выбіваецца-ткі на дарогу. А малыя шмат што разумеюць не горш за дарослых.

Цётка Анэля, добрая жанчына, яго жалела, ласкава мычала на яго, а то і давала скарыначку ад свае порцыі.

\* \* \*

Працавалі ў майстэрні пана Халяўскага толькі чатыры дні на тыдзень, ад серады да пядзелі. Ну, затое ж і працавалі! Сядзелі ў суткі гадзін па восемнаццаць... Некаторыя далікатнейшыя засыналі за работаю і валіліся з-за столікаў сонныя на падлогу, па смех усім. На іх лілі вадою.

У пядзелю пан Халяўскі ці пані Барбара, з кім-небудзь з чаляднікаў сабе ў дапамогу, вазілі зроблены заказ у Вільню і шукалі там новых заказаў.

Пакуль яны там шукалі, дык у панядзелак і ў аўторак амаль што не было работы. Ці была якая-небудзь невялічкая, выпадковая работа.

І вась, тры дні, пачынаючы з пядзелі, у чаляднікаў было шмат вольнага часу. Не ведалі, куды дзецца, чым заняцца. Хто большы — ішоў выпіваць.

А хто меншы — гуляў, як трапіцца. Найбольш гулялі



ў карты на парах. Адкрыта гулялі — на шчаўкі, а схаваўшыся ад пані Барбары — на грошы.

І мой бацька паўчыўся гуляць у карты, але каму які інтэрас быў з ім гуляць, калі ў яго не было грошай ні капейкі. А даваць яму адны пстрычкі на посе ці шчаўкі ў лоб — кожнаму абрыдла.

Тады малады майстар Васілеўскі паўчыў яго чытаць напольску. І прывозіў яму з Вільні, калі ездзіў да брата ў госці, кніжкі ў польскай мове.

Бацька мой, патроху, вельмі ў чытанне ўеўся. Ужо і кніжак яму не хапала, — вязі і вязі. І на-руску паўчыўся чытаць лепей. Рускія кніжачкі Васілеўскі купляў яму на капейцы, па дзве, па тры.

На жаль, пані Барбара чытаньня вельмі не любіла...

— Што ты: пісарам хочаш быць ці ксяндзом? — крычала яна часта на бацьку.

А ў злосці — вырывала ў яго кніжку з рук, швіргала на падлогу і прымаўляла:

— Каб ты апруцянеў, холера, холера!

\* \* \*

Аднойчы даў Васілеўскі бацьку рускую кніжачку і сказаў: «На, чытай. Гэта — Гогалья, надта смешна напісана».

Спадабаўся бацьку Гогаль незвычайна. Чытаў — не мог адарвацца. А на другі дзень вярнулася пані Барбара з Вільні — а злая, як ведзьма. Упусціла нейкі добры заказ.

Убачыла, што ён чытае, падышла, выхапіла, паглядзела: руская кніжка.

— Ты што чытаеш? — грозна спыталася яна.

— Гогалья... надта смешна напісана, — вінавата паўтарыў бацька словы Васілеўскага.

— Гогеляў-могеляў у маёй майстэрні чытаць! Смехі цябе надта разбіраюць! — раптам зараўла яна, як свішця, калі яе кепска рэжуць. Схапіла яго за валасы, прыгнула і пачала люта калашмаціць...

Нават самы добры кот, калі хто печакана смаргане яго за хвост, — агрызнецца. І самы ласкавы сабака, калі хто раптам наступіць яму на лапу, аскаліць зубы.

У бацькі ж майго, апрача таго, было шмат розных прадпасылак у мінулым, каб пры раптоўнасці нападу не ўтрымацца. І ён, паддаўшыся інстынкту, джыгануў пані Барбару зубамі за лытку з усяе сілы...



Заверашчэла яна каротка, але такім высокім і тоненькім-тоненькім, не сваім голасам, што нават пан Халяўскі выскачыў з свайго пакоя — незвычайна спалоханы, хоць зазвычай ніколі не звяртаў увагі на яе крыкі...

Тую ноч бацька пачаваў на кватэры ў Васілеўскага. Васілеўскі і яго жонка спакавалі ўжо ўсе рэчы — ехаць у Вільню. Спазніся бацька на адну ноч — паехалі б без яго.

Васілеўскі жыў у Свянцях толькі часова, дзеля жонкі. Цешча хварэла на нейкую незлячоную хваробу, гады два чакала смерці, і Васілеўская жыла пры ёй. А за жонкаю — і Васілеўскі.

Цяпер цешча, якраз дарэчы, праставілася, Васілеўскі з радасцю кінуў Халяўскага і Свянцянны. І вось узяў з сабою і майго бацьку ў Вільню.

## VII. «СТОЙ, ФАЛЬЦАР! НЕ ВАЛІСЬ!»

Ах, як стрэлка марудна ідзе.  
Цішка Гартны

Вільня, як вядома, — самы прыгожы горад у свеце.

У самым цэнтры горада, там, дзе бурлівая Вілейка ўліваецца ў шырока-плаўную Вілю, стаіць высачэзная, круглая Замковая гара — як вялізарная зялёная капа сена.

На гары — старынная вежа, а пры вежы за рускімі стаяла гармата, і кожны дзень, роўна а 12-й гадзіне, яна грукала на ўвесь горад, аж прыезджы чалавек, як мой бацька, ад страху здрыгаўся і прысядаў на кукарэчкі.

Кожны князь, ці княгіня, ці хоць гетман, каб праславіцца, абавязкова будавалі ў Вільні прыгожую старынную царкву ці касцёл, пра які цяпер пішуць усе энцыклапедыі ва ўсім свеце.

Напрыклад, другая жонка Вітаўта, Ганна Святаславаўпа, князеўна Смаленская, збудавала касцёл святой Ганны — у чыстым гатыцкім стылі, чырвоны, цагляны.

Усё вострае імкнецца ў ім угару, да неба. І здаецца ён лёгкім, невялікім, як цацка. Здаецца, узяў бы яго на далоньку і папёс.

Кажуць, што нават Напалеон разявіў рот на гэтае дзіва архітэктурнага мастацтва, калі ішоў ваяваць Маскву быў у Вільні і ў выхадныя дні цягаўся па горадзе.

Ён так залюбаваўся, што нібыта сказаў: «Каб мая сіла, узяў бы яго на далоньку і перацёс бы яго ў Парыж». Энцы-

клапеды і пра гэта пічога не пішучь, а ў Вільні гэта вядома кожнаму хлапчуку.

Кароль Ягела збудаваў у Вільні катэдру-касцёл святога Станіслава, што стаіць у самым цэнтры горада, пад Замковаю гарою.

Уся катэдра абстаўлена статуямі святых. І нават на даху, над франтонам, стаяць тры статуі — анёлаў, што распусцілі крылле і вось-вось сарвуцца і палятуць.

А на віленскім прадмесці Аптокалі, якое цягнуцца ўздоўж прыгожага берага Віліі ажно на шэсць кіламетраў, ёсць вялікі белы касцёл святых апосталаў Пётры — Паўлы.

Збудаваў яго вядомы вілянчук, пан гетман Пац, у італьянскім стылі, на ўзор сабора Пятра ў Рыме. Дык у гэтым касцёле — ажно дзве тысячы статуі і нават з гакам.

\* \* \*

Бацька мой, прыехаўшы ў Вільню, трапіў — як у лес. Такі горад ашаламіў яго. Вялікія камяніцы, брукаваныя вуліцы, багатыя магазіны, людзей на вуліцах — як на кірмашы...

Ідзеш-ідзеш і канца не ўбачыш: горад дужа вялікі. Бацька мой пачуў сябе такім маленькім і нікчэмным, што аж голас у яго засіп. Так яго прыгняло, што нават страх было яму падумаць: як яму тут жыць?

Здаўся на волю лёсу. Але не лёс, а Васілеўскі зараз ухнуў яго на гарбарню пемца Гальдштэйна на Паплавах. І сам туды паступіў, бо шаўцом яму даўно не падабалася.

Гарбарня, як на той час і як для Вільні, была вялікая. Выраблялі ў тыдзень каніп семсот. Спачатку рабілі толькі гамбургскі тавар, а потым перайшлі і на падэшву.

Гальдштэйн быў немец, і культурны немец, і ўсе майстры ў яго былі з Нямеччыны. Але ж быў ён не князь, не гетман, а звычайны капіталіст-прадпрыемец.

І яго гарбарня, як і ўсе гарбарні ў Вільні, характвом не вызначалася. Было ў ёй цесна, брудна, непрыгожа... Пад нагамі — аж цвікчыць ад кіслае шэрці. Скуру расцягвалі рукамі. Узімку — сцюжа, дзьме, а ўлетку — ад духаты і смуроду не прадыхнуць.

Плаціў рабочым і ён таксама вельмі мала. Працавалі і ў яго — на дванаццаць гадзін у дзень. І спаміж яго рабочых, як і ўсюды ў Вільні на гарбарнях, п'янства, хуліганства было звычайнай з'яваю.

Але бацька мой казаў, што не так ужо страшна ўсё гэ-

та было. Да ўсяго можна прызвычайца. І яму Гальдштэйнава гарбарня зрабілася з часам і блізкаю і мілаю, як родная хата.

Спачатку быў ён там — як бы хлапцом на пасылках: што-небудзь падаць, прынесці, прыбраць, збегаць куды — гэта былі яго абавязкі. Потым пачаў патроху прывучацца да гарбарскае работы. І ўжо плацілі яму ў тыдзень сорок пяць капеек, з гаспадарскімі харчамі і кватэраю. Толькі вопратку трэба было мець сваю.

А гады праз два быў ён ужо падмайстрам і зарабляў у тыдзень цэлы рубель. Не піў, не курыў і зрэдку мог паслаць маці колькі рублёў.

Быў ён наогул вельмі ашчадны і з гэтай прычыны перайшоў ад немца Гальдштэйна з Паплаваў да яўрэя Грыліхэса, на Магаметапскі завулак. Бо гальдштэйнаўскія майстры-немцы любілі, каб вучні і падмайстры паілі іх півам. А дзе іх напоіш, калі яны пілі піва, як коні ваду, цэлымі вёдрамі, кожны дзень.

У Грыліхэса, ціха і спакойна, і закончыў бацька сваю гарбарскую адукацыю.

\* \* \*

Але ў той час кожны малады віленскі гарбар рабіў яшчэ свой «фрэндар», або вандроўку з горада ў горад, з гарбарні на гарбарню, для падвышэння кваліфікацыі.

«Фрэндар» з давён-даўна звычайна рабілі пехатою, каб больш свету пабачыць. Пусціўся і ён пешкі, удваіх з другім маладым рабочым, на прозвішча Павэлак.

Павэлка ён не дужа любіў — за тое, што быў Павэлак п'яніца і хуліган.

П'янства ў Павэлка пераходзіла ў геройства. Кожны герой без славы, як вядома, жыць не можа. І Павэлак лепш, бывала, голадам пасядзіць, а нап'ецца. Нап'ецца так, каб як можна больш разоў пачуць на свайму адрасу звычайнае тады гарбарскае прыслоўе:

— Стой, фальцар! Не валісь!..

Значыцца: стой, п'яны фальцар, на пагах, не валіся, хоць мы ўсе бачым, што ты выпіў па-геройску. А Павэлку такія воклічы — маслам па сэрцы. П'яны, ён хуліганіў таксама больш для славы, каб пра яго казалі: «Ого, наш Павэлак! Удалы хлопец! Чаго не зробіць?»

Такіх малойчыкаў, як ён, было на гарбарні некалькі. Яны любілі, падвыпіўшы, цягацца на рынку і красці там



у перакупак і ў мужыкоў усё, што трапіцца пад руку. Яны любілі, падвыпіўшы, каго-небудзь на вуліцы аблаяць, зачапіць жанчыну, абазваць яе пехарошымі словамі ці злажца пры ёй па-руску.

А бывалі выпадкі, што, прапіўшыся — яны і раздзявалі каго-небудзь уночы на цёмных віленскіх завулках.

Учапіўся Павэлак ісці з маім бацькам таму, што бацька быў ашчадны і заўсёды меў пры сабе хоць малыя грошы, дык і Павэлка, калі той прапіваўся, падкармливаў.

\* \* \*

Ад Вільні да Шаўляў дайшлі яны амаль што без прыгоды. Толькі ў адным мястэчку, каля касцёла, загрэў пейкі шляхціц Павэлку аплявуху за тое, што Павэлак падміргнуў яго дачушцы.

У Шаўлях папрацавалі месяцы тры. З Шаўляў да Пскова ішлі вясною, снег раставаў, рэкі раскрываліся, і на адной пераправе п'яны Павэлак ледзь-ледзь не ўтапіўся. І бацька мой, ратуючы яго, акнуўся ў ваду з галавою.

Да Пскова пасілу дацягнуліся. Але работу, і добрую, знайшлі там адразу, у Саф'яншчыкава, пскоўскага мільянера. Быў там бацька — ужо майстрам, зарабляў у тыдзень рублёў дзесяць. Прабылі і ў Пскове месяцы тры-чатыры.

З Пскова ў Пецярбург хацеў бацька ісці адзіп, а Павэлак ізноў учапіўся. Адышлі яны ад Пскова кіламетраў з трыццаць і ў сяле Іванаўскім абначавалі. Тут Павэлак гусіну і ўкраў.

Уночы, у хлеве, старую шэрую гусіну абмацаў, горла ёй, каб не загагакала, здушыў, галаву ёй адварнуў... І схаваў гусіну ў сваю торбу, нічога бацьку не сказаўшы.

Пайшлі яны, а іх у дарозе нагналі, ператрэслі, няшчасную гусіну з Павэлкавае торбы вытраслі — і падавалі каршнёў абодвум, колькі ўлезе.

І як тут барапіцца? Нагналі на конях, вярхамі, мужчын чалавек дзесяць, усе здаровыя, рыжабародыя, і ўсе з здаравеннымі друкамі.

Пагналі яны бацьку і Павэлка назад, завялі да станавога прыстава. Павэлак спалохаўся, кажа: «Мы абодва кралі, згаварыліся...» Але бацька спаў дзесьці асобна, гаспадар так заявіў, а Павэлак кажа, што разам, — пачаў збівацца.

Яго засадзілі, а бацьку пусцілі. Бацька — скарэй на

чыгунку, білет узяў і ў Пецярбург цягніком паехаў. Працаваў там месяцаў шэсць. А потым вярнуўся назад у Вільню, ізноў да таго самага Грыліхэса, на Магаметанскі завулак, і застаўся ў яго на сталай гарбарскай рабоце.

\* \* \*

Хадзіў да Васілеўскага і пазнаёміўся ў яго з дачкою аднаго мінскага шаўца, сіратою, Анэтаю Плахінскаю, што працавала ў Вільні на цукернай фабрыцы разам з сястрою Васілеўскіх.

Троху за ёю пахадзіў, скоро і пажаніліся. І гэта была мая маці.

Я быў у іх першым і апошнім дзіцянем.

Радзіўся я на маслянку. Пілі многа піва, і елі сыр з маслам, і жадалі мне, каб качаўся я ў жыцці, як сыр у масле.

Што і спраўдзілася ў значнай меры...

## VIII. ЗГУБЛЕНАЕ ВОКА

Фабрычна-заводскіх рабочых у Вільні было тады тысяч пяць.

Найбольш было гарбароў — да тысячы чалавек. Потым на лічэбнасці ішлі рабочыя на цукернай фабрыцы, на броварах, гарэлачных і піўных, на лесапільнях, млынах, цагельнях.

Рамеснікаў у Вільні было значна болей — да тысяч пятнаццаці чалавек.

Спаміж іх было найболей шаўцоў ды краўцоў. Шмат было сталяроў. Потым ішлі панчошнікі, цукернікі, пекары, тытуньшчыкі, гільзоўшчыкі, канвертшчыкі, алоўшчыкі, кветачнікі, шчотачнікі, гузікары, бляхары, катляры...

Панчошніца ў той час у Вільні зарабляла ў дзень капеек 16, і гэта ўжо лічылася добра. А калі капялюшніца выганяла капеек 20—25 у дзень, дык яна ўжо лічылася арыстакраткаю.

Нягледзячы на рамесніцкі характар большасці віленскіх прадпрыемстваў, тут ужо ў канцы 80-х гадоў мінулага стагоддзя пачалі з'яўляцца рэвалюцыйныя рабочыя гурткі.

У іх працавалі Іогіхэс-Тышка, Рапапорт, потым будучы знамяніты на ўвесь свет чакіст Фелікс Дзяржынскі і іншыя вядомыя кіраўнікі віленскага рабочага руху.

Удзельнікам аднаго з такіх гурткоў, у канцы 90-х гадоў, стаў і мой бацька. Падарожжа па розных гарадах, знаёмства з рознымі людзьмі адчыніла яму вочы на жыццё.

Першая рэвалюцыйная пракламацыя трапіла яму ў рукі, калі быў ён у Пецярбургу — ад каго і як, ён ужо потым і сам не памятаў.

Але, спачувваючы рэвалюцыйнаму руху, ён доўгі час не ведаў, дзе ж яны, гэтыя рэвалюцыянеры, як іх знайсці, каб далучыцца.

І вось, аднойчы, у нядзелю, заходзіць Васілеўскі. Пасядзеў, пагаманіў. Успомніў бацьку пра дзядулю, што вось пакутуе дзесьці ў Сібіры... Успомніў пра Халяўскага і яшчэ раз пасмяяўся — з таго, як укусіў бацька пачі Барбару... А потым і кажа:

— Пойдзем сёння да майго брата ў госці...

— Чаму ж, пойдзем.

Брат яго, Ладыслаў Васілеўскі, быў шавец. Меў сваю шылду на Кальварыйскай вуліцы, недалёчка за Зялёным мостам. Там і жыў.

Дарогаю Васілеўскі, жартуючы, кажа:

— Толькі нікому дужа не хваліся, што сёння быў у майго брата. І жонцы нічога не кажы...

Бацька думаў, што будзе вышійка, і, таксама жартам, яму адказвае:

— Ну, спярша пабачым, які будзе пачастунак.

— Піва будзе новае, — загадкаю заўважыў Васілеўскі. Загаманіў пра надвор'е...

Калі яны прыйшлі, там ужо сядзела чалавек колькі — усе бацьку незнаёмыя: як быццам гарбары, а можа і шаўцы.

А на сталае была толькі гарбата з тапным сальцісончыкам і з чорным хлебам. «Вось дык пачастунак!» — смеючыся, падумаў бацька. Але скупасці гаспадаровай не падзівіў: дзе ж на такую кампанію многа чаго набярэшся?

Пасля ўсіх прыйшоў, парэшце, і самы знатны, доўгачаканы госць: маладзенькі доктар Дамашэвіч. Ён яшчэ зусім нядаўна здаў экзамен на доктара і яшчэ дашошваў сваю студэнцкую куртатую куртачку з гузікамі ў царскіх арлах.

І вышійшы ўсяго толькі адну шклянку гарбаты, праўда што — вельмі моцнай, і не ўпрыкуску, як усе, а ўнакладку, і нават не дакрапуўшыся ні да хлеба, ні да сальцісону, закурыў пач доктар папяроску, адкінуўся на спілку крэсла і сказаў:



— Ну дык вось, таварышы...

«Таварышы...» У бацькі майго аж мурашкі пабеглі па спіне, сэрца замлела... Першы раз у сваім жыцці пачуў ён гэтае слова, сказанае вось так, да іх, рабочых...

А доктар і пайшоў, і пайшоў — чытаць цэлую лекцыю аб тым, што і як трэба рабіць, каб скінуць царызм, вызваліць рабочы клас з ярма капіталізму і пабудаваць сацыялізм...

І цэлую тую ноч, прыйшоўшы дамоў з гэтых «гасцей», з гэтага «новага піва», не заснуў бацька ні на хвіліну. Усё ляжаў і ўсё думаў...

\* \* \*

Потым і яшчэ былі ў іх сходкі, але неспадзявана аказалася, і аказалася даволі скора, што нешта тут як бы не так...

Было гэта спачатку троху смешна. А потым стала прыкра.

Аказалася, што доктар Дамашэвіч — яры літовец.

І часта ўсю сваю лекцыю з палітычнай эканоміі зводзіў ён на тое, што край наш — Літва, а мы — літоўцы, толькі моцна абпалячыліся ці моцна зруселі.

І навучаў сяброў гуртка, каб лічылі сябе літоўцамі і гаварылі па-літоўску... Бацька ж мой, дый амаль што ўсе ў арганізацыі, літоўцамі сябе не адчувалі, па-літоўску гаварыць не ўмелі і вучыцца гаварыць не былі ахвотны...

І вось, на адной сходцы ў таго ж Ладыслава Васілеўскага, з'явіўся спаміж іх Станіслаў Тарусевіч. Празвалі яны яго потым «Акулярнікам» — за тое, што насіў дужа вялікія акуляры.

І хоць быў ён панскі сын, знедкуль з Мінскае губерні, але добра стаяў за рабочых і быў цвёрды «міжнароднік», ці тое інтэрнацыяналіст.

У блізкім часе ўсе члены арганізацыі, што былі з рабочых, а ў тым ліку і мой бацька, літоўца пакіпулі і перайшлі да Тарусевіча.

Работа ў іх пайшла добра. Звязаліся з таварышамі ў дэпо на Віленскім вузле, працягнулі піці ў Мінск, Гродню, Дзвінск.

То падымаўся люд скаваны...

Янка Купала

А потым, скоро, выбілі майму бацьку левае вока. Ды так — што застаўся на ўсё жыццё аднавокім...

Так — у пачатку лета, у віленскім прадмесці Новы Горад, дзе жыла, ды і цяпер жыве найбольш рабочая і рамесніцкая бедната, сабраўся на вуліцы вялізны натоўп.

Кіраваў натоўпам малады, энергічны і адважны хлопец-яўрэй, шавец Гірша Лекерт, баявік віленскае арганізацыі Бунда. Бацька мой быў у ліку яго блізкіх памагачых.

Натоўп кінуўся на паліцэйскі ўчастак і з поспехам адбіў арыштаваных таварышаў. Аб гэтым першым масавым выступленні віленскіх рабочых ужо шмат пісана. Толькі нідзе не напісана, што ў часе гэтага выступлення мой даволі гарачы бацька прабіў адшаму нізенькаму гарадавіку каменем макушку, а другі гарадавік, вышэйшы ростам, размахнуўся рэвальверам і з усяе сілы ўдарыў майго бацьку па саменькім воку.

Вынеслі бацьку з поля бойкі непрытомным. Але балазе вынеслі і схавалі: арыштаваць яго паліцэйскім сабакам не ўдалося.

Дактары баяліся, што ён зусім аслепне. Але-ткі другое ўратавалі, а ўдарацае выцекла. Не за пустую справу згубіў бацька вока, а часам рабілася яму горка, што з маладых год страціў хараство. Дык пацяшаў сябе, казаў, тым, што хоць не правае выбілі. Малая пацеха! Але ж печым цешыцца трэба...

\* \* \*

Ляжаў ён з сваім вокам у бальніцы вельмі доўга, амаль што да восені. І не выбрала ж сабе мая брудзяніская бабуля іншага часу памерці, як у гэтае лета.

Усё чакала з Сібіры дзядулю. Ды так і не дачакалася. І не было ад яго ні слуху ні духу ўжо колькі гадоў. Дума-лі, што ён там спіўся і скончыў дні свае пад плотам...

А спярша пісаў бабулі, хоць разы два-тры ў год. І пра-сіў яе, каб прадавала хату і ехала з сынам да яго, у горад Краснаярск.

Бабуля баялася: як гэта паехаць у такі свет? Як гэта яны там пражывуць? І ніяк не магла адважыцца прадаць хату: а што, як погды прыйдзеца вярнуцца? а дзе тады жыць?

Усё адкладала, усё чакала якой перамены. А потым і сына выправіла ў людзі. Засталася ў сваёй хаце адна. І як прыйшлося паміраць, дык і хварэла і памірала зусім адзінокая. І пахавалі суседзі.

Але за колькі месяцаў да яе смерці, і яшчэ перад гэтым здарэннем з бацькам, ездзіла маці ў Брудзянішкі — даведацца яе і купіць там чаго па схаднейшай цане, палатна, сала. І мяне з сабою брала.

Маці потым успамінала, што бабуля, пестуючы мяне ў сябе на каленях, усё прыглядалася да мяне і казалла, што я вельмі падобны да дзядулі з твару:

— Увесь — чысценька ў дзеда Антоську! Ну, выліты дзядуська! І носічак, і вочкі...

І казалла маці:

— Гэта ўсё мая паганая натура парабіла. Бывала, пі ў чым яму не ўступлю, усё супроць яму раблю. Праз гэта ён і з людзьмі пачаў сварыцца, праз гэта і ў Сібір папаў...

Была яна тады, як апошні раз маці яе бачыла, зморшчаная-зморшчаная, згрыбелая, сівая бабулька, сагнутая ў крук, і дробненькая, сохленькая, у чым толькі дух трымаўся.

І два дзівы было маёй маці.

Першае дзіва: як яна, такая бяссільная, магла цяжкія суды вады падняць і панесці? А другое дзіва: бабуліны вочы. Січэнькія-січэнькія, і чыстыя, ясныя, як у дзяўчыны!

\* \* \*

Пасля яе смерці выйшаў бацька з бальніцы і паехаў у Брудзянішкі. Рэчы бабуліны — якія прадаў, з суседзямі расплаціўся, а якія ўзяў з сабою, прывёз у Вільню.

Столькі там і рэчаў тых было: скрыпя, што яшчэ дзядуля ёй справіў, ступка певялікая, начовачкі, трубачка палатна, старая спаднічка... Чысцейшае, што сама загадзя нарыхтавала, суседзі ёй, як прасіла, «на той свет» надзелі.

А ў хату бацька пусціў Золікавага сына Абрама, каваля, за тры рублі ў год.

## ІХ. ПЕРШАЕ МАЯ

Вярнуўшыся з Брудзянішак, ізноў пайшоў бацька на працу да Грыліхэса. Грыліхэс прыняў яго. Ён не ведаў, дзе выбілі бацьку вока. Бацька сказаў яму, што выбілі хуліганы ўпачы на цёмнай вуліцы...



Грыліхэс паверыў, паспачуваў, павойкаў і прыняў бацьку на работу аднавокага, бо бацька мой быў вельмі добры майстар.

А пасля таго нападу рабочых на паліцэйскі ўчастак у Вільні была ўведзена «усплепная охрана». А генерал-губернатарам у Вільню царскі ўрад паслаў свайго выдатнага сатрапа — барона фон Валя.

Усё гэта справы даўно ўсім вядомыя, я толькі хачу адзначыць, што бацька мой падляцеў і пад фон-валеўскія бізупы, хоць і быў ужо аднавокі. Гэта — за святкаванне Першага мая 1902 года.

Адбылася вядомая ўсеагульная стачка віленскіх гарбароў. А Першага мая 1902 года віленскія рабочыя зрабілі ў горадзе вялікую дэманстрацыю. Тады фон Валь прыдумаў наўмысны цынічны здзек з рабочых. Па яго загаду яго паліцэйскія дзяржыморды абсеклі ва ўчастку розгамі трыццаць найбольш актыўных дэманстрантаў, у тым ліку і майго бацьку.

Абсеклі іх і выпусцілі. Праўда, секлі — акуратна. У майго бацькі засталіся знакі назаўсёды: рубцы, дзе была рассечана скура.

Шмат год пасля, калі я вырас, а бацька вярнуўся са ссылкі з Сібіры, і мы хадзілі разам у лазню, спіна яго была для мяне жывым, хадзячым экспанатам з музея рэвалюцыі...

Фон-баронаўскую ўстаноўку сарваў той жа мужны і гарачы юнак-шавец Гірша Лекерт. Праўда, яму не ўдалося забіць гада, але мэта яго стрэлу ў фон Валя была дасягнута: нельга сячы рабочых бескаранна.

Самаахвярнага памшчальніка за рабочы і чалавечы гонар таварышаў, як вядома, арыштавалі, засудзілі на павешанне, і — «прыгавор быў прыведзены ў выкананне»...

Не стала Гіршы Лекерта, не стала ў самым росквіце яго маладосці, і ўся рабочая Вільня, незалежна ад партыйных поглядаў на індывідуальны тэрор, горка яго аплаквала.

Усе яго любілі, усе ім гапарыліся, і пагінуў ён так трагічна. Маці ўспамінала, што бацька мой цэлую ноч праплакаў па ім, як дзіця, рукі ламаў, ледзь галавою аб сценку не біўся...

Затое скоро дачакаліся рэвалюцыі 1905 года. Я быў тады яшчэ малы, толькі пачынаў вучыцца ў народнай школе на Аптокалі, але ўжо памятаю з тых часоў тое-сёе сам.

Хоць быў я яшчэ малы, але спачуваў рэвалюцыйным выступленням ад усяго сэрца. Каб мне тады далі бомбу ў рукі і сказалі ісці і кінуць яе ў губернатара, я з радасцю пайшоў бы і кінуў.

І калі ўвосень на вуліцах была страляніна і кулі ляцелі міма нашых варот і міма акон нашае кватэры ў падвале, я ніяк не мог уседзець каля печкі... Усё кідаўся выбегчы і паглядзець або прыліпаў да акна. І дужа-дужа мне хацелася, каб рабочыя казакоў пабілі, з коней паскідалі і забралі ў палон...

На жаль, я нічога больш з свайго акна не мог убачыць, як толькі погі казацкіх коней, што вельмі часценька і гусценька і вельмі смешна пераступалі па каменні, робячы густое цоканне.

А маці баялася, што кулі могуць заляцець да нас у сутарэнне, з крыкам і з плачам усё гнала мяне за печку. Школа наша была зачынена. Бацька таксама баставаў, але з дому ўсё пекуды выходзіў падоўга.

Першага мая 1905 ці 1906 года да нас на кватэру зайшлі браты Васілеўскія, вясёлы дзядзька Мацяйковіч (сябар майго бацькі, таксама гарбар з гарбарні Грыліхэса), потым — дзядзька Карбоўскі і яшчэ чалавекі два, што вадзілі з бацькам знаёмства.

Усе былі ў чыстых святочных касцюмах, пры манішках, і ўсе былі вельмі радасна настроены. Пасядзелі ў нас, вышлі гарбаты з цукрам унакладку і з сітвым хлебам і кракаўскаю кілбасою, — як на сапраўднае свята!

І спелі рэвалюцыйную песню. Слоў песні я не памятаю, была яна на польскай мове, а я тады па-польску яшчэ не вельмі добра ўмеў, гаварыў дома з бацькамі па-беларуску. А прыпеў у ёй быў: гоп-гоп-гоп!

Прыпеў мне надта спадабаўся, і я старанна і радасна падцягваў, хоць і саромеўся чагосьці і азіраўся на маці.

Аж і яна — таксама падцягвала тоненькім галасочкам. Расчырванелася. Была ў мяне маці прыгожанькая.

Потым усе накіраваліся за горад, і бацька павёў з сабою маці і мяне. Пайшлі ў Закрэт, на высокі бераг Віллі, у сасновы бор. Мясцовасць там была тады надзвычай харошая.

Вакол былі расстаўлены рабочыя пікеты. Яны нас прапусцілі, і тыя, хто там стаяў, былі нам рады, смяяліся з намі, жартавалі. Адзін нейкі дзядзька дастаў з кішэні і даў мне вялікую цукерку.

Калі мы прыйшлі, на палянцы было ўжо чалавек пяцьдзсят ці болей. У зямлю быў уваткнуў высокі шост, а па ім вісеў вялікі чырвоны сцяг. Вакол сядзелі, ляжалі, размаўлялі, усе прыбраныя.

\* \* \*

Адчыпілі мітынг. Казалі прамовы. І пялі рэвалюцыйныя песні, дэкламавалі рэвалюцыйныя вершы, плёскалі і крычалі «брава!».

Гаварылі па-руску. Былі тут яўрэі і палякі. Найбольш рабочыя.

Але быў там тады прыезджы з Варшавы польскі рэвалюцыянер Будзіловіч, брат таго віленскага пана Будзіловіча, інжынера, у якога пасля службы мая маці. Бледны, з чорнаю бародкаю, у саламяным капелюшы.

Ён выступаў з прамоваю на польскай мове, гаварыў доўга, то ціха, спакойна, то вельмі горача, са слязьмі і трасучы кулакамі. Яму доўга плёскалі, моўчкі, ніхто нічога не крыкнуў.

І з ім была дзяўчынка маіх гадоў, звалі яе — Адэлька. Калі ўсе патроху пасля яго прамовы супакоіліся, яна пра дэкламавала кароценькі рэвалюцыйны вершык, таксама на польскай мове.

І ёй усе дужа многа плёскалі, шумней чым бацьку (я тады думаў, што гэта яе бацька, а ён даводзіўся ёй воічымам).

Была яна ў харошай белаі сукеначцы. А ў кудзерках у яе, беленькіх, папялястых, быў прыколаты чырвоны банцік.

Такая слаўная была дзяўчына! Спадабалася мне пезвычайна. Я потым доўга быў у ёй закаханы, усё пра яе думаў і ўспамінаў. І гэта, можна сказаць, было маё першае каханне.

Пасля мітынгу ўсе селі, развязалі пакуначкі, выпілі, закусілі. І спакойна разышліся.



## Х. ПРАВАКАТАРЫ

У самым лепшым лесе будзе крывое дрэва... У рэвалюцыйнай арганізацыі, якою кіраваў Тарусевіч і ў якой браў удзел мой бацька, завяліся правакатары. Яны яе і засыпалі.

Адзін быў — Пётра Гурскі, гарбар з мястэчка Смаргоні. Я яго не ведаў і чуў пра яго мала. А ён-то найбольш і пашкодзіў. А другі, драбнейшы паскуднік, — добра вядомы мне Павэлак.

За тую гусіну, што ўкраў у сяле Іванаўскім, за Псковам, у часе свайго «фрэндару», сядзеў ён у турме. Вярнуўшыся ў Вільню, паступіў на гарбарню да Гальдштэйна, на Паплавах.

Піць не кінуў, часам і хуліганіў па-даўнейшаму, але моду змяніў, і рабіў цяпер з гэтага не простае геройства, а геройства рэвалюцыйнае.

Удзелу ў рэвалюцыі 1905 года ён, праўда, ніякага не прымаў, але калі яна пайшла на спад — піў «з гора», як і многія тады, каму тошна было адчуваць наступ рэакцыі...

Напіўшыся, абліваўся п'янымі слязьмі, біў сябе брудным кулаком у голыя чорныя валасатыя грудзі і дзе крычаў, дзе ціханька казаў:

— Не магу не піць!.. Гарыць ува мне рабочая душа!.. За што змаггаліся?.. Змаггга-ліся... змагггалі-ся...

Але быў даволі хітранькі і слізкі. І вось гэтакі-то п'яніца і злодзей, чорт яго ведае якім чынам, завязаў блізкія адносіны з некаторымі членамі арганізацыі.

Ён лез у арганізацыю — таму, што спадзяваўся часцей выпіць. Але ўлезшы і праканаўшыся, што на выпіўку там грошай не даюць, ён вельмі скоро зрабіўся платным агентам паліцыі.

Бацька мой засцерагаў таварышаў, што Павэлак — чалавечак хліпкі, ненадзейны, што лепш яго адсупуць ад сябе — пакуль не позна.

Але бацьку не паслухалі, ведаючы, што калісьці яны разам кралі гусіну і што з тых час у іх асабістая непрыязнь...

Бацька мой гусіны не краў. Але ў такіх выпадках яшчэ і цяпер многія рабочыя ахвотна вераць таму, хто кажа: краў, і не хочучь верыць таму, хто адмаўляецца.

Гэта — спадчына буржуазных поглядаў. Не дзіва.

Раскрыў Павэлка пехта з таварышаў, выпушчаных з

турмы, а забілі яго гальштэйнаўскія гарбары, там жа на Паплавах, каля гарбарні.

Цэлую ноч з ім гулялі, пілі... А раніцою, на вуліцы, усадзілі яму кіпжал. Ён яшчэ прабег крокаў сто і тады ўпаў,— каб болей не падняцца і ўжо пiдзе і ніколі не займацца правакацыяй.

\* \* \*

Пасля правалу арганізацыі бацьку майму прыйшлося доўга хавацца. Работу на гарбарні Грыліхэса ён мусіў кінуць. У другіх месцах на работу яго не прымалі.

І зрабіўся ён як бы кур'ерам у арганізацыі. Ездзіў па розных гарадах для сувязі.

Быў прымецен, як аднавокі, і тады арганізацыя купіла і ўставіла яму вельмі добрае шкляное вока,— так лоўка зробленае, што адразу і не пазнаць, што яно не жывое, а штучнае.

Арганізацыя прапанавала яму выехаць за межы, у эміграцыю. Ён адмовіўся — пад тым прадлогам, што не ведае іншакраінных моў.

А я думаю, што проста кроў бабулі пераважыла ў ім... Як некалі бабуля не магла выехаць у Сібір да дзядулі, бо ніяк не асвойвалася з думкаю, што трэба прадаць сваю хату,— так ён цяпер ніяк не мог адважыцца пакінуць маці і мяне.

Маці і я жылі ў Вільні, толькі перайшлі на другую кватэру — з Магаметаўскага завулка на Антокаль. Маці ізноў працавала тады на мармеладнай фабрыцы, а мне бліжэй было хадзіць у школу.

І наогул нам зручней было цяпер жыць у глухім закутку, як мышам у падполлі. Зрэдку бацька прыязджаў у Вільню, прыходзіў, як злодзей, прыцемкам да нас, часам нават начаваў у нас.

Прыехаў ён аднойчы і даведаўся, што гарбарня Грыліхэса пераведзена ў Дзвіпск. Дык падумаўся паехаць туды і паспрабаваць паступіць на работу.

— Грыліхэс любіць мяне,— хваліўся бацька,— паеду, прыме, таму што там мяне ніхто не ведае.

— Не едзь ты,— казалі маці,— а то яшчэ пападзешся.

\* \* \*

А ён быў настойлівы, узяў і пасхаў. З'яўляецца там, вясёлы, да Грыліхэса, а Грыліхэс яму і кажа:

— Ведаеш, Мышка... Майстар ты добры, і ахвотна прыняў бы цябе, калі б не гэтая твая палітыка. А так — ідзі ты скарэй адгэтуль, а то каб цябе тут не арыштавалі.

Пакрыўдзіўся на яго бацька вельмі. Сцяў зубы і найшоў з завода. Ідзе на вакзал, аж раптам спатыкае Сеўрука. Таго самага маладога Сеўрука, што быў пекалі чаляднікам у Халяўскага ў Свяшчых і часта біў бацьку, як меншага за сябе.

Зайшлі ў піўную, выпілі пару піва, пагаманілі. Сяўрук расказаў, што бацьку свайго даўно пахаваў — папаўся стары пад цягнік на чыгунцы, быўшы «пад мухаю», вечная памяць!

Памёр ужо і пап Халяўскі, ад ажырэння сэрца, — таксама пад старасць здорава пачаў быў выпіваць, вечная памяць!

Пасля яго смерці працаваў Сяўрук у пані Барбары. Але зрабілася дужа скупая і сварлівая, слова супроць шэрсці не скажы. Дык не паладзілі, кінуў... Пераехаў сюды ў Дзвінск, мае сваю шыльду, працуе, жыве тут з адною жанчынаю, — пічога, дзякуй богу, жывуць так-сяк, патрошку...

— А як жа пап Мышка?

— От, таксама ні туды ні сюды, — адказаў бацька і падумаў: «Бывала, ты біў мяне, як бяскостага, і іначай не называў, як сцерваю, а цяпер ужо і кубачак бліжэй мне падсоўваеш і папам Мышкам называеш... Як усё ў жыцці мяняецца...»

І таксама не ўцерпеў, пахваліўся і пра сваё жыццёбыццё. Але ж таго, чаго пельга, вядома — не сказаў.

— Я, — кажа Сяўрук, — троху чуў пра цябе ад віленскіх знаёмых.

— А што?.. благое ці добрае? — пасцярожыўся бацька.

— Усё добрае... — прымоўк Сяўрук, — казалі, ажаніўся, сына мае...

— Так... жыццё бяжыць, не стаіць на месцы, — паспакайнеў бацька. І найшоў да яго пачаваць.

Паклалі яны яго ў баковачцы, на канапцы. Палюбоўніца Сеўрукова і падушачку яму падлажыла, і коўдрачку мякенькую ватную накрыцца дала.

Лёг ён і разважае, засынаючы: «Я думаў, што Грыліхэс любіць мяне, аж ён гад. Сеўрука я не любіў за п'янства і хуліганства, аж ён прыняў мяне, як мілага друга».



А на другі дзень, яшчэ рапым-раца, раптам адчыняюцца ў баковачку дзверы, і:

— Стой! Ні з месца! Рукі ўгору!

Ну, бацька мой стаяць не мог, бо яшчэ ляжаў. А рукі, лежачы, выставіў з-пад ватнае коўдры, бо ў момант увалілася цэлая арава паліцэйскіх.

І ляжачаму надзелі яму жалезныя браслецікі на рукі. Папаўся — дзе не думаў, не гадаў...

Як потым бацька даведаўся, прадаў яго Сяўрук. Здагадаўся, што бацьку шукае паліцыя, і праз цёмную ночку пабег і даказаў — спадзяваўся атрымаць за гэта вялікія грошы і паехаць з сваёю палюбоўніцаю ў другі горад.

Пры арышце нічога ў бацькі не знайшлі — ні лістоў, ні адрасоў, ні літаратуры, бо адзін свой пакуначак ён пакінуў на сховы знаёмаму стрэлачніку на вакзале, а пры сабе ў Сеўрука меў кошык з сваімі звычайнымі рэчамі. Асцярожнасць ніколі не шкодзіць.

А трэслі і мацалі яго, казаў, добра.

Арыштаваўшы, пасадзілі яго бясплатна на фурмана і, як важнага пана, пад вялікаю аховаю павезлі ў паліцыю. Там ужо яго чакалі: жандарскі палкоўнік, пракурор. Зараз пачалі з ім прыемную гутарку.

Палкоўнік быў вельмі стройны, прыгожы афіцэр з чорнымі вусамі. А пракурор быў лысы, як калепа, у дужа доўгім сінім мундзіры з дарагога сукна.

У такой высокай кампаніі бацька мой дагэтуль яшчэ ніколі не бываў. І нават калі яго секлі ў 1902 годзе, знаёмства яго вышэй акалодачнага не ішло.

Таму ён страшэнна баяўся, каб не сказаць гэтым панам чаго лішняга, і — сам добра не разумеў, чаму, нашто і як — пачаў ён вярзці, што ён зусім не Мышка і не Міхась і пашпарт на гэтае імя знайшоў у вагоне ў уборнай.

— А Сеўрука ты рапей ведаў? — спытаўся пракурор, пасмешліва скрывіўшы тонкія голеныя вусны, як старая яхідная баба.

— Не, ніколі не ведаў, — зманіў бацька з такою шчырасцю, што сам сабе паверыў. — Зайшоў да яго, — кажа, — нанач пасля выпадковае гутаркі на вуліцы, бо не меў дзе пачаваць.

— Дык хто ж ты? — паважна спытаўся палкоўнік.

— Я... Іван Няпомняшчы,— сказаў бацька віпавата, не ведаючы, што сказаць.

— Ха-ха-ха! — зарагатаў палкоўнік. І моцна стукнуў кулаком па стале:— Не валяй, пожалуйста, дурака!

— Да он нас считае дуракам,— ізноў скрывіўся, як ад горкага яблыка, пракурор і абцёр лысіну хустачкаю. Пасля размовы з бацькам яна ў яго ўся ўсеялася потнаю расою.

— Ты ў мяне, ссу-ккін сын, загаворыш! — раптам засіпеў палкоўнік, як раздражнены гусак, і паднёс бацьку пад самы нос кулак. Чорныя вусы ў яго падняліся над белымі аскаленымі зубамі.

Тады бацька змоўк, анямеў, толькі калаціўся ад первацый дробненька, як у трасцы...

— Ну вот, теперь он превратился в настоящего дурака,— развёў топкія, сухія рукі ў шырокіх рукавах, з манкетамі і залатымі шпонькамі, пракурор.

Успамінаючы свой гэты першы допыт, бацька казаў, што сам не ведае чаму,— мусіць, ад страху, ад неспадзяванкі, быў як непрытомны і напароў глупства. Успамінаць яму было дужа прыкра.

Але ўсё ж нічога ў яго не выпыталі. Пасадзілі ў дзвіпскую турму і напісалі ў Вільню. З Вільні праз нейкі час прыйшла папера, каб яго пераслалі туды.

## XI. «НУ ШТО, СЫНОК, ПАПАЎСЯ?»

Вязлі яго два жаандары — абодва тоўстыя, здаровыя, мурлатыя. І скоро пачалі пенакоіцца, адсадзілі яго далей ад акна і ў уборную вадзілі ўдваіх... Нарэшце, як зусім сур'ёзна казаў бацька, пачалі маліцца богу... Толькі не ўголас, бо сорамна ім, а так — ціханька шаволяць вуснамі.

Баяліся, каб бацька не ўцёк ці не зрабіў самагубства, кінуўшыся пад цягнік. Ён і хацеў кінуцца, але не ўдалося. Разоў сто прасіўся ў прыбіральню, глядзеў на акно, перваваўся.

Нарэшце вывелі яны яго ў Вільні на перон пад ручкі, правялі да фурмана, дзе ўжо чакалі іх віленскія турэмшчыкі, здалі — і перахрысціліся... Рады былі, што пазбавіліся такой скулы, такой халеры, такога вар'ята.

У Вільні пасадзілі яго ў турму, што на Антокалі. Там

бацька, чакаючы допыту, два тыдні не еў і не спаў, быў як хворы і ўсё думаў зрабіць самагубства — да таго баяўся, што на допыце прагаворыцца...

І калі прывялі яго на допыт, да жандарскага палкоўніка Дубальта, і стаяў ён перад сталом, дык ледзь не самлеў. У яго так дрыжалі ногі, што ён сеў на стульчык, каб не было палкоўніку відаць, як яны дрыжаць, — бо сорамна...

Палкоўнік Дубальт быў на выгляд звычайны, вельмі прасты і ласкавы чалавек. І пават гутаркаю сваёю пагадаваў ён пібы партыйнага таварыша. Частаваў бацьку папяросамі і казаў:

— І бога няма, і цара не трэба... Але пельга пароць гарачку... Трэба даходзіць да ўсяго патрошку, памаленьку...

«Э, загаворвай ты зубы старой кабыле!» — раптам павсялеў бацька і падумаў, што з гэтым дапытчыкам будзе яму не так ужо страшна, і дзівіўся, чаму гэта яго, яшчэ на волі, так засцерагалі ад Дубальта.

А Дубальт усё частаваў яго незвычайна добрымі, нахучымі папяросамі і сам браў сабе другую папяроску і кідаў недакураную...

Паглядзеў на дзверы, за якімі стаяў турэмшчык, што прывёў бацьку, прыцішыў голас і раптам перайшоў на чыстую, пекную польскую мову.

І пачаў шаптаць бацьку, што людзі, якія спачуваюць рэвалюцыі, ёсць ва ўсіх станах і класах грамадства, дык чаму ім не быць і спаміж жандарскіх палкоўнікаў...

І пасуліў бацьку вызваленне, зварот на работу, усякае падтрыманне і дапамогу, калі ён згодзіцца весці «рэвалюцыйную» работу спаміж рабочых пад яго, Дубальтавым, кіраўніцтвам...

У бацькі запыла пад грудзьмі.

— Толькі вось нядобра, што ты забіў Павэлка, — печанана дадаў Дубальт. — Вядома, сабаку сабачая смерць, але замазаць тваю віну ў забойстве будзе мне цяжкавата...

— Я ж яго не забіваў, — ледзь павярнуў сухім языком бацька, і ўсё закруцілася ў яго перад вачмі.

— Эх ты, рэвалюцыянер! — ласкава пагладзіў Дубальт бацькаву руку сваёю мяккаю далонню. — Мусіш ведаць, што ў нас не важна, забіваў ты ці не забіваў: досыць, што на цябе пакажуць, каб цябе павесілі...

Думаў папалохаць, а ў бацькі, наадварот, ад гэтых яго слоў прасвятлела ў галаве, і ўзяла яго вялікая злосць.



І каб скарэй адчапіцца ад гада, ён з наўмыснаю грубасцю сказаў:

— Ну і сволач жа вы, пане палкоўнік! Але нічым вы мяне не запалохаеце... Вешайце!

Дубальт не загісваўся. Толькі крыва ўсміхнуўся. На гэтым ён бацьку і адпусціў, сказаўшы, каб ён да чарговага допыту добра падумаў і пастараўся супакоіцца.

Потым цягаў ён бацьку на допыты шмат разоў і ўсё прыставаў, каб бацька пайшоў да яго на работу. Але бацька сапраўды абдумаўся і супакоіўся...

Успамінаў потым, што як нікога, нават мімаволі, не выдаў, як ні ў чым не прагаварыўся, як пастанавіў спакойна чакаць суду і хоць бы і прыняць смерць,— дык зрабілася яму лёгка і добра.

Клапаціў толькі пра маці і мяне, што цяжка нам будзе жыць без яго. Вельмі хацеў нас убачыць, але доўга не дазвалялі. Ведаў ён цяпер пра нас толькі са слоў Дубальта.

Дубальт сказаў яму, хоць бацька і не пытаўся, што вось як добра: жонку на мармеладнай фабрыцы разлічылі, у другім месцы на работу не прымаюць, і гаспадар выселіў з кватэры...

Так яно сапраўды і было. Мы вымушаны былі пераехаць у Брудзянішкі. Абрам, Зэлікаў сын, якраз пад той час збудаваў сабе сваю хату, з нашае хаты выйшаў, і мы ўсяліліся ў яе.

Сталі жыць. Маці шыла местачковым панепкам модныя блузкі і сукенкі, а я ганяў сабак па мястэчку, балазе лета, цёпла, добра.

\* \* \*

І ў гэты час, зусім нечакана, як з неба спаў — прыкаціў, парэшце, дзядуля з Сібіры... Як ён там, у Краснаярску, жыў, дзе ён там што рабіў, чаму нічога пра сябе не пісаў, засталася для мяне пазаўсёды загадкаю.

Быў ён дробнепекі, сівы, друзлы і вельмі нервовы дзядок. Валасы свае на галаве не зачэсваў ні ўгару, ні пабок, яны адрасталі белымі канцамі ўніз і тырчалі яксьці педарэчна, быццам на галаве ў яго надзет парык. Барада і вусы былі рэдзенькія, неўраджайныя, з сівых валасінак, і кожная валасінка круцілася, куды ёй уздумаецца. Толькі бровы раслі гушчэразныя, калматыя, і былі бурныя, а не белыя. Невялічкія вочкі сядзелі пад імі глыбока, быццам

дзве мышкі хаваліся пад дзве капы бурага сена. І ні-  
як мне не ўдавалася разгледзець, якія ж у дзеда  
вочы.

Быў ён заўсёды панураны, маўклівы. А калі што ка-  
заў, дык ці дужа дражліва, ці з якойсьці зласліваю вы-  
смешкаю.

Маці апавядала яму пра бабулю, што ведала. Ён без-  
уважна маўчаў. Тады маці, бачачы, што сам ён не збіра-  
ецца схадзіць на магілку і нават не цікавіцца, дзе паха-  
валі бабулю, падказала яму схадзіць паглядзець. Ён без-  
уважна згадзіўся.

Вадзіў яго паказваць месца я.

Бабуля была пахавана на новым могільніку, што па  
Віленскім тракце. Вакол там было пустышня, непрыгожа,  
толькі брадзілі галодныя местачковыя козы.

І калі мы прыйшлі і дзядуля прылёт па траву каля  
магілы, адна маладзенькая жартаўлівая каза ўзышла на  
бабулін магільны курганок і стала... Глядзіць на майго  
дзеда, патрахваючы сваёю казачаю бародкаю.

Ён махнуў па яе рукою, а яна матнула галоўкаю, пры-  
гнулася і бадзіць! яго рожкамі ў плячо. Дзядуля неяк  
дзіўна засмяўся... І гэта быў, здаецца, першы і апошні  
смах, што я ў яго бачыў.

Я хацеў прагнаць усіх коз, што расхаджвалі па магі-  
лах, абгрызаючы і гэтым псуючы маладыя дрэўцы. Але  
дзядуля ўжо падняўся і маўкліва пайшоў з могільніка на  
дарогу.

Па дарозе дадому ён купіў мне ў гандляркі на рынку  
кухан за капейку, прычым гандлярка неахвотна брала  
гэтую капейку, таму што была капейка ржавая ці дужа  
сцёртая. І гэта быў першы і апошні гасцінец, што атрымаў  
я ад свайго дзядулі.

\* \* \*

Бацька ўсё яшчэ сядзеў у Вільні ў турме, шіякае на-  
дзеі на яго блізкае вызваленне ў нас не было. Але прый-  
шла адкрытка, што дазволена пабачанне з роднымі...  
І дзядуля захацеў з'ездзіць да яго.

Павёз ён яму вялікі бохан чорнага хлеба, ладны кавал-  
лак сала, мяшэчак махоркі-самасаду і мяшэчак арэхаў —  
добрых, лузганцоў. Арэхаў пашчынаў я ў вялікім лесе  
папа Хвастуноўскага, што кіламетры за тры ад Брудзя-  
нішак.

Спатканне ў іх было кароткае і пры турэмных надзірацелях. Калі бацьку вывелі да дзядулі, — ні дзядуля, ні бацька адзін аднаго, вядома, не пазпалі. І спачатку, як потым успамінаў бацька, глядзелі адзін аднаму ў вочы са здзіўленнем.

Бацька падумаў: «Хто гэты дзядок?» — хоць і быў папярэджаны намі ў адкрытцы, што дзядуля павінен да яго прыехаць. І не ведалі, пра што пачаць гаварыць...

Дзядуля павітаўся з ім за руку, патрымаў яго руку ў сваёй, памаўчаў і сказаў:

— Ну што, сыноч: папаўся?

Бацька хацеў у яго што-небудзь распытацца, але ён сказаў толькі, што мы ў Брудзянішках, жывы-здоровы, і змоўк. І глядзеў на бацьку мала, а так — некуды міма, мусіць, у сваё міпулае, і думаў нешта сваё.

Зараз іх і развялі. І маіх арэхаў-лузганцоў узяць бацьку чамусьці не дазволілі. Прывёз іх дзядуля, на маё засмучэнне, пазад. І хоць дужа любіў я арэхі, а гэтых есці не стаў. Прадалі іх.

\* \* \*

Вяртаючыся з Вільні, дзядуля прастудзіўся. Ішоў ад станцыі да Брудзянішак пехатою і трапіў пад заліўны дождж, змяк наскрозь і пазяб. Ледзь давалокся. Потым ён амаль што ўжо ўвесь час хварэў. Дый пажыў пядоўга, месяцы праз два, у познюю восень, і памёр.

Перад канцом, зусім ужо аслабеўшы, ах, які ж ён быў дражлівы, пяўладны, як на ўсё гневаўся! Блытаў нашы імёны. Мяне называў — «Міхась», імем майго бацькі, а маці маю зваў не Анэтай, а «Агатай», імем пябожчыцы бабулі. А часам клікаў маці: «Марфуша». І праз сон размаўляў з гэтаю Марфушаю. То сварыўся з ёю, то лашчыўся. Прасіў яе з ім выпіць... Мусіць, у яго ў Краснаярску была нейкая Марфуша. І, мусіць-такі, ён там выпіваў.

Чапіўся за ўсякую драбніцу — да мяне і асабліва да маці. Лаяў нас невядома за што. Але потым ізноў ласкавеў.

Аднаго разу, раніцою, калі маці паставіла яму на скрынку каля ложка місачку парапае бульбы, ды не адразу падала солі, ён з гневамі шпульнуў бульбіну аб падлогу.

Я кінуўся падаваць яму соль, а ён ужо адварнуўся да сценкі і так і залёг, як барсук, на цэлы дзень. А ўвечары



адпусціўся, паласкавеў і нават сказаў маці, каб не звачала ўвагі на яго хворыя выбрыкі.

За колькі дзён да смерці, калі ўжо амаль што зусім і не ўставаў, — раптам падумаўся ісці ў Жабракоўку, да свайго дзядзькі ў госці. Потым успомніў, відаць, што ад яго дзядзькі даўно і пораху не засталася, і ляжаў дні два вельмі прыгнечаны. А тады, неспадзявана, засадзіў мяне пісаць ліст пад яго дыктоўку, бо сам ужо не мог пісаць ад слабасці.

Пісаць ліст — да нейкага яго знаёмага ў Краснаярску, каб выслаў яму грошы на дарогу, ехаць пазад у Сібір. Прадыктаваў мне два-тры словы — і сціх, адварнуўся да сценкі.

Увечары мы пісалі, а ўночы, калі маці задрамала, а я спаў як найлепей, — ён ціха, не будзячы нас, і скончыўся... Пахавалі мы яго побач з бабуляю.

\* \* \*

Памёр ён увосень, а бацька сядзеў яшчэ цэлую зіму, і толькі вясною адбыўся, парэшце, суд — пад ім і яго таварышамі, з якіх я ведаў толькі дзядзьку Мацяйковіча.

На судзе трымаўся бацька малайцом, як і ўсе яго таварышы. Газета «Новое время» ў кароценькай карэспандэнцыі з Вільні за подпісам нейкага Багаткевіча пісала, што «поведение судимых было вызывающим» і што іх слаба пакаралі. Гэта я сам чытаў у камплекце, які ёсць у віленскай публічнай бібліятэцы.

Дзядзьку Мацяйковічу далі, праўда, толькі высылку, але іншых закаталі каго на катаргу, каго ў ссылку. Бацьку далі пяць гадоўсылкі ў Іркуцкую губерню.

## XII. ЛІСТЫ

Ветрычак пыша, былінку калыша,  
Жонка да мужа ліст па лісту піша...

З народнай песні

Маці ездзіла на суд, а мяне з сабою не брала. Бацька яшчэ і пасля суда сядзеў троху ў Вільні. І прасіў маці, каб яна, калі будуць іх высылаць, прыехала б да яго і мяне б з сабою ўзяла.

Але развітацца пам з ім не ўдалося. Адкрытка яго была затрымана, у турме ці на пошце. І калі мы сабраліся ехаць

да яго ў Вільню, прыйшла другая, што скінуў бацька ў дарозе, калі ўжо ехаў.

І гэтае лета, да восені, пражылі мы ў Брудзянішках. Маці была ў мястэчку швачкаю, шыла сукенкі папоўнам і пісароўнам, але зарабляла так мала, што часам сядзелі мы не еўшы. І ў пачатку восені, пасля пажару, калі згарэла і новая Абрамава хата, прыйшоў Абрам з сям'ёю ізноў у нашу хату, за пяць рублёў у год, а мы з маткаю выехалі ў Вільню.

Пажылі мы троху на кватэры ў сястры Васілеўскіх, і паступіла маці прыслугаю да інжынера Будзіловіча. Перайшла жыць у будзіловіцкую кухню.

\* \* \*

А мяне — не ведала куды дзець. Параілася з Васілеўскаю і аддала ў тэрмін да шаўца-адзіпочкі Баніфацыя Вяржбіцкага. Васілеўская даўно яго ведала і хваліла, што чалавек вельмі добры.

Было яму тады гадоў трыццаць. Быў ён мужчына сярэдняга ці троху вышэй сярэдняга росту, даволі прыгожы, самавіты, сур'ёзны, але часам лішне задумлівы. Вочы — карыя, валасы — цёмна-русыя, бараду галіў, а вусы, здаецца, падстрыгаў, былі яны ў яго цёмнаватыя, невялікія. Асабліва ж мне падабалася, што ў яго троху ўпалыя шчокі. Мне тады чамусьці здавалася, што гэта — вельмі прыгожа, і я наўмысля ўцягваў сабе свае шчокі і любавалася на сябе ў кавалачак люстэрка, што заўсёды валяўся ў цёткі Зосі, яго жонкі, на акне.

Цётка Зося была невысокецькая, бялявенькая, чысценькая і даволі нежненькая маладушка, белашвейка. Ён блізкі знаёмы, таксама шавец, Сцяпан Каропес, якога я пасля больш ведаў з мянушкаю «Тарас», жартам прызываў яе, бывала — «Зося Рулек»...

А калі яна жартліва крыўдзілася і пыталася, чаму ён так яе называе, ён распраўляў свае рыжыя вусішчы, смяяўся і казаў:

— Таму што носічак у цябе, як рулёчак...

Дзяцей у Вяржбіцкіх было тады двое: дзяўчынка гадкоў пяці і хлопчык гадкоў двух ці трох. Пасля ў іх яшчэ прыбавілася два хлопчыкі.

Жылося мне ў дзядзькі Вяржбіцкага падта добра. Абхадзіўся ён са мною ласкава, карміў сытна і работаю не паволіў.



Святамі я хадзіў да маткі.

Мог бы хадзіць вольным часам увечары і ў будні, але маці мне не дазваляла часта да яе бегаць, таму што пані Будзіловіч гэта не падабалася.

У Будзіловічаў было двое дзяцей: сын Болесь, мой аднагодак, і дачка Стася, маленькая дзяўчышка, харошанькая, ціхая і вельмі сарамлівая. А Болесь быў спавтораны, свавольны хлапчына, саплівы панічык.

Я з гэтым Болесем, звёўшы знаёмства, часам бегаў па падворку, і вось пані Будзіловіч казалі маці, што калі Болесь са мною пагуляе, дык на другі дзень лекцый не ведае і ў гімназію ідзе неахвотна.

Я прыкідаўся, што даю веры гэтай прычыне, а сам добра разумеў, што пані скупа і баіцца, каб я з рук маці многа не з'еў у іх на кухні. Гэта была барацьба за хлеб.

Столькі я там і бегаў з тым Болесем... Звычайна, калі я прыходзіў, маці старалася выбраць вольную хвіліну ад работы і ад пані Будзіловіч — і садзіла мяне за свой столік на трох ножках у кухенным кутку падходам на вышкі.

Садзіла пісаць ліст бацьку — у сяло Благавешчанскае, Кірэнскага павета, Іркуцкае губерні. Знаходзіцца гэтае сяло дзесьці ў глухой тайзе, кіламетраў за трыста ад горада Кірэнска і кіламетраў за тысячу ад горада Іркуцка.

Лісты, як нашы, так і бацькавы, часта губляліся ў дарозе, а калі і даходзілі, дык надта пяскура, праз месяц і болей. І гэта вельмі ахалоджвала мой імпульс да пісання. Бо пішаш-пішаш, і можа быць — зусім упустую. А калі і дойдзе, дык толькі тады, калі ўжо ты і забудзешся, пра што там пісаў.

Апрача таго, маці загадвала мне, каб пісаў я бацьку абавязкова па-польску. Дыктаваць жа мне не хацела, а толькі раскажа-раскажа, а тады складай сваёю галавою.

Наўчылі ж мяне пісаць у школе толькі па-руску. Дык якая ж была мне пакута! Кожны раз даходзіла да горкіх слёз з абодвух бакоў, і з матчынага і з майго. Маці плакала ад жалю па бацьку, размаўляючы з ім у лісце. А я плакаў, што не магу напісаць так, як ёй хочацца. Дый наогул — лягчэй было мне пасукаць дратвы на сто пар боўтаў, чым напісаць адзіп ліст.

А часам скрозь слёзы п'як не мог я ўтрымацца ад смеху, а то і пачынаў рагатаць, як вар'ят.

— Муй дрогі пане мэнжу! — размаўляе маці з баць-



кам у лісце, а мне смешна, хоць лопні, што яна так круціць на панскі лад.

— Чаго ты рагочаш? З каго ты смяешся? — грозна падступае маці. І зараз заліваецца слязьмі:— Няма ў цябе розуму ў галаве, мой ты сыночак! Нічога яшчэ ты не разумееш! — І ўздыхне:— Ужо і на бацьку забыўся, не любіш...

\* \* \*

Аднаго разу, калі мы так пісалі, у кухню выпадкова зайшоў сам Будзіловіч — лысы, чарнавусы, акулярысты пан. Я спалохаўся яго, а ён паглядзеў на мяне, паглядзеў на мае слёзы і падышоў, зірнуў на маё пісьмо.

Сорамна зрабілася мне за мае гримзолы. Счырванеў я, аж за вушамі цёпла стала. А ён павярнуўся да маці і кажа:

— А ведаеш, Анэта, хлопчыка твайго трэба падвучыць... Па-польску, дый пагул... Бо піша ён... няважна.

Не сказаў: «Ні к чорту», а толькі — «няважна». Відаць, або належаў ён да людзей надзвычай далікатных і не хацеў у маёй прысутнасці сказаць аб маёй рабоце грубае слова праўды, або быў з той катэгорыі светлаглядцаў, што лічаць за лепшае абнадзейваць чалавека мяккасцю ацэнкі, чым забіваць іх крытыкаю, як даўбнёю, ад якой ужо не падымешся зусім ніколі.

— Прощэн папа, як жа я буду яго вучыць? — заенчыла яна сваім звычайным цяпер, пакутным тонам, што, аднак, вельмі не ішло да яе, бо была з выгляду хоць і не дужа пышная, а ўсё ж харошая, відная.— Прощэн пана, я ж аддала яго да шаўца ў тэрмін: там ён хоць сам сябе пракорміць і рамяству вучыцца будзе. А ў школу пойдзе,— адкуль я чаго набяруся на яго?

— Гм... хіба ж твой муж нічога табе не прысылае?

— Прысылае,— адказала маці вінавата.— Як не прысылае?.. Але ж...— і яна змоўкла, каб не сказаць дакладна, колькі ж ёй бацька прысылае, і пават паўмысля ўздыхнула.

Я добра разумеў яе хітрыкі і не дзівіў ёй. Бо ад папоў заўсёды лепей хаваць праўду, у каторы б[бок] яна ні хілілася — ці ў большы, ці ў меншы.

Пані памаўчаў, пакруціў вус і пайшоў.

### ХІІІ. ПАНІЧ — РЭПЕТЫТАР

Ученье — свет, а неученье — тьма.

Вясною, калі панская сям'я выехала на дачу, на кватэры ў пана пасяліўся яго сваяк, студэнт Віктар Ёдка.

Будзіловічы былі са збяднелых паноў Свянцянскага павеата. Маёнтак іхнага бацькі быў пад Брудзянішкамі. Бацька іх прадаў яго пану Хваступоўскаму.

Не ведаю, каторы Будзіловіч быў старэйшы брат. Муціць, той, рэвалюцыянер, што жыў у Варшаве і на Першае мая 1905 ці 1906 года прыязджаў у Вільню і выступаў на мітынг у Закрэце. У 1907 годзе яго саслалі на катаргу за ўдзел у нейкай экспрапрыяцыі, і ён там, вельмі скоро, як толькі прыехаў, памёр ад сухот.

Жанаты ён быў з удавою. Прозвішча яе па першаму мужу было — Ёдка. Ад першага мужа ў яе былі дзеці: дачка Адэлька, што дэкламавала на мітынг у Закрэце рэвалюцыйны вершык і так паланіла тады маё сэрца сваім характам, і сын — гэты самы студэнт Віктар Ёдка.

Віктар не ладзіў з маткаю. Яна жыла з Адэлькаю ў Варшаве, а ён вучыўся ў Пецярбурзе. Улетку прыязджаў не ў Варшаву да маткі і сястры, а ў Вільню, і тут і аціраўся каля Будзіловічаў.

Увесь гэты складаны радавод паноў Будзіловічаў і Ёдкаў стаў мне вядомы пасля, калі я падрас, а тады мяне больш цікавіла — збегаць да маці і падлавіць ад яе што-небудзь ядомае, хоць цукру кавалачак.

\* \* \*

Аднойчы ў пядзельку, як звычайна, прыбег я да яе... А яна спатыкае мяне сумпаю навінаю, што бацька ізноў сядзіць у астрозе, у горадзе Іркуцку, за тое, што хацеў уцячы з ссылкі.

Яна трымала ў руках ліст і аблівалася слязьмі. Ліст прынеслі перад самым маім прыходам, і прачытаў яго маці Віктар Ёдка.

Троху супакоіўшыся, загадала яна мне яшчэ раз у гэты дзень памыцца (бо адзін раз я ўжо мыўся раніцою ў дзядзькі Вяжбіцкага). Дала мыла. Дасачыла, каб і ў вушах бруду не пакінуў. Нарэшце, падала свой чысценькі вышываны ручнічок. Потым дала свой грабянец, каб добра ўчасаў валасы, а пасля яшчэ і сама, лепей, учасала мяне. І кашулю па мне абцягнула. Выстраіла, як шляхціца ў

сваты. А тады перажагналася, узяла мяне за руку і павяла ў панскія пакоі.

Яшчэ ніколі ў сваім жыцці не быў я дагэтуль у панскіх пакоях. Веліч і хараство іх перавысілі ўсё, што я мог уявіць сабе раней. Было тут прыгажэй, чым у касцёле...

Перад дзвярыма панскага кабінета мы настаялі, аддзіхаліся, супачылі. Маці нясмела і ціхаванька-ціхаванька пабарабаніла ў дзверы — не раўнуючы, як кошка паскрабала лапкаю... А я так арабеў, што ў вачах у мяне затуманілася, ногі пачалі падгінацца...

Калі мы ўвайшлі, разгледзеў я, што на вялікай канапе, вельмі шырокай і, мусіць, мяккай, як падушка, з высокаю мяккаю спіною, сядзяць, разваліўшыся: сам пан, інжынер Будзіловіч, і з ім побач — паніч, той студэнт. Пан — лысы, з чорнымі вісячымі польскімі вусамі і ў залатых акулерах, што былі зачэплены за вушы. Студэнт — малады, румяны, з вялікімі жоўтымі кудрамі, быццам капа жыта ў яго на галаве, і з пушыстымі светлымі бачкамі каля вушэй, таксама на польскі лад. А залатыя акулеры трымаліся ў яго на носіку самі.

— Дзень добры, хлопчык! — першы сказаў сам пан і махнуў рукою.

Я зразумеў так, што ён не хоча, каб я падыходзіў ца лаваць ім у рукі. Але я і не збіраўся гэта рабіць, бо ўжо ведаў, што гэта брыдка.

Потым, памаўчаўшы, пан павярнуўся да студэнта, як бы канчаючы сваю папярэднюю з ім гутарку:

— Ну што ж... Вось падвучы яго троху за лета папольску, ну і яшчэ там чаму...

Студэнт спрытна ўстаў, падышоў да мяне і выставіў мне сваю руку.

— Ану, пацісні па ўсю сілу: ці моцны ты?

Я паціснуў, як умеў. Хацеў мацней, ды ён нялоўка даў.

— О, сапраўдны польскі рабочы! — вясёла, але як быццам троху прымушана засмяўся ён і па-сяброўску патрос мяне за плячо. А потым сказаў:— Але ўсё-ткі лепей табе пакуль што вучыцца чытаць-пісаць, чым шыць боты...

Радасць, што мяне будуць вучыць, так і пакацілася па мне, ад сэрца да пят.

А студэнт павярнуўся неяк убок і яшчэ дадаў:

— І мы павінны перад тваім бацькам крышку падвучыць цябе... Твой бацька — польскі рэвалюцыянер... Разумееш? — Трахнуў сваімі жоўтымі кудрамі і зноў сеў на мяккую канапу побач з панам.



Вучыў ён мяне цэлае лета даволі старанна... Вучыў чытаць і пісаць. Даваў завучваць напамяць вершыкі, кшталтам «Ешчэ Польшка не згінэла, пукі мы жыемы». Дыктаваў прыклады з свае галавы, кшталтам: «Нех жые Польшка! Нех квіце Польшка! Польшка бэндзе од можа до можа!» Вучыў развязваць задачкі, якія сам для мяне складаў. І ў задачках былі польскія кунцы, ехалі яны польскімі мілямі, прадавалі польскае сукно, на польскія злотыя. Апавядаў тое-сёе з гісторыі, і ўсе польскія крулі і гетманы білі і маскалёў, і казакоў, і туркаў, і татараў, і немцаў, а іх ніхто ніколі не біў... Знаёміў з геаграфіяй, і ў польскія межы забіраў усю зямлю ад Рыгі да Адэсы і ад Берліна да Масквы...

Пад канец лета маці мая папрасіла яго, і ён падвучыў мяне троху па-руску. Быў я да навук, як ёй здавалася, вельмі здольны, і падумалася яна аддаць мяне ў двухкласную міністэрскую школу, што была на Стахвапаўскай вуліцы, каля вакзала. Там лягчэй прымалі і дарма вучылі.

Але вось бяда: дзе мне начаваць і як мне харчавацца? Пайшла яна на параду да дзядзькі Вяржбіцкага. Дзядзька Вяржбіцкі кажа: «А няхай сабе і вучыцца і жыве ў мяне». Маці адразу яму нават не дала веры, думала: жартуе...

Аж і цётка Зося кажа:

— Няхай жыве ў нас. Мы часам увечары абое куды пойдзем, дык будзе каму з дзяцём пасядзець.

— А як жа з ядою? — пытаецца маці. — Я ж многа не здолею плаціць вам за яго харчаванне.

— Ат, якая там плата, — адказаў дзядзька Вяржбіцкі. — Калі кепска пад'есць у нас, дык у цябе ў кухні часам падмацуецца.

Павесялела маці, але потым, калі пачаў ужо я хадзіць у школу, яна раздумалася і засмуцілася. Здавалася ёй, што калі хто вучыцца, дык не павінен ён ні дзяцей даглядаць, ні дратву сукаць. Павінен быць панічом, і толькі. А то якая ж гэта навука?

Тут прыйшоў ліст ад бацькі. Пісаў бацька, што прыбавілі яму яшчэ тры гады і павязуць яго цяпер некуды ў другое месца. Расплакалася маці, разгаласілася — і зрабіла на тым лісце невялічкую, пікому не шкодную спекуляцыю.

Трымаючы ліст у руцэ і абліваючыся жаласнымі слязьмі, напрасіла яна пана і пані Будзіловічаў, каб дазволілі мне жыць з ёю ў кухні: што буду я цішэй вады, піжэй травы, і есці будзе яна варыць сабе і мне, капусту ды бульбу, у асобным чыгуночку, і ложкачак мой можна будзе паставіць на тым месцы, дзе трыногі столік, падходам на вышкі, от — дзве скрыначкі пустыя ў бакалейнай краме купіць, кароценькія дошчачкі на іх пакладзе, чысценькі мяшэчак добрым сепцам наб'е — ні пылу, ні паху...

Моршчылася-моршчылася пані Будзіловіч і, нарэшце, дала-ткі згоду, толькі з умоваю, што не буду я гуляць з яе Болесем, што адгародзіць мяне маці шырмачкамі і што плаціць ёй цяпер будуць меней.

Убачыла маці, што спекуляцыя яе будзе ёй вельмі дорага каштаваць, але адступаць ужо было позна. І перайшоў я ад дзядзькі Вяржбіцкага на кухню. Загналі мяне, як мыш у шчыліну, у цесны кут пад той ход на вышкі...

І хадзіць у школу ад дзядзькі Вяржбіцкага было троху бліжэй: ён жыў на Вароняй вуліцы, каля Палескага клуба. А цяпер падалела: паны Будзіловічы жылі на Юраўскім праспекце — амаль што каля Звярында.

Мусіў я хадзіць кожны дзень два разы праз увесь горад. Але казалі, што з будучага года адчыніцца пры школе інтэрнат, дзе можна будзе начаваць і харчавацца за малыя грошы. І жыў я гэтак надзеяю.

Жыў надзеяю — і быў шчаслівы, што вучуся, як бы там ні прыхадзілася... І так прайшоў час амаль што да вясны.

#### XIV. КАСЦЁЛ СВЯТОГА ЯКУБА

На маё ліха, у гэты час у Вільні былі вялікія спрэчкі паміж польскімі і літоўскімі нацыяналістамі за касцёл святога Якуба, што на Лукіскім пляцы.

Літоўцы ездзілі ў Рым, да самога найсвяцейшага папскага, цалавалі яму там у пантоплю і атрымалі ад яго дазвол і блаславенства маліцца ў адным з віленскіх касцёлаў па-літоўску.

Не ведаю, ці яны самі сабе выбралі, ці ім віленскі біскуп прызначыў — гэты касцёл святога Якуба, у канцы Лукіскага кірмашовага пляца, не дужа далёка ад знамянітае Лукіскае турмы.

Вялікае ўрачыставаанне было тады ў коле літоўскіх



пацыяпалістаў-клерыкалаў ды і ўсіх літоўскіх пацыяпалістаў, аж такіх, як сацыял-дэмакрат доктар Дамашэвіч. Пацыяпалізм яднаў іх у адной кучы. Толькі літоўскія ксяндзы скакалі ад радасці адкрыта, узяўшыся ў бокі. А доктар Дамашэвіч прытопваў сарамліва, схававшы рукі ў бручкі.

Але не спалі ў шапку і польскія патрыёты. Яны выкапалі з архіва спляспелыя паперы — з доказам, што фундамент у гэтым касцёле закладаў паляк... Яны пісалі ў сваіх газетах, што подлыя і хітрыя ліцвіны ашукалі самога найсвяцейшага папежа... І паціхеньку пачалі падбухторваць фанатычных каталічак-«дэвотак», палітычна цёмных рамеснікаў, чаляднікаў, дворнікаў, кухарак, каб яны сілаю, скопам не дапусцілі ліцвінаў забраць касцёл... Забраць касцёл — для малення на такой простаі мужыцкай мове, што пан бог і слухаць не захоча...

А маці мая пад той час паспела ўжо здружыцца з папскімі і ксяндзоўскімі прыслугамі і зрабілася вельмі пабожнаю каталічкаю і вялікай польскаю патрыёткаю — а злашча, што гэта вельмі ў ёй падабалася пані Будзіловіч.

І вось прыйшоў, нарэшце, дзень, прыгожы веснавы дзень у месяцы сакавіку, калі ў касцёле святога Якуба было прызначана першае, урачыстае, літоўскае набажэнства.

Сабралася многа літоўцаў.

Але яшчэ болей прываліла на пляц да касцёла — «польскіх»: дэвоткі з малпачымі мордамі, вясёлыя хлапчукі-падшывальцы, чырванатварыя халупнікі ў шыракапузых польтах, іх верныя, але худаватыя і, як заўсёды, не вымытыя добра майстры і чаляднікі, цёмная пабожная прыслуга кшталтам мае маці, ну і тупагаловая шляхта з ваколічных вёсак.

Абедзве арміі, а найбольш польская, як «агрэсар», з'явіліся з тростачкамі, кіёчкамі, моцнымі парасонамі, а хто і з каменьчыкам — па выпадак, калі трапіцца біцца...

Мне ў святыя дні было дазволена гуляць з Болесем па падворку. Гуляць з ім была мне певялікая цікавасць: быў ён хлопец не паважны. Калі ён з мяне пасмяецца, дык гэта добра, а я яго не зачачу і нават гладзь, як скулу, каб нават не надуўся.

Кіпуў я гульнію, забегся ў кухню, аж там маці пяма, абед на пліце гатуе сама пані Будзіловіч... Развіўся я ад здзіўлення, а яна аблізвае лыжку і кажа, што адпусціла сёння маці...

— Куды?



— Броніць косьцёл польскі ад тых хамув-ліцьвінув!  
Я, вядома, адразу загарэўся таксама туды бегчы. Думаў, што і Болесю будзе цікава паглядзець, але пані Будзіловіч, нягледзячы на ўсе яго ўпрошванні, зачыніла яго ў пакоях на замок.

Я рынуўся адзін, хутчэй, каб не спусціць часу. Праўда, бегчы было недалёка, і дарога мне вельмі прыемная: тут хадзіў я ад дзядзькі Вяржбіцкага да маці і пазад.

Прыляцеў у самы момант, калі пешыя і конныя гарадавья гналі ад касцёла, якраз мне на спатканне, па ўсім пляцы, і «польскіх» і літоўцаў...

Гналі, малоцячы па іх пабожных і пацыяналістычных спінах, плячах і галовах шашкамі плашмя і пагайкамі. Усе беглі ўрассышную, хто куды...

Я сярша аж засмяўся ад радасці, што ўбачыў такую вайну і буду мець чым пахваліцца і нежшэнькаму Болесю і заўтра хлапцам у школе.

А потым, як падбег бліжэй, дзе людзі паўзлі па зямлі ракам, дык спалохаўся, што маці маю тут заб'юць. Забегаў туды-сюды, шукаючы вачыма, ці не ўбачу, дзе яна...

А яна, і сапраўды, уцякаючы ад коннага гарадавога, трапіла каню пад ногі. Я падбег збоку і зусім выпадкова заўважыў і пазнаў, што гэта яна...

— Мама!!! — крыкнуў я, як непрытомны. Потым скамянеў на месцы. Потым падхапіў каменьчык, што пехта абраніў, і гэтым каменьчыкам з усяе сілы шпульнуў у гарадавога.

Лучыў я куды ці не ўлучыў — нічога не памятаю. Але мяне схапілі і павялі ў паліцэйскі ўчастак, што быў на Дамініканскай вуліцы, пры пажарнай дружыне. Там распыталіся ў мяне, хто я, хто мой бацька і мая маці і дзе я вучуся. І загналі ў нейкую вялікую стадолу, да ўсіх арыштаваных.

Арыштаваных заганылі ўсіх разам, і «польскіх» і ліцьвінаў. І яны яшчэ і там, пад арыштам, перабрэхваліся і сядзелі дзвюма асобнымі варожымі кучкамі.

Паллакаў я там, а потым скора і супакоіўся, бо нейкая, пазней арыштаваная, дэвотка, што знала маю маці, сказала мне, што маці мая жыва і здарова і што яе нават не арыштавалі, — адпрасілася і пайшла дамоў.

А калі яшчэ нейкі дабрасэрды шляхцюк, з сівымі ласкавымі вусамі і ў шэрым, з сялянскага сукна, жупане-кантушыку дастаў з торбы драчону з салам, пачаў есці ды і мяне частаваць, дык я і зусім павесялеў.

Пад вечар усіх нас вынусцілі, і я прыляцеў на кухню. Аж праўда: маці сядзіць, гарбату п'е... І з канфітурамі і з пячэннем!

І пані з Болесем зараз тут паявіліся. Я апавядаю, маці яшчэ раз дапаўняе, яны слухаюць. І мяне зараз за стол засадзілі, пані сама мне піражок з мясам прынясла, два кавалкі цукру ў шклянку маю, паклала і хваліла мяне за мае ўчынкi. Я ўжо чуў сябе героем!

\* \* \*

На другі дзень прыйшоў я ў вучылішча. І толькі паклаў кніжкі ў парту, як выклікае мяне загадчык. Яшчэ ніколі ён мяне не выклікаў, і таму з'явіўся я да яго са страхам.

Загадчык быў даволі вядомы тады ў Вільні чарпасоцены тып, русіфікатар, член так званага «Белорусского общества», гаспадзін Багаткевіч. Думаю, што гэта ён пісаў карэспандэнцыю з Вільні ў «Новое время», калі судзілі майго бацьку.

З трэпетам стаў я перад яго маленькім нізенькім пuzкам... А ён разгладзіў сваю чорненькую бародку, пабалаваўся залатым ланцужком каля верхняе кішэні ў камізэльцы і потым спакойным, роўным, чыстым голасам сказаў:

— Вот что, друг любезный... Если бы ты был только хулиган, мы бы тебя наказали, но оставили бы в училище, так как могли бы еще перевоспитать... — (А ў мяне ўжо і сэрца замлела і ногі падгінаюцца.) — Но, к сожалению, — казаў ён далей, — у нас есть совсем достаточные основания думать, что ты, кроме того, что хулиган, еще и не-ис-прав-и-мый по-ля-чиш-ка... — (Гарачая кроў заліла мне твар.) — А потому, — скончыў ён і пагладжваць бародку і балавацца ланцужком і ўклаў рукі ў кішэні штаноў, — а потому, друг любезный, такая зараза нам в училище не пужна, и мы тебя увольняем.

Казаў ён гэта спакойным, скрыта зларадным голасам — мне, хлопчыку. Я нават не адразу зразумеў з яго слоў, што мяне праганяюць, што я мушу зараз здаць кніжкі і ісці дамоў, каб болей ніколі ўжо не мець права пераступіць сюды парог. А калі зразумеў (таму што ён паясніў) — у мяне памуцілася ў галаве ад цяшчасця. Я ледзь не абамлеў і стаяў анямелы, не варочаючы языком. Не прасіў, не плакаў і не адгрызнуўся — стаяў, як ціхі памяшаны. Такім жудасным здавалася мне тады маё раптоўнае бедства...



## XV. У БАШФАЦЫЯ ВЯРЖБІЦКАГА

Ізноў вярнуўся я да дзядзькі Башфацыя Вяржбіцкага, на Вароною вуліцу, хоць цяпер не дужа-то ахвотна і прымаў ён мяне, бо ў яго быў ужо другі хлопец, Ромусь Рабэйка.

Але па старой памяці прыняў, і прабыў я ў яго ў шавецкім тэрміне яшчэ гады два з пачым. Добры ён быў чалавек.

Бацька яго прыйшоў у горад з вёскі, як і многія віленскія пралетарыі. Памёр, калі ён быў яшчэ маленькім хлопчыкам. Маці зайшла замуж за другога.

Войчым яго быў стораж ці швейцар у гімназіі, а маці — швачка ці прачка. Калі ён скончыў прыходскую школу, яны таксама аддалі яго да шаўца ў тэрмін.

Успамінаў, што жылося яму ў тэрміне цяжка. Тое ж казаў і яго прыцель, дзядзька Ліцкевіч. Тэрмін яны адбывалі разам, у аднаго халупніка. «Пякліся за работаю» — як жартаваў дзядзька Ліцкевіч.

Па сканчэнні тэрміну — жаніўся, працаваў нейкі час у розных халупнікаў майстрам, а потым «павесіў сваю шыльду», як казалі ў Вільні. У адносінах да яго гэта азначала, што зрабіўся ён шаўцом-адзіночкай.

Спыра і хлопчыкаў на вывучку да сябе не браў, працаваў адзін. Але вось, па просьбе Васілеўскай, трапіў да яго я. А калі пайшоў я ў школу, узяў ён Ромуся Рабэйку, ізноў жа па нечай просьбе.

Цяпер і я вярнуўся, і стала нас у яго двое хлопцаў. Ромусь быў старэйшы за мяне на год ці болей, але быў меншы за мяне. Худзенькі, чорненькі, ціхі, замкнуты ў сабе. Сірата. Калі я першы раз яго ўбачыў, мне зрабілася яго шкода.

Але не буду забягаць далёка паперад...

Вяржбіцкі вельмі любіў чытаць. Стараўся раздабыць і прынесці добрую кніжку. Калі работы пільнай не было, ён казаў мне чытаць уголас, а сам шыў боты і слухаў.

Чыталі мы кніжкі і на польскай і на рускай мовах, а таксама і на беларускай, толькі беларускіх кніжак было тады яшчэ вельмі мала, а якія і былі, то ўсе цяжосенькія.

Чыталі больш розныя апавяданні. З палітычных брашурак прачыталі: «Павукі і мухі» на польскай мове, «Чем люди живы» — на рускай і «Гутарку пра беднасць і багацце» — на беларускай.

Належаў тады Вяржбіцкі, здаецца, да «Польскай



партыі сацыялістычнай». Спачуваў і сацыял-дэмакратам, што я ведаю з яго гутарак са мною пра майго бацьку.

Але ж, як успамінаю, хоць можа і памыляюся, меў ён большы нахіл да літаратуры і мастацтва, чым да палітыкі. Вельмі любіў вершы, п'есы, тэатр.

Яго выступленні на рабочай аматарскай сцэне заўсёды былі надта ўдалыя. А калі выступаў, дык ужо абавязкова вёў у тэатр цётку Зосю і мяне, каб мы потым павялі на яго крытыку ці пахвалілі.

З дзяццмі на кватэры заставаўся Ромусь Рабэйка. Ну, яму таксама не было цудна. Ён бясконца, гады два, усё чытаў раманы Генрыка Сянкевіча — «Патоп», «Агнём і мечам», «Крыжакі» — што засталіся яму пасля смерці брата-інтралігатара.

Асабліва ўдавалася Вяржбіцкаму роля дзядулі ў п'есе «Банкі мыдлянэ» («Мыльныя пузыры»). А яшчэ меў ён адну ўдзячную ролю ў п'есе, я забыўся яе назву, таксама на польскай мове, дзе друкар Юхневіч іграў ролю «шаўца ў тэрміне».

Юхневіч, таксама адзін з прыяцеляў Вяржбіцкага, быў вельмі здольны да сцэны. Па замыслу аўтара гэтай п'есы роля «шаўца ў тэрміне» павінна быць дужа камічная. Але Вяржбіцкі і Юхневіч ігралі так, што пасля смеху хацелася плакаць.

Добры быў час...

Цётка Зося была вясёлая, прыветная маладушка. Часта прыходзіў дзядзька Ліцкевіч — высокі, светлавусы, заўсёды лагодны і вельмі жартаўлівы чалавек. Ён ведаў шмат народных беларускіх прыказак, смешных апавяданняў, жарцікаў і любіў пагутарыць, пасмяяцца.

Часта бываў «Тарас» — таксама вясёлы чалавек, здаровы, тоўсты, з рыжымі вусішчамі, што дражніўся з цёткаю Зосяю, празываючы яе — «Зося Рўлек».

Дружбавалі з Вяржбіцкім — друкар Юхневіч, потым яшчэ дзядзька Язэп Туркевіч, сталяр з Пагуляцкі. І ўсё гэта былі людзі, якія мне чым-небудзь падабаліся.

Я ўжо добра паняў шавецкае рамяство. Вяржбіцкі быў здаволены маімі поспехамі і ў лістах да майго бацькі хваліў мяне.

Бацьку майго рапей ён ведаў мала, але цяпер завёў з ім перапіску і нават паслаў яму пасылку — яблыкаў, да якіх бацька мой быў вялікі смакун.

І якія ж яблыкі паслаў? — што прывёз «Тарас» цётцы Зосі з дзяццмі. Праўдзівае «Тарасава» імя, як я ўжо ад-

значаў, Сцяпан Мільянавіч Каронес. Родам ён з мястэчка Чарэі, б. Магілёўскай губерні.

Там у іх растуць дужа добрыя антонаўкі, буйныя-буйныя, і ўвосень, як паспеюць, — вельмі смачныя, араматычныя, усё роўна як крымскія яблычкі. А ляжаць могуць цэлую зіму, хоць да лета, і ўсё будуць цвёрдыя і сакаўныя.

Ездзіў ён у Чарэю ў госці і прывёз антонавак цэлы яшчык «на зіму цётцы Зосі і дзеткам»... А Вяржбіцкі адабраў цётцы Зосі і дзеткам дзiesiąткі два, а рэшту, у тым самым яшчыку, паслаў майму бацьку.

— Бо ў Сібіры, — казаў ён, — яблыкаў няма, дык пяхай яму там троху павесялее ад чарэйскіх антонавак.

Бацька мой быў цяпер ужо недзе за Чытою, на таёжнай станцыі з дзіўнаю назваю «Ерафэй Паўлавіч». Працаваў там на пабудове дарог у тайзе.

\* \* \*

Мне ўжо канчаўся шаснаццаты год. І скоро скончыў бы я свой «тэрмін», аж прыходжу я аднаго разу да маці, на будзіловіцкую кухню, і бачу там у яе гасцей...

Сядзяць за столікам і п'юць гарбату — стараваты, пахілы мужчына з павіслымі бурымі вусамі, у злінялым пінжаку і прыгожая чарнавокая дзяўчынка маіх гадоў, тоўсценькая, круглатварая, з чырвонымі шчокамі і шырокім чырвоным ротам. А на лобе ў яе, каля валасоў, парадачны белы рубец ад даўняй раны.

І ў гімназічнай форме — гімназістка!

Так першы раз убачыў я свайго мінскага дзядзьку, халупніка Антонія Плахінскага, і яго большую дачушку Юзю.

Маці мая была родам з Мінска, з старышняй мяшчэпскай рамесніцкай сям'і. Застаўшыся круглаю сіратою, расла яна ў свайго дзядзькі. Антоні Плахінскі быў сын таго дзядзькі і даводзіўся ёй дваюрадным ці траюрадным братам, — адным словам, сёмая вада на кісялі, але з малых гадоў раслі яны, ён і маці, разам.

З таго часу, як маці мая, быўшы яшчэ маладою дзяўчынаю, прыехала ў Вільню на багамолле, а потым засталася тут працаваць на мармеладнай фабрыцы і зайшла замуж, — браток яе гэты, Антоні Плахінскі, піколі, мусіць, і не пацікавіўся яе лёсам.

Цяпер прыехаў ён у Вільню ў розгляды, каб пераехаць з Мінска і майстэрню сваю сюды перавезці. Успомніў, што



тут жа ёсць у яго свой чалавек, сястра, пайшоў у адрасны стол, выбраў адрас і з'явіўся ў госці.

Але гэтым разам справа з яго пераездам не выйшла. Між іншым, пабачыўшы мяне і распытаўшыся, дзе я працую і што ўжо ўмею рабіць, пачаў ён казаць маці, каб схаў я з імі да яго ў Мінск, працаваць у яго майстэрні.

Маці рассыпалася ў падзяках, рада была, што нарэшце ж ткі захацеў браточак дапамагчы ёй... А я падумаў-падумаў і таксама захацеў схаць. Пацягнула мяне ў другі горад, ну і да сваіх родзічаў.

Гэта ж бывала я разважаў: чаму мы з маткаю такія няшчасныя, што і радні ў нас няма нікога, і ў госці схадзіць, смачней пад'есці — некуды. А тут раптам з'яўляецца дзядзька, ды яшчэ з такою дачушкаю, маёю сястрыцаю!

Сястрыца ж, пры першым знаёмстве, хоць і вельмі была занята гарбатаю, піла, аддувалася, — а паглядзела на мяне з цікавасцю і прыхільна... Відаць, спадабаўся... І ласкава і пават як бы трохку какетліва ўсміхнулася мне.

Ну, я і паехаў!

## XVI. ЯК ЗАЦВІТАЎ МОЙ САД

Я песняй мілую сваю праслаўлю...  
Янка Купала

У дзядзькі ў Мінску была свая невялікая шавецкая майстэрня, з вітрынкаю, на Захараўскай вуліцы (цяпер Савецкая вуліца).

Домік яго быў таксама на Захараўскай, але даволі далёка ад цэнтра, за мастом праз Свіслач, на Залатоў Горцы. Пры доміку быў садок і гародзік. Месца — прывольнае, прыемнае, на сонейку.

Апрача Юзі, у дзядзькі была яшчэ адна дачка, Яня, дзяўчынка гадоў, тады, дванаццаці. Сёстры мне спадабаліся, асабліва Яшчэ — ціхая, задумлівая дзяўчынка, белавалосая, з галубенькімі вачыма.

Былі яны цяпер сіроты, маці памерла гады два таму. За гаспадыню ў доме была цяпер Юзя.

Юзя была бойкая дзяўчына, часам занадта бойкая... Яна паўчылася троху ў прагімназіі і, мусіць, там набралася гэтае бойкасці. З прагімназіі яе даўно выключылі. Адзім раз яна мне казалася, што за няўзнос платы. Потым, забыўшыся, казалася, што сама кінула вучыцца пасля смер-



ці маці, таму што трэба было даглядаць у хаце. А нарэшце склалася ў мяне такое ўражанне, што выключылі яе за ціхія поспехі ў навуках.

Яна саромелася, што дачка шаўца. І ў гутарцы сваёй ніколі не казала слова «шавец», а толькі — «абутковы майстар». Яна прымусіла свайго скупага бацьку змяніць нялюбасе ёй слова і на шыльдзе. Стары наш «Шавецкая майстэрня» замазалі. Замест яго напісалі: «Абутковая майстэрня».

Калі прыходзіў недалікатны заказчык і пытаўся: «Дзе тут шавец?», ці ў гутарцы сваёй казаў гэтакія слова, а яна чула, дык абавязкова ўмешвалася ў справу, запрошвала з яго ў тры разы даражэй і потым казала яму: «У нас не якая-небудзь швальня-чабатарня... У нас — майстэрня абутку, мужчынскага, дамскага і дзіцячага».

Рубец на лобе быў — хацела павесіцца на паграбнішчы, над страхою, ды абарвалася і рассекла лоб аб востры чарапок ці аб нейкае жалеза. Вешалася гадоў трынаццаці, расчараваўшыся ў жыцці, таму што бацька быў скупы, не хацеў купляць ёй такіх сукенак, як у яе таварышак-гімназістак з заможных сем'яў.

Аднак была яна і не дурная і не гультайка... Яна і цяпер кожную вольную хвіліну чытала кніжкі, брала ў Пушкінскай бібліятэцы.

А што чытала? «Ключи счастья» Вярбіцкай, «Санни» Арцыбашава, любоўныя раманы наогул усякіх аўтараў і аўтарак, «Половой вопрос» Аўгуста Фарэля і да таго падобныя рэчы — усё на тэму аб каханні.

Пачала яна і мне падсоўваць гэтыя кнігі, пачала і гутарыць са мною часценька на гэтую тэму, калі нікога каля нас блізка не было. І гаварыла часам так бойка і такія рэчы, што хаця я быў з Вільні, а яна ўсяго толькі з Мінска, — мне рабілася стыдна, а ёй хоць бы хны!

Чула маё сэрца, што дабром гэта для мяне не скончыцца...

\* \* \*

І вось пражыў я ў іх год з печым, і ў канцы вясны, у пачатку лета, у адну прыгожую раніцу, пасля таго прыгожага ўчарашняга вечара, што прабалаваліся мы з Юзю, захацелася мне бегчы ўцякаць адгэтуль — куды вочы глядзяць...

Раніцою сказаў дзядзьку, што атрымаў ліст з Вільні,

запрашае адзіп таварыш на вяселле, і што, можа, і доўга не вярнуся, а можа — і зусім не вярнуся, бо хачу жыць у Вільні...

А перад абедам, не развітаўшыся з Юзю, садзіўся ўжо ў віленскі цягнік. І паехаў. І ў дарозе, першы раз у сваім жыцці, напіўся п'яны.

У Радашковічах, у буфэце, купіў паўбутэлькі гарэлкі і выпіў мала, але мала і закусваў, надвор'е стаяла гарачае, і мяне з перывычкі развязло.

Памятаю, што пагражалі мне арыштам, нехта недзе вымагаў ад мяне нейкі штраф, нехта смяўся... А я ўсё маўчаў і ўсё праліваў ціхіх слёзы.

Яны, мусіць, думалі, што плачу ад хмелю ці ад жалю па грошак, што трэба плаціць штраф. А я плакаў зусім па іншых прычынах — плакаў таму, што сад мой зацвіў так няўдала...

На вакзале ў Вільні выйшаў я з вагона добра. А потым у гэтых катакомбах, што пад каляямі, асцярожна сходзячы па прыступачках уніз, ці то абступіўся, ці то паслізнуўся па якую апельсінавую лупінку — і паляцеў на цэментовую падлогу, як прасла.

Каб стукнуўся галавою, дык пэўна рассеклася б кавуном. Але галаву ўратаваў, — мусіць, выставіўшы рукі. Затое левая рука хруснула...

Два месяцы праляжаў у больніцы. Кепска лячылі. Тры разы бралі ў лубкі з гіпсам, ледзь і зусім не адрэзалі. І выйшаў з рукою, сагнутаю ў локці на ўсё жыццё.

Але быў рад, што рабіць ёю ўсё роўна здолею, а ў салдаты ўжо не возьмуць і на вайну не пагоняць.

Ляжаў я два месяцы — нікоменьку не павядоміўшы, дзе я і што я. Матцы, калі прыйшоў да яе пасля выпіскі, — зманіў, што паехаў быў да бацькі, ды грошы на дарогу не хапіла, дык я папрацаваў троху ў розных гарадах — і вось вярнуўся

Яна дала веры, толькі паплакала, што я мала люблю яе, калі так доўга ездзіў і ніводнага разу вестачкі пра сябе не падаў. А што ў мяне рука сагнутая, яна пават і не заўважыла. Пыталася, прыглядаючыся да майго твару, ці не баліць мне што, ці не хварэў я ў дарозе, ці добра спаў. Мне не хацелася адказваць, пытанні яе мяне раздражнялі. А калі я ішоў ад яе, мне зрабілася сорамна, было шкода яе. Яна так пастарэла за гэты кароткі час! А можа таму такое здалося, што прывык да свежага дзявочага твару Юзі... І зноў было мне прыкра.



І ў Вяржбіцкага ўсё здалося мне меншым і горшым, чым было раней. Толькі ў Ромуся Рабэйкі пачалі прабівацца чорнечкія вусікі, і ўвесь ён памужнеў, наважнеў і нават гаварыць пачаў у нос. Яшчэ год — і ён майстар! «Майстар абутку» — Юзіцы словы...

Вяржбіцкі прыняў мяне, як заўсёды, ласкава. І як заўсёды — быў сур'ёзны, задумлівы. Але, калі я папрасіўся да яго на работу, ён сказаў мне: «Заставайся» — неяк асабліва сумна, ціха і каротка. Ці гэта мне толькі здалося?

«Не, — думаў я тады, — пэўна, яму штосьці не падабаецца ў маіх наводзінах за апошні час...» І ўжо рыхтаваўся маціць і яму, як паманіў матцы. Толькі не ведаў, што сказаць пра руку, калі заўважыць, як буду шыць.

Першы заўважыў Рабэйка, але нічога не сказаў. Яму здалося, што гэта я наўмысля, для фасону, каб пафарсіць, адстаўляю так руку... І патрошку, непрыкметна, пачаў ён пераймаць ад мяне гэтую моду.

Ён наймаў цяпер сабе асобны пакойчык. Лічыў сябе дарослым і прыгожым хлопцам. Ужо і цётка Зося часам жартавала з ім, як з кавалерам. Дык вось сам, з далікатнасці, пераехаў ад Вяржбіцкага...

Як пачынаў ён мне ўсё гэта казаць, дык мяне ўсяго вярнула ад яго. Ужо і раней раскусіў я ў ім шляхцюка, але раней ён быў такі няшчасны...

І пацягнула ж мяне за язык расказаць яму пра Юзію... Цяпер усё, што я ў ёй ганіў, ён падхвальваў. І сам пачынаў са мною пра яе гаворку. І так салідна выказваўся... Бррр!

А я мусіў начаваць з ім у яго пакойчыку. Нібы ласку ад яго вялікую меў. І мусіў з ім гаварыць, і мусіў яго слухаць. Знелюбеў ён мне страшэнна. І ўсё мне цяпер знелюбела. Здавалася, што няма ў свеце горшае пакуты, як быць шаўцом. Цягнула мяне цяпер — немаведама куды, немаведама на якую работу.

Ой, хоць бы якая перамена! — хацелася мне. І так пранудзіў я ў Вяржбіцкага тыдні два ці тры. І да маткі пехадзіў. Ад людзей адбіўся.

Каб не было сорамна, пайшоў-ткі да яе. У яе сядзеў брудзяніскі чалавек, пап Пстрычка, сын ці ўнук таго кульгавага папа Пстрычкі, у якога некалі службыў дзядуля.

Ён пачаў прасіць мяне, каб я паехаў у Брудзянішкі «дарэктарам» у падпольную польскую школку. Мне было ўсё роўна — куды ні ехаць — і я згадзіўся і паехаў.



## XVII. СУМ

Да канца цёпных дзён я сцярог у Пстрычкі сад і вучыў двух яго «недаросткаў», тупагаловых хлапцоў увелькі з мяне, і паядаў у незлічонай колькасці яблыкі, думі, сліўкі, на што меў поўнае права, бо ён мне па ўмове нічога не плаціў, а толькі «карміў».

У пачатку зімы сабралася ў мяне вучняў чалавек дзесяць, і адчыніў я сваю школку... Слёзы былі, а не школка. Трэба ж было хавацца. Адзін дзень займаўся ў адной хаце, другі — у другой. Партаў не было. Іх жа з сабою не панясеш. Дык — хто за сталом, хто на запечку...

Плацілі мне паўрубля з галавы і «кармілі». Карміўся і начаваў я таксама па чарзе — тыдні два ці тры ў кожнага гаспадара, у залежнасці ад ліку «галоў», ці тое вучняў з яго сям'і.

Чаргаванне выклікала ў маіх хлебадаўцаў спаборніцтва, але не ў бок росту, а ў бок змяншэння: кожны стараўся накарміць мяне так, каб яго капейка не перайшла.

Праўда, яда была вельмі здаровая: капуста з грыбамі, бульба з алеем, гарох з бульбаю. Ніколі я раней не думаў, што мяшчане ядуць горш за мужыкоў. А ў гэтую зіму праканаўся.

Праўда што — такі я быў і «дарэктар»... Вучыў чытаць і пісаць па-польску. Чытаць як чытаць, а пісаць і сам добра не ўмеў. Сцішаў сваё сумленне тым, што ёсць «дарэктары», якія самі і чытаць не ўмеюць.

Аднак не слабасць мая ў польскім пісьме выклікала прэтэнзіі з боку маіх прадаўцаў. Пачалі яны наракаць, што мала вучу дзяцей пацерам. «Не відаць, каб і сам любіў маліцца і хадзіць да касцёла», — казалі яны мне проста ў вочы і ўпікалі сваімі паўрублямі і ядою.

Быў жа ў іх яшчэ і «накладны расход»: местачковы ўраднік. Між іншым, ён і развязаў мой лёс. Проста запрасіў да сябе, пачаставаў чаркаю гарэлкі і яечняю і сказаў:

— Вось што, падпольны дарэктар! Вучы дзяцей так, каб бацькі былі задаволены і плацілі мне акуратна. А то не стоіць аўчышка выдзелкі, і я цябе прыхлопну. Будзем шукаць другога...

І адпусціў мяне з мірам. А я быў вельмі рад прычыне і падаўся ў дымісію. Якраз канчалася зіма. Я і так пасілу яе вытрымаў. Абрыва мне маё жабрацкае харчаванне, абрыва мне і ўся мая «педагагічная» дзейнасць.

За ўвесь гэты час адзіным блізкім мне чалавекам у

Брудзянішках быў малады каваль Ароп, Абрамаў сын, Зэлікаў упук, што жыў цяпер у хаце майго нябожчыка дзядулі. Хату мая маці прадала яго бацьку, за 25 рублёў.

І гэты, самы блізкі мне, чалавек часта вельмі трапіна падсмейваўся з мае «дарэктарскае» работы. А жонка яго Ева заўсёды казалася: «Лепей быць шаўцом у Вільні, чым дарэктарам у Брудзянішках».

Але мусіў я дабыць свой тэрмін — да вясны. Так-сяк яго дабыў. Запумела веснавая радасць, прыляцелі з выраю жаўрачкі і гракі, прыгрэла сонейка страшэнную гразь на брудзяніскіх вуліцах.

Калі я выязджаў, спякла мне Ева на дарогу добрую халу, а Ароп падвесьляў мяне і сябе добраю пэйсахоўкаю. І раптам — зрабілася нам сумна расставацца...

— Ну, нічога, — наўмысля вясёла казаў Ароп. — Спаткаемся, як будуць лепшыя часы!

— Лепшыя часы! — ківала галавою Ева, кормячы свайго крыклівага першынца сваёю худаватаю ўжо цыцкаю. — Можна наш кіндэр іх дачакаецца...

І я паехаў.

Усю дарогу было мне сумна, хоць такі цёплы ветрык навяваў у акно вагопа і кожнае дрэўца пачынала так прыгожа зелянець...

Было гэта вясною 1914 года.

\* \* \*

Прыехаўшы ў Вільню, знайшоў я сабе невялічкі, толькі павярнуцца, але асобны, пакойчык на Вялікай Пагулянцы, недалёка ад кватэры дзядзькі Туркевіча. І пакуль быў без работы, дык разоў колькі заходзіў да гэтага заўсёды вясёлага і гаманлівага чалавека. Ён працаваў цяпер столярам на камбінаце графа Тышкевіча і параіў мне паступіць туды табельчыкам, бо якраз адкрывалася вакансія. Я і паступіў.

Ён жа першы параіў мне схадзіць калі-небудзь на беларускую вечарынку-суботнік, што адбываліся тады кожную суботу ў Беларускам клубе на Віленскай вуліцы, 29.

— Там табе, — казаў, — павесялесе, а то ты пешта без пары пудны, Мацейка!

Пайшоў я. Спярша дзеля цікавасці, а потым — спадабалася.

Там былі невялічкія канцэрцікі, спевы, а пасля — скокі і розныя гульні. Хадзілі туды ў большасці вучні з



пастаўніцкага інстытута і хіміка-тэхнічнага вучылішча, розная служачая моладзь, дзяўчаты — дочки дробных служачых і рабочых, а таксама дзяўчаты, што былі з вёскі і працавалі ў горадзе — хто хатняю прыслугаю, хто працаю, хто чым.

Тапцавалі вальсы і мазуркі, полькі і кракавякі, але абавязкова таксама «Лявоніху», «Юрачку», «Мяцеліцу». І ўсе казалі адзін аднаму «ты», хоць бы і зусім яшчэ незнаёмыя, — так там было заведзена на беларускі народны лад. Ну і — таншы буфет, і плата за ўваход усяго 10—15 капеек.

Не разумеў я тады, што гэтакім спосабам уцягвалі беларускія пацыяналісты ў свае сеці «масу». І спадабаў хадзіць туды — от, каб пагуляць... Правадыроў жа беларускага пацыяналізму: братоў Луцкевічаў, прафесара Іваноўскага і іншых мы там і ў вочы не бачылі.

З вядомых людзей давялося мне там бачыць адзін раз Янку Купалу. Ён сарамліва і ціхавата, грудным голасам, прачытаў нам некалькі сваіх вершаў. Здаецца, паскакаў і полечку з нейкаю дзяўчынаю. Выпіў шклянку гарбаты ў буфеце і ціхенька пайшоў з клуба.

Быў ён тады яшчэ малады, гадоў 30, і бландзін, дык выдаваў яшчэ маладзей. Хадзіў у скромненькім шэрым гарнітурчыку і ў старых, зношаных баціначках. І я падумаў: такі непрыкметны чалавечак і так складна піша вершы!

\* \* \*

Захацелася ў той час і мне паспрабаваць пісаць вершы... Але прабаваў я і па-польску і па-руску — нічога не выйшла. Цяжка. Каб прыдумаць дзве-тры рыфмы, трэба патраціць цэлы вечар.

Нарэшце напісаў адзін вершык па-беларуску — «пад Купалу». Паслаў у «Нашу піву». Чакаў прысуду і знайшоў яго ў «Паштовай скрынцы», у самым канцы газеты, каля абвестак: раіла мне рэдакцыя ўзяцца за прозу...

Узяўся я за прозу. Надумаўся апісаць сваё горкае жыццё. Як размахнуўся — вечары за тры дайшоў да свайго побыту ў дзядзькі ў Мінску. Чацвёрты вечар не пісаў — пайшоў на беларускі суботнік.

І толькі ўваходжу ў залу, а мне на спатканне — самая Юзя ў пары з Ромусем Рабэйкам! Здзівіўся я страшэнна, замуляўся, хацеў завярнуцца ды ўцякаць. Позна!



Юзя падскочыла да мяне, учапiлася, — паказвала, што дужа мне рада, тым болей тут, дзе яна першы раз i пiкога знаёмых. Учасапая, расфуфырапая. I какетнiчае, i смяецца, дужа вясёлая. I Рабэйка пры ёй, як важны iндык.

Ну, раз так, i я пачаў быць сам сабою. Але думаю: як яна сюды трапiла? Аказваецца, пакуль я самотнiчаў, i ў маткi рэдка бываў, i нiчога не ведаў, дык дзядзька мой у Вiльню пераехаў, i майстэрню на Пагулянцы адчынiў, i нават дзе — педалёка ад таго дома, дзе я тады жыў. А Рабэйка перайшоў да яго ад Вяржбiцкага маладым майстрам.

I кiнуў я апiсваць сваё жыццё. Зрабiлася сорамна, — падраў, пашматаў, у печ укiнуў, юшку адчынiў i сярнiчкаю падпалiў. Ляцi, маё горкае жыццё, дымам!

Вядома, Юзя запрасiла мяне да сябе. Дзядзька сулiў мне работу ў яго майстэрнi. Але з праўдзiваю радасцю спаткала мяне толькi Янiнка. I падрасла ж яна за год — на вярсту! Зрабiлася тоненькая i худзенькая.

Юзя iзноў пачала была чапiцца да мяне. Ды ўжо цяпер — дудкi! Я быў не той. Янiнка падрасла на вярсту, а я паразумнеў на галаву! I трымаўся я цяпер з Юзям спакойна i нават насмешлiва.

Мне здавалася, што ад былой сваёй мэрляхлюнды i вылечыўся назаўсёды. Мне здавалася, што я пачаў разумець рэчы так, як яны ёсць. Але цяпер замест мэрляхлюнды напаў на мяне праўдзiвы сум...

Толькi час за работаю на камбiнаце праходзiў для мяне роўна, спакойна i нават прыемна, бо работа мая была лёгкая. Капчалася работа, цягнуўся я ў свой пакойчык, чытаў газету, браўся за кпiжку, — i сум мой пачынаў мяне душыць.

Прычып яго я не разумеў. Я думаў, што мне сумна таму, што няма куды пайсцi, што я не маю добрых таварышаў, што я ўсё болей аддаляюся ад мацi i што наогул — жыццё маё пайшло няўдалым шляхам.

У лiпнi я зусiм ужо сабраўся быў ехаць у Сiбiр да бацькi... Аж тут, як гэта кажуць, «печакапа гранула вайна». I я затрымаўся.

Галоўная прычыпа, чаму я застаўся, была тая, што чакаў цяпер пейкага цiкавейшага жыцця i ў Вiльнi.

Яно скора i прыйшло...

# Частка другая

## I. ВАЙНА

Або спаткаеш геперала —  
Яго ўся Вільня, пэўна, знала:  
У медалях уся грудзіна!  
І што за погляд! што за міна!

Якуб Колас

Перад імперыялістычнаю вайною Вільня, гэты старышчы, вялікі і прыгожы горад, экапамічны цэнтр цэлага краю і культурны пуп усяе Літвы і Беларусі, была, аднак жа, звычайным «губеранскім горадам» царскае Расіі.

Шкарлятына, дыфтэрыт, брушны тыфус і нават малярыя не выводзіліся ў Вільні ніколі... Таму што ў яе светлых крыніцах была зараза, на яе вялікіх пляцах кучамі валялася смяццё, у цёмных закутках яе прыгожых садоў звінелі камары, як на балоце, а яе старышчыя падворкі і кватэры ў спрадвечных мурах былі самыя брудныя і самыя вільготныя ва ўсім свеце.

Ад вакзала па Завальнай вуліцы цягалася на худых, зманежапых клячах няўклюдая і ўбогая копка.

Па Юраўскім праспекце (што цяпер праспект Адама Міцкевіча) пагульвалі з ціхім гонарам польскія панкі ў кунтушыках; пазвоньвалі шпорами з належнаю рысоўкаю маладыя рускія афіцэрыкі; модна хуталіся ў дарагія футры прастытуткі першага разраду; праплывалі ў цяжкой, саліднай, як тая конка, форме з кукардамі, пятліцамі, гузікамі, рускія чыноўнікі; прабягалі на рандэву гімназісткі і гімназісты; усё было — як след...

Шмат было рэстараций, кавярань, бараў як у цэнтры, так і па ўсім горадзе, а пайбоольш было вельмі добрых піўных у рабочых гнёздах, па акраінах. А колькі тых гасцініц па самую розную цацу, вельмі вялікіх і шыкарных і самых скромных і даступных! І нумароў, і начлежак, і сталовак, і закусачных! Адных публічных дамоў, таксама на самую розную цацу, быў цэлы квартал на Зарэччы... Гуляй, душа, абы грошы!

З высокае, прыгожае Замкавае гары кожны дзень паліла пушка. На Вострай браме, як і цяпер, грымеў арган, і прост на вуліцы, на голым бруку, клепчылі і расцілаліся прад маткай боскай Вастрабрамскай людзі самых розных станаў, пават рускія, калі каторага і рускага прышчаміла якое ліха. Праходзячы праз Браму, над святыняй, як і

цяпер, усе здымалі шапку — і элін і яўрэй... Паспрабуй-ка не зняць, дык зляціць! І нават рускае начальства за гэтым глядзела.

А як прыгожа стаяла на Катэдральным пляцы пышная чыгунная Кацярына Вялікая, горда выставіўшы высокія грудзі! Цяпер яе няма, было і былём парасло, але помнік быў харошы, бяспрэчна.

На пляцы, што зваўся і за рускімі Універсітэцкім, хоць універсітэт яны даўным-даўно зачынілі, стаяў сутулаваты чыгуны Мураўёў, скромна падпёршыся кіёчкам; але здавалася кожнаму, хто хоць троху цікавіўся гісторыяй, што ён цябе гэтым кіёчкам зараз так свіспе — і не ўстанеш!

Даволі мізэрна выглядаў і здаваўся вельмі малепькім, таму што стаяў у такім нізкім месцы, невялічкі помнік кучараваму Пушкіну ў «Цялятніку». Не ведаю, хто калі зняў бюст вялікага паэта, але як перанеслі ў 1922 годзе яго падстаўку на высокае месца да Кацярынінскага касцёла і паставілі на ім бюст Манюшкі, дык помнік выглядае ўдвая большым — не крыўдна і палюбавацца на вялікага музыку, тым больш што ён зямляк мае маткі, таксама мінчук.

Ды што і спамінаць! Шмат каму было жыццё, што толькі жыць дый жыць. Шмат каму яно і вярнулася, яшчэ і палепшала, але не ўсім, не ўсім, далёка не ўсім... Пажывём, пабачым, што будзе далей...

\* \* \*

Калі прыйшла вайна, у горадзе спачатку як быццам нічога не змянілася, толькі што вакзал, вуліцы і ўсюдых усё было забіта салдатамі.

Таксама, як і раней, людзі пілі, елі, спалі, жралі, а хто мусіў хадзіць на работу — хадзіў на работу. І кахаліся, і жаніліся, і дзяцей зачыналі...

Дзядзьку майму, Антонію Плахінскаму, прырупіла гэтым часам прыняць да Юзі зяця. Але зусім не таму, што вайна і ўсіх хлапцоў пазабіраюць на ўбой. А таму, што трэба было яму змяніць прозвішча на сваёй шылдзе.

Не вельмі яму пашанцавала з пераездам. Адчыпіў ён сваю майстэрню на Пагулянцы, бо знайшоў там вельмі добрае памяшканне. І месца яму падабалася, што высока, як на Залатоў Горцы ў Мінску. І людна, ідуць людзі туды і сюды.



Але там жа на Пагуляпцы, і зусім педалёчка, аказала-ся другая шавецкая майстэрня — пейкага Лахінскага. І была яна горшая за яго майстэрню. А тым часам: Плахінскі, Лахінскі, — амаль што тое самае, не ўсякі заказчык адразу разбярэцца.

— Каб мая майстэрня была горшая, — бурчаў ён пад свае павіслыя бурныя вусы, — дык няхай бы сабе, можна было б пад'ехаць. А то ж яго, гэтага Лахінскага, майстэрня, усё кажучь, ні пса не варта, не шыюць, а псуюць. Дык што ж гэта, ён будзе на маім прозвішчы пад'язджаць ды яшчэ і псаваць мне рэпутацыю!

Думаў-думаў і дадумаўся прыняць зяця: усё роўна раней ці пазней трэба яго прыняць, бо сына няма. А прыняўшы зяця, можна павссіць шыльду на імя Юзі з яе новым прозвішчам.

Пацярпеў на гэтай камбінацыі найперш я. Дзядзька ў Вільні яшчэ мала каго ведаў. З Мінска выпісваць — таксама нікога там такога не пакінуў. А я быў і «свой чалавек», і ўсё ж такі такі-сякі шавец, і па вайну мне не ісці, як з пакалечапаю рукою. І паў яго выбар на мяне.

\* \* \*

З'ява ў нашым жыцці таго часу незвычайна рэдкая: каб выбар бацькі і выбар дачушкі сышоўся. На маё няшчасце, гэта было так. Можа б Юзі хацелася за якога прапаршыка ці хоць за чыпоўніка, але як там таго прапаршыка зловіш, і гоняць іх цяпер на ўбой, а чыпоўніку нашто шавецкая майстэрня? А ёй ужо карцела замуж, і я быў усё ж хоць троху вучоны, троху далікатны... Нарэшце, хто яе ведае, які смак яна ўва мне знайшла.

Папрасіла яна мяне паказаць ёй Вільню і зацягнула на Замковую гару, як д'ябал папа Езуса. Там я хацеў болей пастаяць з таго боку, адкуль далёка відаць за Вілню: лявей — высокія фабрычныя трубы прыгожа кураць дымкамі, правей — горы пад соснамі і зялёны Аптокаль, пасярод, далёка — поле, прастор, шырыня. А яна скарэй завярнула і зацягнула мяне на другі бок, што да цэнтра Вільні. Сама там села і мяне смарганула сесці на лавачку пад кустамі. Адгэтуль перад вачыма густа засеў унізе горад, узбягаючы к канцу вышэй, і добра відаць была Пагулянка. Юзя, не трацячы доўга часу, прытулілася да мяне сваім цёпленькім, мякенькім бачком і пачала, жартуючы, і мроіць і крозіць...

— Вось там, на гэтай пекнай горцы, дзе гэтыя густыя чарапковыя дахі, на вуліцы Пагулянцы, над чысценькаю-чысценькаю вітрышкаю, будзе красавацца прыгожая-прыгожая шылда: «Майстэрня моднага абутку Юзэфы... Юзэфы,— і паглядзела мне ў вочы да дна,— Юзэфы... Мышковай».

І мацней прытулілася, і путраным галасочкам засмялася. Але смех быў троху з прымусам.

Мяне таксама праняў смех. Але я рашуча і даволі-ткі груба асадзіў яе мроі:

— Ніколі гэтага не будзе...

— Ты хочаш, каб майстэрня была на тваё імя? — перайшла яна зараз на практычную размову.— Ну добра...— падумала і пачала таргавацца; — ну, добра, я ўпрашу бацьку, каб шылда была і на маё і на тваё імя разам.

— Нічога я не хачу. Кінь, Юзя, гаварыць глупства. А то і ўцяку...

— Чаму ты не хочаш? — прычэпілася яна, як смала.— Я буду весці ўсю справу, а ты можаш і нічога не рабіць, калі не захочаш...

Дастала з сумачкі вялікую і тоўстую плітку шакаладу «Залаты ярлык» — відаць, наўмысля дзеля таго купіла,— хруп плітку, проста ў паперы, папалам, і дае адну палавіну мне, а другую пачынае далікатнецька грызці сама. І кажа:

— Ну, чаму ты не хочаш? Я буду цябе і карміць і адзяваць, толькі не адмаўляйся.

Я шакаладку з'еў. Была яна вельмі смачная. А Юзі, каб падражніць яе, сказаў:

— Цяпер так кажаш, а потым будзе што іншае...

— Ты мне не верыш, Мацей? Ну дык вось... Хоць зараз да шлюбу, бяры мяне, вядзі мяне, рабі са мною што хочаш... Якая дзяўчына скажа табе так, не кахаючы? Я цябе кахаю, Мацей!..— сказала яна з праўдзівым драматызмам, як найлепшая акторка, і нават слёзы павіслі ў яе на чорных пушыстых вейках.

— Што, што, што?.. А ўспомні-ка Мінск! — вырвалася ў мяне мімаволі, і было ў маім голасе нібы яхідства, нібы зларадасць і нібы пачуццё якогасьці пераможнага здавалення.

Што так сказаў, я не шкадаваў, але было сорамна перад самім сабою за гэты паганы топ. «Ну, але няхай,— падумаў я; — прынамсі, яна цяпер загневаецца на мяне...» Аж не!

— Дык нічога ж асабліва ў нас у Мінску не было, Мацей! Балаваліся па-дзіцячаму... Няўжо ж ты на мяне за гэта гневаешся? Мілы, дарагі!..— вінавата заспчыла яна, потым раптам схапіла маю руку і пацалавала.

— У, дурышча! — буркнуў я і лёганька шлёпнуў яе па шчацэ. Не стрымаўся. Было мне і сорамна, і брыдка. І было ўжо троху яе шкода. Дык я крута падняўся, і мы пайшлі ад лавачкі па дарожку, сходзіць з гары.

— Ну добра. Я пачакаю. Можна яшчэ абдумаешся,— сказала яна і спакайней і весялей. І да самага дому ішла ўжо чалавек чалавекам.

\* \* \*

Аднак і потым не кінула яна сваіх мяшчанскіх заляцанняў да мяне. Здаецца, без ведама бацькі купіла і падарыла мне добрае залатое пяро «Самапіс» за тры рублі пяцьдзесят капеек. Пяро мне падта спадабалася, я спакусіўся і прыняў, але схаваў на будучы час.

З дазволу бацькі, хоць быў ён дужа скупы, купіла найлепшага сацінету цёмна-карага колеру, зняла з мяне мерку і пашыла мне кашулю з простым воратам і адкладным каўняром, пад гальштук-самавяз, і сама вышыла каўнерык у сінія васілечкі.

Я, каб не было ёй прыкра і каб не сароміць яе перад бацькам, змаладушнічаў, кашулю ад яе прыняў, але не хапіла ў мяне духу падзець яе, каб хоць паказацца... Схаваў на будучы час...

Разоў колькі, як бацькі не было дома, запрашала яна мяне да сябе і карміла, як каплуна. Ой, як успомню яе грэцкую кашу з свежаю свінінаю, са скваркамі, што сала аж цякло, ці яе катлеты, цэлую патэльню, з падсмажанаю бульбачкаю, ці яе салодзенькія сырнічкі ў масле, што аж плавалі, ды паўносенькую місу,— дык і цяпер мне смачна робіцца!

Я еў, нават без сораму многа еў, бо хацеў есці, але мужам яе быць так і не згадзіўся.

— Няўжо ж мне за Рабэйку ісці? — часам жартліва хныкала яна, чакаючы, што я скажу.

— Ідзі за Рабэйку,— безуважна адказваў я.

— Ну добра. Я пачакаю. Можна яшчэ абдумаешся...

— Чакай сабе. Але — дарэмна.

Ёй-то, прэўна, абрыдла чакаць, калі нават бацька аднаго разу не ўцёрпеў і пры мне нажартаваў: «Вучопыя ка-



хаюцца як каты: ён яе цап — яна мяўкпе, яна яго цап — ён завурчыць...» І нават матку маю пачынаў быў запрашаць на данамогу.

Маці ж мая, хоць і ах як хацела мне гэтага шчасця, а сабе гонару, аднак ведала маю ўпартую натуру і ў справу не мяшалася. Мусіць, і яна спадзявалася, што я яшчэ сам абдумаюся.

## II. ФРОНТ ПАБЛІЖАЕЦЦА

Усё гэта было яшчэ ў 1914 годзе, у пачатку вайны, калі ў горадзе яшчэ мала што змяпілася, толькі вакзал, вуліцы і ўсюды ўсё было забіта салдатамі, як шэраю сарапчою.

Паступова вайна зазірала з вуліцы ў дамы, у сем'і, у жыццё чалавека, не мінаючы нікога.

Мне, пакуль што, толькі падаражэлі прадукты. Ужо ў канцы 1914 года заробку майго мне хапала толькі на яду. І што ж я цяпер еў?

З'ядаў абед у таннай сталовай, з дзвюх страў, — які-небудзь лёгенькі пярловы сунчык з невялікім кавалкам мяса і катлетку з бульбяною кашаю.

Прыходзілася ўжо палягаць за абедам і на хлеб. Хлеба давалі пакуль яшчэ без даплаты, і еш, колькі ўлезе, але ўсё менш і менш наразалі пшанічнага, а ўсё болей падкладалі жытняга, чорпага.

А раніцай і ўвечары піў я цяпер толькі гарбату з маляком і абаранкамі. Часам купляў каўбасу, а масла і яйкі еў ужо вельмі рэдка. І салатзіў ужо гарбату сваю з аглядкаю...

З вясны 1915 года пантаплёвая пошта спярша шаптала, а потым і даволі адкрыта загаварыла, што немцы могуць прыйсці і ў Вільню.

Потым ужо нават і на вуліцах можна было пачуць аб гэтым гутаркі... І калі я чуў іх, дык якоесьці нез'яснёнае, трывожна-радаснае чаканне папаўняла мне сэрца: пяхай прыйдуць немцы, пяхай будзе нешта новае...

Улетку, калі фронт усё набліжаўся, у Вільні чакалі немцаў напэўна. І польскія, і літоўскія, і беларускія нацыяналісты, жадаючы збавення ад рускіх, не хавалі цяпер свае пямецкае арыентацыі.

Усе рабочыя і з ліку мне знаёмых таксама жадалі, каб рускія былі пабіты. Дзядзька Туркевіч, напрыклад, кожны

дзець цяпер, ідучы са мною разам дамоў з камбіната, азір-  
нуўшыся, шаптаў:

— Ну, Мацейка, ужо скоро, скоро! Немцы рускіх  
паб'юць, будзе ў Расіі другі 1905 год, і тады самадзяржаўю  
капут!

А можна было пачуць, ад нашых жа рабочых, такія гу-  
таркі:

— У немцаў культура!

— Прамысловасць вырасце!

— Немцы на пірагах спяць, пірагамі пакрываюцца!

— У нас кашуля — рубель, у немцаў — паўрубля!

— У нас хустачка — дзесяць капеек, у немцаў — тры  
капейкі!

\* \* \*

Асабліва нецярыліва чакаў немцаў мой новы сужы-  
хар — Ромусь Рабэйка, бо хаваўся ад прызыву. Месца ха-  
вацца выбраў ён у мяне.

Са старой кватэры з'ехаў і ў дамовую кнігу сказаў на-  
пісаць, што выехаў у Маскву. У майстэрню хадзіў толькі  
прыцемкам, каб узяць сабе работу.

У пакойчыку ў мяне ён толькі пачаваў, а дамскія ба-  
цінкі шыў, па якіх быў спецыяліст, на вышках нашага  
дома, пры слухавым акенцы. Там жа і тапчанік спаць,  
калі прыйдзецца, сабе паставіў. А другое ложа змайстра-  
ваў сабе ў склепе пад нашаю кухняю. Практычны быў ча-  
лавек.

У маім пакойчыку, можна сказаць, вялікага знаку ад  
яго жыцця не было. Але дух яго быў тут цяпер заўсёды.  
І яго духу я не любіў.

Быў ён сын беднага, беззямельнага шляхціца, так зва-  
нага «запашніка», што жыў на кавалачку зямлі, рандава-  
най у нейкага пана пад горадам Дзісною. Было ў яго не-  
калі яшчэ два браты, абодва значна старэйшыя за яго.  
Адзін, большы, рэвалюцыйны рабочы, уцякаў пасля  
1905 года за межы і быў застрэлены рускімі жаўндарамі  
дзесяці пад Вяржбаловам. Другі, меншы, быў інтралігата-  
рам (пераплётчыкам) у Вільні, у майстэрні пана Знамя-  
роўскага на вуліцы Субач, і таксама меў рэвалюцыйны  
настрой, але з ухілам у бок польскага нацыяналізму.

Калі бацька памёр, ён, гэты інтралігатар, узяў да  
сябе матку і Ромуся, але і сам праз гады тры памёр ад  
сухот. Тады добрыя людзі матку-калеку прыстроілі ў ба-  
гадзельню, а Ромуся ў тэрмін да Вяржбіцкага.

Матка таксама скоро памёрла. Рос Ромусь сіратою. Але было яму ў Вяржбіцкага добра. І хоць не вельмі любіў ён слухаць нашы кніжкі, як мы чыталі, але ўсё ж нейкае слова, і асабліва жывое слова з вуснаў самога Вяржбіцкага і з вуснаў яго рэвалюцыйна настроеных прыяцеляў — павінна было прыстаць да яго.

Але вось вырас ён толькі заядлым палякам, і больш нічым... Высока ставіў сваю шляхоцкую пароду. Любіў грошы. Імкнуўся да сытага мяшчанскага жыцця.

Я бачыў, як ён, як толькі паступіў на працу ў майстэрню да Плахінскага, зараз пачаў слацца перад ім лістам і павёў свой павольны і пакорны, але цвёрды і ўпэўнены плап на Юзю.

Быў ён не буйны фігуркаю, на першы погляд здаваўся не дужа моцным, але быў даволі прыгожанькі, чарнавокі, з чорнымі вусікамі.

І чорныя пушыстыя бачкі запусціў сабе каля вушэй. Бачкі яго падабаліся Юзі. «Глядзі, яшчэ ён сваімі бачкамі і прывабіць яе», — думаў я.

\* \* \*

Стаялі прыгожыя дні, як заўсёды ў Вільні ў канцы лета, у пачатку восені, калі ў светлым чыстым блакіце разліта спакойная сонечная радасць.

Прырода нічым не паказвала, што Гродня ўжо немцамі ўзята і што падходзіць чарга і да Вільні. Але рускія патрыятычныя газеты крычалі: «Вільню ніколі не аддамо!»

Тым часам пачыналася ўжо эвакуацыя... Спачатку здымалі і вывозілі ў Расію званы. З гэтага поваду пэовякі («Польска арганізацыя войскова») выпусцілі падпольную адозву: «Обыватэле, не дамі нашых дзвонув!»

А што рабіць, каб не аддаць, нічога не пісалі і самі ніякіх захадаў не рабілі.

— Называецца, паказалі фігу ў кішэні! — сказаў я неяк аб гэтай адозве Рабэйку. Ён чмыхнуў і пагардліва задраў свой кароценькі носік.

Аказваецца, ён і сам ужо быў пэовяка! Мне сказала Юзя. А я ўсё думаю: куды гэта ён цягаецца ўночы і потым прападае недзе цэлы дзень?

Хавацца яму ў нашым доме было бяспечна, бо ўсе жыхары, і гаспадар, і дворнік, былі палякі. Дык я думаю: чаго ж ён баіцца і куды яшчэ цягаецца?



Аж-ткі ён не ўцёрпеў і сам мне пахваліўся, што пэовякі «штосьці робяць» і гэта ён ходзіць у лес, на тайшыя пэовяцкія вайсковыя практыкаванні.

Потым раптам пачалася эвакуацыя фабрык і заводаў. І вельмі прыспешная. Чую: гарбарня Рыўкіна ўжо выехала...

Вывозяць усе асноўныя машыны. Рабочыя рызыкуюць застацца без прылад вытворчасці і без работы. Але піхто піякіх захадаў сунроць вывазкі не робіць. Некаторыя рабочыя пават самі выязджаюць...

Чую: выязджаюць і некаторыя халупнікі! Ну, гэтых, як і фабрыкантаў, пацягнулі за сабою вайсковыя заказы, падпісаныя ўмовы, нявыплачаныя інтэпданцтвам грошы. Не паедзеш — прападуць.

І вось аднаго вечара прост не пазнаю свайго Рабэйкі. Схадзіў да Плахінскага і вярнуўся такі шчаслівы, ззяе — бы сонца. І прынёс навіну:

— Пан Плохіньскі тэж выежджа до Росыі!

Думаю сабе: «Куды яго пясе, старога дурня?» — гэта з аднаго боку. А з другога боку: «Чаму ж так, — думаю сабе, — усцешыўся пан Рабэйка?»

А ён памуляўся-памуляўся, зрабіў выгляд, што раптам успомніў, і дастае з кішэні цыдулку, дае мне:

— Од панны Юзі...

Чытаю... Піша мне «панна» Юзя, каб канечне сёння, хоць бы і вельмі позна, прыйшоў да іх. «Што там такое ў іх заварылася?» — здагадваюся і не разумею, але мушу ўжо і я рабіць выгляд, што раптам успомніў справу на камбінаце, па якой трэба мне зараз пайсці.

Прыходжу — нікога няма, адна яна ў кватэры. Бацька з Янінкаю да некага пайшлі... Сама мне адчыніла. У новай сукенцы, валасы ўчасаныя, уся прыбраная, як на вяселле.

І ні з тога ні з сёга — кінулася мне на шыю, абліла мяне слязьмі...

— У чым, Юзя, справа?

— Тата выязджае ў Расію... Майстэрню пакідае на мяне, але з умоваю, каб я перад яго ад'ездам пашлюбавалася ці з табою, ці з Рабэйкам... Я хачу з табою...

Ізноў тая самая гісторыя! А я думаў, што яна ўжо скончана і забыта.

Праз два дні быў іх шлюб. Рабэйка і са сховаў сваіх вылез. Ды хто ж і падумае на маладога, што ён хаваецца ад прызыву, калі робіць столькі гуку...

Я быў не пайшоў, хоць было гэта з майго боку яксьці і нядобра. Папляўся па вуліцы, прыходжу ў свой пакойчык — сядзяць, мяне чакаюць, маці і Яня — па-вясельнаму прыбраныя, але абедзве заплаканыя.

Прыйшлі па мяне, весці па Юзіна вяселле.

Маці кажа:

— Чужыя людзі і то будуць там піць-есці, а ты свой — дома будзеш сядзець...

А Яня заплакала, узяла мяне пад руку:

— Пойдзем...

— Ну, пойдзем!

### ІІІ. ЭВАКУАЦЫЯ

Засталіся нівы, сёлы

На той сум-жаль певясёлы...

Янка Купала

На станцыі цяпер кожны дзень адыходзіў эшалоп па эшалопу. Выязджаў губернатар, архірэй, выязджалі чыпоўнікі, папы, жандары, паліцэйскія, шпікі, многія заможныя яўрэі, а часткова і камерсанты-палякі.

Вывозілі мошчы з Духава манастыра, вывозілі больш каштоўныя архіўныя паперы, рэдкія старышныя кнігі, грошы з банкаў, Кацярыну, Мураўёва... П'едэсталы іх засталіся тырчаць як калекі, а статуі знялі, забілі ў дошкі і па артылерыйскіх конях папёрлі на станцыю грузіць на платформы.

З турмы крымінальных, здаецца, выпусцілі. А палітычных усіх вывезлі, — ніхто не ведаў, калі і як. Вывозілі вельмі сакрэтна, патрошку і ў глухую поч. І павезлі некуды далей ад фронту, у глыбокую Расію, можа ў Сібір, каб бацьку майму ў большай кампаніі павесялела.

Пойдзеш па вакзал — горы рэчаў: скрыні, кашы, валізы, кветкі, рускія абразы... Тут жа пяцькі, дзеці, сабакі... Важнае начальства і заможныя людзі займаюць асобныя купэ. Жаруць, п'юць, як перад голадам. Падвесьляюцца:

— Ненадолго!

— Скоро назад!

— Ешчэ погуляем в красавице-Вильне!

А глухую кананаду ўночы было ўжо чуваць. Потым, адну поч, гарматы забухалі былі, здавалася, зусім блізка,

асабліва дзесьці з-пад Свянцян, з поўначы, па Пецяярбургскай чыгунцы.

І бухалі доўга: то глуха-трывожна, то мацней, весялей, рэдкімі асобнымі раскатамі. Гэта, казалі, немец забірае Коўню, ковенскую цытадэлю, і абходзіць Вільню каля Свянцян.

Дзіўна: пры гэтых раскатах у мяне раптам, міма мае волі, з'яўлялася дзікая і як бы непрыстойная радасць. Я не ведаў яе прычын, сам сябе не разумеў і нават думаў: «Можа гэта ўва мне штосьці псіхічна хворае?»

\* \* \*

У гэты час трэба было ехаць аднаму тэхніку з лесапільні Тышкевіча ў камандзіроўку на вёску, у Мейшагольскае лясніцтва. Ён адмовіўся. І ўсе адмовіліся. Тады адміністрацыя выбрала мяне, пяшчаснага табельшчыка.

І грошы на фўрманку добрыя далі,— каб толькі я з'ездзіў туды і прывёз распіскі, што грошы за нейкі там матэрыял заплачаны. Калі прывязу іх, дакляравалі даць узнагароды пяць рублёў.

Але я ахвотна згадзіўся б і без узнагароды... Хоць Рабэйкаў дух з майго пакоя ўжо выветрыўся (на маю вялікую радасць!), бо пэовячык хаваўся цяпер дзесьці бліжэй да маладое жонкі, але нез'яснёная ташпата грызла мяне цяпер часам так, што я паехаў бы хоць на фронт, пад кулі...

Ахвотна здаў я ключ ад дошкі з рабочымі маркамі і табельную кнігу з адзнакамі аб спазненнях і няўжых на работу свайму часоваму заступніку, напяў фўрманку, купіў таго-сяго есці на дарогу, каб весялей было ехаць, і з прыемнасцю пакаціў.

Аднак жа да лясніцтва я не даехаў. На паўдарозе спаткалі мы нейкага яўрэя-перакупшчыка. Ішоў ён, сагнуўшыся ў тры пагібелі пад вялізарным мяшком, стары-стары, сівы, барадаты.

Мой фўрман таксама быў стары яўрэй. Я па-яўрэйску трошку ўмею, наўчыўся змалку, гуляючы з яўрэйскімі хлапчукамі, а потым Арон і Ева падвучвалі мяне жартуючы, калі быў «дарэктарам» у Брудзянішках.

Але ўмельства маё не настолькі вялікае, каб я мог зразумець гутарку гэтага перакупшчыка, калі ён пасыпаў як гарохам: «Форт, форт! крыгес, крыгес! авой, авой!»...— і хто яго разбярэ, што там яшчэ...



За галаву хапаецца, сліпаю пырскаецца, махае нам рукамі і наперад і назад. І раптам сеў сярод дарогі на свой мяшок, вылавіў з кішэні табакерку і цэлымі шчэпцямі, узасос, пачаў шухаць у абедзве наздры...

А мой фурман толькі паківаў мудраю галавою і, ні слова не сказаўшы ні яму ў адказ, ні мне для зразумення, аб'ехаў мяшок з чалавекам бачком дарогі і спакойна пачаў заварочваць каля назад.

— Стой, — кажу, — што ты робіш? Не заплачу, калі далей не паедзеш!

А ён і не спалохаўся:

— Ну, што: не плаці. Мне жыццё даражэй...

— Чаго ж баяцца? Усё ўсюдых ціха.

— Ой, хлопец! Едзь лепей і ты назад...

Я злез, заплаціў яму за паўдарогі, і яны паехалі, а я набрыў далей адзіп, пехатою.

\* \* \*

Прайшоў я да пачы кіламетраў сем і ў вёсцы Каралевічах абначываў у селяніна. Там пра вайну нічога не ведалі. Накармілі мяне маладою гарачанькаю бульбаю з сцюдзёненькаю сыраквашаю і паклалі спаць на араматым сене ў пуні.

Спаў я, як забіты, і не чуў, як напаўзло на мяне ўпачы безліч скачак ад кажуха, што далі накрыцца, калі пазябну. Раніцою — усе мае рукі і шыя, і нават троху твар былі ў кругленькіх чырвоных плямках, як іголкаю яны мяне скалолі. Спаў — і не чуў.

Паснедаўшы, ізноў такою ж бульбаю і такою ж сыраквашаю, — з папоўненым жыватом, але даволі лёгенькі пасупуў я далей. Неўзаметкі адмахаў яшчэ добрых дзесяць кіламетраў. Вось і вёска Пузырышкі...

І тут наскочыў я на вялікі вэрхал... Казакі абвясчалі сялянам, што яны мусяць ехаць у бежанцы. Плач, крыкі, енкі... Толькі не меў я часу ні глядзець, ні слухаць...

Ды не паспеў яшчэ і добра выйсці ў поле, як наляцелі, на спатканне, повыя казакі, чалавек дваццаць, несліся наўскач, і адзіп, рабы, віхрасты, прыцішыўся і завярпуў мяне назад.

Я спалохаўся, што забярэ ён і мяне ў бежанцы, але ён толькі падагнаў мяне да вёскі і там кінуў. Падумаў я, падумаў і ўзяў кірунак на вёску Папялышкі — гэта такса-

ма ў той бок, куды мне трэба было да лясніцтва, але яшчэ бліжэй па захад.

Пёрся сляпіцаю... Уваходжу ў Папялышкі, думаю: «Вось тут паабедаю». Аж тут віхрастыя казачэнькі не абвяшчаюць, а ўжо гоцяць людзей з хат пагайкамі...

Я ўвайшоў з паўдзённага боку, дык у гэтым канцы было яшчэ так-сяк: стаялі на падворку запрэжаныя вазы і вылі бабы.

А гналі іх на поўнач, каб потым завярнуць на ўсход. Дык там ужо цягнуліся фурманкі. На іх было навалена, што паспелі схапіць: мяшкі з мукою, вопратка, скрыня, кубел, торбачкі ўсякія, хамут, звязаная курыца.

На возе, на ўсім барахле, сядзіць і плача, бяссільна азіраючыся па баках і назад, стары ці старая з перапалоханымі дзеткамі. Вакол іх ідуць, бягуць, вядуць на вяроўках кароў, гоцяць авечак, свіней, а дзе — пават гусей.

Каровы ўпіраюцца, як па пажары, калі іх гоцяць з хлева, рыкаюць, авечкі па-дурному бляюць, свінні рохкаюць, разбягаюцца, бабы і моляцца, і праклінаюць, і епчаць, і галосаць... Троху і смешна, але — горкі жаль.

Мужчыны крычаць, божкаюць, а каторы маладзейшы — пабожжае, пабожжае дый злаецца ці раптам хлестане каня пугаўшчам па мордзе так, што таму, беднаму, аж вочы па лоб, кідаецца па дыбкі ці садзіцца задком проста на фурманку.

За вёскаю ўбачыў я свежацькія, яшчэ неглыбокія акопы: хтосьці капаў і кіпуў. І колкі дрот: дзе троху пацягнута на калякі, а дзе кінута па зямлю цэлымі вялікімі скруткамі.

Гляджу: падхапіліся наперадзе перада мною з канавы пры дарозе і бягуць у лес салдаты-пяхота. Гэта, мусіць, былі тыя сапёры, што каналі тут акопы. І ў наветры забурчала: аэраплан!..

Доўга я ўглядаўся: дзе ён бурчыць? Нарэшце, вось ён: раптам заклекатаў зусім блізка, і ўвесь відаць. Сунецца бліжэй-бліжэй і ўсё зніжаецца...

Цікава і боязна глядзець, калі ён плыве пад самаю галавою. Зусім усё па ім відаць, прэцца ў наветры цэлая грамадзіна, — і так лёгка і плаўна, толькі трашчыць, як малатарня.

Я думаў, што гэта паш, не ўмеў тады разбірацца па крыжыках і кружках пад крыламі. Аж ён троху адляцеў

ад мяне ўбок, і тут,— о, будзь ты прокляты! — зашумела-загудзела, тра-ра-рах! — кіпуў бомбу. Дзе ўпала — фантанам зямля, клубам чорны дым...

Добра, што далёка ад сялянскага абозу, у полі, дзе нікога не было. А дзе абоз,— бачу адзаду, здалёк,— спуджанья коні, адурэлае быдла, звар'яцелыя людзі...

Дзе — шарахнуліся, бягуць, уцякаюць, як дробныя птушкі ад коршуна; дзе — перамяшалася ўсё ў адной кучы, не разабраць, што там робіцца: «Добра, што я не там!»

Гэта было маё першае навочнае знаёмства з вайною. Цікавасць мая была скоро насычана. Праз поле і лясок пакіраваўся я пазад на Пузырышкі, там узяў логам — на Вілепскі тракт.

Наддаў ходу і як пайшоў, як пайшоў — яшчэ да вечара падходзіў к Вільні. І абедаць нікуды не зайшоў, есці забыўся. Толькі ўпацеў, як мокрая мыш. У вёсках заходзіў напіцца.

— Там — ізноў ніхто нічога не ведае. Усё ціха, спакойна. Хто ў полі на рабоце, хто дома каля току. Пытаюцца: што чуваць пра вайну?

Калі кажу ім пра Пузырышкі і Папялышкі, дык глядзяць з нявераю, думаюць, што маню. А я, спатыкаючы людзей, што ішлі ці ехалі ад Вільні, пытаўся:

— Немцаў няма яшчэ ў Вільні?

Дык яны смяюцца:

— Няма, няма! Адагналі пазад.

— Адкуль ведаеце?

— У Вільні ад салдатаў чулі.

#### IV. НЕМЦЫ

Пацучок у склепе жыў,  
Качаўся ў масле, ў тлушчы,  
Аж і брушка адрасціў...<sup>1</sup>

В. Гётэ

Гэтымі ж днямі віленская польская інтэлігенцыя, напайлегальна, арганізавала «мільцыю обыватэльску». На чале яе стаялі інжынеры, адвакаты, дактары, тыя чыноўнікі-палякі, што не паехалі ў Расію.

Узбройваліся хаваючыся і чым каму ўдалося: рэваль-

<sup>1</sup> Песня п'яных студэнтаў з «Фаўста» Гётэ, пяць якую вучыў мяне немец-салдаццога рыжы Рудольф з кайзераўскімі вусамі, самы пагацы чалавек у свеце.



верамі, старымі пашкамі, пажамі-фінкамі. Казалі, што немцы дадуць самаўрады, пакінуць польскую міліцыю і ўзброяць яе па-вайскаваму.

Рабэйка, пэўна ж, вылез з падпечча: збегаў запісаўся. Сказала мне Юзя. Яна прыйшла да мяне першы раз пасля шлюбу, і думаю, што тайком ад свайго новаспечанага, маладога мужа.

Прычына прыходу:

— Тым, хто цяпер запішацца ў польскую міліцыю, будзе потым добра, дык можа ты, Мацей, хочаш запісацца...

— Гдзе уж нам уж выйці замуж... — пажартаваў я.

А яна, нібы з гонарам, нібы сарамліва, ціханька і скоранька дадала:

— Праз Ромуся можна ўстроіць...

Раней яна ніколі не казалі: «Ромусь», а толькі: «Рабэйка». Мне зрабілася пацешна, я не стрымаўся і моўчкі ўсміхнуўся.

Яна зразумела, горда закінула галаву і выставіла пагу наперад, зашавяліла носам. А я паглядзеў ёй, без слоў, глыбока-глыбока, на самае дно вачэй.

І яна на момант звяла і захопала-захопала вачыма — вось-вось заплача...

Не: крута завярнулася і на хаду, і не азірнуўшыся, моцна бразнула маімі жыдзенькімі, двухпольнымі, з топецькіх філёнак, дзверцамі... Ай, Юзя!

Не паспелі мае дзверы перастаць трасціся, як прыйшла да мяне маці. Яны спаткаліся каля брамы, на вуліцы, калі заплаканая Юзя выбягала з нашага падворка.

Маці пажурыла мяне, па што гэта я нечым ізноў яе ўкрыўдзіў, паўздыхала, што не Ромусю б Рабэйку павінна была дастацца такая дзяўчына і з такою майстэрняю...

Потым паплакала, што ад бацькі няма лістоў вось ужо тры месяцы з паловаю. Можа хварэе, можа што... І цяпер, вось, «як немцы, з боскае волі, забяруць нас, польскіх, пад сваю апеку», і зусім не атрымаем ад яго ніякае весці...

А нарэшце сказала, што пані Будзіловіч паслала яе да мяне, прасіць, каб гэтую ноч пераначаваў у іх. Было гэта ўвечары 14 верасня, у пядзелю.

Я з ёю разам і пайшоў.

Там ужо стаяў мне на верандзе тапчанік з валасяным матрацам і саламянаю падушкаю і ляжала, акуратненька складзеная на крэсле-качалцы, старая байкавая коўдрачка пакрыцца.

Далі павячэраць... З'еў я талерачкі чатыры майго ўлюбёнага бульбянога супчыку, заскваранага салам, і кавалачак любовага мяса з паўкіло. Аказваецца, для мяне спецыяльна і зварылі.

Бачачы мой добры апетыт, пані Будзіловіч сказала маці даць мне — што там яшчэ засталася ад абеду. І з'еў я дзве смачныя-смачныя катлеты на масле, з салодкім салатам у смятане, а на закуску — поўную глыбокую талерку чырвонага кісялю, салодкага, як цукар, і з халодненькім малаком.

Наеўся так, што кісель еў ужо без хлеба. Бо не ведаў жа я, што будзе дабаўка, і палёг быў спачатку на хлеб: умалоў з паўкіло сітнага і з паўкіло белага.

Ну і смагла ж напіўся: апаражніў шклянак з пяць салодкае гарбаты, з малінавымі канфітурамі. Маці яшчэ ад сябе пачаставала параю асушак і пернікам — дастала з свае скрыначкі мне да гарбаты.

Дабаўку меў я з тае прычыны, што пані Будзіловіч, выправіўшы Болеса ў Расію, давучвацца, а цяпер яшчэ — чакаючы немцаў, вельмі первавалася і мала ела, ад столу шмат чаго заставалася.

А ў памяці мне гэтая мая вячэра, па-першае, таму, што заробку майго не хапала мне тады нават на яду; а па-другое — еў я так раскошна апошні раз перад пастом па доўгі час...

І гэта ж была мне плата, што пачую ў іх трывожную ноч, як нейкі вартаўнік іхняе маёмасці і абаронца іх саміх. Хоць ніякае трывогі, можна сказаць, і не было.

І спаў я някепска. Пачыналася квадра, але надвор'е было вельмі цёплае, у садзе цэлую ноч паэтычна стракаталі скакунцы, і пад іх музыку я і заснуў, усім здаволены.

Мусіў уставаць разы са два, хоць і дужа не хацелася. Слухаў — усё было ціха... Зрабіўшы сваю справу, клаўся я ізноў і зараз засынаў. І не чуў нічога — ніякае страляніны, ніякае трывогі.

Упачы выйшлі з горада апошнія рускія часці без усякага бою. Было, можа, з пару стрэлаў. Бедныя людзі ціха рабавалі вайсковыя склады, разбіралі хлеб, муку, рыбу, цыбулю, кансервы, бачоккі з тлушчам. Спакойна згарэў высокі чыгуначны в'ядук за вакзалам.



Раным-рана 15 верасня 1915 года, у панядзелак, калі Мацей Мышка яшчэ спаў на верандзе ў папоў Будзіловічаў, і так салодзенька, што аж сніжка, як у дзіцяці, на падушку пацякла, — прыйшлі ў Вільню немцы.

Праспаў я немцаў, але не бяда. Потым ад людзей даведаўся, што нічога асабліва цікавага, калі яны забіралі горад, не было: уваходзілі, як і ўсякае войска ўваходзіць у горад, пакіпуты без бою.

Сунуліся з-за Вілі, па мосце ад Звярышца і па Зялёным мосце з Кальварыйскае вуліцы. Спачатку разведка: і на мост, і пад мост... Абнюхалі, абмацалі, тады пусцілі конніцу.

Прачнуўся я ад музыкі вайсковага аркестра, калі на вуліцы быў ужо вялікі тупат ад многіх конскіх і чалавечых ног.

А калі выйшаў за браму, немцы валілі валам — конна і пеша, у сініх мундзірах, у шышастых бліскучых касках, з рыжымі мехавымі ранцамі па гарбах.

Мірныя абывацелі з нашага дома (дзе жылі Будзіловічы) і з суседніх дамоў ужо абляпілі вокны, балконы, згрудзіліся каля ганкаў і варот, патрошку пасоўваліся далей, па тратуары.

Потым гляджу: ужо нямецкія і польскія сцягі вісяць там, дзе, бывала, віселі рускія. А калі прайшло даволі ўжо многа пяхоты, праехала конніца і прагрымела, прабразгацела дзесяткаў колькі вялікіх, тоўстых гармат, па чатыры пары коней у запражцы, і тонкіх, доўгіх, па тры пары коней у запражцы, і калі ізноў адборная пямецкая кавалерыя пацягнулася бясконцаю вераніцаю, цокаючы па бруку, — тады выплылі з дамоў, з сваімі мужамі і дзеткамі, пані-полькі і заможныя яўрэйкі, учасаныя, прыбраныя, у белых сукенках, з букетамі кветак, з каробкамі цукерак, з пачкамі папярос...

Падносілі немцам, выглядаючы лейтэнантаў і унтэр-афіцэраў, што ехалі наперадзе. А часам памыляліся і давалі свае дары якому-небудзь ардынарцу, калі ехаў адзін, спераду ці ззаду ў часці, як важны начальнік.

Я думаў, што ўсе немцы павінны быць грузныя, таўстабрухія, белацелыя, як тыя пацскія аконамы, півавары ці майстры з гарбарні Гальдштэйна, якіх я дагэтуль бачыў, як прадстаўнікоў нямецкае нацыі. А тут, спаміж пехацінцаў, цягнуліся і дробненькія, худыя, з падцягнутымі



жыватамі, сагнутыя ў крук над вялікім рыжым рашчам, са скруткам шыпяля і стрэльбаю. І шмат было непрыгожых з твару: і крываносых і з маленькімі пасамі бульбішкаю.

Праўда, кавалерысты, седзячы на сваіх аграмадных, тоўстых конях, як на сланах, не рабілі такога мізэрнага выгляду. Яны, і не толькі афіцэры ці унтэры, а нават і радавыя, пазіралі, як мне здавалася, з напышчана-самаздаволеным і пагардлівым пачуццём тупагаловых пераможцаў.

Снеданне ў мяне было гэты дзень не такое ўжо багатае, як учарашня вячэра. Мусіць, пані Будзіловіч паскупілася на мяне, патраціўшыся на сваіх новых абаронцаў.

З'еў я з маткаю бульбянога супчыку з хлебам, выпіў дзве шклянкі гарбаты ўпрыкуску — і пайшоў шляцца па вуліцах, бо работы ў гэты дзень на лесапільні не было.

Гумар у мяне папсаваўся, хадзіў я пібы ў чым расчаваны. А ўсе магазіны, сталоўкі, кавярні, капдытарскія, бары, буфеты былі адчынены і многалюдны.

Скрозь па вуліцах і асабліва ва ўсіх садах, па скверах, па бульварах было поўна гуляючай публікі, хадзіла шмат такіх зявак, як і я.

Усім жа хацелася ўбачыць немцаў і нагледзецца на іх. І ўсіх, як мне здавалася, распірала большае ці меншае пачуццё стаднай узбуджанаасці з прычыны такой перамены ў агульным жыцці горада.

Зрабілася мне, нарэшце, брыдка, і пацягнуўся я ў сваю кануру.

## V. «УСЕПАЧНАЯ Ў РАМАНАЎЦЫ»

У паступныя дні ў Вільню прыйшло многа новых нямецкіх вайсковых часцей, — пяхоты.

І было ўжо ў гэтых часцях шмат такіх самых няшчасных ваяк-задрыпаццаў, як і ў рускай пяхоце.

Усе немцы, як відаць, вельмі згаладаваліся ў паходах, бо надта хціва накінуліся купляць прадукты.

У каўбасні Мэнке, калі я зайшоў туды па хвіліну, купіць сабе сальцісону да гарбаты, перавярнула іх чалавек трыццаць. І кожны лезе, прэца хутчэй наперад, плаціць грошы і накружаецца, як вярблюд.

Зайшоўся я ў пякарню Мухаметава, аж і там іх поўна, і зноў кожны лезе, сунецца, плаціць грошы і пабірае і

хлеба і булак так многа і з такою прагавітасцю, што дай яму, дык панёс бы, здаецца, у сваіх торбах усю пякарню.

І тут жа есць, адхватваючы кускі зубамі... Булка тырчыць з рота, рукі завязваюць торбу, перахопіць, ізноў адхваціў кус, жарэ, чвякае, цягне, нясе...

І што мяне асабліва дзівіла: ідзе па вуліцы, есць, і выпусціць газы так, што ўсім каля яго чуваць... Чуваць не толькі носам, але і вухам. І не саромеецца.

Спачатку здавалася гэта мне салдацкім свінствам. А потым бывалыя людзі казалі, што ў Нямеччыне робяць так па вуліцы, калі трэба, самыя культурныя абывацелі — бо шкодна для здароўя затрымліваць газы. Дагэтуль не ведаю: ці гэта праўда, ці гэта казалі мне, каб пасмяяцца.

І вельмі хутка па іх прыходзе паліцы ў магазінах пачалі пусцець. Змялі, як мятлою. А цэны на прадукты падскочылі ўдвая ў параўнанні з цэнамі, што былі перад адходам рускіх.

Багатыя людзі, пэўна ж, паспелі зрабіць сабе, загадзя, вялікія запасы. А з беднаты, хто не рабаваў складаў, ужо ў першы месяц за немцамі пасядзеў галодны. Не раз пашкадаваў і я, што праспаў у Будзіловічаў.

Нямецкае начальства адразу ж разляпіла па горадзе загад: зброю — рэвальверы, шашкі, бомбы і ўсякую іншую, калі ў каго ёсць, — безадкладна здаць у нямецкую камендатуру. А не здасі, дык будзе крута.

Польскія патрыёты былі вельмі збянтэжаны. Я памятаю, як адзін тоўсценькі пан, у паліце, пашытым як кунтушык, з бамбуковым кіёчкам і ў замшавых пальчатках, чытаў гэты загад на дошцы каля кіёска, што на рагу Віленскае вуліцы і Юраўскага праспекта.

Чытаў-чытаў і забурчэў, быццам жартуючы:

— Зброю здайце, а палкі, калі хочаце, вазьміце... — і пастукаў сваім бамбучком аб тратуар ў бяссільнай злосці.

\* \* \*

Хадзіць па вуліцах пазней дзесьтае гадзіны ўвечары было забаронена; праўда што — пад страхам вельмі малога штрафу.

Але досыць было каму спазніцца хоць бы на некалькі хвілін, як патрулі, з нямецкаю акуратнасцю, лавілі і гналі на ўсю ноч, да раніцы, у Рамапаўскую цэркву па Пагулянцы.

Праз пару дзён, як яны прыйшлі, папаўся па гэтай іх



акуратнасці і я. Гадзіне а сёмай увечары, як звычайна, забегшыся ў свой пакойчык, каб узяць хлеба, ішоў я ў адну танную сталоўку на Віленскай вуліцы. На рагу Завальнай і Пагулянкі нагнаў мяне дзядзька Туркевіч. Ён, аказваецца, паспеў ужо дома перакусіць і некуды ізноў спяшаўся.

— А,— кажа,— вось добра, што і ты, Мацейка, падварнуўся. Мне жонка сказала, што па мяне прыходзілі. Хадзем адчыняць клуб!

— Які клуб? Дзе? Што?

— Наш клуб, свой, рабочы. Ну, прапдзэй, прапдзэй!

— Я ж есці хачу, да ядальні іду...

— А, піц, смачней звячэраеш! — і пацягнуў, падхапіўшы пад руку.

Дарогаю ён мне вытлумачыў, што дом на Вароняй вуліцы, у якім мясціліся Палескі клуб і руская жапочая прагімназія Прозарава, стаіць цяпер пусты, кінуты, дык вось хтосьці з пашых рабочых надумаўся забраць яго пад рабочы клуб, пакуль немцы ў горадзе добра не разгледзеліся.

Думка мне спадабалася, хоць да «адчынення» клуба, на якое пацягнуў мяне вечны энтузіяст дзядзька Туркевіч, было яшчэ далёка.

Прышлі мы на Варонюю, у гэты клуб, калі там нікога яшчэ не было. Пахадзілі па пустых пакоях, памеркавалі, як добрыя гаспадары, дзе тут што ў нас будзе, і пайшлі, пакуль падыдуць другія, пасядзець у Вяржбіцкага.

Даўно я не бываў у дзядзькі Вяржбіцкага, даўно яго не бачыў. Увайшлі мы ў так знаёмую мне вялікую браму, завярнуліся ў цёмнаватым праходзе ўлева, спуціліся ў яго кватэру.

І ён і ўся сям'я былі ўдому. Сам троху пастарэў, быў нейкі маўклівы. Але прывітаў нас радасна. Пасядзелі, пагаманілі. Цётка Зося пачаставала нас гарбатаю з хлебам, за што я быў ёй вельмі ўдзячны, бо падта хацеў есці.

Потым усе, і з цёткаю Зосяю, пайшлі ў клуб. Там ужо падышло гэтым часам яшчэ чалавек пяць. Электрычнасць не гарэла, свяціў месяц, і пры яго паэтычным таямнічым святле мы, як якія змоўшчыкі, «арганізаваліся», ці лепей кажучы — толькі яшчэ згаварыліся, што рабіць, каб захапіць клуб.

Пастапавілі цвёрда: далажыць усіх старапняў, лезці напралом, а клуб абавязкова забраць. Пакуль што даручылі дзядзьку Вяржбіцкаму павесіць па дзвярах вялікі



замок, пад замком прыляпіць паперку з буйнымі літарамі: «Рабочы клуб» і пільна сачыць, жывучы па-суседску, каб ніхто не ўлез у памяшканне паперад нас.

Ісці да немцаў, афармляць справу, пастапавілі прасіць таварыша Эйдукевіча. Самога яго на першым сходзе не было. А ён умеў па-нямецку, быў чалавек пастойлівы, і ведалі яго рабочыя як чалавека пэўнага яшчэ з 1905 года.

\* \* \*

Заседзеліся, загамапіліся, строілі розныя планы, дзяліліся навінамі, аж пехта раптам кажа, успомніўшы:

— Ой, браточки! Ратуйся хто можа: зараз дзесяць гадзін!

Усе — хутчэй дахаты. Я дайшоў з дзядзькам Туркевічам да яго кватэры. Ён кажа:

— Ідзі, Мацейка, начаваць да мяне, калі не хочаш адбыць усеначную ў Раманаўскай цэркві.

— Дабягу! — кажу. Не паслухаў яго, пабег. Бягу, бягу, — вось ужо і мая кватэра... Аж бачу: сунецца нямецкі патруль. Прыліп я да брамы суседняга дома. А на катэдрах: блям! блям! блям!.. — і адблямкала дзесяць разоў.

Я ж думаў, што патруль увесь тут: прайшло міма мяне трох немцаў з карабінамі, мяне не заўважылі. Я паціхашку высунуўся ды ля сценкі, ля сценкі, бачком, бачком, скарэй да свае брамы.

— Хальт! — як з неба зваліўся чацверты немец. Падбег да мяне і цап за плячо. Каб ты здох! Як пі тлумачыў яму, што вось жа мая кватэра, — не, завярнуў і павалок з сабою. Зараз ён свіснуў, падышло тых трох, і аднаму з іх даручыў гэты, відаць, старшы, гнаць мяне ў «Раманаўку».

Прывёў ён мяне, упусцілі, зачыпілі, гляджу: там ужо ёсць чалавек трыццаць ці болей і пават некалькі жанчын. Светла ў цэркві ад электрычнасці, як на вялікдзень. Злоўленыя «багамольцы» сядзяць — пекаторыя па лаве, а больш на падлозе, і маўчаць або шэпчуцца, бо гаманіць голаспа — забаронена.

А потым, гадзіны праз дзве, нагналі яшчэ чалавек сто. Было ж гэта ў самым пачатку нямецкае акупацыі, калі вілянчане не паспелі яшчэ дысцыплінавацца па нямецкі лад.

Мы думалі, больш ужо нікога не прывядуць. Гляджу: хто ж гэта такія? І смех мяне працяў: гордая Юзя з сва-

ім асцярожным і акуратным членам «польскай міліцыі обыватэльскай»!

І блытаюцца, апавядаючы, як папаліся: ці то ён чагосьці бегаў «толькі да аптэкі», «усяго ж праз вуліцу»... Ці то яна бегала да аптэкі, а ён яе выйшаў шукаць... Адным словам, замяшалася аптэка, і я болей не пытаўся, бо лпы вельмі былі скацфужаны прыгодаю.

Так мы ўсе ўтраёх там і заначавалі на голай цэментовай падлозе, у куточку каля вялікае круглае утэрмаркаўскае печы ў чорным сцюдзёным жалезным футляры. Спярша сядзелі, пачалі ўжо былі ціхацька смяцца, жартаваць. Юзя трохкі дражніла мяне, тулілася да мяне і казалася:

— Пазяб, мой братулька? Пазяб!

Гневу ў яе на мяне ўжо не было. А Ромусь па яе жарты са мною надзьмуўся, як сыч. А я быў галодны і думаю ў злосці: «Ну і дзьміся, як жаба, паганец!»

Ён кінуў сваё пальчэчка Юзі і лёг, адварнуўшыся. І я здзеў сваё пальчэчка, падаслаў ёй, а сам лёг на голай падлозе, адварнуўшыся. Яна пасядзела, пасядзела між нас, як нямы суддзя, і таксама патрошку звілася.

Вядома, я не заснуў і хвіліны: варочаўся, як і ўсе, толькі я і на левы бок не мог легчы, бо там ляжала япа з сваім «супругам». Пазябне правы бок — лягу на спіну: пазябне спіна — ізноў на той самы бок. Праўда, ранешка, а гадзіне пятай, немцы спагналі з нас невялічкі штраф і пусцілі.

## VI. КЛУБ НА ВАРОНЯЙ

— Дзе я працую, там маё і ўсё...

Ліцкевіч

Праз колькі дзён адбыўся другі сход. Сабралася больш людзей. Быў і таварыш Францішак Эйдукевіч. Дазвол у немцаў заняць памяшканне ён выхадзіў, і ўсе былі вельмі рады.

Раней я неяк мала ведаў Эйдукевіча, хоць быў ён, як я ўжо сказаў, спаміж віленскіх рабочых чалавекам папулярным яшчэ з рэвалюцыі 1905 года, калі кіраваў саюзам гарбароў.

Сам жа ён па прафесіі быў не гарбар, а тэхнік-будаўнік. Па нацыянальнасці быў літовец. З выгляду — поўны, прысадзісты, салідны, у акулерах. Чалавек быў разважны

і настойлівы, і даволі адукаваны, і добра ўмеў па-нямецку.

З інтэлігенцыі была на гэтым другім сходзе і яго жоўка, таварыш Бурба, жанчына-доктар. Яна потым шмат паклала працы на арганізацыю Рабочага клуба на Вароняй. А ў часы голаду пудамі насіла туды на сваіх плячах муку, крупы — дзе што ўдавалася дастаць. Як жанчыну і доктара, яе немцы лягчэй прапускалі. І яна добра ўмела па-нямецку.

Пачалі запісваць рабочых, рээстраваць, арганізоўваць. Зрабілі сталоўку, пачалі варыць абеды. Потым арганізавалі там свой кааператыў, адчынілі бібліятэку...

Нямала і я туды кніжачак прыцягнуў. Бо калі рускія выйшлі, яны кінулі ў горадзе ўсё ў поўным бязладдзі. Дык рабочыя, ходзячы на работу, калі бачылі, што валяецца рэч без гаспадара, цягнулі яе на Варошыю.

Хто прынёс стульчык, хто столік, а мне і яшчэ некаторым таварышам ручыла на кнігі. І так, патрошку-патрошку, сабралася ў нас на Вароняй свая бібліятэка ў некалькі тысяч тамоў. Інтэлігенцыя наша потым яшчэ зпедкуль нейкія кнігі туды далучыла. Чытаць было што.

\* \* \*

Арганізавалі лекцыі. Чыталі іх Эйдукевіч, Кейрыс, доктар Банькоўскі, таварыш Сахоцкі (тады пэпээсавец), беларуская пісьменніца Алаіза Пашкевіч-Кейрыс, што была больш усім вядома пад сваім літаратурным прозвішчам — Цётка, і іншыя.

Як цяпер я добра разумею, у лекцыях быў палітычны разнабой. А тады я гэты разнабой не столькі разумеў, колькі адчуваў. Але адчуваў усё ж даволі добра, што, напрыклад, Эйдукевіч найбліжэй падыходзіць да рабочых, Кейрыс (лідэр літоўскае сацыял-дэмакратыі) ухіляецца ў літоўскі нацыяналізм, Цётка (жонка Кейрыса) з аднаго боку — дужа моцна крапае струны рабочага сэрца, а з другога боку — і яна, не-не дый ударыцца ў нацыяналізм беларускі...

Адным словам, у сэнсе палітычна-партыйным цягнулі пашы лектары «кто в лес, кто по дрова»... Пры ўсім тым, абуджалі яны ў рабочых масах сацыяльную свядомасць, не давалі драмаць класаваму пачуццю. І рабочыя праз іх лекцыі рабіліся наогул больш пісьменнымі, больш развітымі людзьмі.

Лекцыі ж былі, галоўным чынам, на агульнанавуко-



выя тэмы. Бо немцы пільна прыглядаліся і сачылі за ўсім, што робіцца ў Рабочым клубе на Вароняй.

Адноўчы, калі чытаў лекцыю вядомы адвакат Тадэуш Урублеўскі (што пекалі абараняў на судзе лейтэнанта Шміта), у залу нечакана прыйшлі немцы — рабіць праверку сабраных.

На лекцыі той раз шмат было людзей інтэлігентнага выгляду, ці тое «чыста» адзетых. Немцы, мусіць, узялі гэта пад увагу. Запісалі толькі Эйдукевіча і чалавек двух рабочых — і пайшлі.

\* \* \*

Аднак жа нацыяналізм некаторых правадыроў знаходзіў тады свой водгук і ў некаторых рабочых, што бліжэй стаялі да гэтых правадыроў. Вядома, калі арганізм кволы, а ліпучая хвароба да яго блізка, дык яна ўжо прыліпне...

Хадзіў у клуб адзін рабочы, кульгавы Смалайліс, чалавек, блізкі да літоўскіх нацыяналістаў. Ён то жартам, то як, а ўсё паціхеньку вёў сваю літоўскую прапаганду. Адноўчы, пры мне, прычапіўся ён да старога Мацейшыса, таксама родам літвіна, але ўжо з польскаю разгаворнаю моваю.

— Ты літовец. Чаму ганьбуеш сваю родную мову? — кажа яму Смалайліс.

А Мацейшысу, мусіць, ужо дакучылі і абрыдлі яго песні. І ён, заўсёды з усімі такі ласкавы і ветлівы дзядок, раптам успыліў:

— Калі ты ад мяне адчэпішся, ксяндзоўскі падліпайла? Ці ты хочаш, каб я пачаў на старасці так кульгаць языком, як ты кульгаеш сваёю пагою?

Смалайліс моцна пакрыўдзіўся, затое не лез ужо да кожнага смалою ў вочы.

\* \* \*

Да рабочых моцных піякая хвароба не прыліпала. Прыпамінаецца мне адна цікавая размова дзядзькі Ліцкевіча з Цёткаю.

Цётка стварала літаратурную беларускую мову і часта запісвала ў свой блакноцік цікавыя беларускія словы ад рабочых. Ліцкевіч ведае беларускую народную гутарку дасканала, і вось часам ён паўмысля скажа:

— Хочаш, Цётка, скажу табе адно цікавае беларускае слова... Толькі што ўспомніў:

— Ну-ну, скажы, браточак! — і рада, зараз дастае блакшот.

Ён і пачне ёй баяць, кшталтам таго:

— Вось бачыш, як праводзілі шосу з Пецярбургу на Варшаву, дык быў я тады ў адной вёсцы Дзіспенскага павета, каля мястэчка Глыбокага, быў там тады камацёсам...

— Камацёсам? — радуецца Цётка і запісвае, прымаўляючы: — Добрае слова, добрае слова... Гэта там так кажуць?

— Ды не, я табе зусім не гэтае слова хацеў сказаць. «Камацёс» — кажуць і ў нас у Вільні. Я, бачыш, не толькі шавец, я і крыжы магу абрабляць, плінтусы падмагільныя і ўсе словы ведаю, і шавецкія, і камацёскія... А там, бачыш, кажуць, не камацёс, а...

— Як-як? Ну-ну? — трымае яна аловак на пагатове.

А ён памаўчыць, як бы падражніцца.

— Кажуць там... ведаеш, як? — часак! «Калі панаехала часакоў!» Дык вось пішы: часак.

Яна запіша слова і прыклад, у якім яно сказана, і адзначыць, ад каго і калі запісала — дзе, калі, і хто, і як казаў. І цешыцца.

Аднойчы, пры мне, яна сказала Ліцкевічу:

— А мой жа ж ты браточку! Якія ж ты добрыя беларускія словы ведаеш! Прыродны беларус!

— Беларус, не адракаюся, — усміхнуўся Ліцкевіч.

— Дык чаму ж гэта не горнешся да беларусаў? — уставіла-ткі яна сваё, як Смалайліс сваё.

І я памятаю, як дзядзька Ліцкевіч, трошку жартліва, трошку насмешліва, а трошку нібы і з пейкаю захававаю крыўдаю, адказаў ёй тады:

— Эх, Цётка! Не мне казаць, не табе слухаць... Павіш на ты гэта ведаць лепей за мяне... Я — рабочы. Я — інтэрнацыяналіст. Дзе я працую — там маё і ўсё.

\* \* \*

Славу «шчырага беларуса», з ліку блізка знаёмых мне віленскіх рабочых, меў ужо тады дзядзька Туркевіч, гэты наш «столяр з Пагуляпкі».

Ён, з аднаго боку, быў вядомы, як рабочы-рэвалюцыянер, яшчэ з 1905 года і быў свой чалавек у коле такіх ма-

іх добрых знаёмых, як Ліцкевіч, Вяржбіцкі, Тарас, Мадзяйковіч і іншыя.

А з другога боку, калі яны да беларускае мовы адносіліся безуважна, а некаторыя, як і мой бацька, нават непрыхільна, дык Туркевіч заўсёды і ўсюды, нават на вуліцах, гаварыў на-беларуску, хоць і польскаю моваю валодаў дасканала, лепш, чым яны.

Адкуль у яго гэта ўзялося?.. — Ён вельмі любіў дэкламаваць. На выгляд быў пібы слабагруды, а калі загаворыць голасна — голас моцны і звонкі, прыемнага тэмбру.

Бландзін з блакітнымі дзіцячымі вачыма, з мілаю дзіцячаю ўсмешкаю, з першага погляду — нічым непрыкметны, меў ён, аднак жа, даволі багатую міміку, — і ў часе яго выступленняў на сцэне цельга было яго пазнаць.

Выступаў як прызнаны і папулярны дэкламатар. І сапраўды — умеў дэкламаваць незвычайна добра. Захопіцца сам, захопіць усіх... У драматычных месцах у яго — уся зала замрэ; у камічных — доўга не сціхне ад смеху.

Найлепш удаваліся яму рэвалюцыйныя беларускія вершы Цёткі, што напісала яна ў рэвалюцыю 1905 года. І вось, мусіць, з гэтых вершаў у яго і пачалося.

Праўда, як мне добра вядома, і Вяржбіцкі і Ліцкевіч, напрыклад, таксама любілі вершы ў беларускай мове. А марцінкевіцкага «Гапопа» ўмелі яны абодва ўсяго напаміць — наўчыліся, казаў Ліцкевіч, яшчэ быўшы чаладнікамі, па спіску ад рукі. А да Туркевіча прыліпла.

І адгукнулася потым на ім па рускай прыказцы: коготок увяз — всей птичке пропасть... Але не буду забягаць наперад.

\* \* \*

Там жа, па Варопяй, прыпамсі да канца 1915 года, пакуль я быў у Вільні, даволі часта адбываліся сямейныя рабочыя вечарышкі.

Быў у нас свой драмгурток, хор, аркестр. Часам ставілі якую-колечы добрую, падхадзячую п'еску, а часцей — пяялі песні, ігралі на музыкальных інструментах, дэкламавалі, стараліся скончыць усё раней, і разыходзіліся.

На сцэне тады, разам з маладзейшымі, выступалі і «старыя аматары»: Вяржбіцкі, Юхневіч, Туркевіч. Хорам кіравала пані Гаўроцкая. Хор быў надта добры, і выключна з рабочых.

Пяялі рабочыя песні (колькі можна — рэвалюцыйныя)



і народныя польскія, літоўскія, беларускія, яўрэйскія.  
Я быў у тэатрах.

Бывалі і танцы.

Эх, як добра адтанцоўваў там тады «мазура» малады  
кравец Вячаслаў Кобак!

Кобакаў было трох братоў: Мечык, Стасек і ён, Вяча-  
слаў. Усе пайшлі ў рэвалюцыю...

Вячаславу было тады гадоў 18—20. Быў ён хлопец зда-  
ровы, заўсёды жыццярадасны, вясёлы ў самых цяжкіх  
умовах.

І ён удзельнічаў у драмгуртку. Умеў іграць на гітары  
і добра іграў. І ў харавым гуртку ўдзельнічаў.

І быў адменны танцор. Дзяўчаты, маладушкі за ім  
прападалі. Быў час, што і Юзя Плахіпская-Рабэйка бега-  
ла за ім, як галодная сучачка за кускам мяса. І хто яго  
не любіў? Усе яго любілі.

А ў забавах ды ў вяселлі не адходзіў ён і ад сур'эзнае  
палітычнае работы, хоць і быў яшчэ вельмі малады. Ён  
арганізаваў у нас саюз краўцоў. І паогул за ўвесь час  
нямецкае акупацыі быў самым актыўным працаўніком у  
віленскіх прафсаюзных арганізацыях і выдатным актыві-  
стам у клубе на Вароняй.

## VII. БЕЛАВЕЖА

Белавежа — вядомая па ўвесь свет —  
вялікая пушча ў беларускім Палессі.  
Яна славіцца тым, што ў ёй, дзякую-  
чы стараннай апецы з боку чалавека,  
жывуць зубры — шляхетная жывёла,  
якая, па жаль, вымірае...

Элізе Рэкло

Віленскія фабрыкі, каторыя засталіся пасля рускіх,  
паступова скарачалі работу, а потым пачалі і зусім зачы-  
пяцца.

Дробныя рамеснікі мелі такую-сякую работу даўжэй.  
Адылі і ў саматужных промыслах з часам паступіў поў-  
ны застоі.

Немцы спярша адчынялі падманныя кашторы праз пад-  
стаўных асоб, розных жулікаў з дробных віленскіх капі-  
талісцікаў.

Абвясчалі: ідзіце запісвацца, прыходзьце з інстру-  
ментамі... І вывозілі пад вартаю куды хацелі.

Потым пачалі лавіць беспрацоўных мужчын прост на вуліцы. І калі хто не хацеў ехаць у Нямеччыну ў капальні, дык мусіў хавацца або ўцякаў на вёску і рабіўся там часовым хлебаробам.

Я не меў гэтага клопату аж да канца 1915 года, пакуль працаваў на лесапільні графа Тышкевіча. Работа ішла ў нас па-даўнейшаму. Праўда, пачалі зацягваць выплату зарплаты, прыйшлося пазнаёміцца з барахолкаю, разгрузіцца ад лішніх рэчаў у хаце. Але затое скарачэнняў у нас не было і не прадбачылася, бо работа ў нас не толькі не скарачалася, а нават павялічвалася.

Кажуць: не кажы «гоп», пакуль не пераскочыў... Немцы выдумалі механізацыю. Замест жывых людзей паставілі свае новыя варштаты. І нават і ў нас падвялі пад скарачэнне адразу чалавек трыццаць.

Аднак жа ўсё рабілася не без людскасці: табельшчыкам на маё месца паставілі аднаго старэнькага рабочага, а мяне скарацілі.

І да мяне таксама была праяўлена людскасць. Нават без мае просьбы выдалі мне пасведчанне са штампам: «часова скарочаны», каб не злавілі мяне, з маёю дэфектнаю рукою, дзе-небудзь на вуліцы, пакуль буду шукаць сабе якога зручнага занятку. Памазалі мне па губе салам, а я і рад...

А ўвечары перад саменькім ражством, калі ішоў я да маці, каб з'есці ў яе куцці або хоць папіцца смачнейшае гарбаты, затрымалі мяне немцы на Юраўскім праспекце, каля вітрыны з каўбасамі.

Пашпарта пры мне не было. Я ім тыц сваё пасведчанне: «часова скарочаны». Пакруцілі яны носам, пакруціў адзін, пакруціў другі, і на ўсякі выпадак, каб не было памылкі, папрасілі мяне прагуляцца з імі аж за Віллю, праз Зялёны мост, у былыя пяхотныя казармы 106-га Уфійскага палка.

Не далі рады мае тлумачэнні і пратэсты. Нарэшце, бачачы перад сабою людзей тупагаловых, а таксама добра ўжо ведаючы нямецкую акуратнасць, не надта я і тлумачыў і пратэставаў: сцішыўся і паплёўся з імі, як на ланцугу, — там разбяруць!

Прывялі мяне туды і зачынілі мяне там, пакуль што, з іншымі такімі ж разявакамі, што папаліся ім у кіпці на вуліцы, як і я. Але я быў пэўны, што ўсіх вывезуць, а мяне выпусцяць, і спакойна чакаў разбору справы. Толькі застаўся без куцці і без гарбаты.

Калі ж чакашце зацягнулася ледзь не да паўночы, спакой мой трохі парушыўся, але спаць на пары я не лёг. Каля паўночы скамандавалі выходзіць, толькі чамусьці не адшаму мне, а ўсім... А калі мы выйшлі, абкружылі яны нас штыхамі з усіх бакоў і пагналі на вакзал.

Там, у ціхім тупічку, пасадзілі яны нас у «цяплушку» без печы, толькі з дзіркаю для трубы ў столі, зачынілі па замок і павезлі ў невядомым кірунку.

Усім калектывам трэсліся мы ад сцюжы, як цюцькі, а ў залежнасці ад індывідуальнасці — хто плакаў, хто маліўся; адзін капдытар вельмі плакаў, што жонка ў яго павінна праз колькі дзён апрастацца ад цяжару...

А я вельмі шкадаваў, што не мог нават паштоўкі маці скінуць, каб хоць ведала, дзе я дзеўся, чаму не прыйшоў на «ціхую святую вячэр»... Пацяшаў я сябе тым, што і тут не без добра: гэтак я скіну з сябе, парэшце, лапцугі сямейнае прывязнасці, не буду трымацца за матку, як сысупок.

У дарозе каго вывелі рапей, каго пазпей, і новых да нас на станцыях падсаджвалі. Усе вельмі баяліся, каб не павезлі ў Нямеччыну, у капальні. І калі мяне выводзілі, капдытар крычаў мне ўслед, абліваючыся слязьмі:

— Шчаслівы! Шчаслівы!

\* \* \*

Шчасце маё было ў тым, што прывезлі мяне на работу ў Белавежу, у самую пушчу каля вёскі Дубровы, на лесапільню № 3. І прабыў я там месяцаў дзесяць, пакуль не ўцёк.

Лесапільня наша была даволі вялікая. Мела яна восем вертыкальных лесапільных рам — для звычайнай распілоўкі, тры гарызантальныя — для распілоўкі вялікіх кражаў з дарагіх цвёрдых парод, потым некалькі абразных баліндэраўскіх варштатаў, шмат цыркульных і маятнікавых піл-тарцовак і розных іншых.

Дрэвы спілоўвалі і ручным спосабам і піламі з прыводам ад невялічкага маторчыка. Вывозілі і конямі, і трактарамі, і рукамі па вагонках па вузкакалейцы. Падганялі па вадзе — рэчкаю, капаламі, капаўкамі. Карчавалі пні і цэлыя дрэвы таксама і ручным спосабам і падрыўнымі шапкамi. Бярвенне распілоўвалі на брусy, брускі, дошкі ўсялякіх размераў і гатупкаў — галоўным чынам, для пабудовы стандартных дамоў, баракаў, траншэй, бліндажоў,



а таксама на матэрыял для пабудовы караблёў, вагонаў, аэрапланаў, розных варштатаў. Рабілі і шпалы для шырокакалейных і вузкакалейных чыгунак. Рабілі крапленні ў шахты. Дралі драпку, стругалі гонт, фінскую стружку. Улетку займаліся падсочкаю жывіцы, абдзіралі бяроству, гналі смалу. І чаго толькі не рабілі...

Усё вывозілі ці ў глыбокую Нямеччыну, ці на розныя нямецкія франты, ці на пабудову дамоў, складаў, вузкакалеек у розных нямецкіх тылах. Вяспою нават круцілі дзіркі ў бярозах і клянах, збіралі сок у пачовачкі, злівалі ў бочкі, рабілі квас і вывозілі. А пачовачкі і бочкі былі таксама нашага вырабу, нашых майстэрань пры лесапільні. Да чаго ўсё было добра, па-гаспадарску пастаўлена і арганізавана!

Работы было шмат. Працавала нас там, толькі на адной нашай лесапільні № 3, разам з лесарубамі і вазакамі, чалавек восемсот, калі не болей. Жыць было вясёла... І ніякіх звяроў мы там не баяліся, бо ўся лесапільня, з біржаю матэрыялаў, з сушыльніяю, з майстэрнямі, з электрастанцыяй і з усімі нашымі баракамі, была абнесена высачэзнаю агароджаю з слупоў і колкага дроту, па якім упочы немцы пускалі ток вялікае моцы.

А пачавалі мы ў бараках пад замком, і каля кожных падворных дзвярэй, і па падворку, і каля варот, і за агароджаю, і па дарогах у лесе, і па эстакадах пры станцыі, і ўздоўж па калейцы — дзённа і почпа стаялі і хадзілі з карабінамі на плячах і бомбамі за паясом пашы верныя стражы, нямецкія салдаты. Яны ўсе былі троху іпваліды, але вельмі стараліся добра служыць тут, у лесе, каб не трапіць ізноў туды, на фронт.

\* \* \*

Наогул, немцы былі падта ўважлівы да нашага бытавання. Напрыклад, у лазню ганялі нас абавязкова праз кожныя дзесяць дзён. Змяшчалася яна ў асобным, вясёлелькім барачку, як і кухня, бальніца, швальпя. Была з добрым прымыльнікам — раздзявацца, і з дэзінфекцыйнай камерай — смажыць нашых паразітаў.

У прымыльніку ўзімку стаяла чырвоная распаленая жалезная печ, а ад акна павяваў смяжком прахалодлівы ветрык. Раздзеўшыся, адразу можпа было трымаць адзін бок у пекле, а другі ў раю.

Чарга здаваць вопратку ў дэзінфекцыйную камеру бы-

ла невялікая: цэлых чатыры пемцы хапалі нашу вопратку ў нас з рук ражнамі і мамэнтальна падчэплівалі яе на крукі ў духавых шафах.

Зараз вялі ў лазню. Усё было вельмі культурна, вельмі арганізавана, усё ішло па гадзінніку па руцэ ў пемца. Мыцца — 25 хвілін. Даюць лыжачку жыдкага мыла, паліваюць па далопь, — і марш пад душ.

Дзеля тэй жа культурнасці парпага аддзялення, так шкоднага для здароўя, у нашай лазні не было, хоць і жадалася дзікаватым людзям, як мы, паляжаць у цёпленькім і пацёпкацца... Былі зроблены душы над галавою.

Аднак жа і нямецкая тэхніка часам «качала»... Дожжык павінен сыпацца з сіцечка на галаву, а ён не сыплецца. А калі, парэшце, насыплецца, дык або такі гарачы, што і галава аблезе, або такі сцюдзёны, што і вар'ят апрытомнее.

Але акуратны немец акуратна рэгулюе — хвілін 5—10. Не яго клопат, што тэрмін наш кароткі, зараз капчаецца, вось ужо скончыўся, і пас гоцяць далей.

Адзяёмся мы ў другім прымыльніку, праз лазню ад першага. Ізноў чатырох пемцаў з ражнамі адчыняюць заслоны ў духавых шафах, ужо з гэтага боку, і мамэнтальна павыкідаюць усю вопратку — гарачую, падсмажаную, аж прыпахвае патэльняю з-пад бліноў.

— Хутчэй, хутчэй, рускія свінні! — ласкава жартуючы, падганяе немец з гадзіннікам па руцэ.

— Ну, ну! Хутчэй, хутчэй! Польскія свінні... — таксама ласкава ўторыць яму другі немец, таксама з гадзіннікам па руцэ.

Была тут у нас і свая бальніца, у асобным і таксама даволі вясёленькім барачку. Не давялося мне там ні добра адпачыць, ні супакоіцца навекі, як удалося вельмі-вельмі многім.

Але па медыцынскіх аглядах пабываў там шмат разоў і я. Там быў пацешны старэпскі доктар-немец, што раней доўга жыў у Лодзі і добра ўмеў і па-руску і па-польску.

Ён быў кароценькі, лысенькі і падта рухавы чалавечак. За хвіліну паспее вывернуць чалавеку бялкі, патыцкаць пальцам у бруха, сказаць, што годзея у лесарубы, і паўздагон крыкнуць:

— Галоўнае, старайся есці не па-сабацку, а па-людску!

Усіх ён нас жалеў, усім нам гэта крычаў, а звыш таго — абавязкова два разы ў месяц чытаў у кожным барачку лекцыю: як гэта трэба есці не па-сабацку, а па-людску.

БЛН СССР

3726-А

Максім Гарэцкі.

Ў ЧЫМ ЯГО  
КРЬЎДА?


АПАВЯДАНЬНЕ



Дзяржаўнае выдавецтва Беларусі  
Менск — 1926.

Вокладка кнігі «У чым яго крўда?».  
1926 г.





Максім Гарэцкі з братам Іванам.  
1916 г.

Сакрэт яго быў невялікі: есці трэба павольна, добра жуючы кожны глыток і яшчэ і яшчэ раз абсліньваючы яго з усіх бакоў, перш чым пусціць з рота ў жывот.

Ён упэўніваў, што пры такім, людскім, спосабе ядзення,— пайка пашага нам зусім досыць. На жаль, ніхто з нас не здолеў праверыць правільнасці яго вывадаў, бо ўсе мы настолькі прызвыклі да шыбкага, сабацкага спосабу, што неабсліненныя кускі скакалі ў нас з рота ў жывот, як жывыя, паміма нашае разумнае волі...

Кармілі нас увесь час вельмі далікатна: каваю з жалудоў. Зрэдку быў мужыцкі супчык з бульбовага шалупіння. Хлеба да кавы ці да супчыку давалі таксама з разлікам на вельмі далікатныя жываты: маленькую скібачку, увелькі з пальцы, цененькую-цененькую. Хлеб быў папалову з бульбяное шалухі і розных адсевак, але пемцы ўмелі яго так добра пячы, што быў ён нам незвычайна смачны: здаецца, дай яго цэлы бохан, дык адразу ўвесь умалоў бы.

На кармленне ўтрымлівалі з платы, але зусім мала. Так што, хоць плацілі нам у дзень усяго паўмаркі, ці тое 22 з палавінай капейкі,— даплачваць за яду не прыходзілася. А пры некаторай ашчаднасці можна было нават сабраць грошы пра запас...

## VIII. ГЕМАРОЙ

— Ат, шышкі выразаць, чапурышкі выразаць... Патрымайце задніцу ў гарачай вадзе, і нічога не трэба выразаць...

Доктар Рубінштэйн

Мяне гэты доктар-дзівак на першым жа медыцынскім аглядзе збракаваў за маю дэфектную, сагнутую ў локці руку, і запісаў у сваім кандуіце, каб прыставілі мяне прыбіральшчыкам на кухні. І мяне прыставілі.

І першыя тры месяцы быцця свайго ў гэтай знамянітай па ўвесь свет Белавежы, дзе разагналі мы тады, аднак, усіх зуброў, быў я ўсяго толькі мізэрным дрываносам, і падмятальшчыкам, і судамыем на кухні, і ніякіх зуброў не бачыў. Праўда, затое не быў я надта галодны, нават пры сваёй прыраджонай жарлівасці.

Але не хлебам адзіным жыве чалавек, і «лепш быць вольным ваўкалакам, чым на прывязі сабакам»... Калі зашумела вясна, а потым забуяла зялёнае лясное лета,

пацягнула мяне з душнае, чаднае кухні на чыстыя, вольныя прасторы, адкуль зручней было і зусім уцячы з леса-пільні. І выпрасіўся я на работу ў лес.

Якая, аднак, пуда... Кожны дзень уставай а шостаі гадзіне раніцы. Гоняць у лес кіламетраў за восем — дзесяць. Работа да вечара — вырабі норму: восем — дзесяць кубаметраў, у залежнасці ад пароды і спосабу рубкі (выключна ручным спосабам ці з механізацыяй). Яду прывозяць у паходнай кухні — разбаўтаваю, як кароўскае пойла (пяўдалае параўнанне, бо каровы ж каву не п'юць). Пакуль нормы не вырабіш, у баракі не пусцяць, хоць начуй у лесе. Потым — пакуль дацягнецца, як раскірэка, назад...

І ўцячы мне не ўдалося. Аднаго разу, увечары, нават ужо ўзлез па хвою, і вартаўнік не заўважыў. Але некаму з нашых жа рабочых зрабілася сумна, што пойдзе ён у баракі без мяне, і ён шагнуў варце. Варта сабрала каля хвоі, на якой я ціханька сядзеў, усіх рабочых і загадала, нібы нічога не ведаючы, пілаваць дрэва. І не паспеў я спаўзці ніжэй, як шывка паплыў разам з дрэвам на дол. Абскрабаўся троху аб сукі, але падскочыў з зямлі, як векша, і смеху было шмат...

Уцячы не ўцёк і абяссілеў скоро, як вялы хрэн. Разоў дзесяць падаваў рапарты, каб перавялі ізноў на кухню. Нарэшце ўзялі-ткі на спецыяльны медыцынскі агляд, і мая дэфектная рука ізноў мяне вывезла. Толькі цяпер не праставілі мяне да працы на кухні, а далі работу на леса-пільні.

Там прайшоў я за лета і восень амаль што ўсе работы: і скабліў скобляю «балянсы», і падпіхваў пяхною бярвенне па канале да транспарцёраў, і падкочваў вагонкі да рам, стаяў троху і пры варштатах. Усё гэта пайшло мне потым на карысць, бо з цягам часу праставілі мяне на зусім лёгкую работу, як бы памочнікам майстра, і давалі лепшы паёк. Таму і здолеў я вытрымаць, пакуль не ўцёк. Нават і грошай троху сабраў, і яны спатрэбіліся пры ўцёках.

Уцячы стараліся ўсе, бо чамусьці нікому не хацелася застацца тут наvekі на прыгожым узгорачку пад старымі ясенямі і клянамі. Могільнік быў надзвычай паэтычны. Не ведаю, ці захаваўся ён да гэтага часу. Нішто не вечна... Пісалі на крыжах хімічным алоўкам: «Сьвенты покуй — такі-то»... Пэўна, дажджы даўно пазмывалі ўсе гэтыя напісы.



Мяне доўга не брала ніякае ліха, пакуль не прычачілася адна такая хвароба, якою некалі «пры паненках» не прыята было хваліцца. Цяпер часы не такія, дык магу смела выказаць свой погляд, што завецца гэтая хвароба вельмі гучна, грыміць яе назва, як труба: гемаррой!

Не кожны можа ацаніць гэту цікавую хваробу. Галоўная яе асаблівасць, што чалавек як быццам і не хворы, але нельга ні хадзіць, ні стаяць, ні ляжаць: распіраюць яго сваёю балючаю пудою самыя мізэрныя шышкі ў самым мізэрным месцы. І загналі мяне мае шышкі, — нарэшце-ткі! — у лесапільную больніцу.

Паляжаў я там дзень, а ўвечары доктар-дзівак загадаў везці мяне ў шпіталь у вёску Дуброву на аперацыю, выказаць мне шышкі. І калі везлі мяне — «цёмнаю ночкаю ды нявіднаю» — выскачыў я ціхацька з фургона і даў такога стракача з дарогі ў поле, па снягу, па балоце, што ўвесь свой гемарой без аперацыі за адну ноч вылечыў. І бег, і ішоў, і ракам поўз, і епчыў ад сваіх шышак аж да слёз, але ўцёк, ад немцаў уцёк!

Прыбег я раненька ў вёску Зубры, у крайнюю хату, і схавалі мяне там добрыя людзі на цёплую печ, а калі троху адлежаўся, адсонся — накармілі мяне гарачаю бульбачкаю з сыраквашаю, чаго не еў я, здаецца, ужо цэлы век.

Але вось бяда: за ўвесь час нямецкае акупацыі нельга было без дазволу пераязджаць з месца на месца, не толькі з Белавежы ў Вільню, а нават з воласці ў воласць. Бралі пемцы за пропуск спярша золатам, потым серабром. У той час, калі ляжаў я ў Зубрах на печы, бралі яны ўжо з каго серабром, а з каго і яйкамі. Аднак клопат мне быў вялікі. І пастапавіў я цягнуцца да самае Вільні па начах, пешаю падарожаю...

На ўсё ёсць на свеце добрыя людзі! Схадзілі пекуды, мусіць, у гміну, а можа — у якую падпольную друкарню, і чысцюсецькі пропуск, да самае Вільні, прынеслі мне... Вядома, з умоваю, што буду ж і я парадачны чалавек, нікому нічога не скажу, і апрача таго — аддам ім за пачлег, за прывет, за паслугі ўсе свае марачкі. Не, не ўсе, — троху пакінулі і мне: па білет, і даць сторажу на станцыі, каб ён купіў мне білет і пасадзіў мяне, а сам я каб не дужа ля касы ў вочы лез.

Былі гэтыя дзівакі, што так ласкава ратавалі мяне: гаспадар хаты — сівавусы дзядзька з былых царскіх бела-

вежскіх леснікоў ці аб'ездчыкаў, і яго дачка, салдатка, былая пакаёўка белавежскага ляснічага. Успаміналі яны мне сваё мінулае жыццё, як салодкі сон, і пракліналі вайну і немцаў усімі праклёнамі, якія толькі ведалі — і на рускай і на польскай мовах.

І дайшлі да такой чуласці, што далі мне на дарогу камок талакна ў чысценькім беленькім шматочку. І калі дзяпёк мінуў і прыйшоў цёмны вечар, падзякаваў я ім ад усяго сэрца і выйшаў ад іх ціхацька, каб ніводзін сусед не ўбачыў, каб самы чулы і самы брахлівы сабака не ўчуў і не вяхнуў.

І пасунуў я пехатою на станцыю за дваццаць кіламетраў. Спыраша здавалася: што мне гэтыя дваццаць кіламетраў! А ішоў-ішоў, цягнуўся-цягнуўся, прыцягнуўся толькі раніцаю, ледзь жывы.

Знайшоў там таго стоража, пра якога казалі яны мне. Завёў ён мяне ў сваю хатку, недалёчка ад станцыі, гарбатаю папаіў і спаць паклаў. Спаў я да вечара, як забіты.

Прыходзіць ён, будзіць мяне, білет прынёс... «Скарэй, скарэй... Зараз пасаджу ў такі вагон, дзе ў мяне кум правадніком».

Калі ішлі, нават пад ручку мяне падхапіў, праз нейкія вароты міма вакзала працягнуў — і прост да вагона, да кума ў яго рукі... А цёмна, і мокры снег, і дожджык...

Сеў я на лаву ў кумавым куточку, да сцёпкі співаю прыхінуўся. Машына: гу-гу-гу-у! — і загрымелі колы, і пасунулася ўсё ў мяне пад нагамі... Сэрца маё ад радасці замірае: заўтра буду ў Вільні!..

Адгрымелі мае лесапільныя варштаты, адскрыгалі пілы... Толькі цёмныя хвойкі ў памяці нібы шэпчуць-шэпчуць...

## ІХ. НАВІНЫ ЗА ГОД АДСУТНАСЦІ

Прыехаў я ў Вільню — на вуліцах хлюпа, мокры снег, сцюдзёны вецер. І ўвесь горад — нейкі хмуры, брудны, пехарошы. Але рад я без меры, што вырваўся з пяволі, вярнуўся.

Прыехаў я раніцаю і адразу пакіраваўся быў на сваю старую кватэру, але балазе абдумаўся...

«Гэта ж мяне будуць шукаць, могуць прыйсці і з во-быскам, значыцца, трэба нейкі час хавацца», — прыйшло



ў галаву, і я доўга размысляў, да каго ж мне накіравацца. Надумаўся зайсці да дзядзькі Туркевіча.

Дзядзьку Туркевіча знайшоў я, з прычыны свята, удо-му. Але я спачатку не пазнаў яго... Ён страшэнна схуд-неў, быў даўно няголены, аброс шчацінаю.

Жыў ён цяпер, аказваецца, адзін. Сям'ю адаслаў у вёску, да жончынае радні, педалёка ад Вільні, і яна так-сяк там перабівалася. А сам па-даўнейшаму працаваў на лесанільні ў Тышкевіча, столярам, і ледзь не паміраў з голаду. Зарабляў усяго 60 пфенігаў у дзень, — меней, чым я ў апошнія месяцы на лесанільні ў Белавежы. І хапала яму толькі купіць дзвесце грамаў хлеба і порцыю супу ў грамадскай страўні.

Ад яго я даведаўся навіны...

Клуб на Варопяй так-сяк яшчэ трымаецца і шмат ка-го ратуе ад галоднае смерці.

Першага мая (1916 г.), пягледзячы на акупацыю, ра-бочыя святкавалі, і ў гэтым таксама была вялікая заслу-га клуба на Варопяй.

— А цяпер, — казаў ён, — ходзяць глухія чуткі, што Расія хоча ўжо мірыцца з Нямеччынай. Але ўсе жывуць як у тумане, ніхто нічога не ведае, кожны думае толькі аб скарышцы хлеба ды чарпаку зупы...

Потым з вялікім жалем пачаў ён успамінаць пябож-чыцу Цётку-Кейрысову, шкадуючы аб яе дачаснай смерці. Памёрла яна яшчэ ў лютым месяцы, скора пасля таго, як мяне вывезлі з Вільні. Паехала ў вёску, адкуль была ро-дам, у Лідскі павет, збіраць статыстычныя даныя, каб пра-сіць немцаў аб якой дапамозе, бо там людзі вельмі памі-ралі ад тыфусу. І сама заразілася і памёрла.

Аб маёй маці ён нічога не ведаў. Прыпамінаў, што ба-чыў яе, здаецца, на Варопяй, у чарзе на зупу, але даўно, яшчэ ўлетку.

\* \* \*

Ад яго пайшоў я да Будзіловічаў, шукаць маці.

«Чаму гэта стаяла яна ў чарзе на зупу, калі службыць у Будзіловічаў?» — дзівіўся я і быў ужо пяпэўны, што знайду яе на старым месцы.

Адчыніла мне і ўпусціла ў кухню — Стася Будзіловіч. У кухні ўсё было іначай, нібы папусцела, і маці не было. Стася падсунула мне стульчык і сама села. Я паглядзеў на яе...



За апошні час яна многа надрасла, была ўжо амаль што дарослая дзяўчына і была вельмі-вельмі прыгожая, як і яе матка, паці Будзіловіч. Але і яна пахудзела, збялела, карыя вочы зрабіліся вялікія-вялікія і здаваліся зусім чорнымі на бледным твары. І была яна ўся ў чорным і зараз заплакала.

Аказваецца, усяго тыдні два таму назад памёр бацька, паці Будзіловіч, і засталіся яны з маткаю ўдзвюх.

— Болесь у Расіі, нічога не піша, і прыедзе — татусі ўжо не знойдзе, — горка ўздыхнула бедная дзяўчына. Схадзіла да маці, сказаць, хто прыйшоў, з кім размаўляе, і зноў вярнулася.

Цяпер маці яе ляжала хвора, і яна, праз яе хваробу, шмат лекцый у гімназіі прапусціла. Наогул, не ведаюць, як цяпер жыць і што рабіць. Дапамагае дзядзька, Ян Корсак, доктар, што жыве на Кальварыйскай. Запрашае іх перабрацца да яго, жыць адною сям'ёю. А пакуль што — маці папісала Адэльцы Ёдцы ў Варшаву, каб прыехала да іх...

Адэлька дала згоду і ў тым жа сваім адказным лісце пісала ім, што Расія просіць ужо ў пемцаў міру, вядуцца тайныя перагаворы, і што як Расія памірыцца, дык пемцы скора перамогуць усіх, вайна скончыцца... Польшчу пемцы аб'яднаюць пад сваёю зверхнасцю... Так пісала Адэлька з Варшавы.

А маю матку, казалі Стася, яны разлічылі яшчэ ўлетку. Ах, як не хацелася ім, — казалі яна пібы вінавата, — не хацелася адпусіць яе ад сябе ў такі цяжкі час, але мусілі... — Татка ўсё хварэў, сродкаў ніякіх...

«Як хутка растуць дзяўчаты: учора дзіця, сёння — жанчына», — падумаў я, глядзячы на Стасю, і спытаўся, дзе жыве цяпер мая маці. Але яна не ведала, хоць маці бывае ў іх зрэдку... — «Вось і па хаўтурах была...»

Стася ізноў заплакала, устала са стульчыка. Устаў і я. Развіталіся.

\* \* \*

Цяпер накіраваўся я да Плахінскіх. Ішоў неахвотна. Не хацелася чамусьці спаткацца з Ромусем Рабэйкам. Я ўяўляў сабе яго гаспадаром майстэрні. Пэўна, прыбраў ён ужо да сваіх рук брыклівую Юзю. Апякуецца Янінкай. Маці мая, пэўна, часам бывае ў іх, і яны таксама падкармливаюць яе з свае ласкі, як і Будзіловічы...

У гэтых сваіх думках я не заўважыў, як каля новага польскага тэатра, на Пагуляшцы, стыкнуўся твар у твар з тоўстым і вусатым, як Тарас, але на вопратцы — не Тарасам, а пемцам. Першая думка была ў мяне — уцякаць... Рука намацала пропуск у кішэні. А ён засмяяўся:

— Куды паўзеш?

Сапраўды — Тарас. Пастаялі з хвіліну, пагаманілі... Аказваецца, ён — рэвіровым у 7-м цыркуле, а Вяржбіцкі — таксама рэвіровым, у 4-м цыркуле... Ну і павіны! Але што дзіўнага: каб не памерці з голаду, усе рабочыя хапаюцца цяпер за ўсякую работу...

А вось і карысць ад новае Тарасавае службы: ён дастаў з кішэні кніжачку і на лістку са штампам цыркула папісаў ад свайго імя запіску, што чорнарабочы Мацей Мышка пакіроўваецца ў нейкую кузню ўзяць там і прыпесці ў цыркул пейкія ламы, што давалі туды тачыць... І размашыста расчыркнуўся. Такая запіска, ды з такім росчыркам — лепш за ўсякі пропуск!

\* \* \*

Тое месца на Вялікай Пагуляшцы, дзе была майстэрня і кватэра майго дзядзькі Антоія Плахінскага, я добра ведаў і памятаваў, а цяпер не мог знайсці. Нумар жа забыўся.

Прайшоў раз, прайшоў два — пяма піякае майстэрні. І дзе рапей былі, здаецца, магазіны, цяпер зрабіліся пейкія склады, ці што, вісяць паржавелыя замкі, вітрыны забіты дошкамі.

Каля брамы стаяў, абапёршыся на абмызганую мятлу, худы і жоўты, як шкілет, з сіваю шчацінаю на падбародку і ў шабадрапым балахончыку, просты чалавек — як відаць, стораж. Я — да яго. Аж гэта — адзіп з былых майстроў майго дзядзькі, а цяпер тут — дворнік.

Ад яго я даведаўся, што майстэрня даўным-даўно зачынілася. Рабэйка, малады гаспадар, папрадаваў усе калодкі і ўвесь інструмент: пажы, і рашпілі, і шыльцы, і вільцы... А сам потым з'ехаў некуды, — кажуць, у легіённы да Пілсудскага, ці што... Жонка яго, з дзіцянем і з сястрою, перайшла на новую кватэру, на Вастрабрамскую вуліцу.

Нумару дома ён не ведаў, але бываў там — хадзіў да Рабэйчыхі, калі Рабэйка звёз яму пару марак. І стары, усё гэтак жа абапёршыся на мятлу, як змучаны салдат па



стрэльбу ці жабрак на кастыль, надрабязпа, не спяшаючыся, апісаў мне, як ісці, які дом, а жывуць у сутарэні, ад брамы направа, у адным пакоі з пейкаю бабуляю, цёткаю іхняю, ці што... Я падумаў: «Якая ж там яшчэ бабуля? Хіба гэта ён пра маю матку?»

\* \* \*

Усё так, як ён казаў, я і знайшоў. Пакой займалі даволі вялікі, і быў ён чысценькі, толькі з такою вільгаццю ў двух задніх кутах, што нават тынкаванне (штукатурка) там размякла і абсыпалася. І паветра, як увайдзеш з вуліцы, было цяжкое, вільготнае, бо даўно ўжо стаялі халады, а яны палілі ў грубцы праз дзень-два і то трэсачкамі і хварастком — дроў не было. Хадзілі збіраць ламаччо ў бор аж за Антокаль, з мяшкамі. Часам прыцягвалі адтуль якую дошку з пакіненых дач.

Стаялі тры ложкаі. Юзін — у сушэйшым кутку, ля печы. Пры яе ложку стаяла зыбка, а ў зыбцы ляжаў яе першародны, але, здалося мне, даволі жалкі — Напалеонусь, пазваны імем Юзінага брата, што памёр гадоў дзесяці. Юзя таго свайго брата, хлопчыка, вельмі любіла. Громкае імя спадабалася і Рабэйку.

Матчын ложкак стаяў палева ад уваходу, каля вільготнай сценкі. Калі я прыйшоў, яна сядзела на ім згорбіўшыся, і жахнула мяне сваім выглядам — да таго змізарнела і пастарэла — зусім бабуля... Жыла яна цяпер з таго, што ўвайшла ў хаўрус з дворнічыхай. Дворнічыха пекла «бабку» — такі хлеб часоў нямецкае акупацыі, чорны, як цэгла, з бульбянога шалупіння, асерак, ільняных жмакаў... А маці тую яе «бабку» прадавала пад «Галяй», каля вакзала.

Юзя брала работу дадому — шыла мяшкі на нямецкае інтэрданцтва. І яна значна пастарэла, збялела, вочы ўваліліся, але зрабіліся большыя і чысцейшыя. Яна, такою, стала мне пібы падабацца, бо варушыла ўва мне пачуццё жалю і спагады. Калі я прыйшоў, яна карміла дзіця. Усхапілася, радасна абняла мяне і пацалавала, як роднага.

Янін ложкак стаяў направа ад уваходу, пры сцяпе, што на падворак, да брамы. З акна на вуліцу тут было святлей, і педалёка стаяў стол. Янінка служыла падавальшчыцаю ў нямецкай вайсковай парыкмахерскай, аж у самым канцы Кальварыйскай вуліцы, страшэнна далёка, і прыходзіла позна.



З прычыны свята сёння яе адпусцілі рапей, і калі яна прыйшла, я быў і падта рад ёй, вясёлай, маладзенькай, і прост залюбаваўся на яе... Вырасла за год многа, была худзенькая, але пагул нішто, здаровенькая дзяўчынка. І прыгожая — залюбавацца: стройненькая, гібкая бландзішка, з багатаю белакураю касою, з сіпімі васільковымі вачыма. Усміхнецца, як сама радасць...

Ёй цяпер жылося лепей за ўсіх, бо хаця зарабляла яна вельмі мала, як і ўсе, але атрымлівала ў парыкмахерскай вайсковы абед, ела, як салдат. Апрача таго, давалі ёй там часам павідла, часам маргарыну і пават,— праўда, зрэдку,— галеты! Большага шчасця звычайнаму чалавеку пельга было і жадаць сабе тады ў Вільні...

За ўвесь час мае адсутнасці, гэта з канца 1915 і да лістапада 1916 года, не было з Расіі ніводнага ліста ні ад майго бацькі, ні ад дзядзькі Антонія.

Аказваецца, і ад мяне маці не атрымала ні разу пічюга, ні лістоў, ні адкрытак. Таму і не пісала мне, бо не ведала, куды пісаць. Не ведалі яны, куды мяне вывезлі. Думалі, што ў Нямецчыну, у капальні.

## Х. НАПОЛЕОН

Мы все глядим в Наполеоны...

А. Пушкін

Як жа ж была маці рада, калі я неспадзявана з'явіўся! Жахі на лясных разробках не здаліся ёй жахамі. «Там жа вас кармілі, і ў бараках цёпла было»,— сказала яна нібы з зайздрасцю і пачаставала мяне кавалкам свае «бабкі» і настоем ліпавага цвету, без цукру і без сахарыны.

Смак быў невялікі. «Каб наеўся гэтага хлеба без прывычкі, дык напэўна здох бы»,— думаў я, хвалячы «бабку» маці ў вочы без усякага сораму. Ёй было прыемна, што я не грэбую. І яна здаволена ўсміхнулася, і адламіла і сабе крошачку пакаштаваць, нібы хацела яшчэ раз праканацца, што «бабка» смачная.

Аднак яе пачастунак толькі раздражніў мяне. Есці мне захацелася страшэнна. Жадаанне есці падобна да зубнога болю: ные і ные... Тады лепей чым заняцца, каб адхіліць думкі ў другі бок. Адхіліць іх не так-то лёгка...

Яны ў мяне троху адхіліліся, калі маці дастала з-пад ложка мой кошык з рэчамі, сказаўшы: «Потым разбярэш-

ся, сынку. Пашпарт ляжыць згары». Калі мяне вывезлі, яна схадзіла на маю кватэру і ўсё маё забрала.

Свайму нямецкаму пашпарту я быў цяпер бяскошца рад. Добра, што не было яго тады пры мне, калі яны мяне затрымалі перад вітрынаю з каўбасамі. А чаму яна сказала: «Потым разбярэш», — я вельмі лёгка зразумеў, адмакнуўшы кошык і прыадчыніўшы крышку...

Разбіраць там не было чаго. Амаль усё было ўжо мною разабрана яшчэ летась, калі нам пачалі затрымліваць зарплату ў Тышкевіча. Але акуратненька ляжала, завінутая ў паперу, тая важная, прыгожая вышываная кашуля, што мне падаравала Юзя, а ў кашулі, у другой паперачцы, ляжала залатое пяро «Самапіс», яшчэ лепшы яе падарунак...

Мяне брала спакуса зараз падзець кашулю, сесці за стол, узяць пяро ў рукі — і пасядзець з хвілінку, каб Юзя хоць раз пабачыла свае дары ў палезным прыстасаванні. Бо калі заўтра занясу на барахолку, — ніколі ўжо не ўбачыць. Насілу я ўтрымаўся. І павесялеў, нават есці хацець забыўся.

Калі я адлажыў, што хацеў узяць, і маці лёгенька падсупула кошык назад пад ложкак, Юзя сарамліва запрасіла мяне паглядзець бліжэй на яе Напалеона. Мне тады было яшчэ незнаёма гэтае матчынае жаданне паказаць сваё дзіця блізкаму чалавеку. «Што там яго глядзець», — думаў я, але з ветлівасці падышоў да зыбкі, як вол на ўбой. Яна, заззяўшы радасцю і трывогаю, разгарнула лахманы...

І здалёку, пад безуважным поглядам, здаваўся мне яе Напалеон даволі жалкім, а цяпер — сэрца ў мяне перавярнулася ад жалю... Дохленькі паўтрупік, худы-худы, вочы сумныя, і зморшчыўся, як ідыёт, хацеў, мусіць, заплакаць — і голасу не сабраў. Юзя казалася, што радзіўся ён вельмі здаровы, важыў каля чатырох кіло, але потым захірэў, жывоцікам усё мучыцца...

Янінка паказала мне альбом для вершаў, што падаравала ёй, казалася, адзін вельмі сімпатычны немец з Берліна. Яшчэ троху пасядзелі, пагаманілі, і пайшоў я зноў да дзядзькі Туркевіча, узяўшы пашпарт, пяро і кашулю.

\* \* \*

Пражыў я з ім, у яго на кватэры, дні тры, і без праціскі. Усё думаў, за што мне цяпер узяцца. Ён раіў мне ісці настаўнікам у беларускую школу на вёсцы або пагул



як-небудзь зачашіцца на вёсцы, бо ў горадзе жыць — па-гібель.

Галодныя картачныя чэргі на вуліцах у Вільні былі цяпер, і ўжо даўно, звычайнаю з'яваю. Цярпліва стаялі людзі пры кожнай прадуктовай крамцы, пры кожнай сталаўцы грамадскага харчавання. Калі я праходзіў міма адной такой сталаўкі каля вакзала, прадаўшы свае рэчы пад «Галей», дык ад смуроду целыга было прадыхнуць, нягледзячы на сцюдзёную пару. Гэта варылі касцяную муку. Як густа замяшае, дык страшэнна смярдзіць дахляцінай. А людзі ўжо прышухаліся, пахла ім талеркаю смачнае зупы...

Рэчы свае прадаў я, можна сказаць, за бясцэн. Бо ўвесь горад прадаваў усё, што меў, а купцоў трэба было лавіць за прыпол. Пяро купіў у мяне даволі скоро немец-салдат з параю нашывак, а з кашуляю настаяўся я доўга, шкода ж было аддаваць дарма. Нарэшце, так акалеў, так захацеў есці і так мне ўсё абрыдла, што аддаў яе за кавалак троху чысцейшага хлеба, таксама, як відаць, немцу, хоць быў ён у вольнай вопратцы і гаварыў па-польску.

Хлеб занёс сваім, троху адрэзаў маці, а то аддаў Юзі, каб давала сусолку Напалеону не з «бабкі», а з гэтага хлеба, пакуль яго хопіць... Ды ці надоўга ж магло яго хапіць? На грошы за пяро купіў дзесятак таблетаў сахарыны — падмешваць у сусолку. Засталося ў мяне — схадзіць пару разоў у сталаўку на Варонюю вуліцу. Бо трэба ж было і мне есці... Не еўшы — чалавек хутка слабне і ногі не ідуць...

Пайсці настаўнікам у беларускую школу я не захацеў. Досыць з мяне было і таго, што пабыў я польскім «дарэктарам» у Брудзянішках. І наогул, пасля майго быцця ў Белавежы фізічная праца больш мне падабалася, чым умысловая: адрабіў сваё — і гуляй без ніякага клопату, — так мне тады здавалася...

На падворку, дзе жыў дзядзька Туркевіч, разгаварыўся я з селянінам, што прыязджаў з вёскі да свайго брата-дворніка. Ён параіў мне пайсці па работу ў маёнтак графа Хлусніцкага — Ключык, пад Вільняю. Я туды і накіраваўся.

Пасля даведаўся, што, як толькі выбраўся я з Вільні, немцы прыходзілі па маю старую кватэру шукаць мяне. Там сабралі весткі, хто ў мяне з радні, знайшлі адрас маці і прыйшлі да яе.

Яна адмовілася, што нічога аба мне ведаць не ведае...



Адзіп немец-салдацюга, сволач, піхнуў яе карабінам у грудзі так, што яна аж завалілася паўзнак. Добра, што галавою не ўдарылася, затрымалася за ложкак.

Прыходзілі яны позна ўвечары ці пачою. Юзя і Явя паднялі лямант, і яны-ткі адчапіліся, пайшлі. Казалі, што са дна мора мяне дастапуць, не схавваюся. Аднак жа на тым і скончылася. Болей яны мяне, мусіць, і не шукалі.

\* \* \*

У Ключыку ўстроіўся я батраком. Пашпарт мой нямецкі быў у парадку, даведкі з апошняга месца працы ў мяне тут, на маё шчасце, не спыталіся, і я скоро зусім легалізаваўся.

А немцаў і ў Ключыку хапала, бо там месціўся рэквізіцыйны пункт. Але быў я на рабоце не ў іх, а ў графа, і дачышчэне маё з імі было невялікае. Адно што, колькі ні ідзеш міма, то ўсё кажы: «Гут морген!» Яны адказвалі каротка і ў нос: «Моо'н». Часам забудзешся, то тады толькі і пачуеш: «Польнішэн швайн».

Жылося мне там добра. І хоць жыру вялікага не нагуляў, не паснеў, дык прынамсі паправіўся, памацнеў, паздаравеў. Кармілі там батракоў нішто, паёк быў добры — можа таму, што граф Хлусніцкі, рэквізуючы для немцаў, адкладаў трошку і для сваіх патрэб.

Рэквізавалі ў сялян коней, кароў, свіней, кур. А што пакідалі, тое бралі на самы правільны вучот. Ад кожнай жывой каровы бралі столькі-то малака. Ад кожнае забітае свінні — столькі-то сала. Ад курыцы трэба было здаваць, памятаю, па два яйкі ў тыдзень. Крапівы бралі па пуду з двара.

А не здаў што-небудзь, дык плаці штраф. Стараста павінен быў сачыць, каб крыўды нікому не было, каб здаваў кожны не менш, чым другія. Наогул рабілі немцы ўсё вельмі культурна. І калі і псаваў хто справу, дык толькі такі іх найміт, як сам галоўны рэквізітар — граф Хлусніцкі. Так казалі.

Ну, за гэта, як прыйшла Польшча, у 1919—1920 годзе, пасядзеў ён трошку і ў турме. Сяляне падалі на яго столькі скаргаў, што і вазамі не павезці. Але ж скоро яго выпусцілі. Мусіць, не так ужо быў ён вінаваты.

Краў не адзіп ён. Але гэта ўжо заўсёды — найбольшым злодзеям мужык лічыць пана, як пап, ізноў жа, мужыка. Я ў гэтым пракапаўся, калі сябры мас — возчыкі,

прадзіраючы ў мяшэчках дзірачкі, казалі: «Паш пан — вялікі злодзей!» А пан Хлусніцкі ўпёк іх за зладзейства над нямецкі палявы суд. Ледзь не расстралялі.

Завялася такая склока, што пацярпеў і я, паслужыўшы ўсяго два месяцы, да Новага года. І работа была мне не цяжкая: ездзіў з капём, вазіў збожжа з Ключыка на станцыю. І ахвотна служыў бы там хоць да канца вайны. Але ж звольнілі. І балазе пусцілі...

Звольнілі мяне за тое, што гуляў з возчыкамі ў карты. Выйграў я ўсяго толькі паўпуда гароху. І добра, што свечасова адаслаў у Вільню, а то панэўна б адабралі. Стараўся ж я для Напалеона, для Рабэйкавага сына, бо ўвесь час стаяў ён мне ўваччу жалкім дзіцячым трупікам, з сумнымі вачыма і з старэнькім, зморшчаным, ідыёцкім тварыкам.

І вось, вярнуўся-ткі я ў Вільню, шчасліва выскачыў сухім з вады, — аж Напалеона запеслі ўжо на ручніках на Росу, і зыбачку яго пашчапалі, бо выгадней было яе пусціць на трэскі, чым прадаць.

Юзя была страшэнна прыгнечана. Маці мая спакойна яе суцяшала:

— Хвала пану богу, што прыняў пан бог душачку яго павінную такім трудным часам...

Дзядзька Язэп (Туркевіч) раздабыў мне пару козлікаў і тры дошкі. Прышэс я іх і паставіў сабе ложкак — амаль што на тым самым месцы, дзе стаяла зыбка. Толькі трошчу адсунуўся далей ад Юзі, бо не спаць жа мне пры самай сценцы, калі яна ўся мокрая ад вільгаці.

І жалка-жалка было мне цяпер Юзі. Бачыў погі, як яны ў яе схуднелі, патанчэлі, бачыў грудзі, як яны ў яе апалі і сцямшелі, пад такім бедным, падраным ліфчыкам...

Была яна цяпер чалавек чалавекам. Ад яе даўнейшай мяшчанскай ганарыстасці нічога не засталася. Пра свайго Ромуся гаварыць не любіла, раз ён з'ехаў, кінуўшы яе ў такім стане. На лісты яго адказу не пасылала.

Матку маю дужа шапавала і любіла. І са мною была цяпер ласкава і нават нежна, як з любым братам.

## XI. «ПЕРАВАРОТ У РАСІІ!..»

Вярнуўшыся з Ключыка ў Вільню, паступіў я, з дапамогаю дзядзькі Туркевіча, ізноў на лесанільню графа Тышкевіча, і зноў табельшчыкам. Той старэнькі ішвалід,



што быў на маім месцы, якраз падумаўся пад гэты час памерці з голаду і аслабапіў мне дарогу.

Увесь студзень і амаль да канца лютага 1917 года стаялі ў Вільні падта вялікія марозы. Усе казалі, што такіх марозаў і самыя старыя людзі не запомпяць. Хоць я заўважыў, што так заўсёды кажуць, калі мароз троху прыцісне, а ў хаце дроў ні палепа.

Сярод рабочых быў тады агульны ўпадак духу. Так мне здавалася. Тым больш што востра адчуў гэты ўпадак і я сам, і з маткаю і з Юзю, а часткова і з Яніпкаю, калі ў палове лютага запасы нашы скончыліся.

Скончыліся, хоць пад канец, з агульнай рады і паставы, гарох маці замкнула і выдавала ўсім па саменькай маленькай грудцы, толькі да гарбаты, ці тое ліпавага настою, замест хлеба і сахарыны.

Сама маці жыла цяпер, можна сказаць, аднаю «бабкаю». І «бабкі» свае піколі не замыкала, а вешала ў торбачцы на сценку, чым уводзіла мяне ў вялікую спакусу адламіць кавалачак і з'есці. Спакуса — прыемная рэч...

Часам я так і рабіў. І толькі вялікім напружаннем волі прымушаў сябе ўстрымацца, каб не ачысціць усю яе торбачку. Спакуса — і страшная рэч...

Каб не п'асці канчаткова, уцякаў я тады з хаты, далей ад торбы, далей ад «бабкі», далей ад спакусы. Часам разважаў: ці зламіў бы я замочак, каб яна «бабку» замыкала?

А яна тады ледзьве ўжо валачыла погі. Суп у грамадскай сталоўцы ела яна, можа, раз у тыдзень. Есці стала нечага, і на рынку ні да чаго не дакунішся... Хоць воўкам вый, хоць кладзіся на лаву ды сашчэплівай руці.

Аднак сашчэпліваць руці не дужа каму хацелася. Найчасцей знаходзілі выхад у тым, што ішлі з горада ў вёску, каб прынесці мяшэчак бульбы. І гэта кіламетраў за трыццаць і болей, і на сваім гарбу. Голад — не цётка...

А на дарозе пемцы лавілі і ўсё адбіралі. Дый у вёсцы цяжка ўжо было што-небудзь дастаць. І там многія сядзелі ўжо без хлеба, на адной бульбе.

Адным святочным днём пайшлі і мы з Яніпкаю з мяшэчкамі пад пахай. І ў вёсцы Чарнулішках, кіламетраў усяго за пятнаццаць ад горада, пашчасціла нам раздабыць трошку буракоў і трошку бульбы.

Адалі мы ўсе свае грошы. А каб сабраць гэтыя грошы, прадаў я свой кошык, Яніпка — свой альбом, Юзя дала пяць марак, што зарабіла шыцём мяшкоў, і маці схадзіла



да Будзіловічаў, пазычыла марку, хоць я, калі даведаўся, дык гневаўся на яе за гэта.

Назад мы з Янінкаю не ішлі, а ляцелі з радасці. Дзень быў досыць марозны, але было нам цёпла. І вось, амаль што перад самым горадам, наляцелі мы на нямецкую заставу, і сэрца ў мяне апала...

Аж убачыў я тут падзею — рыжага вусатата немца Рудольфа, што хадзіў да адной жанчыны на нашым падворку. «Пане Рудольф! пане Рудольф!..» — А ён толькі засмяўся. І, як і ўсе яны, карабінам нас адпіхаў, калі мы за мяшэчкі трымаліся.

Заплацілі нам пяць остаў. І было ў мяне вялікае жаданне падраць гэтыя осты на дробныя шматочки і кінуць Рудольфу ў яго морду з яго кайзераўскімі вусамі. Мусіць, так бы і зрабіў, каб не было Янінкі. А то ўспомніў, што грошы — агульныя...

Пацягнуліся дамоў з пустымі рукамі. Увайшлі ў горад, як у зачумленае месца. Цямнела. Ціснуў мароз. Панура было на вуліцах. Аж падыходзім да Вострай Браны, — бяжыць адзін хлапчук-газетчык...

Бяжыць з пакам вячэрніх лістовак, вынырнуў з Браны і як загалосіць:

— Пераварот у Расіі! Скапчэнне вайны! Мір!

Сэрца ў мяне скаланулася і забухала, як молат. Па нагах пабегла млявасць. Ад радасці ўсміхнуўся. І баюся верыць, каб не ашукацца... А Янінка заскакала, кінулася да мяне, за кажушок мяне тармошыць...

Глядзім: набеглі з дамоў людзі, газетчыка абступілі, хапаюць у яго лістоўкі з бою... Праўда: тэлеграма з Берліна, вялізнымі чорнымі літарамі надрукавана: «Пераварот у Расіі».

Думкі мае завіліся далёка наперад... І ўспомніўся мне мой ссыльны татуля. І хацелася мне і плакаць і смяцца. Так прыняў я першыя весці аб рэвалюцыі ў Расіі.

Аднак жа потым аказалася, што цара ў Расіі, праўда, скінулі, але што будзе далей — яшчэ нікому невядома. Гаварыць пра блізкае скапчэнне страшнай бойні, пра заключэнне міру — ізноў было яшчэ рана.

Ізноў стала ўсё глуха. Весткі аб Расіі былі няясныя, незразумелыя. Усе газеты былі ў руках у немцаў, газетам ніхто дужа і не верыў. Весткі праз фронт да нас не даходзілі. Сувязі з рэвалюцыйным пралетарыятам Расіі не было ніякай.

Немцы гвялі нас па-даўнейшаму. Настрой у рабочых,

што спачатку быў падняўся, хутка ізноў пачаў ападаць, як жывое срэбра ў тэрмометры ад сцюжы. А шмат у каго тэрмометр і зусім пабіўся...

Якраз гэтым часам адзін рабочы з нашай лесапільні павесіўся. Адна работніца з мармеладнай фабрыкі, якую калісьці і мая маці добра ведала як бойкую, вясёлую дзяўчынку, цяпер атруціла чадам—сябе і сваіх траіх дзяцей. Находзілі і па мяне хвіліны, што не было ахвоты жыць. Думалася: чым гэтак мучыцца, ці не лепей адразу скопчыць усе свае пакуты? А перад тым як скопчыць, хацелася мне бразнуць мацней дзвярыма.

Як жа бразнуць? А кальнуць пажом якога-небудзь нямецкага генерала ці хоць пайсці набіць рыжаму Рудольфу морду...

Гэта азначала, што канчаць мне не хацелася. Толькі разважаў,— выпушчаў з сябе сваю брыдкую злосць. І гэта ж азначала, наколькі думкі мае тады закарэлі, плесняю зацвілі.

Голад усусаў усякую думку, рабіў вялым усякі чын. Хацелася многа спаць і ўва сне бачыць салодкія рэчы, есці смачныя стравы,— ці хоць проста ляжаць атупеўшы...

Галодная смерць навісла над людзьмі, як страшная здань, распасцерла свае кіпці над кожным слабеючым арганізмам... І толькі такі Рудольф мог і гэтым часам хадзіць з сваім заўсёдным спакойна-насмешлівым гумарам, смокчучы смярдзючую цыгарку або мурлыкаючы паганую песню:

Пацучок у склепе жыў,  
Качаўся ў масле, ў тлушчы,  
Аж і брушка адрасціў...

## XII. ГРАКІ

— Радуйцеся, немец, і весяліцеся,— кажу я яму, а ён не слухае, прысмактаўся да курыцы, як пасля посту.— Ешце на здароўе!— кажу я яму яшчэ раз, а ён сабе глытае, хоць бы слова сказаў, хоць бы падзякаваў— дзе там! «Грубый чалавек,— думаю я,— і вялікі нахал!»

Шолам-Алейхем

Вясною гэтага, 1917 года, як і кожную вясну, былі надзеі на ўраджай. Уродзіць многа хлеба, і ўсім будзе лягчэй....



Між іншым, немцы загадвалі і ў горадзе не пакідаць пустым ніводнага кавалачка зямлі. Трэба было рабіць градкі на пустырах, у садзіках, на падворках. Нават усе канаўкі ўздоўж вуліцы былі абкопаны і засаджаны — найбольш бручкаю і буракамі.

З гэтага боку нямецкая практычнасць і настойлівасць была годна нашага мяккацелага віленскага здзіўлення. Хоць голад паўчыў ужо і нас быць больш руплівымі...

Не было ўжо выпадкаў, каб плаціў хто-небудзь штраф за пусты кавалак на сваім падворку. Наадварот, спрачаліся, сварыліся, каб на кожную кватэру прышоўся лішні метр градкі.

Немцы давалі і пасенне, зусім дарма, — толькі сей. Нямаш ланаты, жалезных грабляў — даюць пакарыстаца з вайсковых часцей або з цыркулаў, — толькі ідзі, бяры.

Дарма даюць з вайсковых стайняў і абозаў гною. За самыя малыя грошы прадаюць у кожнай краме — штучнае ўгнаенне. Засыпаюць лістоўкамі на ўсіх тутэйшых мовах — як пасыпаць градкі попелам і дзе што сеяць: што на сонейку, што і ў цяньку, — толькі чытай, вучыся.

О, немцы!

Праўда, потым з таго нашага ўраджаю забіралі яны сабе львіную долю. На ўсё ў іх быў заведзены самы правільны і самы строгі вучот як у вёсцы, так і ў горадзе...

На падворку, дзе я цяпер са сваімі жыў, расло вялізнае, высокае і з вельмі шырокаю кронаю дрэва, — здаецца, такі ясакар. Яго любілі гракі. Гэтаю вясною наляцела іх да нас шмат. Працоўны дзень канчаўся ў іх рана, гадзіны за дзве да заходу сонца. Але ж і паднімаліся яны яшчэ да сонца, гадзіны а трэцяй раніцы. І калі чалавеку сама што спаць, яны сваім шумным, раздзірлівым граканнем спаць не давалі. Ранейшым, мірным, пармальным часам даў бы гаспадар дома па капейцы, ну, па дзве бедным хлапчукам, і яны паспаролі б усіх гракоў к чорту, каб можна было спаць культурна, і пад дрэвам не было б ад іх гэтага белага паскудства. А цяпер — ого! — сам гаспадар не чапаў іх, — мусіць, і ён, скупярдыга буржуазная, спадзяваўся паесці грачавят. Але я згаварыўся з дворнікам, яшчэ як толькі гракі прыляцелі, што хай толькі выведучь дзяцей, мы ўсіх дастанем і паямо.

Важдзяленны час паволі набліжаўся... Аж прыходзіць адным прыгожым днём немец з нашага цыркула і прыносіць загад: у яго прысутнасці пералічыць усе грачыныя



гнёзды і даць яму падпіску, што гаспадар і дворнік адказваюць, калі жыхары паловяць ці пабяруць грачанят.

Што рабіць? Цяпер дворніку красці не выпадала. Згаварыліся мы, што красці буду я, а ён будзе нічога не ведаць, і будзем дзяліць і есці. Добра!

Адноўчы, раніцою, калі лісцё на дрэве было ўжо вялікае, зялёнае, густое, раскрычаліся гракі так, што адно грачанё вывалілася з гнязда, перавярнулася праз сучча і шнякнулася на зямлю. Дворнік меў вуліцу, а маці мая выходзіла на падворак, падхапіла і прышысла.

Было ўжо яно вялікае, з аграмаднаю дзюбкаю, але лётаць яшчэ не ўмела. Я ціханька адцюкаў яму галаву сякеркаю, папрасіўшы ў дворніка паправіць ложка, і пайшоў на работу.

Маці зварыла, і ўвечары з'елі, і костачкі абглыдалі. Я і чарнаватую скурку яго з'еў. Нічога — як курацінка, толькі трохку прыпахвае птушыным гняздом, і мяса худаватае.

Значыцца — пара... Прычакаў я ночы. Усе паснулі, почка была ціхая, пайшоў я да дворніка, прынеслі драбінку, ён стаў у браме на варце, а я палез... Далез да гнёздаў, а высока, і сучча крохкае, і наогул нязручна... А гракі сядзяць, спяць.

Што такое? Памацаў у адным бліжэйшым гняздзе — пуста. Дабраўся да другога, запусціў руку — і ў ім пуста... Мусіць, ад неспадзяванай няўдачы зрабіўся я неасцярожны, цап рукою аднаго старога грака...

А ён як закрычыць! А за ім і ўсе гракі паднялі страшэнны грай. Спусціўся я скарэй уніз з пустымі рукамі, драбінку пад сценку, а сам у хату.

Дворнік потым казаў мне, што грачанят з гэтых гнёздаў дастаў, пэўна, рыжы Рудольф. Ён і цяпер хадзіў на наш падворак, толькі ўжо да другой бабы, і часам заставаўся ў яе нанач. Дык ён, пэўна, узлез калі ціхенька і пабраў. А можа і сам дворнік мне здрадзіў.

Праз колькі дзён прыйшлі немцы-салдаты з папераю ад цыркула, дасталі ўсіх нашых грачанят і пару старых гракоў з карабінаў улёт застрэлілі. Казалі, пацясуць сваім лейтэнантам на абед. А можа сабе забіралі, для закрасы ў салдацкую зупу.

За два гнязды гаспадар мусіў заплаціць штраф. І вельмі гневаўся на дворніка і дзівіўся, куды маглі дзецца грачаняты. Дворнік баяўся сказаць на Рудольфа, кляўся-ба-

жыўся, што сам не лазіў, і выказаў здогад, што грачаняты з гэтых гнёздаў паспелі вылецець.

У сувязі з гракамі ўспамінаецца мне і пара маіх харошых дымчастых трусікаў. Каб іх купіць, патраціў я свае апошнія рэсурсы: запёс на барахолку і прадаў долата, старыя цвікі і кавалак абояў, што выпараў на вышках, у печыях старых, кіпутых рэчах.

І сваіх, заробленых, марак далажыў, дзеля чаго дзён колькі сядзеў на адной «бабцы», есці зупу на Вароною па хадзіў.

Ну, думаў, развяду тусоў поўны дрывянік. І самі іх будзем есці, а трудным часам і прадамо пару-другую. Я ж не ведаў, што яны такія жарлівыя і карміць іх трэба ўмеючы.

Давай ім моркаўку, давай ім якую нежную пацінку... І ўсё-ткі абое, спярша самка, а потым і самец, запархацелі і здохлі. І з'елі мы іхдохлых.

Улетку хадзіў я вольным часам лавіць рыбу. Рыба, як на злосць, не лавілася. Але аднойчы пашчасціла выцягнуць добрага шчупака, вагою кіло на два. Нёс я яго дамоў — як бяспэжны скарб. Нёс — не завінуўшы, думаў: можа хто ўбачыць і купіць, дык лепей пушчу грошы на «бабку». І каб не смяцца ад радасці, навёў сабе на твар сур'ёзную міну.

Ля самай брамы спаткаўся з рыжым Рудольфам. Паглядзеў ён на мяне, усміхнуўся. А мая сур'ёзная міна звязала мяне путамі.

Кажа: «Я куплю ў цябе фіш». — «Купі». Не сцяміў я, чым гэта скончыцца. Забраў ён «фіш», а грошы потым... Адаслаў маю рыбіну жонцы і дзецям ў Нямеччыну, а мне і дагэтуль плаціць...

Бялізна ў мяне падралася, хадзіў у лахманах. І шмат траціў часу на зашыванне сваіх дзірак сам, і шмат трацілі часу, абшываючы мяне, маці і Юзя.

Мыла не было, мылі бялізну без мыла. І ўмываліся даўно ўжо без мыла. Нават стрыгся я раз у месяцаў пяць, каб не патраціцца.

У лазню ішоў толькі тады, калі ўжо галава свярбець пачынала несцярпіма ці заводзіліся вошы.

Вось такое было жыццё...

### ХІІІ. КАПЕЦ МАЦІ

Капец!.. Як многа разважання  
І засмучонага пытання  
У гэтым простым, страшным словес...  
Якуб Колас

Ураджай 1917 года быў у Віленшчыне надта кецкі. У некаторых месцах быў нават недарод. У пачатку воспі, калі звычайна прадуктаў на рышку з'яўляецца болей і цэны на іх зніжаюцца,— у гэтым годзе, наадварот, голад пачаў даходзіць да таго, што бедната ела ўжо сабак, кошак і нават пацукоў.

Пакаштаваў і я пацучага мяса.

Спачатку пайшоў да спеца па гэтай часці, таго дворніка на Пагулянцы, што некалі быў майстрам у майго дзядзькі. Юзя казалася, што неяк сустрэла яго і ён хваліўся, што пацукамі толькі і жыве.

Пайшоў я да яго, ды яго ўжо не было, памёр з тыдзень таму... Свежаваў пацука яго сын, таксама шавец, а цяпер — асенізатар (бочкі вазіў пачою ў гарадскім абозе). Калісьці былі мы з ім троху знаёмы.

Скапфузіўся ён, паласуючы пацука, потым раскажаў пра бацьку, што пахавалі, дзякуй пану богу, не будзе болей мучыцца. І з наўмыслым бесклапоццем кажа, навучаючы мяне, як гэтая аперацыя робіцца:

— Нічога! Добра вымачыўшы і пасалёмшы, есці можна нават без хлеба... Любовае мяса!

Пагаварылі мы пра палітыку, пра рэвалюцыю ў Расіі. Ён упэўнена дадаў, капаючы работу:

— Пацярпім яшчэ троху. Яны прыйдуць сюды. Будзем есці і свінінку, і цяляцінку, і курацінку...

Наўчыўшыся ў яго, як трэба абдзіраць і гатаваць, прыйшоў я дамоў, расставіў пасткі. Дзёп пяць ніводзін не ўлез. Нарэшце, злавіў старога, лысага, аблезлага дурня капканчыкам у пустым дрывяніку, прывабіўшы на падсмажаную ў аліве «бабку».

Калі ўсе пашы разышліся, абадраў я свайго зверу і зварыў. Не паспеў паднесці да губы, як ужо ўзяло мяне па ваніты... І есці хочацца,— і становіцца калом у горле, выварочвае назад ад думкі, што гэта — паскудства... Яшчэ і не з'еў, а ўжо здаецца, што сядзіць ува мне, у брусе, жывы пацук, распірае мяне... І спалохаўся, што будзе цяпер смярдзец у мяне з рота пацуком на цэлы кіламетр...

Але потым пераадолеў я свае прыраджоныя прыхама-



ці разважаннімі: ці не ўсё роўна, якое мяса? Разважанні надмацоўваліся неспярнімым жадааннем есці. Такая была корць на яду, што жор бы і жор, здасцца, бясконца, што ні нападзіся ў рот.

І патрошку прызвычайіў я сябе да гэтае повае стравы. І Юзя сла. Толькі маці і Яня не маглі прымусіць сябе пават пакаштаваць, хоць і не ведалі папэўна, якое гэта мяса.

Нават і булёну не елі. Дармо я прысягаўся ім, што гэта я дастаю ў аднаго добрага знаёмага трусяціну, што застаецца ў яго, не дужа свежая, ад прадажы. Бачылі яны, што я няўдала маю.

Дык мы з Юзю стараліся есці пацука, калі маці і Япі не было ўдому. Наеўшыся, клаліся мы адпачыць,— нібы мяса пацучае збліжала нас. Ласкі нашы звычайна перапыняліся ціхімі гутаркамі і спакойнымі разважаннімі на злобу дня.

Юзя ўсё менш успамінала свайго няшчаснага Напалеона, прымірылася патрошку, суцяшала сябе тым, што дзеці цяпер паміраюць з голаду ўва ўсіх. Яна ўжо, гэтым часам, пасля яго смерці трохку ачуняла, павесялела, і мне здавалася, што нават грудзі ў яе папаўнелі.

Я пакорна слухаў, калі яна апавядала мне, у каго цяпер з нашых знаёмых скоро памрэ чарговае дзіця, а ў каго стары бацька або маці. Толькі ўсё часцей Юзя трывожна казала:

— Глядзі, Мацей, і ў цёці ногі, па-мойму, похпуць...

Цёцяю называла яна маю маці. А што ж я мог параіць? Чым мы лепшыя за другіх? Бедната памірала цяпер у Вільні прост на вуліцах. Цягнецца галодны чалавек, зачэпіцца нагою за гладкае месца і заваліцца... Калі ўстане, а калі тут жа і копчыцца.

Асабліва многа перамёрла гэтым часам яўрэйскае віленскае беднаты. І чамусьці асабліва любілі яны паміраць на вуліцы, жабруючы, з працягнутаю рукою, каля сценкі.

Памятаю, як убачыў я труп галоднага першы раз, у ліпені ці ў жніўні месяцы 1917 года, у яўрэйскім квартале, на вузенькай-вузенькай Рудніцкай вуліцы, дзе два фурманы пасілу маглі раз'ехацца.

Ішоў я раненька, горад яшчэ спаў, на вуліцах было пуста, і ў паветры стаяла ранішняя свежасць. Іду, бачу: ляжыць каля сценкі, скорчыўшыся, мёртвы чалавек, яўрэй, у лахманах, барадаты, жоўты, апохлы...

Вочы мае прыкаваліся да яго. Я спыніўся, глядзеў... Дыхаць мне зрабілася цяжка, Сэрца сціснулася... Але —

настаяў і пайшоў сваёю дарогаю, думаючы: ці гэта ён усю ноч тут ляжаў, ці сьпія ўжо выпраўз на сонейка?

Між іншым, яўрэйская дэлегацыя, здаецца — па ініцыятыве доктара-сіяніста Махлярчыка, энергічнага, дзябёлага чалавечка, вельмі разумнага, хадзіла тады да нямецкага камандавання прасіць дапамогі яўрэйскай беднаце.

Нямецкі генерал, таксама чалавек тоўсты і таксама не дурань, прыняў іх падта ласкава, у крэслы іх усадзіў, цыгарамі частаваў. І напісаў запіску ў пажарны абоз: «Даць яшчэ аднаго каця падбіраць трупы на вуліцах».

Рапэй я думаў, што чалавек можа памерці з голаду толькі ў тым выпадку, калі шмат дзён узапар нічога не есць і макавае расіпкі ў рот не бярэ — напрыклад, які-небудзь нешчаслівы падарожнік у пустэльні ці палітзняволены ў турме, абвясціўшы галадоўку. Чалавек жа, які ўсё ж ткі, хаця праз дзень, з'есць крошку «бабкі» ці бульбяную шалупіну з памыйніцы, — думаў я, — з чыстага голаду, пахадзя, на вуліцы, не памрэ, а яго павінна даканаць якая-небудзь пошасць.

У часы нямецкае акупацыі ў Вільні я праканаўся, што чалавек можа памерці з голаду проста ад слабасці, на хаду. І гэта мяне напалохала. Я пачаў баяцца, каб не здарылася так і з маёю маткаю.

Ногі ў яе пачалі похнуць даўно. Але яна ўсё крапілася, маўчала. І мы спачатку думалі, што можа ў яе гэта ад слабога сэрца ці што доўга прастойвае ў касцёле.

Усё ж ела яна, хоць патрошку, «бабку», а зрэдку і зупу на Вароняй. «Бабку» яна цяпер не прадавала, бо кампаньёнка яе збанкрутавала. Дык мы ж усе, чым маглі, яе падтрымлівалі: давалі грошы на зупу, а Яня, хоць і сама цяпер, апрача абеду, нічога, ніякага пайка ад парыкмахерскай ужо не мела, але часам прыносіла, дзесьці даставала і давала ёй то кавалачак галеты, то лыжачку павідла.

Дык жа маці не брала. Цяжка было ўгаварыць. Кожны дзень цягалася па касцёлах, хацела быць святою, прост живою лезла ў неба...

На жаль, мы з Юзю слаба ёй у гэтым пярэчылі. Разважалі, што маленьне для яе цяпер тое самае, што для нас — пацучае мяса або доўгі сон. Усё ж хоць нейкая пацеха ці салодкасць у жыцці. Ну дык маліся сабе.

Як цяпер разважаю, дык гэта была памылка з майго боку... Па-першае, калі пачаць так рабіць уступачкі то



пабожнай маці, то пабожнаму бацьку, то пабожнай жонцы, то яшчэ каму пабожнаму ў сям'і, дык гэта ўжо не работа...

А па-другое, каб разбіў я тады яе веру ў неба, дык маццей бы трымалася яна за зямлю, і можа б яшчэ і дагэтуль па зямлі хадзіла...

А яна ўсё маўчала. Аж неяк у вераспі, калі вясёлая нямецкая музыка ў Батапічным садзе ўсё яшчэ грывела да поўначы, але ясакар наш па падворку зашумеў ужо на восень цяжкім сумам, яна аднойчы ўвечары, разважаючыся нанач, сказала:

— Ах, дзетачкі, похпуць у мяне ногі.

Сказала — як быццам зусім спакойным, толькі троху сумным голасам. Але ад слоў яе зрабілася мне колка і сцюдзёна. А Юзя і Япя зірнулі на мяне палахліва.

Ад голаду набракаў твар. Таксама — похлі ногі. І калі ногі пачынаюць вельмі похнуць — значыцца, канец недалёка.

Гэта ў дарослых. Бо дарослыя похлі, а дзеці — сохлі. Дзіця ходзіць-ходзіць, сохне-сохне, сінее. Потым толькі сядзіць, як слабенькі дзядок. Потым не можа ўжо і сядзець — ляжыць, скорчыўшыся жалкім шкілецікам, у лахманах. І — кончана...

Я памятаю, гэтак уміралі і ўсе перамерлі дзеці ў старыя Дручка, што жыў на Сніпішках. Мы з ім разам працавалі ў Тышкевіча, і я часам бываў у яго на кватэры.

Цяпер маці часцей пачала ўспамінаць бацьку. Казала: — Вось не ўгадаеш... Высылалі яго, думалі — на пагібель. А цяпер ён там, можа, хоць хлеба мае...

Працягнула яна яшчэ з месяц. І-ткі тое, чаго я баяўся, здарылася. Яшчэ раніцою хадзіла, была на нагах, як звычайна. І нават паплялася ў Літоўскую паліклініку, паказацца дактарам, што ногі надта апохлі, наліліся вадой, як мяшкі. І нават яшчэ так-сяк дапаўзла.

А ўвечары, калі прыйшоў я з работы, плача Юзя над ёю. Падскочыў і я:

— Мама! Мама!..

Маўчыць мама. І змоўкла пазаўсёды. Не заўважылі, калі перастала дыхаць. Нічога і не сказала мне перад смерцю. Дый што б яна сказала? Усё і так было ў нашым жыцці вельмі ясна...

Назаўтрае занеслі на Росу, паклалі побач з Напалеонам, па новым пустыры.



## XIV. ТАРЫБА

Старому миру, миру пацональнага угпетення, пацональнай грызні или пацональнага обособлення, рабочне протывопоставляют новыі мир еднства трудящихся всех наций, в котором нет места ни для одной привилегии, ни для малейшего угпетення человека человеком.

У. І. Левін

Якраз гэтым часам прыйшлі да нас весткі аб Кастрычніку ў Расіі. Прыйшлі яны позпа, у перакручаным выглядзе, і я тады зусім не разумеў усяго каласальнага значэння першай вялікай пралетарскай рэвалюцыі.

Дый ці я адзін? Нават у многіх перадавых, зусім свядомых віленскіх рабочых не было яснага ўяўлення аб падзеях у Расіі. І ім тады здавалася, што ўсё гэта адна і тая самая расійская рэвалюцыя — кіпіць, бурліць і вылівае — то правей, то лявей.

Віленскія рабочыя ў масе сваёй, пэўна ж, вельмі радаваліся і цешыліся, калі чулі, што рабочыя ў Расіі бяруць верх. Але глыбей над справамі яшчэ мала хто задумваўся.

І дзейнасць партыі бальшавікоў у Расіі віленская рабочая маса, як і дробная віленская буржуазія розных нацыянальнасцей, больш звязвала тады з абыватальскімі падзеямі на блізкі мiр, на блізкае сканчэнне сваіх пакут.

А можа я і памыляюся, бо сам хадзіў гэтым часам у найгоршай пакуце ад смерці маці, хоць спачатку смерць яе прыняў быццам зусім спакойна, думаў: лепей ёй, не будзе мучыцца...

Але ўсё часцей шавялілася ў мяне думка: што гэта? Няўжо я радуся, што пазбавіўся маці, як лішняе абузы? І брала мяне такая злосць на ўсіх людзей, на ўсё жыццё, што я баяўся, каб не нажыць хваробы сэрца. Нервы папсаваліся.

Находзіў на мяне часам смутак страшэнны, невынасімы. Юзя і Яня стараліся падтрымаць мяне. Ды і самі яны нібы асірацелі, нібы збіліся з тропу жыцця. Часта плакалі.

І хоць быў я заняты самім сабою, аднак заўважыў, што Яня пачала аддаляцца ад Юзі і ад мяне, даўжэй заставалася на рабоце, больш замыкалася ў сабе.

Цяпер жа часцей успамінаў я свайго бацьку. Думаў: як прыме ён вестку аб смерці маці, калі можна будзе напісаць яму?

Уснаміны аб ім, аб дзядулю, аб жыцці і смерці бабулі, лёс якой так сходзіўся з лёсам мае маці, паогул агляд усяго нашага мінулага жыцця, і думкі і вывады, звязаныя з гэтым аглядам, — падтрымлівалі мяне.

Бачыў я, што трэба мне не хпыкаць, а змагацца, што трэба мне многа чаго перамагчы і ў сваёй патуры, бо за падта ўжо я хліпяслівы, слабавольны і бяздзеісны, не годны пі свайго бацькі, пі пават дзеда.

\* \* \*

Тым часам адбыліся мірныя перагаворы ў Брэст-Літоўску. Бальшавікі выраслі ў вялікую рэальную сілу. І гэта падмацоўвала мае крытычныя адносіны як да немцаў-акупацтаў, так і да нашых віленскіх нацыяналістаў...

А нашы віленскія нацыяналісты цяпер адны найбольш і шавяліліся пад нямецкаю апекаю.

Немцы заігрывалі з нацыянальнымі меншасцямі былой царскай Расіі праз увесь час акупацыі. Яны патуралі імкненням да аддзялення ад Расіі. Яны сеялі надзеі на стварэнне «самастойных» дзяржаў пад пратэктаратам Нямеччыны. А рабілі яны гэта розным спосабам...

З палякамі вялі яны больш паважныя гутаркі, аднак асабліва дапамагаць ім не хацелі, бо гэта былі іх спрадвечныя і даволі моцныя ворагі. Хто ж будзе сам садзіць сабе скулу на шыю?

З беларусамі яны пяньчыліся, і праз сваю газету ў беларускай мове «Гоман» яны ўбівалі беларусам у галаву, што ім будзе добра толькі ў сваёй асобнай дзяржаве — пэўна ж, пад нямецкай зверхнасцю... Праводзілі яны гэтую работу рукамі мясцовых беларускіх нацыяналістаў пад кіраўніцтвам пейкага Зюземіля, былога выкладчыка нямецкае мовы ў гімназіі ў Пінску.

У пачатку 1918 года немцы ўзяліся зусім ужо акрэсле на ствараць Літоўскую «дзяржаву». Паводле іх прасекту, у іх руках павінны былі знаходзіцца літоўская армія, літоўскія фінансы, літоўскія шляхі зносін і ўся літоўская народная гаспадарка... А справы «самакіравання» яны перададуць «тарыбе» — літоўскай дзяржаўнай радзе.

Спаміж літоўскіх нацыяналістаў першую скрыпку граў тады пан Смэтона, гэта значыць — Смятана, як усе і звалі яго тады ў Вільні на сваіх мовах.

Гэты пан Смятана, а за ім і ўсе літоўскія нацыяналісты ахвотна згаджаліся на нямецкія прапацовы, абы як-не-

будзь замясіць сваё, спачатку хоць рэдзешькае, але сваё літоўскае дзяржаўнае цеста.

Аднак яны прымушаны былі лічыцца не толькі з пемцамі, а і з рознымі тутэйшымі пацыянальнымі і палітычнымі арганізацыямі і групамі.

Палякі, вядома, не хацелі прызнаваць у Вільні ніякае тарыбы, раз яны лічылі гэты горад — сваім, польскім. Слабенькія беларусы рады былі, пакуль не ўзмадуюцца, падзяліцца і Вільню, хоць таксама лічылі, што правы іх на гэты горад — не меншыя, калі не большыя, чым літоўскія. Яўрэйам выгадней было ісці са слабейшымі літоўцамі, чым з мацнейшымі палякамі.

Дык з пацыянальнымі арганізацыямі пап Смятана скора прывёў усе свае справы ў яснасць і парадак. Значна цяжэй было яму дайсці ладу з палітычнымі партыямі і групоўкамі... Бо спаміж саміх правадыроў гэтых партый і груповак не было ладу.

\* \* \*

Я памятаю, як адбываўся нелегальны ці панаўлегальны сход па пытаннях: ісці ў тарыбу ці не ісці? На сход трапіў я выпадкова і пабыў — як у тэатры без білета.

Бо лідэры «Сацыял-дэмакратыі Польшчы і Літвы» зрабілі там тады цэлую камедыю...

Кейрыс і Эйдукевіч (эсдэкі-ліцвіны) былі за тое, каб ісці. Асабліва ўгрунтавана выказваўся Кейрыс, што трэба, канечне, ісці, каб змагацца там з панам Смятанаю і з пемцамі. І, мусіць, нагул вельмі хацелася яму сесці ў сваёй літоўскай тарыбе.

Годвад і Заштаўт (эсдэкі-палякі) былі катэгарычна супраць. Асабліва ўгрунтавана выказваўся Годвад, што нельга ісці ні пад якім відам, каб «не запэцкацца ў смятане»...

І падта лоўка пускаў ён туман у вочы, але было відаць нават і мне, хоць чалавек я і не падта хітры, што проста не хочацца яму сесці ў польскім горадзе ў літоўскую тарыбу.

А пайбольш мне засталося ў памяці, як пасварыліся Эйдукевіч з Заштаўтам.

Заштаўт, чысценькі, прыгладжаны, у пенснэ, наскочыў на Эйдукевіча, як задзірлівы пеўнічак:

— Ты стары ёсел!



Эйдукевіч, тоўсты, прысадзісты, у акуллярах, упёрся, як вол, крутнуў галавою:

— Ты млоды дурань!

Паогул — дайшло ледзь не да бойкі...

Найболей калаціліся за Вільню. Чыя яна — польская ці літоўская.

Бунд рашуча адмовіўся пасылаць сваіх прадстаўнікоў у тарыбу. Прадстаўнік бундаўцаў пібы трагічна, але тронку і пасмешліва заявіў:

— Рапа дзеліце вялікую Расію!

Члены РСДП, якія «зрабілі гонар» сходу, што прыйшлі сюды, зацягнулі даволі нудную песню — аб мемарандуме, голасе народа, устаноўчым сейме... Песня была невыразная, але ўсё ж парэшце можна было зразумець, што ім тарыба таксама не да смаку.

Ужо канчаўся сход пічым, як і ўсякая камедыя. Але ж была гэта не толькі камедыя, але троху — і драма, для рабочых, якія слухалі-слухалі, маўчалі-маўчалі ды і не ўцерпелі.

Падняўся Ліцкевіч, падхапіўся потым і Туркевіч, і пачалі абурапа казаць, што калі так пойдзе далей, дык яны пачнуць шукаць сабе другіх дарог...

Не памятаю, хто падкалоў Ліцкевіча, крыкнуў з іропіяй:

— Можа ты хочаш зрабіць тое, што ў Расіі?

— Зробім! Пачакайце! — са злосцю адказаў Ліцкевіч, хоць і быў заўсёды такім вясёлым і прыветным чалавекам.

\* \* \*

Праз нейкі час спіс прадстаўнікоў для выбараў тарыбы быў панам Смятанаю, нарэшце, складзены. Генерал Гофман таго-сяго выкрасліў, спіс зацвердзіў і даў дазвол з'ехацца. Прадстаўнікі з'ехаліся і выбралі тарыбу. Ад літоўскае сацыял-дэмакратыі ў яе трапілі Кейрыс, Эйдукевіч, Янулайціс і іншыя.

Тарыба перш за ўсё паслала тэлеграму кайзеру Вільгельму з падзякаю і прывітаннем. Потым занялася меркаваннем наконт формы праўлення ў новай «дзяржаве». Літоўскія клерыкалы высунулі праект мапархіі з пямецкім прышчам Ульрыхам, Вільгельмавым плямешнікам, на чале...

Скора пасля гэтага адбылася канферэнцыя «Сацыял-дэмакратыі Польшчы і Літвы» з удзелам прадстаўнікоў з

правішцыі. Кейрыс рабіў іпфармацыю. І зрабіў паведамленне аб пасылцы тарыбаю тэлеграмы кайзеру...

Дэлегаты-рабочыя—Карповіч, Ліцкевіч і іншыя—пачалі страшэнна абурацца супроць паводзін сваіх лідэраў у тарыбе. Зноў паўстала пытанне рубам: ці варта ўваходзіць у тарыбу?

Лідэры абараняліся. Хтосьці з іх даводзіў: «Літоўскія сацыял-дэмакраты павінны былі ўвайсці ў тарыбу хоць бы ўжо для таго, каб мець магчымасць вольна раз'язджаць па краі».

Пасля канферэнцыі Эйдукевіч парваў з групаю Кейрыса, і з тарыбы выйшаў. Кейрыс застаўся ў тарыбе. Яго выключылі з партыі. Ён не прызнаў выключэння правільным і заявіў, што яго можа выключыць толькі з'езд.

Годвад і Заптаўт хацелі арганізаваць новую партыю. Але ніхто за імі не пайшоў. Рабочыя страцілі веру да лідэраў. І не ведалі, што ім рабіць. Зайшлі ў тупік... Ну, потым, і скора — выйшлі з яго...

## Частка трэцяя

### I. ТАВАРЫШЫ З МАСКВЫ

Здаць блукае па Еўропе — здаць камунізма...  
Маніфест Камуністычнай партыі

Цяпер, каб прыехаць з Масквы ў Вільню, трэба было перабрацца праз два франты: новы каля Оршы і стары каля Маладзечна.

Перабрацца без нямецкага дазволу было цяжка, асабліва праз стары фронт. Гэта было ўсё роўна што ўзяць цытадэль. «Але няма ў свеце такіх цытадэляў, якіх не ўзялі б бальшавікі...»

І першая з Масквы ў Вільню прыехала, у месяцы сакавіку, гэтага 1918 года, таварыш Ганпа Драбовіч, бальшавічка, жанарганізатарка.

Ехала яна праз Мінск. Перабрацца праз стары фронт дапамог ёй таварыш Ясюпас, літоўскі камуніст, незвычайна адважны і эпергічны чалавек. Пагінуў ён на Латвійскім фронце ў 1919 годзе смерцю героя...

Ганпа Драбовіч таксама літоўская камуністка. Родам

знедкуль з-пад горада Тэльшаў. Прыехала яна тады ў Вільню арганізоўваць камуністычны рух у Літве.

\* \* \*

Скора пасля яе прыезду, у месяцы красавіку, адбыўся пелегальны сход, на якім давялося быць і мне. Адбыўся ён на Аптокалі, за вайсковым шпіталем, у дачнай мясцовасці.

Збіраліся туды і на адзіночцы і певялічкімі групкамі. Наша групка, хоць усе былі галодныя, ішла вясёла. Кобак іграў на гармоніку, — ішлі быццам на маёўку...

Мясцовасць там прыгожая. На ўзгорках і на склопах растуць высокія старыя сосны, пад соснамі раскінуты дачы, а вакол — малады лісцвяны лес, дужа густы.

У той час, праўда, дачы стаялі пустыя, і за вайну многа было кінутых, забітых, а нават троху і разломаных ваколічнаю беднатою на дровы ўзімку.

І хоць ішла вясна, і прабівалася зялёная травіца — было там пустыня. А таму, хто жыў тут рапей, п'ючы салодкае жыццё, было б тут цяпер, пэўна, вельмі сумна сярод гэтых руін і занушчэння.

Калі сабралася чалавек з паўсотні, пачала Гапна Драбовіч гаварыць... Гаварыла яна проста, без усякіх красамоўных выкрутасаў, не так, як тыя напы лідэры, якіх наслухаліся мы ўжо досыць.

Гаварыла яна, як гаворыць свой блізкі са сваімі блізкімі. Вось быццам прыехала са свету дамоў дзяўчына — і апавядае, як там дзе людзям жывецца. Не хавала яна ад нас, што там і цяжка, але, здаецца, з радасцю паляцеў бы туды, на гэтае «цяжкае»...

Там рабочым было цяжка, таму што змагаліся яны з сваімі ворагамі за вялікую ідэю. У нас тут людзі мерлі з голаду як мухі, а за што... Цяжка нам было і фізічна і маральна.

Яна старалася як пайлепсэй растлумачыць нам вялікі сэнс вялікай пралетарскай рэвалюцыі. А было ўжо ўсё так ясна, што, здаецца, і сам рапей якраз вась гэтак думаў, толькі не ўмеў акрэсліць...

Зрабілі простае галасаванне. Дваццаць два чалавекі падалі голас за кампартыю. І ўсе да аднаго — рабочыя. А ў большасці — актывісты з Вароняй вуліцы: Кярновіч, Карнецкі, Ліцкевіч з трыма сынамі, тры браты Кобакі, Туркевіч і другія.



Недалёчка было Першае мая. Не было ўжо часу надрыхтавацца да яго як мае быць. І святкавалі мы яго, можна сказаць, яшчэ ў шэрагах сацыял-дэмакратыі, толькі з сваімі думкамі...

З нашых даўнейшых лідэраў у групу спачатку не ўвайшоў ніхто. Ні аб Годвадзе, ні аб Заштаўце, вядома, памяшто і гаварыць. А Эйдукевіч усё вагаўся. Потым чусм: з памі ён! Паправіў-ткі сваю памылку.

Скора ізноў прыехаў з Расіі таварыш Ясюнас. Казаў, каб мы адразу назваліся камуністамі. Але чамусьці, пакуль што, была прынята назва: «Сацыял-дэмакратычная партыя (большавікоў) Літвы». Выбралі бюро. Пачалася арганізацыйная работа.

Паехалі таварышы ў правінцыю, каб там рабіць раскол сацыял-дэмакратычных арганізацый і ствараць большавіцкія ячэйкі. Наладзілася сувязь з Мінскам, Смаленскам і Масквою.

Весці работу было цяжка. Бо нічога тады немцы так не баяліся, як «камуністычнае заразы».

І Ганну Драбовіч, калі паехала ў правінцыю, яны скоро арыштавалі і пасадзілі ў турму. Сядзела яна доўга, аж да нямецкай рэвалюцыі.

Але цяпер усё чагосьці прыязджаў хто-небудзь новы з Масквы.

У маі прыехаў таварыш Ром. Быў ён тады яшчэ зусім малады чалавек, юнак, прыблізна мой ровеснік, але адразу па прыездзе ўвайшоў у самы асяродак работы і зрабіўся нашым правадыром.

Мушу прызнацца, што спачатку было мне троху дзіўна, што правадыр наш — сын багатых бацькоў. Праўда, пра бацькоў яго казалі мне, што людзі яны вельмі інтэлігентныя і ліберальныя. Іх многія ведалі, бо жылі яны ў Вільні, былі тутэйшыя палякі. Але ўсё ж штосьці мне рушыла — прабрацца ў самую сутнасць таварыша Рома...

Яго выступленні перад вялікім сходам мне не прыйшлося пачуць ні разу. Я зрэдку бачыў яго ў невялічкім пакойчыку на Вароняй вуліцы і там жа зрэдку чуў ад яго пару слоў па якой-небудзь справе. І так, мімаходам, да яго прыглядаўся...

Сярэдняяга росту, не буішы, але складаны, моцны. І ходзіць трошачку ўразвалку, ды ўжо і ў гэтай яго хадзе чуецца схаваная эпергія і нясходаная, толькі нібы зама-скаваная ўпорлівасць.

Твар белы, лоб вялікі, і бровы расходзяцца канцамі ўгару. Нос круглы, але з энергічнымі і троху первовымі рысамі. Губы тонкія і таксама троху первовыя, асабліва куткі іх.

Шэрыя разумныя вочы. Слухае — быццам не вельмі ўважна, быццам думае ў гэты час пешта сваё... А паглядзіць — і ў поглядзе пранікліваць: усяго ён цябе ведае...

І я думаў: цвёрдая, асцярожная, але, мусіць, захавана-страсная патура; захаваная рашучасць на ўсё; гэты чалавек не пабаіцца рашучых учынкаў... І было мне гэта ў ім прыемна. Ён мне падабаўся.

Трымаўся ён з усімі незвычайна проста і скромна, патаварыску, па-кампанейску. Чалавек быў у абыходзінах самы сардэчны. І толькі ўвесь час адчувалася ў ім далікатнае захаванне свае асабістае годнасці. І гэта мне ў ім падабалася: відаць, што чалавек культурны і інтэлігентны.

Усе рабочыя яго палюбілі. Патрошку і я забыўся цікавіцца яго панскім паходжаннем. Бачыў у ім толькі добрага партыйнага кіраўніка і слаўнага таварыша.

Камуністычная арганізацыя ў Вільні хутка расла. Улетку камуністы пачынаюць ужо мець большасць у некаторых масавых рабочых арганізацыях. Яны ўжо выцясняюць прадстаўнікоў іншых партый з праўленняў рабочых кааператываў, з праўленняў розных культурна-бытавых устаноў.

## II. ГІБЕЛЬ ЯНІ

Улетку гэтага, 1918, года голад у Вільні зрабіўся меншы. Па-першае, немцы забралі Украіну і вывозілі адтуль прадукты. А па-другое, пачаўся маральны расклад нямецкае арміі.

— Немцаў ужо можна купіць, — пачалі казаць у Вільні. І праўда — многія нямецкія салдаты займаліся цяпер не столькі вайною, колькі гандлем. Крамнікі куплялі ў іх крадзеныя казённыя прадукты. У прыватным продажы з'явіліся мука, крупы, сала, цукар-рафінад, розная бакалея. Пад восень з'явіліся прывозныя фрукты, памідоры, віно, — усё, відаць, з нямецкіх рук. Гэтым часам ужо адчыняюцца ў Вільні рэстаранчыкі...



Шаўцы і краўцы куплялі ў немцаў салдацкія боты, брызенты, сёдлы, вайсковае сукно. І ў прыватным продажы з'явіўся абутак, зроблены з гэтых ботаў і сёдлаў ці нават з фабрычнага рамення, а таксама — плашчы з брызентаў, гарнітуры з сукна, перафарбаванага з абароннага колеру ў чорны ці сіні колер. На вуліцах ужо з'яўляюцца фрапты і фраціхі ваеннага часу...

Патрошку адчыняліся крамкі з розным металічным ломам ды вырабамі з яго. Завялася хоць нейкая работа ў рамесніцкіх цэхах. З вёсак вярталіся ў Вільню раскінутыя страшным голадам гарадскія пралетарыі.

З рук немцаў шмат перападала цяпер у рукі мірных жыхароў, але, пэўна ж, у рукі тых, хто мог купіць.

І хоць, наогул, было цяпер не так ужо цяжка, як у 1916—1917 гадах, але рабочая беднота і цяпер цярпела голад. Голад жа асабліва прыкра адчуваецца тады, калі нехта жарэ, а ты глядзіш яму ў вочы ды глытаеш слізу...

Гэтым карысталася цяпер віленская хадэцыя (хрысціянская дэмакратыя). Яна таксама арганізавала сваю экапамічную базу. Спачатку развяла гняздо пры касцёле святога Міхала і святой Ганцы, а потым перанеслася да касцёла святога Яна, на Святаянскую вуліцу.

Падкормліваннем ды падачкамі, салодка-хітрымі казанямі ды арганнай музыкай са спевамі патрыятычных песень стараліся ксяндзы адцягнуць галоднага рабочага ад Вароняй вуліцы над свой уплыў.

Каб атрымаць раз-два ў месяц сушаную рыбіну ці шклянку таннага пракіслага павідла, ішлі да іх цёмныя хатнія прыслугі, убогія пабожныя дворнікі, няшчасныя саматужнікі-адзіпочкі... Але зараза ўсё ж расла.


І што дзіўнага, калі нават наша Юзя аднаго разу была зусім здурнела...— «Пайду запішуся!» І гэта ўжо тады, калі мы кожны дзень абедалі на Вароняй вуліцы. Праўда, пасля тых абеданых зараз ізноў хацелася есці, і з'сё бы не адзім такі абед, а пяць такіх абеданых. Але ж голадам мы ўжо не сядзелі. І першы раз палаяўся я з Юзю вельмі сур'ёзна. Аселася.

\* \* \*

І цяпер яшчэ, напрыклад, пярэдка трапляліся выпадкі, што за кавалак хлеба, за фунт павідла ці мармеладу немец-салдат купляў цела беднай галоднай жанчыны.

Прастытуцыя ў гэты час у Вільні квітнела. Немцы, вя-





Выданні «Віленскіх камунараў»  
на беларускай, літоўскай, рускай  
і ўкраінскай мовах.



дома, змагаліся з ёю. Змагаліся на свой культурны лад. Мне прынамінаецца, як анавядаў мне аб гэтым той правднік-кум, з якім я ехаў, уцякаючы з Белавежы ў Вільню. Каб салдаты не заражаліся венерычнымі хваробамі, нямецкае вайсковае камандаванне адчыняла для іх спецыяльныя вайсковыя публічныя дамы, пад наглядам дактароў-спецыялістаў. На станцыі Кашадары быў нямецкі перасыльны салдацкі пункт, і вось там, якраз супроць школы, праз вуліцу ад яе, стаяла аж восем такіх домікаў.

— Як толькі прыходзіць вайсковы эшалон,— казаў ён,— немцы-салдаты, з ранцамі на плячах, з амуніцыяй, бягуць туды... Зробіцца чарга, дык некаторыя, чакаючы, сядуць у чарзе на ранцы, чытаюць газеты.

У Вільні таксама былі такія домікі і цэлыя дамы. І былі спецыяльныя шпіталі, дзе лячылі жанчын, хворых на венерычныя хваробы. У горадзе хадзілі нядобрыя чуткі аб шпіталі для прастытутаў, што быў у Звярынцы. Апавядалі, што немцы трымаюць там хворых жанчын у палатах пад замком і пад вайсковаю вартаю. [...]

Апавядалі, што хворых на пранцы ў моцнай ступені адтуль ужо зусім не выпушчаюць: даюць ім «соннага» (морфію ці чаго), пакуль бедная спіць-спіць і так і засне навекі...

Усе гэтыя чуткі перадавала мне Юзя. Думаю, што Яня таксама ведала пра іх ад Юзі, хоць сёстры штосьці мала дружылі і не асабліва часта аб чым-небудзь па сакрэту размаўлялі.

\* \* \*

Пасля смерці мае маці Яня яксьці аддалілася і ад Юзі і ад мяне. Мы ўсе былі вечна заняты работаю і думкамі аб кавалку хлеба. Яня тоіла сваё жыццё ад нас, нічога нам не казалі. Зарабляла яна сабе на жыццё сама. У пачатку нямецкае акупацыі, хоць была яшчэ малая — спрабавала ўсякую работу. Нарэшце папала ў гэтую вайсковую парыкмахерскую.

Яна старалася трымацца там, хоць трымалі яе, пэўна ж, не столькі за спраўнасць у рабоце, колькі за хараство. Дзяўчынка была вельмі прыгожая і маладзенькая. Такіх жа ўсё і падбіралі ў парыкмахерскія, кандытарскія ды модныя магазіны.

Парыкмахерская была на Кальварыйскай, педалёчка ад артылерыйскіх казармаў. А мы жылі на Вастрабрамскай. Хадзіць ёй было вельмі далёка. Работу канчала а



шостай, і бачылі мы яе толькі ўвечары. А было ўжо ёй гадоў шаснаццаць-семнаццаць.

Адноўчы, у канцы жніўня месяца, Яня доўга не прыходзіла. Мы чакалі-чакалі, занепакоіліся. Я лёг, задрамаў, прачнуўся — усё яе няма. Юзя кажа: «Трэба ісці шукаць», — і ўжо плача.

Пропуску ў мяне не было, але я пачаў напрацацца, каб ісці ў парыкмахерскую. Парыкмахерская, пэўна ж, была ўпачы зачынена, але куды ж мне было яшчэ ісці? Усё — тая дарога.

Раптам — яна з'яўляецца. Гадзіне а дванаццатай... Уся заплаканая, усхваляваная. І як мы ні дабіваліся ад яе, каб сказала, у чым справа, нічога не дабіліся.

Казала, што ці то звольнілі са службы, ці то хочуць звольніць, дык сядзела ў садзе, не хацела дамоў ісці. Наіўна маніла, бо да маны не прызвычалася, была надта праўдзівая дзяўчынка. А калі хацела ад нас што-небудзь скрыць, дык проста маўчала.

Юзя пачала была на яе сварыцца, а яна — ізноў плакаць. Я стрымаў Юзю, ды было ўжо і позна, ляглі спаць.

Назаўтрае раніцою, калі мы яшчэ толькі ўсталі, — прыходзіць да нас немец-салдат. Яня — за дзверы, а ён загадзіў ёй дарогу і загадвае сабрацца і ісці з ім...

Я страшэнна ўсхваляваўся, голас у мяне рвецца, і пытаюся па магчымасці спакойна: што такое? за што арышт? куды ён хоча яе весці?

А ён і кажа, хоць і самому, відаць, прыкра: учора, пасля медыцынскага агляду, накіравалі яе для лячэння ў шпіталь на вуліцы Бакшце, а яна адтуль, з канцылярыі, уцякла....

Шпіталь на Бакшце! Шпіталь для такіх хворых! О, гора, гора! Як жа гэта? Што ж гэта? Гром на ясным небе... І чаму ж яна нам нічога не сказала? І цяпер — плача, маўчыць...

Калі ён павёў яе, я таксама зараз хацеў ісці следам. Але Юзя затрымала, што мне ісці на работу, а то яшчэ звольняць за прагул, а лепей яна пойдзе, а там ужо будзем ведаць, што нам цяпер рабіць. І пабегла...

Цяжка мне працавалася той дзень. А яшчэ цяжэй зрабілася, калі прыйшоў я з працы на кватэру. Юзя ляжала на ложку, і твар у яе апох ад слёз. Ішла яна следам за Яняю праз увесь горад. Завёў гэты салдат Яню ў страшны шпіталь у Звярынцы, а яе там і на парог не пусцілі. Вярнулася і ўсё ляжала ды плакала.

У наступны дзень быў я прагульшчыкам. Найперш накіраваўся ў тую паркмахерскую. Там спаткалі мяне насьмешкамі, здэкамі. Самае брыдкае гаварылі на-нямецку, каб я не зразумеў. А з ламанай нямецка-польскай гутаркі зразумеў я, што адзін плюгавецькі, лысы, раіць мне схадзіць да лейтэнанта — атрымаць фунт мармеладу... Другі, маладзейшы, белакуры, заўважыў, што лейтэнант хоць каго можа наўчыць прыгожаму каханню...

Я гатоў быў кінуцца на гэтых людзей-сволачаў самым лютым зверам, зубамі разарваць іх. Але досыць было мне трохку падняць голас, як адзін з іх, мусіць, загадчык ці старшы майстар, унтэр з нашыўкамі, сханіў мяне за локца і выпіхнуў на вуліцу.

З Кальварыйскай пайшоў я ў шпіталь у Звярынец. Прышоў туды а гадзіне адзінаццатай. Там мяне, як і Юзю, пусціць не хацелі. Стаяў салдат са стрэльбаю каля чыгуннае каліткі — не пушчае...

Я пачаў скандаляць, ён свіснуў у свісток — выбег другі салдат. Я лезу, скандалю, каб пусцілі ў канцылярыю. Выклікалі каменданта. Спачатку хацеў арыштаваць мяне.

Я кажу: «За што арыштаваць? За тое, што прышоў прасіць дазволу пабачыцца з хвораю?» — «У нас няма ніякіх пабачанняў. Вылечым, тады пабачышся». — «Не, мне трэба зараз пабачыцца, каб высветліць справу, за якую нехта павінен даць адказ перад судом...»

Скрывіў ён морду, але дастаў бланкет, запісаў імя і прозвішча, і маё і Яшэна, і мой адрас. Сказаў прысці заўтра. Што мне было рабіць? Пайшоў дамоў. І, можа, калі я троху адышоў — якраз тады і здарылася пенапраўнае...

Па дарозе я абдумаўся, успомніў — і кінуўся на Варонюю, да таварыша Рома. А яго не было. Прыняў мяне Кунігас-Ляўданскі, таксама адзін з кіраўнікоў і добры таварыш. Ён, як мог, супакоіў мяне. Байкам, якія хадзілі аб Звярынецкім шпіталі, ён не верыў. Але ўсю гісторыю прыпяў блізка да сэрца, страшэнна абураўся і сказаў, што Яню трэба перавесці ў шпіталь на Бакшце, а накомт лейтэнанта і адміністрацыі паркмахерскай трэба паведаміць нямецкаму камандаванню. Дакляраваў, што зараз жа яны ўсю справу высветляць і ўсё, што можна, зрабяць. Мне палягчала: цяпер ужо мы маем сваю абарону! На кватэру прышоў я больш-менш супакоены, хоць неадчэпная думка аб такім здарэнні з Яняю гляла мяне гвётам.



Прыішоўшы, стараўся супакоіць Юзю. На заўтрашні дзень якраз прыпадала свята, на работу не трэба было ісці. І мы паставілі ўвесь дзень аддаць на Яню, каб пабачыцца з ёю, супакоіць яе, і каб дабіцца пераводу яе з страшнага месца.

\* \* \*

Ці маглі ж мы ведаць, што страшнае, непапраўнае ўжо адбылося і што, калі мы меркавалі з Юзю, што рабіць, каб яе вызваліць, — яе ўжо апускалі ў магілу...

Назаўтра раніцою, калі збіраліся мы ісці да яе на пабачэнне, — неспадзявана з'яўляецца салдат-рассылны з пакетам ад шпітальнага каменданта. «Што гэта яшчэ?» — думаю... Чытаю... І ўваччу ў мяне замітусілася.

Камендант быў ласкаў паведаміць на польскай мове, што хворая Яніна Плахінская каля дванаццатай гадзіны дня выкінулася з акна трэцяга паверха на брук і разбілася насмерць. І нават выказаў свой жаль. Пахаванне прызначаў на шостую гадзіну пасля паўдня, калі родныя і могуць з'явіцца ў канцылярыю шпіталя з гэтым пакетам замест пропуска...

Як апісаць увесь наш стан пасля гэтага паведамлення?..

Мы не чакалі шостаў гадзіны. Мы пабеглі ў шпіталь зараз, каб дазволілі пабачыцца з ёю мёртваю, у нябожчыцкай. Напісана было ясна, беспаваротна. І, пэўна, разбілася яна жудасна, не да глядзення... Але невядомая сіла гнала нас да яе — скарэй, скарэй...

Прыблягаем у канцылярыю, і што ж аказваецца? Чытаючы паведамленне, я не разгледзеў, якое пастаўлена чысло. Аказваецца, Яню пахавалі ўжо — учора, а шостаў гадзіне пасля паўдня.

Хвалёная нямецкая акуратнасць! Пакет мусілі даставіць нам учора, а даставілі толькі сёння. Што з таго, што камендант быў такі ласкавы, што ў нашай прысутнасці даваў, камусьці там, самую суровую вымову з папярэджаннем.

З пахаваннем чамусьці паспяшылі, а з пакетам спозніліся. Дый ці не ўсё ўжо роўна? Ну, казалі нам, як знайсці яе магілу на новым Звярыпецкім могільніку...

Маці з Напалеонам на Росе, Яня — тут. Ізноў — нядаўні пустыр, пасечаныя сосны. Толькі тут ён — ужо ўвесь густа застаўлены новенькімі сасновымі крыжыкамі.



І ёй ужо паставілі,— адразу, як закапалі. І хімічным алоўкам на дошчачцы акуратна напісалі.

Юзя кінулася на жоўтыя камкі гліны, а я стаяў акамянелы, разбіты. Цёплае жнівеньскае сонейка ласкава прыгравала. Жоўценькія мятлушкі спакойна мітусіліся між крыжоў. Дзесьці здалёк вясёла іграла вайсковая музыка, духавы аркестр — мусіць, ішлі салдаты. У Знаменскай царкві зазванілі...

### ІІІ. ПРЫЕЗД БАЦЬКІ

Шануй бацьку твайго...

Біблія

Юзя ўсё плакала. Я хадзіў у самым чорным пастроі, з самымі цяжкімі думкамі аб нікчэмнасці ўсяго людскога жыцця. І толькі злосць ды жаданне зрабіць па-свойму вярочалі мяне да рэчаіснасці... Але нідзе больш не паднімаў я пытаньня ні аб тых паганых парыкмахерах, ні аб тым агідніку лейтэнанце.

На працы знаходзіў я патроху сваю душэўную раўнавагу.

Потым, у верасні, з'ехалася першая агульналітоўская камуністычная канфэрэнцыя. У падрыхтоўчай да яе рабоце, з даручэннем таварыша Рома, меў некаторы ўдзел і я. І гэта яшчэ больш павярнула мае думкі на здаровы шлях.

Узняўся дух, павесялеў настрой ува ўсіх рабочых, а ў тым ліку і ў мяне.

Канфэрэнцыя з'ехалася нелегальна. На ёй выбралі Цэнтральны Камітэт. Увайшлі ў яго: Ром, Эйдукевіч, Якшэвіч, Ліцкевіч, Кярновіч і другія.

Да гэтага ж часу належыць маё большае знаёмства з таварышам Кунігасам-Ляўданскім.

З Масквы ў Вільню, у гэтым годзе, прыехаў ён адным з першых, але раней мне з ім неяк не прыходзілася бліжэй спаткацца.

Перад канфэрэнцыяй трапілася мне быць з ім разам у дарозе, ездзілі мы па справе, і сваімі простымі і задушэўнымі гутаркамі ён вельмі падтрымаў мяне ў маім заняпадзе пасля смерці Яні.

Было яму тады гадоў 22—23. Быў ён сярэдняга ці троху вышэй сярэдняга росту, худашчавы бландзіч з блакітнымі вачыма, з прадаўгаватым нежным, тыцова літоўскім тварам, крыху як бы сяляцкім. Родам быў знедкуль з-пад

г[орада] Тэльшаў, як і Ганна Драбовіч. Раней працаваў у рэвалюцыйных гуртках моладзі. У рэвалюцыю акупаўся з усім пылам маладосці і свае гарачае натуре. Чалавек быў вельмі дзейны, і — «гарачая галава», як казалі пра яго рабочыя, каторыя блізка яго ведалі.

Сваімі гутаркамі на розныя тэмы зрабіў ён на мяне ўражанне чалавека — вельмі начытанага для такіх маладых гадоў. Ён добра ведаў палітэканомію, гісторыю культуры, філасофію. Шмат апавядаў мне пра Карла Маркса, як быццам спецыяльна займаўся раней вывучэннем яго біяграфіі.

Ён казаў мне, якія ўдары сыпаліся на гэтага вялікага чалавека, у якой беднасці жыў ён у Лондапе... І асабліва засталася мне ў памяці, што ў яго памёрла, амаль што ад голаду, дачка-дзяўчынка, калі пісаў ён «Капітал».

Патроху пачаў я глядзець на жыццё і смерць больш спакойна і здарова. Знайшоў апраўданне, прымірэнне і — нават новы імпэт да змагання за лепшае жыццё чалавецтва.

\* \* \*

Цяпер жа я чакаў, што хутка павінен прыехаць і мой бацька, бо шмат ужо людзей папрыязджала з Расіі, перабрацца праз фронт цяпер было не так ужо цяжка.

Аднойчы ў нядзелю схадзілі мы з Юзю на Яніну магілку, пасядзелі там, назбіралі пучок палявых красак, на яе пасохлыя, жоўтыя камы гліны паклалі...

І прыйшлі дамоў — з такім пачуццём, нібы ўсё ўжо больш-менш добра, усё так-сяк абляглося, стала на сваё месца. І прыйшоўшы — гаманілі, што вось можа скоро ўжо прыедзе і яе бацька і мой, і колькі горкіх навін прыйдзеца нам сказаць ім...

Аж якраз, амаль што пад час гэтых нашых гутарак, яны, неспадзявана, і з'яўляюцца, і абодва разам... Юзя кінулася да бацькі на шыю, горка заплакаўшы, загаласіўшы. І ён застагнаў і зубамі скрыгнуў. Я пазнаў бацьку па чорнай павязцы на воку, і на яго пытаў: «Ты, Мацей?» — павітаўся з ім хоць і засмучона трохку, але наогул спакойна і радасна. Цалавацца я не асабліва люблю, але той наш пацалунак застаўся мне ў памяці, як нешта прыемна-дарагое.

З выгляду ўяўляў я сабе свайго бацьку зусім іншым. Я чамусьці думаў, што і ён вернецца гэтым самым сівым,



друзлым і первовым, як некалі дзядуля. Аж бацька быў яшчэ ў поўным здароўі мужчына. Ніжэй сярэдняга росту, але моцны, здаровы, і нават не дужа худы з дарогі.

Валасы стрыг кругом, як і дзядуля, ды былі яшчэ ў яго яшчэ чорныя, густыя. Вусы падстрыгаў па-ангельску.

Вопратка была даволі чыстая. І гаварыў густа і салідна, як чалавек сыты. Часта ўсміхаўся і паказваў белыя, роўныя, здаровыя зубы. Толькі чорная павязка на левым воку псавала яму, як прыехаў, выгляд. Дзесьці ў дарозе, на начлезе ў сялянскай хаце, ён дастаў сваё шклянне вока і паклаў у шклянку з вадою, бо вачніца ад пылу, казаў, загналася. А дзеці, калі ён заснуў, пачалі цікавіцца, дасталі з шклянкі і пабілі.

Дзядзька Антоні Плахінскі, наадварот, — зусім апусціўся. Бурныя вусы ў яго пасівелі і яшчэ болей абвіслі. Сам ён увесь сагнуўся, згорбіўся. Погляд меў папурны, прыбіты. А можа гэта яго так прыціснула вестка аб смерці Яні.

З бацькам маім з'ехаліся яшчэ ў дарозе выпадкова, — здаецца, у Оршы, на нямецкім караптыне. Ехалі да Вільні разам. А ў Вільні з вакзала пайшлі проста на Пагулянку... Бацька не ведаў, дзе нас з маткаю шукаць, і дзядзька смела павёў яго ў «сваю майстэрню»... І там, без нас і не ад нас, даведаліся яны пра ўсё горкія навіны. Нам лягчэй было апавядаць ім.

Дзядзька прыехаў страшэнна худы, брудны, абарваны. Бацька мой, калі загаварылі мы пра смерць маці, толькі праслязіўся, папрасіў, каб заўтра я звадзіў яго на магілку, мы схадзілі, і ён скора прымірыўся з фактам. А дзядзька ад гора, што Яня памёрла, і так наогул — зусім расхварэўся.

На тым месцы, дзе стаяў ложкак мае маці, мы паставілі яму Янін ложкак, і ён увесь час па прыездзе ляжаў на ім у распачлівым атупенні. Не хацеў нічога есці. Толькі стагнаў ды калі варочаўся — то скрыгаў зубамі.

Бацька мой купіў сабе тапчан і паставіў на тым месцы, дзе спала Яня, пры акне, бліжэй да святла, бо ўсё чытаў газеты. Ён прывёз з сабою бохап хлеба, кіло цукру і вялікі кавалак сала. А дзядзька з прадуктаў не прывёз нічога, — пэўна, дзеля свае нясходанае скупасці (бо, як потым мы даведаліся, прывёз ён грошай, і ўсё царскімі бумажкамі).

Свае адносіны мы з Юзю спачатку ад іх хавалі. Але потым яны здагадаліся (ці ім суседзі казалі). Дзядзька Плахінскі аднёсся да гэтага, здаецца, зусім безуважна.



Бацька ж мой быў з Юзю падта ветлівы, паслужлівы, далікатны. Яна яму спадабалася. Ён прабаваў дапамагаць ёй «весці гаспадарку»: вучыў, як што трэба зрабіць, купіць, каб выгадней, каб танней... Але «весці» не было чаго...

\* \* \*

Пасля Лютаўскае рэвалюцыі быў ён упаўнаважаным ад рабочых па пытаннях працы на Ленскіх залатых прыісках. Калі пачаліся выступленні бальшавікоў, ён праявіў сябе ярым іх праціўнікам і заядлым меншавіком, у выніку чаго прымушаны быў пакінуць сваю работу на прыісках.

Такім жа прыехаў ён і ў Вільню. І было гэта для мяне нечаканым агарчэпнем... Спачатку было незразумела, — думаў я, што гэта як бы нейкія жарты, што скоро ён пераменіцца, загаворыць па-сур'ёзнаму. А потым зрабілася мне вельмі прыкра.

Мая радасць ад яго прыезду, мая даўнейшая тайная гордасць, што бацька ў мяне — стары рэвалюцыянер, падпольнік царскага рэжыму, увесь мой настрой, звязаны з ім, — цяпер, з кожным днём, спадаў усё ніжэй.

Апрача таго, ён адразу ўзяў манеру — з усяго майго іранічна падсмейвацца, пра ўсё маё гаварыць сваімі бясспрэчнымі ісцінамі, усякую маю думку загадзя прымаць з паказною знісходлівасцю, як недарэчнасць.

Зараз па прыездзе ён звязаўся з віленскімі меншавікамі-інтэрнацыяналістамі і прыстроіўся там у іх загадчыкам сталоўкі (пры «Інтэрнацыянальным клубе» на Віленскай вуліцы, 20).

Мне зрабілася цяжка хадзіць дамоў. Кожны вечар — яго іронія над усёю нашаю работаю і амаль што лайка па адрасу Вароняе вуліцы. Толькі меншавікі-інтэрнацыяналісты былі ў яго ідэальнымі людзьмі, ад якіх зазьяе шчаслівае святло над усім светам.

А Плахінскі ўсё ляжаў, маўчаў. Крыху палепшаўшы, ён пачаў хадзіць, маўчаў-маўчаў — і раптам у адзін прыгожы дзень, нікому пі слова не сказаўшы, пацягнуўся на Варонюю... Там, як я потым даведаўся, з'явіўся ён да таварыша Рома і папрасіў «запісаць яго ў бальшавіцкую партыю». І прасіў даць яму якую-небудзь работку і — «талоны на атрыманне бясплатных абедару у бальшавіцкай сталоўцы»...

Калі нічога ў яго там не выйшла, надаўся быў на Ві-

ленскую, да майго бацькі. Але і там яго завярнулі. Тады асеўся дома. Пазычыў у некага з шаўцоў пары са дзве калодак, дзесьці раздабыў троху тавару, з браку і стар'я. Сам намаляваў на кавалку старой газеціны мужчышскі бот і дамскі боцік і прыляпіў да шыбы. Узяўся рапараваць абутак.

Да Юзі адносіўся ён цяпер пакорна-ласкава, але грошай сваіх, царскіх паперак, ён усё ж ткі не адкрыў,— мусіць, яшчэ разлічваў з часам ізноў разжыцца. І сабе самому ўсяго шкадаваў, карміўся падта скупа, хадзіў худы, як шкілет.

Я і бацька давалі яму талоны на атрыманне танных абедаў (бо ён прасіў). Дык спярша ішоў разглядацца ў абедзвюх сталоўках: што там і як там сёння зварылі,— дзе выгадней. І тады — вінегрэт еў на Віленскай, а кашу на Вароняй ці наадварот. Зупу браў рэдка, бо жыдкае — невыгодна. І порцыю хлеба заўсёды прасіў прыкінуць на вачах, каб было поўных сто ці пяцьдзсят грамаў. Прасіў ласкава, але настойліва, пакуль не прыкідалі...

#### IV. НЯМЕЦКІ ПЕРАВАРОТ

Віленская камуністычная арганізацыя вяла гэтым часам сярод нямецкіх салдатаў рэвалюцыйную агітацыю — колькі толькі можна было яе весці ўва ўмовах акупацыі.

Выпускалі пракламацыі на нямецкай мове, друкаваныя ў віленскіх друкарнях. У пракламацыях, як казалі мне таварышы, што добра ўмелі па-нямецку, было шмат памылак, часам вельмі камічных.

Набор рабілі галоўным чынам рабочыя-яўрэі, што хоць і ўмелі па-нямецку, але слаба. Дык яны перакручвалі на яўрэйскі лад. Самі ж былі і карэктарамі...

Дый гэта нішто: можа, каторыя немцы рагаталі, а чыталі! Работа ішла, пракламацыі пашыраліся добра — толькі друкуй ды ўмела пашырай.

Рабочыя казалі нямецкім салдатам:

— Калі ж вы нарэшце зробіце так, як зрабілі рускія салдаты?

Цяпер ужо можна было так казаць, не рызыкуючы зараз апынуцца ў турме. Хоць усяк яшчэ траплялася...

Нямецкая рэвалюцыя набухала, але ніхто з нас не чакаў такога хуткага тэмпу падзей, які зараз наступіў.



Не чакалі, мусіць, таму, што за часы акупацыі занадта ўпэўніліся ў моцы палачнае нямецкае дысцыпліны і тупога нямецкага патрыятызму.

І для ўсіх было вялікаю радаснаю неспадзяванкаю пачуць у капцы кастрычніка, якраз праз год пасля Кастрычніка ў Расіі, што ў Вене і ў Берліне адбыліся масавыя дэманстрацыі.

Потым мы пачулі, што Турцыя зрабіла ўжо з Антантаю перамір'е. Потым пачалі насіцца чуткі, што Нямеччына хоча заключыць мір ува што б там ні стала.

— Ну, скоро канец нашым пакутам! — казалі ў Вільні.

Я гэтымі днямі хварэў на іспанку. А працаваў я той час ужо не ў Вільні, а ў вёсцы каля мястэчка Еўя, кіламетраў за 35 ад Вільні, на лесапільні Гроўбарда. Там тады працаваў і дзядзька Туркевіч. Ён быў як бы механікам, а я — як бы ў яго памочнікам. Усё ён цягнуў мяне ўгару.

Прыехаў я ў Вільню прастуджаны і тыдні два пралежаў у ложку, з вельмі цяжкаю формаю іспанкі. Адну ноч так мяне схапіла, што думаў — канаю... Але потым скоро пачаў лепшаць, вось ужо выходзіў на вуліцу.

Рэвалюцыя ў Нямеччыне пачалася 9 лістапада. Весткі аб ёй даляцелі ў Вільню на другі дзень, 10 лістапада, — здаецца, у нядзелю, бо памятаю, што дзень быў нерабочы.

Бацька прыйшоў з вуліцы і кажа:

— У горадзе дэманстрацыя! У Берліне пераварот!

Каб скрыць ад яго сваю вялікую радасць, я наўмысля сцюдзёна і са схаванаю падкуслівасцю ў тоне сказаў яму:

— Ну?! Шмат хто не верыў, падсмейваўся... А вось табе і нямецкая рэвалюцыя!

Ён схапіўся быў спрачацца, але я ў тым жа наўмыслым тоне паказаў, што мне спрачацца з ім няма аб чым, — напрууўся і пайшоў на вуліцу.

Было мне сцюдзёна пасля хваробы, аднак я пайшоў, і хадзіў доўга, і на хваробу сваю забыўся.

Па вуліцах ішлі рабочыя з чырвонымі сцягамі і сме-ла крычалі:

— Далоў акупацыю!

Да іх пачалі далучацца нямецкія салдаты. І яны сме-ла крычалі:

— Хай жыве рэвалюцыя!

Між іншым, убачыў я рыжага Рудольфа. І ў яго на грудзях была чырвоная стужачка. І калі я наўмысля



спытаўся ў яго: «Што гэта робіцца?» — ён наўмысля голасна закрычаў мне па-польску: «Кайзера нема! Рэвалюцыя! Гох!» — і затрос кулакамі. Ну, калі ўжо так, — значыцца, рэвалюцыя.

Нямецкія часці сабраліся на Лукіскім пляцы. Там, у будынку, дзе за рускімі быў акружны суд, змяшчалася нямецкая камендатура. Ад салдатаў нельга было прайсці. Многія прывязалі сабе на штыхі самаробныя чырвоныя сцяжкі ці які-небудзь шматок чырвонае матэрыі. У многіх на грудзях — чырвоныя разеткі. І ўва ўсіх на тварах — радасць...

Глыбей на пляцы, перад строем, куды я не прабіўся, штосьці чыталі, штосьці абвяшчалі. Чуліся дружныя радасныя крыкі. І ў натоўпе крычалі. І кідалі ўгару шапкі і лоўка лавілі іх, калі яны ляцелі ўніз.

А над пляцам кружыў аэраплан. Ён моцна затарахцеў, загудзеў і пачаў зніжацца над будынкам камендатуры. Усе задралі галовы на яго. Ён праляцеў блізка-блізка каля чырвона-бела-чорнага пацыянальнага кайзераўскага сцяга з вялікім чорным арлом, што вісеў на высачэннай мачце на даху. Усе глядзяць. Лётчык хоча сарваць яго.

Пасля некалькіх кругоў яму ўдаецца нарэшце смаргануць яго, і кій са сцягам амаль што зваліўся на дах. Усе крычаць:

— Гох! Віват! Брава! Ура!

Але аэраплан ад штуршка страціў раўнавагу, заварочаўся з боку на бок, паехаў крута ўніз і заскакаў па горцы над абрываам за камендатураю. Добра, што хоць лётчык не забіўся.

Гадзіны тры цягнулася лікаванне...

Разышліся — і зноў як быццам нічога і не было, усе і ўсё ізноў на сваім месцы...

Аднак жа потым скоро былі выбраны салдатэпраты — гэта нямецкія салдацкія саветы. Толькі шмат дзе пралезлі ў іх і спачатку кіравалі імі, галоўным чынам, лейтэнанты і унтэр-афіцэры, адданыя свайму скінутаму кайзеру.

Палітычныя арыштаваныя не былі вызвалены. І, напрыклад, Ганна Драбовіч і пасля нямецкага перавароту ўсё яшчэ сядзела ў турме — у горадзе Тэльшах, здаецца.

Аднойчы Ром і Якішэвіч, ідучы па вуліцы ў Вільні, зусім выпадкова ўбачылі, як яе вялі пад вартаю ў турму на Лукішкі, мусіць, перавозілі з Тэльшаў.

І яны потым паклалі шмат энергіі і патрацілі шмат часу, каб вырваць яе з рук акупаантаў. Толькі пасля доўгіх і настойлівых старанняў перад віленскім салдатэвратам удалося яе вызваліць з турмы.

## V. «ЦЯПЕР, БРАЦЯ, МЫ З ГРАНІТУ!»

Цяпер, браця, мы з граніту,  
Душа наша — з дынаміту...

Цётка

Аправіўшыся ад іспанкі, я сабраўся схаць працаваць на лесапільню, аж якраз прыехаў адтуль на адзін дзень у Вільню дзядзька Туркевіч, і зайшоўся да мяне, — да ведацца, якоў я.

Я — ужо нічога, магу схаць. Пастанавілі выехаць заўтра разам.

Назаўтрае, перад ад'ездам, пабылі на Вароняй. Дзядзька Туркевіч атрымаў у таварыша Рома інструкцыі. Набралі літаратуры.

Мы ўжо і раней бралі на Вароняй літаратуру і як мага пашыралі. Літаратуры было шмат і на розных мовах: рускай, польскай, літоўскай, яўрэйскай, нямецкай.

Дзядзька Туркевіч заўсёды радасна дзівіўся:

— І адкуль толькі бяруць?

Адно што — на беларускай гутарцы камуністычнай літаратуры тады яшчэ не было, і гэта яго агарчала.

— Ну нічога! Будзе, братка, будзе з часам і па-беларуску! — сучашаў ён мяне. [...]

Таварыш Ром даручыў дзядзьку Туркевічу зрабіць на лесапільні рэвалюцыю, арганізавацца і не даць немцам вывезці матэрыял.

І вось, увечары мы прыехалі, а на другі дзень раніцою сабраў дзядзька Туркевіч рабочых лесапільні і сялян-возчыкаў і абвясціў катэгарычна:

— Больш не работаем! Забірайце дошкі!

Лесапільня належала фірме Гроўбарда ў Варшаве. І рабочыя былі з Варшавы. Яны кінулі работу, пачалі строіцца ехаць дамоў. А сяляне — давай развозіць дошкі па сваіх дварах.

Зрабіўшы гэтую справу, накіраваўся дзядзька Туркевіч у ваколічныя вёскі арганізоўваць там мясцовыя Саветы. І мяне з сабою ўзяў. Ён пасылаў мяне асобна,

але я сказаў, што спярша, дзянькі са два, са тры, пахаджу з ім разам, наўчуся ад яго. Ён згадзіўся.

І вось былі мы ў вёсцы Александрышках, рабілі мітынг...

Тым часам прыехаў на лесанільню пан Энгельман, унаўнаважаны фірмы. Глядзіць: завод не працуе, рабочыя сядзяць, і дошак няма, усе развезены...

— Дзе механік Туркевіч?

— Пайшоў на вёску рабіць рэвалюцыю, — кажуць яму.

Ён, доўга не думаўшы, — да немцаў. Паслалі лавіць бальшавіка Туркевіча, а заадно — і яго намочніка.

Прыйшлі паліцыянты ў Александрышкі...

А мы там ужо мітынг распачалі. Поўная хата людзей. Душна, цесна, накурапа... Дзядзька Туркевіч прамову гаворыць. Я сяджу з алоўкам.

Гаварыў ён прамовы дасканала. І рэвалюцыйныя вершы ўстаўляў, часцей за ўсё — беларускія, і дэкламаваў іх, як артыст.

І вось, толькі дайшоў ён да найвышэйшага пункту, напружыў усю хату да адказу, махае рукамі, то сціскаючы іх, то расціскаючы, малоціць сябе кулакамі ў худыя грудзі, зычным, звонкім голасам дэкламуе:

Цяпер, брацця, мы з граніту,  
Душа наша — з дынаміту,  
Рука моцна, грудзь акута, —  
Пара, брацця, парваць пута!.. —

шасць у хату немцы-жандары... Было іх усяго двух, толькі што з карабінамі і бомбамі, а мы — з голымі рукамі.

Дык мітынг нам сарвалі, сялян разагналі, дзядзьку Туркевіча і мяне арыштавалі і павялі...

Давялі да вёскі Лўсянішак. Там загадалі старасту запрэгчы каня, прывязалі дзядзьку Туркевіча да правай аглоблі, мяне — да левай, самі селі, старасту пасадзілі за фурмана — і паехалі...

У поле выбраліся крокам. А ў полі таўстаморды жандар сеў на месца старасты і пагнаў кабылу. Кабыла бяжыць, і мы павінны бегчы — па восеньскай дарозе, дзядзька Туркевіч з слабым сэрцам, а я пасля іспанкі.

Мы прабавалі спыняцца, пратэставаць, крычаць. Але — дарэмна... Жандары з пахабнымі мордамі здзекваліся з нас. Гэты, каторы кіраваў канём, нават падсцёбваў і кабылу і нас, то дзядзьку Туркевіча, то мяне.



Дзядзька Туркевіч, задыхаючыся, крычаў:

— Нічога! Яшчэ і мы на вас наездзім!

Я ў адным месцы падхапіў з зямлі ком гразі, павярнуўся — і на хаду махануў у тоўстую морду...

Але прамахнуўся і заляпіў усяго стараству. А стара-ста маўчаў, баяўся слова пікнуць у нашу абарону. Тады другі жандар перапяў лейцы, трохі прыцішыў кабылу.

Сустрэўся нам селянін з возам, — от, так сабе чалавек, дзядзька сярэдняга веку. І здзеў шапку перад нашымі немцамі, пакланіўся ім на прывычцы...

Потым ішлі хлопчыкі з кніжкамі ў торбачках цераз плячо, — вучні. Адзін закрычаў: «Адвяжыце іх!»

І парэшце ішла нейкая бабуля, спынілася і сказала: «Што вы, паганцы, робіце? Як вам не сорам людзей мець за жывёлу?»

А яны гвалі нас да самага Еўя, то шывчэй, то цішэй, і толькі на вуліцах у Еўі ізноў паехалі крокам. Там завялі нас у камендатуру.

Выйшаў камендант.

— А! Бандыты! Бальшавікі! Расстраляць!

Напісаў запіску — адправіць нас у Радзівілішкі і там расстраляць... І паслаў запіску ў салдатэнрат — зацвердзіць.

Я спярша думаў, што ён строіць з намі дурня. Але потым, мушу прызнацца, апаў быў духам, бо страшэнна змучыўся, пакуль яны нас сюды прыгналі. Годнасці свае чалавечас ўсё ж не страціў, трымаўся цвёрда.

А дзядзька Туркевіч падняў скандал, пачаў крычаць, лаяцца, пагражаць, што за гэты здзек над намі і камендант і жандары дадуць адказ перад віленскімі салдатамі.

Не ведаю, ці на яго крык і гвалт, ці самі на сабе прыйшлі члены салдатэнрата. На наша шчасце, тут, у салдатэнраце, былі двух познаццаў-палякаў і адзін немец — усе тры спартакаўцы.

Яны прыйшлі і пытаюцца:

— У чым справа?

Дзядзька Туркевіч усхвалявана, але ўжо трохі спакойней, кажа:

— Мы камуністы. Рыхтавалі перадачу ўлады Саветам. А кайзераўскі камендант хоча нас за гэта расстраляць...

Раптам адзін назіранец як закрычыць:

— Кайзера няма! Каменданта няма! Каго расстраляць?

Схапіў з кута вінтоўку і павёў па каманданта. Камандант зачырванеўся, але запіску падраў.

Нас адпусцілі...

Прышлі мы назад на лесанілію. Глядзім: сяляне тым часам ужо ўсё разабралі. Рабочыя на работу стаць адмовіліся, патрабуюць у Энгельмана, каб разлічаў іх.

Мы сабралі свае манаткі і паехалі ў Вільню.

Прышлі на Варошюю, а там яшчэ шумней, чым было дзён колькі таму назад. Узбройваюцца...

Дзядзьку Туркевіча таварыш Ром пакіраваў на работу ў Гродню. Кінуўся дзядзька Туркевіч туды.

Далей паехаў у вёскі.

## VI. БАЛБАТНЯ

А я пакуль што застаўся ў Вільні, бо ізноў пачуў сябе кепска, застудзіўся. Думаў, што скоро мая хвароба мінецца, аж яна мяне цяпер так схапіла, што ўжо не адну ноч, а некалькі начэй быў блізак да канання.

Іспанка мая аскладнілася, бо рана тады падняўся. Замучыў кашаль, а вуха балела так, што я скрыгаў зубамі ад невынасімага болю. Пачаў харкаць крывёю, і нават доктар спалохаўся, што ў мяне сухоты. Доктары ў той час яшчэ не ўмелі добра разбірацца ў іспанцы.

Юзя выхадзіла мяне. Бацька яе і цяпер у грашах сваіх не прызнаўся. Дык яна з дзвюх апошніх спадніц адну занесла на барахолку, каб напайць мяне гарачым малаком з рэшткамі цукру, што прывёз мой бацька.

Мой бацька таксама спалохаўся, і на спрэчкі нашы забыўся. Прывалок мне таго доктара, акулярыстага, чорнавалосага, і высачэннага, як жэрдзь, свайго ж меншавіка-інтэрнацыяналіста, таварыша Ш. Прыносіў мне булёну са сталоўкі. Купіў хлеба.

Ачуняў я. А так аслабеў, што першыя дні, устаўшы, ледзь трымаўся на нагах, хоць і ляжаў, ізноў жа, і цяпер нядоўга. Іспанка — страшная хвароба. Яна многіх тады прыкончыла.

Нейкі час не мог нізавошта ўзяцца, быў без работы. І наслухаўся балбатні Болеса Будзіловіча, з якім цяпер спаткаўся. Так прайшоў у мяне час да канца лістапада.

З Болесем Будзіловічам спаткаўся я выпадкова, на Вароняй вуліцы, калі пайшоў туды першы раз пасля гэтай сваёй другой хваробы.

Аказваецца, прыехаў ён з Расіі яшчэ ў жніўні і таксама часта, казаў, хадзіў на Варонюю. Не ведаю, чаму не трапілася мне дагэтуль яго там убачыць. Ён вырас, быў ужо студэнт. Казаў, што спачувае камунізму і думае ўвайсці ў партыю, хоць родныя яго, асабліва маці, вельмі супроць гэтага.

Матка яго і сястра Стася, пасля смерці пана Будзіловіча, перабраліся на Кальварыйскую вуліцу да брата пані Будзіловіч, доктара Корсака, адзінокага чалавека. Туды ж да іх зусім пераехала з Варшавы і Адэля Ёдка, застаўшыся пасля смерці маткі круглаю сіратою. Стася ў гэтым годзе канчала ўжо гімназію. Адэля скончыла гады два таму, працавала ў нейкай польскай ахронцы кіраўніцаю і рыхтавалася паступаць у капсерваторыю. Час бяжыць хутка!

Болесь запрасіў мяне да сябе. Наогул стараўся ён цяпер трымацца са мною — як таварыш і «друг дзіцячых год», хоць я-то не асабліва гарпуўся да яго, чаго і не хаваў. Я ніяк не мог забыцца на нашы старыя адносіны, калі быў ён паніч, а я — сын іхняе кухаркі. Маці маю, у гутарцы са мною, ён ні разу і не ўспомніў, хоць пра сваіх увесь час трашчаў на ўсе лады.

Аднак, маючы шмат вольнага часу і спадзеючыся, што нап'юся ў іх салодкае гарбаты з хлебам, а можа і з каўбасою, пайшоў я да яго. Тым часам — троху ашукаўся...

Сядзець у іх за сталом мне не прыйшлося. Болесь завёў мяне ў свой пакой, пачаў паказваць мне свае кнігі, фатаграфіі і бясконца малоў мне пра сябе самога і пра сваіх родных.

Апавядаў ён мне, як ён прыехаў, як яго спаткалі, колькі было слёз і які смачны абед, з яго ўлюбёнымі курачымі катлеткамі і салодзенькімі «снежкамі», быў у іх у чэсць яго прыезду, і як ён еў пасля расійскае галадухі, і як па абедзе селі яны ўсе ў гасціным пакоі — успаміналі бацьку, і маці заплакала, і ўсе заплакалі, і яна



дастала ліст, што пакінуў бацька яму, Болесю, у запячтаным кацверце, і сказала:

— Польшча ўваскрасае... Не дачакаўся...

І як ён, Болесь, чытаў, а яны ўсе сумна слухалі — нібы голас з таго свету...

Бацька яго хварэў на рак печані, дні яго былі злічаны, і ліст яго быў развітанням з сынам. Болесь прачытаў той бацькаў ліст і мне, і ў самых чулых месцах вочы ў яго засцілаліся слязою...

Бацька называў яго ў лісце самымі нежнымі імёнамі, сумаваў, што не прытуліць ужо свайго дарагога Болеся да сваіх збалелых грудзей...

Наракаў на цяжкое жыццё пад акупацыяй, на тое, што яму ў хваробе патрэбна добрая страва і ўсё такое, а ў іх, пісаў, «не кожны дзень ёсць нават шклянка малака»...

Успамінаў аб сваім браце-рэвалюцыянеры, што памёр на рускай катарзе за вызваленне Польшчы. Скромна адзначаў і сваю дзейнасць. І навучаў сына, каб і сын любіў свой народ, свой край, каб жалеў усіх абяздоленых і нешчаслівых і змагаўся б за светлую будучыню...

Схаваўшы ліст і абцёршы слёзы, апавядаў мне Болесь, як маці, калі ён прыехаў, успамінала свае сны: спіліся ёй страхі чырвонага тэрору, скляпенні чразвычайкі, кроў на сценах і ён, Болесь, як нявінная ахвяра...

— І вось, як нельга верыць снам! — казаў ён, павесалеўшы.— Сын прыехаў цалютэнькі і нават — сам чырвоны!

І мусіў ён «агарчыць мамачку» ў той жа першы дзень прыезду, бо хацеў схадзіць увечары ў Рабочы клуб на Варонюю — «да сваіх»...

— Да сваіх? А хіба ж мы табе, Болю, чужыя? — з крыўдаю і з трывогою сказала яму тады маці.

А ён ёй адказаў:

— І вы свае і там свае...

\* \* \*

Odi profanum vulgus!  
(Ненавіджу цёмную чэрнь!)  
Гарацый

Больш мяне Болесь да сябе не запрашаў, але кожны раз, спаткаўшыся са мною на Вароняй, падыходзіў да мяне, браў пад ручку, вёў у клубную сталоўку ці ў

якую гарбацярню ў горадзе, заказваў на сябе і на мяне па шклянцы гарбаты з цукрам упрыкуску і скібачкаю хлеба з маргарынам як кот наплакаў — і зноў разліваўся перада мною ў сваіх перадавых, чырвоных, слаўных па-чуццях.

Між іншым, даведаўся я тады ад яго і тое-сёе цікавае.

Аднойчы, напрыклад, раскажаў ён мне пра сваю спрэчку з дзядзькам.

Дзядзька яго, доктар Карпелі Корсак, быў даволі вядомаю ў горадзе асобаю, як вельмі добры стары доктар. Аднак дастукацца да яго мог далёка не ўсякі хворы, бо ганарары браў ён непамерна высокія. І звалі яго нават чамусьці «прафесарам», хоць ніколі ён, паколькі мне вядома, ні ў якім універсітэце лекцый не чытаў.

— Дзядзька мой, — казаў Болесь, — заяўляе, што ніякае палітыкі не прызнае і верыць, што толькі навука зменіць жыццё чалавецтва. Аднак жа я добра ведаю, што каб я хадзіў да пана палкоўніка Вэйткі ці да пана капітана Віктара Ёдкі, дык яму б падабалася, а тое, што я хаджу на Варонюю, ён цяпець не можа, хоць і не кажа мне гэтага адкрыта ў вочы... Кажа, што масы нашы яшчэ не выраслі, не дараслі. А я яму кажу: «Вось паглядзі б вы, дзядзечка, якія ў нас на Вароняй ёсць масы...» (Тут Болесь па-сяброўску пахлопаў мяне па плячы.) А ён мне пярэчыць: «Адзіночкі — можа сабе. Але падумаў, — кажа, — цёмныя рабочыя будуць намі кіраваць? Недарэчнасць!» Нарэшце пытаецца ў мяне: «Ты любіш Польшчу?» — «Люблю», — кажу. А ён кажа: «А ведаеш — што рабочым Польшча? За місу поліўкі яны трыкраты адракуцца ад яе»... — «Э, — кажу яму, — дзядзечка! Ад вашае буржуазнае Польшчы, калі ў ёй збракуе для іх місы гэтае поліўкі, яны, можа сабе, і адракуцца, але ад свае, рабочае, пралетарскае Польшчы, у якой усяго ўсім будзе ўволю, ніколі не адракуцца». — Як жа ён загневаўся на гэтыя мае словы, аёй! — засмяўся Болесь. «Выдумкі маскоўскіх бальшавікоў! — крычыць. — Выдумкі, за якія трэба гнаць іх ад нас, — крычыць, — гэтых гупаў, гэтых дзікіх варвараў, як шалёных псоў! Каб, — крычыць, — не заразілі сваёю атрутнаю слінаю здаровага польскага духу!» Вось ён які, мой вучоны, мой апалітычны дзядзечка! — казаў Болесь. — Хоць як чалавек ён вельмі добры, я яго ўсё ж люблю, трэба дараваць старому яго палітычнае невуцтва і слепату, — казаў ён і паглядаў на мяне: як я адношуся да яго апавядання.

Другім заядлым ворагам Варопяі вуліцы была ў іх цяперашняй сям'і, паводле яго слоў, Адэля Ёдка.

На жаль, ён не столькі апавядаў мне аб яе палітычных поглядах (калі яны ў яе былі), колькі аб тым, як яна міла п'яе, як яна добра іграе на раялі і як яна да яго, Болеся, заляцаецца...

А я слухаў яго і думаў: гэта ж тая самая дзяўчынка, што ў белай сукеначцы, з чырвоным бантам у папалёвых кудзерках, дэкламавала некалі, у 1906 годзе, рэвалюцыйныя вершы на першамайскім рабочым мітынгу ў Закрэце і так паланіла тады маё дзіцячае сэрца!

Цяпер гэта была дарослая паненка, праўда, нізенькая, і з тымі ж папалёвымі валасамі, толькі нос у яе зрабіўся непрыгожы, выцягнуўся лапатачкаю, як у качкі. І цяпер ужо яна — «заядлы вораг» тых рабочых, перад якімі некалі па-дзіцячы дэкламавала рэвалюцыйныя вершы. Як усё мяняецца ў жыцці!

А яе брат, Віктар Ёдка, што некалі, быўшы студэнтам, вучыў мяне цэлае лета, — цяпер ужо капітан, паспеў здацца з рускае арміі ў палон аўстрыйцам, паступіў у легіёны Пілсудскага і прыкаціў з Варшавы ў Вільню рабіць тут, у нас, Польшчу.

Жыў ён асобна, сястра ў доктара Корсака, разам з Будзіловічамі, а ён — асобна. Усё быў заняты сваімі важнымі справамі і вадзіўся толькі з самымі важнымі людзьмі.

З жоўтавалосага, вясёлага студэнта-юнака зрабіўся рыжым, злым армейцам-афіцэрам. І наогул, калі ішоў па вуліцы ў сваёй форме польскага легіянера-капітана, дык і зямлі пад сабою, здаецца, не бачыў — такая важная палітычная персона!

Адэлька, яго сястрыца, таксама хадзіла задраўшы свой вуцячы носік угару. А былі ж яны дзеці ўсяго толькі нейкага п'янага забулдыгі каморніка, певялікага панка зпедкуль з-пад Полацка.

Прыслаў капітана Ёдку ў Вільню сам пап Пілсудскі. Аб гэтым мы даведаліся з ліста нашага другога ваякі-патрыёта, былога шаўца Ромуся Рабэйкі.

Калі я ляжаў хворы, Рабэйка прыслаў Юзі ліст з



Варшавы. Юзя ліст гэты скамечыла, але не надрала і не кінула, як ранейшыя яго лісты. Не ведаю — чаму. Хто згадае жаночае сэрца, асабліва такое, як у Юзі?

Можа таму, што ляжаў я хворы, дык не хацела хваляваць мяне, даўшы мне чытаць ліст майго супраціўніка зараз,— скамечыла, але прыхавала, пакуль ачуняю, збярўся з сіламі прымаць жыццё ў сваёй поўнай баявой га-тоўнасці.

А можа таму, што ў лісце гэтым Ромусь яе з ёю мірыўся, прасіў яе забыцца на ўсе мінулыя сваркі і звадкі і скоро чакаць яго да сябе ў госці... І пытаўся, як гадуецца яго мілы сыноч Напалеон...

Тон ліста быў прыўзняты, урачысты. Дый як жа? — паведамляў патрыёт, што Польшча ўваскрасае з мёртвых, што пан Пілсудскі з нямецкае няволі, з Магдэбургскае цытадэлі, вызваліўся і 11 лістапада прыехаў у Варшаву, узяўся там за вялікую работу...

У Вільню пасылае пан Пілсудскі,— пісаў Рабэйка,— адборных людзей: пана палкоўніка Вэйтку, двух братоў афіцэраў Дамброўскіх, капітана Віктара Ёдку, паручніка Хвастуноўскага...

«Усе гэтыя людзі,— пісаў Рабэйка,— родам з нашых крэсаў усходніх, як і сам пан Пілсудскі, як і я...— (гэта, значыцца, ён — Рабэйка.) — Усе мы,— пісаў ён,— аддамо жыццё сваё, каб зрабіць Польшчу аж да Полацка і Смаленска...»

А я, чытаючы яго ліст, падумаў: «Паручнік Хвастуноўскі... Ці не з тых гэта, часам, паноў Хвастуноўскіх пад Брудзянішкамі, якім мае дзяды-прадзеды прыгон службы?»

## VII. ХАДЭЦКІ МІТЫНГ

Dominus vobiscum!  
(Пан бог з намі!)

Ксяндзоўскае

Праз нейкі час меў я такі гонар — пабачыў пана паручніка Хвастуноўскага, на хадэцкім мітынгу ў гарадской зале на Вастрабрамскай, куды пайшоў, каб паслухаць, што там будуць гаварыць ксяндзы, паручнікі і звар'яцелыя дэвоткі.

Віленская хадэцыя развівала цяпер узмоцненую дзейнасць праз арганізаваную ёю «Лігу работнічу». У «лізе» гэтай, я ўжо казаў, былі найбольш цёмныя хатнія пры-

служы, калекі-дворнікі, патрыёты-халупнікі ды розны зброд. Але ксяндзы выстаўлялі сваю гвардыю як цвет віленскіх рабочых, як найленшых прадстаўнікоў польскага пралетарыяту. З помпаю рабілі розныя «рабоча-хрысціянскія» працэсіі і вась такія мітынгі...

Паручнік Хвастуноўскі сядзеў у прэзідыуме. Я не звярнуў бы на яго ніякае ўвагі, каб і ён не выступіў з прамоваю. Быў ён тоўсты, высокі, з чырвоным прышчаватым тварам, у форме афіцэра «доўбарчыка». Гэта значыць, што служыў ён у корпусе генерала Доўбар-Мусніцкага і цяпер, разам з другімі недабіткамі, калі немцы іх пад Бабруйскам раззброілі і разагналі, пакаціў у Варшаву, а стуль з'явіўся ў Вільню.

І чаго толькі не плёў ён на Савецкую Расію і на большавікоў! Але гаварыць перад вялікім сходам ён не ўмеў — сапеў, пыхцеў, мармытаў сабе нешта пад нос, абціраў хустачкаю пот з вялікага чырвонага твару, што быў у яго ўвесь у прышчах ці ў якім скулі...

Спачатку яго троху слухалі, што афіцэр і такі аграмадны, як мядзведзь. А потым кінулі слухаць і чакалі, каб ён хутчэй скончыў. Цягнуў ён, аднак, доўга. Галоўнае, на што ён напіраў у канцы свае прамовы, — гэта што ўсё роўна большавізм у Расіі скончыцца агульнаю разнёю, тады ўмяшаюцца іншыя дзяржавы і навядуць парад, а рускі мужык і рабочы павінен будзе заплаціць ім за тую «дапамогу» вялікую кантрыбуцыю.

З іншых прамоўцаў вызначыўся нейкі хударлявы папук, што быў, казаў, родам з-пад Оршы. Ён апавядаў, што мае ўсяго гектараў пяцьдзесят зямлі, і на гаспадарцы не жыў, а служыў дзесьці ў горадзе. І вась за тое, што ён паляк, — казаў ён, — яго арыштавалі, мучылі ў чразвычайцы, а калі яму ўдалося ўцячы і ён прыехаў у свой дварок пад Оршаю, дык там знайшоў толькі галавешкі. Асабліва жаліўся, што калі большавікі разбівалі яго двор, дык перапалохалі дужа яго дачку-дзяўчынку, і яна захварэла, зрабілася — як памяшаная... Усе свае пакуты прыпісваў ён таму, што ён — паляк і заўсёды, колькі дазваляў яго дастатак, падтрымліваў польскі рэвалюцыйны рух...

Нейкі прыезджы з Варшавы рэдактар нейкага хадэцкага «рабочага» журнальчыка, востралькі, як спіца, гаварыў па-вучонаму і найбольш даводзіў, што большавікі зусім не інтэрнацыяналісты, а тыя ж маскалі, кацапы, і — што пад іх уладаю можна будзе гаварыць толькі па-руску. — «Як-то можа быць! — верашчаў ён пісклявым, але



рэзкім, чутным голасам:— Цэлы век маскаль быў маскалём, а то раптам абвесціўся збаўцаю чалавецтва!..»

Яго дапоўніў ксёндз Цыбулька, яшчэ малады і вельмі прыгожы, з бледным тварам, у строгай чорнай сутане. Быў ён доктар тэалогіі, вучыўся ў Рыме, меў славу ледзь не святога і вельмі падабаўся Юзі. А бацька яго — толькі што багаты, а то зусім мужык, беларус — жыў у вёсцы каля старой Вілейкі і нават гаварыць па-польску не ўмеў. Ксёндз Цыбулька гаварыў як найлепшы прамоўца... Ён намаляваў чалавецтва вялікім лугам, а народы па ім — рознакалёрнымі кветкамі. Найлепшая кветка на лузе — польская нацыя, так стварыў пан бог... А бальшавікі хочуць, каб усе кветкі страцілі свой прыгожы прыродны колер, каб пабляклі ўсе ў адзін шэры, нудны, аднастайны тон...

— Пан бог таго не дапусціць... Нацыя — вечная рэч, прамудры твор самога пана бога, — гаварыў пан ксёндз Цыбулька і складаў рукі далонямі, як на малітву, і ўвазводзіў вочы па самае неба...

Прайшло на трыбуне яшчэ колькі ксяндзоў і розных хадэцкіх прамоўцаў. Усе яны найбольш палохалі голадам, чразвычайкаю і ігралі на нацыянальным пытанні. Сухая, чорная пані-дэвотка палохала, што ўсюды засядуць «жыдзі», скасуюць хрысціянскія святы і будзе вялікая распушта...

І ўсе яны заклікалі «братоў-рабочых» не верыць «Анцыхрысту», не ісці ў марксісцкія партыі, трымацца толькі «Лігі работнічай» і праз яе будаваць «мацер Польшчы» і сваё «рабочае шчасце». А галоўнае — абходзіць, як чуму, бальшавікоў і іх гняздо на Вароняй вуліцы... І байкатаваць выбары ў «саўдэп», калі б бальшавікі надумаліся рабіць іх і ў «польскай» Вільні...

## VIII. ВЫБАРЫ Ў САВЕТ

А тым часам, па ініцыятыве Вароняе вуліцы, была ўжо створана спецыяльная камісія з прадстаўнікоў розных сацыялістычных рабочых партый для падрыхтоўкі і правядзення выбараў у Віленскі Савет Рабочых Дэпутатаў.

А ў пачатку снежня пачалася перавыбарная агітацыя...

Вядома, з усіх партый, што бралі ўдзел у выбарах, — у самым пераўнапраўным становішчы была віленская камуністычная арганізацыя. Немцы не давалі дазволу на камуністычныя мітынгі, арыштоўвалі камуністычных агіта-



тараў, зрабілі палёт на друкарню, у якой друкаваліся камуністычныя адозвы, арыштавалі друкароў.

Камуністы вялі агітацыю на фабрыках, у майстэрнях, на дварах, на вуліцах і ішлі з сваім рэвалюцыйным словам на адчыненыя прафсаюзныя сходы і на мітынгі іншых партый. Нялёгка было дабіцца ім там да трыбуны. Асабліва левы Бунд стараўся не дапусціць выступленняў камуністаў перад рабочымі-яўрэямі. Прадлог быў той, што кампартыя ў Вільні не была яшчэ прызнана афіцыйна легальнай партыяй. А сапраўды — баяліся бундаўцы страціць свае ўплывы на яўрэйскае вуліцы. І вельмі ж іх граміў сваімі прамовамі Юліус Шымілевіч. Ён пабіваў самых лепшых бундаўскіх аратараў, у тым ліку і Вайнштэйна, і нават самога Ізбіцкага, не гаворачы ўжо аб вядомай тады ў Вільні бундаўцы Рахілі.

У Вільню прыехаў ён з Масквы месяцы за два да выбараў, і яго часта можна было ўбачыць у клубе на Вароняй, а працаваў ён, здаецца, у партыйнай рэдакцыі. Быў высокі, тонкі, але даволі стройны малады чалавек, з выгляду зусім яшчэ хлопец, хоць было яму тады, як я пазней даведаўся, гадоў пад дваццаць восем. І з невялічкім, чысценькім як у дзіцяці, тварам. А вочы — чорныя, бліскучыя і вельмі выразлівыя.

Стаяла ўжо сцюдзёнае падвор'е, а ён усё хадзіў у сваім лёгенькім пальчечку рудаватага колеру, даволі зношаным і памятым. І насіў чорны шыракаполы капялюш, краі якога пазагіналіся дзе ўніз, дзе ўгару. Пальчечка не зашпілена, ці зашпілена абы-як, на адзін-два гузікі. Капялюш то троху на патыліцы, то троху набаку, а то — насунуты на самыя вочы. Аднак жа і пры гэтай апошняй пасадцы капялюша на твары Шымілевіча — вечна вясёлая юнацкая ўсмешка. Паглядзіш на яго — вясёлы і бесклапотны дзяцюк! А пачне гаварыць... усё нутро ўва ўсіх пераверне, да буйнай радасці і да слёз. Вось і пазнай ты чалавека.

Я думаў, што ён прыродны віляпчук, вучоны, сын якога-небудзь беднага бляхара з Рудніцкай вуліцы. А пазней казалі, што быў ён родам з Рыгі, сын рабіна ці кантара, і вучыўся у хедэры і ешыбоце, але потым экстэрнам скопчыў гімназію і пайшоў у рэвалюцыю.

Выступаў ён на сходах і на яўрэйскай і на рускай мовах. І гаварыў з незвычайным красамоўствам і страпнасцю. І захопліваў і напружваў усіх, усіх... І зрабіўся ўлюбёнцам віленскай рабочай масы.

Выступаў тады на мітынгах ад партыі меншавікоў-інтэрнацыяналістаў і мой родненькі бацюта. Выступаў супроць бальшавікоў...

Яго партыя купіла яму гэтым часам новае вока, добрай нямецкай работы. Ён вельмі цешыўся, што не ўсякі адразу распазнаваў, што ў яго адно вока шкляное. І выступаў, і быў у добрым гуморы...

А мне было так брыдка, што я нават меркаваў з'ехаць з Юзю на другую кватэру.

Аж вось аднаго разу на адчыненым прафсаюзным сходзе ў клубе на былым Губернатарскім завулку яго моцна асвіталі за крытыку Савецкае Расіі. Ён пакрыўдзіўся, асекся і потым значна пацішэў.

А мяне тым часам паслалі ў мястэчка Брудзянішкі і ў Брудзяніскую воласць правесці арганізацыйную работу і азнаёміцца з настроямі сялянства.

\* \* \*

Справы там нашы наогул былі нішто сабе. У Брудзянішках ужо вёў актыўную работу рэвалюцыйны камітэт. На чале яго стаяў мой даўны прыяцель каваль Арон, Абрамаў сын, Зэлікаў унук — цяпер член падпольнай мястачковай камуністычнай арганізацыі. Ад Арона я даведаўся, што паручнік Хвастуноўскі, які пакручваецца ў Вільні — з брудзяніскіх Хвастуноўскіх, і што ў Брудзянішках таксама шырыцца прапаганда польскіх нацыяналістаў, прыезджыя з Вільні пэровякі запісваюць каталіцкую моладзь у легіёны. Пачуў я ад яго, што і абодва мае былыя «недаросткі», сыны пана Пстрычкі, паспелі ўжо, як відаць, запісацца і праяўляюць сваю актыўнасць пакуль што ў тым, што дружаць з немцамі і лаюць бальшавікоў.

— Кепска ты іх некалі вучыў, — пажартаваў Арон; — мы іх цяпер лепш навучым!

Што да настрояў у ваколільных вёсках, дык жылі тут, галоўным чынам, сяляне-беларусы праваслаўнай веры, палякаў яны спрадвеку не любілі; сяляне ж католікі хоць можа і хацелі б быць у Польшчы, але пісацца ў легіёны і не думалі, і яны чакалі адыходу немцаў і прыходу Чырвонай Арміі.

Але ж і толькі таго... Усе сяляне нічога не рабілі, сядзелі збоку ад падзей, каб нікуды ім не ўлезці, каб ні ў чым не замяшацца. От, хай сабе там нехта нешта робіць а наша дзела — старана.



Згуртаваў-ткі я так-сяк у вёсках чатырох па колькі чалавек з былых салдатаў, што наварочаліся дамоў з Расіі. Падбодрыў іх, даў ім план работы.

Мушу сказаць, што калі ехаў я з апошняй вёскі на станцыю, дык пастрой у мяне быў далёка не вясёлы. Папершас, раз'ела мяне мая асабістая рэфлексія: здавалася мне цяпер, што агітатар з мяне — ні пса не варты. А па другое, і гэта ж, вядома, галоўнае, — усё думаў я аб пастройках тутэйшых сялян...

З гутарак у клубе на Вароняй было мне ўжо тады вядома аб тых паўстаннях супроць немцаў цэлых вёсак, што адбыліся ўлетку гэтага, 1918 года, каля Барысава, Бабруйска і ў іншых мясцовасцях усходняй Беларусі, дзе да прыходу немцаў сяляне пабывалі пад уладаю Саветаў. Тут жа, за старым фронтам, у межах бесперапыннай трохгадовай нямецкай акупацыі, — не толькі да паўстанняў, але нават да хоць троху смялейшых сялянскіх выступленняў, як мне здавалася, было яшчэ далёка...

Асабліва зрабілася мне сумна, калі ехалі мы міма Жабракоўкі.

Упершыню ў сваім жыцці ўбачыў я гэтую вёску, адкуль мой род, — гэтую ўбогую кучачку шэрых хат і дзіравых хлевушкоў, што прыткнуліся так-сяк пры глухой дарозе, у дзікім сумным полі, сярод балот і лесу, і паніклі безвыходна...

Фурман мой быў — хлапчук-яўрэй з Брудзянішак. А вёз ён мяне на высокай, буйнакастай, даўганогай, але такой худой, няшчаснай клячы, што моцна-моцна я дзівіўся, якім чынам не трапіла яна дагэтуль на нашу віленскую утыль-фабрыку: на мыла, касцяную муку і кансервы.

Ехалі ж мы яшчэ на калёсах, па замёрзлай грудзе. І дыбала яна, гэтая калека, як сошная. Ехалі доўга, акалелі, — асабліва ён, у сваім старым дзіравым халатоне з махрастымі рукавамі. Разоў сем ці болей напамінаў ён мне, што без надбаўкі супроць умоўленае платы ніяк мне ад яго не вывернуцца. Я столькі ж разоў ці болей казаў яму, што дам жа, дам, ну дам... І пачынаў быў гутарыць з ім на тыя тэмы, дзеля якіх сюды прыехаў.

Дарэмна!

Апрача надбаўкі, нішто ў свеце, як быццам, зусім яго не цікавіла. Сморгаў носам, цмокаў на калеку, трос лахманамі і маўчаў.

І захацелася мне — хутчэй, хутчэй назад у Вільню.



## ІХ. АДКРЫЦЦЁ САВЕТА

Прыехаў я ў Вільню — выбары ў Савет ужо адбыліся. Бацька пахваліўся, што яго выбралі членам. Я пытаюся:

— А калі ж адкрыццё?

— А, — кажа, — спазніўся ты на адкрыццё: учора адкрылі, у нейкай бундаўскай сталоўцы, нелегальна.

— Хіба ж ты не быў?

— Не, не меў часу.

Пытаюся:

— Якія ж вынікі выбараў?

Ён крывіцца, марудзіць мне з адказам.

— Нічога, — кажа, — з гэтага Савета не будзе...

— Чаму?

— Ваших прайшло многа. Чалавек трыццаць, а можа і болей.

Прыехаў я позна ўвечары. Троху падзакусіў хлеба з салам, што прывёз з вёскі, і зараз лёг спаць. Нягледзячы на прыкрую размову з бацькам, настрой у мяне быў някепскі: трыццаць чалавек — гэта нямала.

Назаўтрае раніцою пайшоў я на Варошю. Там я даведаўся, што дакладных даных аб выніках выбараў у Савет яшчэ не сабралі, але камуністаў прайшло не трыццаць, як казаў мне бацька, а чалавек семдзсят, калі не болей.

Што да адкрыцця Савета, дык таварыш Якшэвіч мне сказаў, што ўчарашні напаяўлегальны сход у глухой сталоўцы, скліканы бундаўцамі, кампартыя не лічыць адкрыццём Савета і прызначае ўрачыстае адкрыццё на заўтрашні дзень, 15 снежня, у нядзелю, калі большасць рабочых усіх нацыянальнасцей у горадзе вольна ад работы.

Месцам адкрыцця кампартыя прызначыла самую лепшую залу ў горадзе. Мескую (гарадскую) залу на Вастрабрамскай вуліцы (у гэтай зале быў я на хадэцкім мітынгі). Цяпер праз салдатэрат 10-й нямецкай арміі ішлі перагаворы з вышэйшым нямецкім камандаваннем, каб зала была дадзена. У выпадку адмовы камуністы пагражалі немцам арганізаваць усеагульную забастоўку.

Потым пайшоў я да таварыша Рома, зрабіў падрабязную справаздачу. Таварыш Ром, неспадзявана для мяне, хоць, праўда, асцярожна і ўмеркавана, але пахваліў мяне. І я акрылеў, вырас сам у сваіх вачах. І мне ўжо здавалася, што ўсё мы зможам, усё сходаем і што калі б я ізноў паехаў на тую работу, дык ужо зрабіў бы яе ў сто разоў разумней і лепей.

На другі дзень, 15 снежня 1918 года, пайшлі мы з Юзю на Вароною, у сталоўку клуба. І сёння нядоўга стаяў я там перад дошкаю са спісам страў і мала меркаваў, і амаль што не вагаўся... Дый сталоўка для такога дня — таксама падцягнулася.

Узялі мы па талерцы супу, па талерачцы вінегрэту і па 150 грамаў хлеба. Суп быў на касцях, з бульбаю і крупкамі, вельмі спажывуны і смачны. А вінегрэт быў з чырвоных салодкіх бурачкаў, кавалачкаў бульбы, морквы і з цыбулькаю, абліты алеем і цёпленькі, падагрэты. Хлеб быў — добры, з праўдзівае жытняе мукі, добры хлеб. Наеліся — ой як! Троху затрымаліся, падумалі — і ўзялі яшчэ па порцыі прасянае кашы з малаком! Наеліся смачна і дзе паша ні прападала! — купілі бутэльку сітра і напіліся смагла...

Паабедалі, прыйшлі дамоў. Юзінага бацькі не было — пайшоў па вёску купіць па сходнай цане бульбы, а мой быў ужо дома і прынёс з свае меншавіцкае сталоўкі некалькі таблетах сахарыны. Юзя згатавала на лучыначках імбрычак, і селі мы ўтраіх піць гарбату.

Юзя сцяспялася класці цэлую таблетку ў шклянку, хоць і любіла салодзенькае, а бацька мой заўсёды надта гжэчна частаваў яе. А я паклаў сабе дзве таблеціны адразу, співаў яго сахарыну і спрачаўся з ім найбольш удала, чым калі раней. Бо чуў у гэты ўрачысты дзень сваю моц і быў у добрым настроі.

А ён яшчэ петушыўся, але ўжо не так, як бывала...

Юзя ніколі ў нашы спрэчкі не мяшалася і толькі моўчкі слухала. Ёй тады было ўсё роўна: бальшавікі, меншавікі...

\* \* \*

У гэтую пару года дні вельмі кароткія. Пакуль тое ды сёе — ужо і сутонела. Але сёння дзень цягнуўся для мяне даўжэй, бо я чакаў вечара.

Ну вось, напіліся мы гарбаты, Юзя мае кубкі, а я прапаюся ісці па дэманстрацыю. І пытаюся ў бацюты:

— Пойдзеш?

— Потым, — кажа, — падыду па адкрыццё, а хадзіць па дэманстрацыю не маё гадзі, — і паглядае на Юзю, ці не скажа яна, што ён яшчэ малады. А яна не здагадалася і нічога не сказала.

Выйшаў я — надвор'е такое прыемнае, падмарозіла, і



лётает лёгкі сляжок. Па галоўных вуліцах з усіх канцоў горада на Вастрабрамскую ўжо рынулі рабочыя калоны з чырвонымі сцягамі. Ігралі аркестры музыкі.

Вось ідзе саюз краўцоў. Падыходжу я да Вячаслава Кубака.

— Ну,— кажу яму,— здароў, кравецкі дэпутат! Віншую!

Ён, як заўсёды, вясёлы, чырвоны, прыгожы. Не хлопец, а карцінка! Кажа: немцы рабілі спробу разганяць іх, але скора адчапіліся, бо, па-першае, далі ім добранькі адпор, а па-другое, яны скора самі ўбачылі, што ўся рабочая Вільня выходзіць сёння на вуліцу.

Дайшоў я з ім, у іх калоне, назад да Вастрабрамскай, а там, якраз супроць нізкіх акон нашае «кватэры» ці тое пакоя ў сутарэнні, і спыніліся, сталі, далей і не прайсці, так многалюдна... Усё запруджана!

Але парадак добры. Стаяць, гамоняць, кураць, чакаюць, калі Савет адчыніцца і выйдучь на балкон прамоўцы адказваць на прывітанні. Аркестры іграюць напераменку.

Каля самых дзвярэй залы спаткаў я дзядзьку Туркевіча.

— Віншую,— кажа,— браток, віншую! — і сам міла смяецца ад радаснага ўздыму. Ён ужо быў у зале, некуды бегаў, ізноў бяжыць назад — ён жа таксама дэпутат. Кажа — зараз Савет адчыніцца, усе дэпутаты сабраліся.

Разам з ім увайшоў я ў залу. Светла, прыбраная, многалюдна...

— Прыбіраў Ракоўскі,— кажа мне дзядзька Туркевіч,— вось ён пахаджае, наш гаспадар.

А таварыш Ракоўскі (стараж клуба на Вароняй), сапраўды, ходзіць задраўшы галаву, аглядае, ці ўсё ў парадку, і сам любуецца на сваю работу.

— Добра? — пытаецца ў мяне.

Я не ведаю, што «добра»: ці наогул справы нашы добрыя, ці зала добра прыбраная. Кажу:

— Добра, добра, дзядзька Ракоўскі! Вельмі добра!

Ён, здаволены, усміхаецца. Ізноў задзірае галаву, абводзіць вачыма ўсю залу.

А зала заліта электрычнасцю, зацягнута чырванню. Маса плакатаў з лозунгамі. Лозунг: «Уся ўлада — Саветам!» — паўтараю на ўсіх мясцовых мовах і на пямецкай. Каля рампы — два вялікія, у натуральную велічыню, партрэты: з аднаго боку Карл Маркс, з другога боку Фрыдрых Энгельс.



Пастрой ува ўсіх прыўзняты. Шумныя гутаркі, сяброўскія спатканні, таварыскія прывітанні, радасныя воклічы... Зараз адкрыццё. Я лезу на хоры.

\* \* \*

Пасля нарады фракцыі аказалася, што ўсяго выбрана ў Савет звыш 200 дэпутатаў. У тым ліку — 96 камуністаў і яшчэ некалькі спачуваючых ім. З іншых партый найбольш галасоў сабраў Бунд. Потым ішлі сацыял-дэмакраты Літвы, эсэры, сацыял-дэмакраты-інтэрнацыяналісты, літоўскія народнікі, поалей-цыяністы.

Адразу ж пачаўся бой за месцы ў прэзідыуме. Неўспадзеўкі для мяне, камфракцыя не згаджалася дапусціць у прэзідыум прадстаўнікоў іншых партый, — апрача прадстаўнікоў Бунда і с[ацыял]-д[эмакратаў]-інтэрнацыяналістаў...

Мушу прызнацца, што пазіцыя камфракцыі здалася мне спярша як бы крыху нейкім гвалтам над правамі іншых партый, — настолькі яшчэ быў я тады наіўны і палітычна слабаразвіты.

Бунд і іншыя партыі стаялі на прынцыпе прапарцыянальнасці. Але пасля доўгіх і вельмі гарачых спрэчак прадстаўнік камфракцыі катэгарычна заявіў:

— Або нам большасць у прэзідыуме, або мы зусім не ўваходзім у прэзідыум!

Тут жа, у мяне і ва ўсіх на вачах, Бунд спалохаўся і згадзіўся на ўмовы камфракцыі. Ён баяўся немцаў і польскай буржуазіі і таму не хацеў браць на сябе адказнасці за работу Савета.

І я падумаў: «Ну, раз вы баіцеся, няхай жа большасць будзе таму, хто не баіцца», — і супакоіўся. І быў рад, калі ў прэзідыум прайшло ажно пяць камуністаў. Ад іншых жа партый у прэзідыум былі выбраны тры бундаўцы і адзін с[ацыял]-д[эмакрат]-інтэрнацыяналіст. Пяць на чатыры. Старшынёю і сакратаром Савета былі выбраны з членаў прэзідыума таксама камуністы. Старшынёю — стары літоўскі рэвалюцыянер, паліткатаржанін Антаповіч. Сакратаром — Юліус Шымілевіч.

Антаповіча я бачыў і чуў тады першы раз, і з хораў, далёка на сцэне, за сталом у прэзідыуме. Пазней давалося мне спаткацца з ім блізка, і нават гаварыць з ім разы два ці тры. Мужчына — высокі, складны, з мяккімі, асцярожнымі, але скрытнымі і рашучымі рухамі. Твар — тонкі,

пагляд быстры і востры. Ува ўсім ім было штосьці ад старога бывалага ваўка і ад гордага моцнага арла... Гаварыў ён гучным голасам, у якім толькі на самых высокіх нотах зрэдку чуваць была стрыманая рэзкасць — след перажытых моцным чалавекам вялікіх пакут...

І сядзеў за сталом у прэзідыуме ён, Антановіч, і сядзеў там, побач з ім, з сваёй вечнаю, прыветнаю і бесклапотнаю ўсмешкаю, малады ястрабок, сакратар Савета Юліус Шымілевіч, і сядзеў там, побач з ім, на маю радасць і гордасць, член прэзідыума Савета ад камфракцыі — таварыш Баніфацы Вяржбіцкі, дзядзька Баніфацы, шавец з Вароная вуліцы... Быў ён сёння ў сваім чыстым святочным касцюме, карым у палоску, але быў ён і сёння, як заўсёды, задумлівы...

І хацелася мне крыкнуць яму з хораў праз залу, праз галовы дэпутатаў, спаміж якіх была дзесьці там і галава майго бацькі, хацелася вясёла і радасна крыкнуць:

— Усміхніся ж ты, усміхніся, дзядзька Вяржбіцкі!

## Х. «УСЯ ЎЛАДА САВЕТУ!»

Смело мы в бой пойдём  
За власть Советов!..

Гарачымі воплескамі спаткала рабочая маса, і на дэпутацкіх месцах і на хорах, абранне прэзідыума. Ну вось... Прэзідыум на сваім месцы. Старшыня Антановіч вядзе сход.

Пачынаюцца прывітанні...

Іх шмат: ад Віленскага камітэта кампартыі, ад Камуністычнае партыі Польшчы, ад ЦК РКП(б), ад нямецкіх салдатэвратаў, ад ЦК Бунда, ад сялян, і яшчэ, і яшчэ, і яшчэ...

Усе прывітанні святочныя, урачыстыя. Але не ўсе яны ідэалагічна аднолькавыя...

Доўга і шумна апладзіруюць усе ў зале прадстаўнікам нямецкіх салдатэвратаў, першаму і другому, спартакаўцу і незалежніку. Бо і той і той, ад імя нямецкіх салдацкіх мас, урачыста заяўляюць, што будзе Нямеччына дастойнай паслядоўніцай рэвалюцыйнае Расіі...

І як жа тут не радавацца, як не плёскаць да жару ў далонях, калі перад вачыма дзіва дзіўнае: здасцца, тыя ж самыя цемцы, што душылі нас тры з паловаю гады, і ў



той самай нямецкай вайсковай форме, што прывучыла нас да інстынктыўнае трывогі, што страшыла нас тры з паловаю гады на кожным кроку,— і вось прыйшлі сюды як свае, блізкія людзі, і гавораць такія незвычайныя рэчы!..

Выступае пасланец бундаўскага ЦК і ў сваім гарачным вітанні ўрачыста заяўляе: Савецкую ўладу Бунд рашуча падтрымае! І ўсе ў зале дружна плешчуць...

— Але,— кажа пасланец і лысую галаву ўгару падкідае, упарта, ды як быццам не дужа смела,— але трэба склікаць учрадзіцельнае сабраанне!..— І на лавах бундаўцаў і на лавах каля іх — плешчуць, а на другіх лавах не плешчуць... І нават там-сям смяюцца, сусед з суседам гамоняць, і адзін жартліва ў бок бундаўцаў рукою махае, а другі яму ў тахт галавою ківае...

А вось выступае валасаты эсэр, малады чалавек у шэрай расейскай шынельцы параспанку, з вараною грываю аж да гарба,— здаецца, на прозвішча Грыбазвон,— і пачынае з тэатральнымі жэстамі крычаць на беларускай мове, што яны, эсэры, вітаючы вось тут Савет, яны гэтым самым, вось, ад узброснага змагання з Савецкаю ўладаю, яны тут зусім афіцыйна, такім чынам, вось, гэтым самым, вось, адмаўляюцца, але ж, але ж... І насыпаў гэтымі «але ж» і «восямі», як з мяшка. І яму на эсэраўскіх лавах плешчуць, аж вочы па лоб. Гэткім спосабам аб моцы сваёй заяўляюць. І на суседніх лавах ім троху падмагаюць. А на лавах камуністаў — маўчаць, упарта, падазрона.

Ды ўсё яшчэ ішло тым часам гладка.

Аж вось скончыліся прывітанні Савету, і камуністы агаласілі спіс прывітальных тэлеграм, якія трэба паслаць ад Савета. На першым месцы былі пастаўлены тэлеграмы ЦВК і СНК РСФСР як кіруючым органам расійскай рэвалюцыі і Чырвонай Арміі як выразніцы баявой магутнасці пралетарыяту.

І тады выступіў ад фракцыі эсэраў эсэр з літоўскім акцэнтам у вымове, і крыху надстрыжаны, і крыху паважнейшы, чым той яго валасаты калега-беларус. І менш казаў ён «але», аднак жа сказаў ён зусім неспадзяваную для мяне рэч: эсэры катэгарычна пратэстуюць супроць пасылкі прывітальных тэлеграм ЦВК і СНК РСФСР і Чырвонай Арміі... А потым крычыць: «Чырвоная Армія — руская акупацыйная армія!..»

На лавах камфракцыі і спаміж рабочых на хорах узнялася цэлая бура пратэстаў супроць яго выступлення. Ён жа і на каліва по збянтэжыўся. І ў тым шумо і крыках з



усіх бакоў усё нешта заядла лепятаў, тлумачыў свае прычыны, вылічаў свае эсэраўскія крыўды на РСФСР і даводзіў штосьці аб незалежнасці Літвы.

А за ім выступілі бундавец і поалей-цыяніст, і с[ацыял]-д[эмакрат]-інтэрнацыяналіст. І ўсе яны былі таксама або зусім супроць пасылкі тэлеграм у Савецкую Расію, або згаджаліся паслаць іх з сваімі папраўкамі.

С[ацыял]-д[эмакрат]-інтэрнацыяналіст унёс ад свае фракцыі ў тэкст тэлеграмы такую папраўку-ўставачку: «Руская рэвалюцыя павінна стварыць адзіны рэвалюцыйны фронт усяе дэмакратычнае Расіі...» Слова ў слова тое, што кожны дзень спяваў мне мой бацька.

І пакуль шукаў я вачыма ўнізе бацькаву галаву, каб паглядзець, як ён цяпер там ёю круціць,— пачалося галасаванне. За папраўку былі ўсе, апрача камуністаў. Некалькі чалавек устрымалася. І самаю нязначнаю большасцю галасоў прынята была тэлеграма з тою папраўкаю.

Тады ўзяў сабе слова старшыня Савета Антановіч і гнеўным і сумным голасам сказаў:

— Віленскія пралетары пад уплывам згодніцкіх партый зрабілі тут аграмадную палітычную памылку, якую ўсвядомяць яны сабе толькі ўпаследку...

— І заявіў, што камфракцыя пашле тэлеграму без папраўкі. Палова залы воплескамі яго падтрымала. Палова залы маўчала — хто вінавата, а хто можа і зларадна...

Цяжка зрабілася ў зале. Ну, ненадоўга.

\* \* \*

Камфракцыя прапануе Савету абвясціць сябе ўладаю...

Аграмаднае ўражанне ў зале. Рабочыя радасна ўсміхаюцца, пераглядваюцца. Усе ўсхваляваны...

А лідэры Бунда перапалашыліся. Яны супроць прапановы. Яны не хочуць абвастраць адносін з немцамі і польскай буржуазіяй. Аднак не хочуць і страціць уплыву на масы. Таму яны просяць абвясціць перапынак, каб зрабіць нараду фракцыі.

Абвясчаецца перапынак.

Бундаўцы-рабочыя нападаюць на сваіх лідэраў. У другіх партыях, апрача камуністаў, таксама гарачыя спрэчкі між лідэрамі і рабочымі-масавікамі.

Шумна ў зале, шумна на хорах, шумна ў калідорах. Сыходжу ўніз і на шырокіх сходах бачу: таварыш Шэшкас сварыцца з маім бацькам. Сварацца так, што вось-вось

зараз кінуцца біцца. І патрошку сунуцца на вуліцу. І я за імі.

На вуліцы дэманстрацыі ўжо прайшлі. Дэпутаты Савета, якіх на тое ў часе пасяджэння выбралі,— прамовы з балкона дэманстрантам казалі. Прывітальныя крыкі і музыка аркестраў сціхлі. Але каля залы і на ўсёй Вастрабрамскай яшчэ поўна рабочых. Не хочуць расходзіцца. Пасяджэнне ў зале як бы працягваецца на вуліцы.

Шэшкас крычыць. Бацька мой упарта адбіваецца. Рабочыя налятаюць на майго бацьку ў дапамогу Шэшкасу:

— І які ж ты дэпутат? І хто ж цябе такога выбраў?

Думаю сабе: хоць бы яго тут не пабілі. Пасварацца — няхай. Але біць яго не дам. І чакаю, пакуль пойдучь яны з Шэшкасам назад.

Згары бясшумна сыплецца то нявідзімы, то бліскучы на электрычным святле, мяккі, пушысты сняжок.

Перапытак канчаецца. Трэба ісці ў залу.

Пасля перапынку Бунд заяўляе: ён згодзен галасаваць за абвяшчэнне Савета ўладаю! Хутка праходзіць галасаванне. Да камуністаў і бундаўцаў далучаюцца асобныя галасы з іншых фракцый. Падаўляючая большасць! Савет абвясціў сябе ўладаю! На хвіліну ўсё сцішаецца, замірае... І ўся зала ўстае, і ўся зала многагалоса, урачыста, і радасна, і драматычна зліваецца ў вялізарны хор:

Паўстань, пракляццем катаваны!..

## ХІ. АРЫШТ

На другі дзень, 16 снежня, у панядзелак, па загаду Савета ў горадзе была ўсеагульная забастоўка-маніфестацыя. Усе рабочыя спынілі работу і выйшлі на вуліцу, каб паказаць, што Савет абвясціў сябе ўладаю і што ўсе рабочыя выконваюць яго загады.

Маніфестантаў было тысяч пятнаццаць. Яшчэ ніколі дагэтуль не бачыла іх столькі старая Вільня. Гэта было штосьці грандыёзнае! Па ўсіх вуліцах бясконца ішлі калоны за калопамі, усё зачырванела ад сцягаў. Горад адчуў моц і арганізаваўся пралетарыяту. Нямецкія салдаты і нават афіцэры па-вайскаваму аддавалі чэсць сцягам маніфестантаў. На сцягах было шмат рэвалюцыйных лозунгаў, а найчасцей: «Уся ўлада Саветам!» і «Няхай жыве сацыялістычная рэвалюцыя!»

Апрача сцягаў, маніфестанты паслі плакаты з рознымі



патрабаваннямі: «Трэбуем 8-гадзіны працоўны дзень!», «Трэбуем рабочы кантроль!» У чыгуначнікаў было напісана: «Чыгуначная маёмасць застаецца на месцы!», «Забраць паравозы і вагоны не дамо!»

Маніфестацыя прайшла ў поўным парадку. Ні немцы, ні палякі не адважыліся рабіць ніякіх перашкод.

І агульны настрой у горадзе ў гэты дзень быў такі, што, вось немцы хутка выйдуць, а гэта вырасла новая сіла, якая забірае ўладу ў свае рукі.

Не толькі пра тарыбу ці пра якую там беларускую раду ніхто і не ўспамінаў, але нават і польская буржуазія нібы сцерлася, зліняла перад магутнасцю рабочае сілы. Польскія вайсковыя праналі з вуліцы.

Агульнае ўражанне яшчэ больш узмацнілася, калі ў гэты ж дзень, у самы разгар маніфестацыі, на ўсім горадзе быў разлеплены і разданы рабочым на руках Маніфест Часовага Рэвалюцыйнага Рабоча-Сялянскага Урада Літоўскай Сацыялістычнай Савецкай Рэспублікі.

Праўда, яшчэ ніхто нічога добра не ведаў, і многія пыталіся адзін у аднаго:

— Чытаў, што абвешчана Рэспубліка?

— Дык Вільня — сталіца?

— А ўрад ужо прыехаў?

Паспрыяла і падвор'е, як і ўчора. Снегу было яшчэ мала, але падмарозіла, паветра было чыстае, яснае, здаровае цэлы дзень.

\* \* \*

І прыішоў я дамоў у радасным, прыўзнятым настроі, з такім пачуццём, што, ну, вось ужо ўсё нешчаслівае і цяжкое засталася ў мінулым, адышло, адсунулася, уляглося, а пачалося новае, светлае, лёгкае для сэрца, добрае для думак жыццё...

А калі адчыніў я дзверы і пераступіў парог свае кватэры, — дык яно, тое мінулае, як прыкрая здаць, адразу кінулася мне ля стала ў вочы...

Польскі легіянер у мундзіры з кручанымі пагонам і белымі пашыўкамі тырчаў на табурэце, расставіўшы ногі ў шпорах і адкінуўшы набок доўгую шаблю ў бліскучай жалезнай похве.

Важна павярнуў да мяне сваю круглую прылізаную галоўку з чарнамазым тварам і бачкамі... ён, Ромусь Рабэйка! Цьфу! Выбраў час прыехаць і прыісці!..



Павіталіся мы сцюдзёна і сменна: ён, як падпечаны, усхапіўся з табурэткі, стукнуў абцасамі, шпоры зазвінелі... І спярша — «рукі на швам», мусіць, каб першаму не прывітацца са мною за руку ці ад неснадзяванкі. Потым, на кракавяцкі ці які ўжо там варшаўскі лад, у нос і сіўсюючы:

— Муе сяповане...

А я спярша гатоў быў біцца, сэрца затыхала, а потым адразу спакойным голасам і мімаволі ўсміхнуўшыся паўторыў, чамусьці пераймаючы яго:

— Муе шанаванне...

І ледзь не тыцнуліся пасамі, падаўшыся абодва тулавам наперад.

А тады я безуважна падаў яму руку і безуважна сказаў яшчэ раз, сцюдзёна, але з сваім натуральным вымаўленнем: «Маё шанаванне...»

Юзя апрытомцела і забегала, як спалоханая курыца ля пеўпяў.

І бацькі сядзелі на сваіх ложках. Моўчкі пазіралі. А я, прыйшоўшы, і не ўбачыў, што яны тут.

\* \* \*

Das ist eine alte Geschichte...  
(Гэта старая гісторыя...)

Нямецкая прыказка

На маё шчасце, не прыйшлося мне ў бліжэйшыя дні ні гаварыць з Юзю, ні паразумявацца з Рабэйкама.

На другі дзень увечары (гэта было 17 снежня, за тыдзень да каляд), калі вярнуўся я з вакзала, прыйшлі немцы і арыштавалі мяне. Вобыску ў кватэры ніякага не рабілі. Прост прыйшло двух немцаў-жаандараў, паказалі ордэр ад камендатуры і сказалі напранацца. Завялі ў турму на Лукішкі.

Я не ведаў і дагэтуль не ведаю, па якой прычыне мяне арыштавалі. Тады я думаў, што за тое, што я быў ў Савецкай міліцыі і браў удзел у кантраляванні на вакзале, або па заяве каго-небудзь з добрапых суседцаў. Падумаць на Рабэйку, што ён мог даказаць на мяне, мне і ў голаў не прыйшло.

Ды ў той дзень немцы шмат каго арыштавалі ў горадзе, а найболей — рабочых і служачых з Віленскага чыгуначнага вузла.

Гэтымі днямі пачалася ўжо нямецкая эвакуацыя. Немцы вывозілі не толькі сваю вайсковую, але і гарадскую, гра-

мадскую маёмасць. Пачалі яны таксама патрошку загацяць у Нямецчыну паравозы і вагоны з нашых чыгунак.

«Рабочая міліцыя» даўно ўжо была арганізавана на Вароняй,— спярша, праўда, у нязначнай колькасці. З яе цяпер вырасла Міліцыя Савета (сапраўды — гэта была Чырвоная Гвардыя).

Савет загадаў устанавіць на вакзале рабочы кантроль. Спачатку Міліцыя Савета кантралявала і лавіла толькі спекулянтаў, а потым так неяк само сабою зрабілася, што ўзялася яна кантраляваць і нямецкія вайсковыя цягнікі. Немцам гэта, вядома, страшэнна не спадабалася.

У гэтыя ж дні, пад відам нямецкіх вайсковых фурманак, перавозілі сваё дабро з двароў у горад паны, а з Вільні ў Варшаву і другія польскія гарады, далей ад наступаючай Чырвонай Арміі, вывозіла сваё дабро і сама выязджала капіталістычная польская і яўрэйская буржуазія.

На вуліцах з'явілася шмат фурманак. Прост не прайсці... Рабочыя дзівіліся: «Няўжо гэта ўсё нямецкія?» — і там-сям пачалі затрымліваць іх і аглядаць.

Было таксама некалькі выпадкаў, што натоўп парасцягваў мэблю з кватэр, пакінутых выехаўшай буржуазіяй.

І вось немцы зрабілі шмат арыштаў — пад прадлогам змагання з бандытызмам і самаўпраўствам.

Я ў той дзень, калі мяне арыштавалі, быў на вакзале, стаяў на варце каля дроў. Немцы пачалі распрадаваць дровы, і Савецкая міліцыя ўмяшалася, забараніла прадаваць.

Я тады і думаў, што мяне арыштавалі за тое, што не даваў вывозіць дровы і за дзень падраў шмат нямецкіх квіткуў, з якімі з'яўляліся па дровы спекулянты.

## XII. ТУРЭМНАЯ АЗБУКА

Павялі нас аж на гору  
Па якомусь калідору...  
Дзверы! Дзверы! У дзвярах дзюрка...  
Мацей Бурачок

Апынуўся я ў турме першы раз у сваім жыцці.

Прывялі мяне на Лукішкі, і ў канцылярыі ўбачыў я рыжага Рудольфа, — ён ужо, аказваецца, працаваў тут. Калі анкета была запоўнена, калі запісалі мяне ўва ўсе кпігі, Рудольф павёў мяне ў асобны, пусты пакой і загадаў раздзявацца дагала.

— Наншто? — здзівіўся я. — Мыцца тут сцюдзёна і няма вады.

— Вось я цябе зараз памыю! — жартліва пагразіўся ён і лагадней дадаў: — Такія парадкі.

Калі я раздзеўся, ён пачаў пераглядаць маё адзешце, мацаць па рубцах.

— У мяне ў кватэры рэвізіі не рабілі і самога не аглядалі, а ты тут порашся, — не ўцерпеў я.

— Вось, тым больш, мушу я абмацаць цябе да костачак, — спакойна адказаў Рудольф. — Такія парадкі, і ты не брыкайся. Ты тут не першы і не апошні і сваіх парадкаў не ўводзь.

Параскідаў мае штаны і сарочкі і зараз загадаў адзявацца. Штаны і сарочкі мае былі ў дзірках, сам я быў вельмі худы, і ён, падла, адышоўся ўбок і закурыў люлечку, стаяў і глядзеў на мяне, пасміхаючыся, а потым скрозь зубы заўважыў:

— Ох, які ты пралетарый!

Я паслаў яго к чорту. Ён не пакрыўдзіўся. Але аловак і запісную кніжку ў мяне адабраў.

Ён жа завёў мяне па жалезнай драбіне на другі ці трэці паверх, да дзвярэй «цэлі» (камеры) нумар 40, і здаў наглядачу.

Наглядач быў стары, сівавусы турэмны служака, віленскі паляк. Служыў ён тут за рускімі, служыў і цяпер. Апушчанае бруха яго ў турэмным мундзіры было падцягнута кушаком. На кушаку, з аднаго боку, абвіс рэвальвер, вялікі, як карабін, а з другога боку бразгалі ключы.

Калі я пачаў быў у яго пешта пытацца, ён хрышла гыркнуў на мяне: «Не размаўляць!» Ашчэрыў, як бы ў вялікай злосці, гнілыя зубы пад пракуранымі сіва-жоўтымі вусамі і моцна бразнуў за мною дзвярмі.

Дзверы зроблены так, што самі замыкаюцца. Нанач ён яшчэ навешваў вялізарны, цяжкі замок.

Адзіночка была цесненькая, але даволі чыстая, толькі паветра мне не спадабалася: смярдзела ад парашы.

Не ведаючы што рабіць і прыйшоўшы ў незразумелую вясёласць, я зараз запыаў «Інтэрнацыянал». Наглядач мой, гад, сталў, мусіць, пад дзвярмі і толькі таго і чакаў...

Моцна бразнуўшы акенцам, адчыніў яго і гыркнуў на мяне вельмі злосна:

— Парадкаў не ведаеш? У карцар захацеў?

— А што? — здзівіўся я.



— Не на вяселле прыйшоў спяваць!

І зноў страшэнна люта бразнуў жалезным акенцам у жалезных дзвярах.

\* \* \*

Пасядзеў я ўсяго да паўдня 22 снежня, пяць дзён. Аднак жа паспеў дайсці даследчым шляхам, што калі прыкласці рот да дзірачкі ў сцяне, дзе прымыкаецца нанач ложка, і гаварыць, дык у суседа чуваць. Калі ён адтуль гаварыў, мне трэба было прыкладваць вуха. А сцяна тоўстая, цэгля ў дзве ці ў дзве з паловаю. Дзірачка ж неглыбокая, сантыметраў пяць — сем, не болей.

Калі каму яшчэ трапіцца сядзець на Лукішках, хай гэта возьме пад увагу. Толькі размаўляць трэба ціхацька, каб не пачуў паглядач.

Сядзеў са мною побач нейкі пемец-камуніст. Умеў ён толькі па-нямецку, а таму і разгаварыцца мы з ім не маглі. А з другога боку — не ведаю, хто сядзеў. Ён не дадумаўся размаўляць праз дзірачку, і толькі адстукваўся кулакамі. Турэмнае азбукі ён не ведаў. І я яшчэ тады не ведаў яе — па нядбаласці сваёй.

А ведаць яе ў нашы часы павінен кожны, як і ўсякую граматы. Тым больш, што рэч вельмі простая. Азбука, якую я пераняў, пасля свайго першага сядзення, ад свайго бацькі такая: увесь рускі альфабэт разбіваецца на шэсць радкоў, па пяць літар у радку:

	1	2	3	4	5
1	а	б	в	г	д
2	е	ж	з	і	к
3	л	м	п	о	п
4	р	с	т	у	ф
5	х	ц	ч	ш	щ
6	ы	ь	э	ю	я

Спярша выстукваецца лічба радка, потым лічба літары ў радку. Паміж лічбамі трэба рабіць невялічкую паўзу. Каб выстукаць, скажам, «Мацей Мышка» па гэтай азбуцы, трэба стукаць так:

3-2 1-1 5-2 2-1 2-4 3-2 6-1 5-4 2-5 1.1  
М а ц е і М ы ш к а

Не ведаю, хто яе выдумаў. Але трэба было б паста-

віць яму помнік як вялікаму чалавеку, што наўчыў усіх людзей размаўляць праз глухія мураваныя сцены.

У свой час, сеўшы другі раз, меў я ад гэтае азбукі больш радасці, чым ад радыё, калі першы раз пачуў яго...

Той раз стукаць я не ўмеў і разгаварыцца з суседам на-нямецку не мог. Зрабілася мне нудна, і я снаў дзень і ноч, бо ложка у мяне, на маё шчасце, на дзень да сценкі не прымыкалі. Але потым, як добра выснаўся і спаць мне, асабліва пры электрычным святле праз усю ноч, ужо не хацелася, дык зрабілася яшчэ нудней. І кармілі страшэнна кепска: на абед давалі місачку памыек пад відам супы, а раніцою і ўвечары — тую ж місачку маркоўнае кавы, такой нясмачнай бурды, што горш за тых памыек. І на ўвесь дзень — маленькі кавалачак цэгля з бульбянога шалуніня і льняных жмакаў — гэта пад відам хлеба ці «бабкі». І больш нічога.

Як жа павінны былі мучыцца людзі, якія сядзелі на гэтых харчах, пакуль не ўміралі! А сядзела ж у немцаў многа людзей: камуністы, рускія ваеннапалонныя, дэзерціры. Нямала іх і перамёрла ў жудасных нямецкіх турмах ваеннага часу...

Ні чытаць, ні пісаць мне не давалі, гуляць не вадзілі і наогул нікуды за парог камеры не выпускалі, нават і ў уборную — раніцою выставіш парашу за дзверы і зноў сядзі пад замком.

На допыт не выклікалі; напісаць сваім, Юзі і бацьку, ці на Варошою, каб прынеслі чаго есці, таксама не дазвалялі...

Аж на пяты дзень — да следчага! Прыняў ён мяне тут жа, у турме, у пакоі для допытаў. Следчы, як мне здалося, быў някепскі белабрысы немец ці паляк з Пазнані. Гаварыў добра на-польску. Называў сябе сацыял-дэмакратам. Можна — брахаў...

Ён толькі распытаўся ў мяне, хто я і што я, і толькі ўзяў падпіску, што не буду шкодзіць нямецкай эвакуацыі.

Не паспеў я вярнуцца ў камеру, як барбос мой, нагледач, захрыпеў:

— Забірай рэчы!

Ізноў у тым самым пакоі рыжы Рудольф усяго мяне абмацаў, каб я чаго не вынес, аддаў мне маю запісную кніжку і вывеў да брамы:

— Каціся! Больш не пападайся...

### ХІІІ. МРОІ НА ВАРЦЕ

Ні бог, ні цар і ні герой...

«Інтэрнацыянал»

Пакаціўся я найперш на Варонюю. І за адзін прысядак з'еў пяць абедаў. Еў бы і болей, ды баяўся, што захварэю. Пуза раздулося, як барабан, а есці ўсё хочацца...

Потым збегаў на хвіліну дамоў сказаць, што мяне ўжо выпусцілі, і перамяніцца, хоць без лазні, бо ў лазню ісці не было часу: зараз пабег пазад у клуб.

Было гэта 22 снежня, у пядзелю. Паступілі весткі, што палякі-легіянеры рыхтуюцца напасці на Савет. З гэтае прычыны сённяшняе пасяджэнне Савета мелася адбыцца не ў Мескай зале, а ў Рабочым клубе на Вароняй, пад рабочаю ахранаю.

У ахрапе быў і я. Калі сцямнела, мы размясціліся і на вуліцы, і на падворку, і ў памяшканні. Зрабілі засады, каб ударыць легіянерам у тыл, калі яны рызыкнуць напасці. Каля кожных дзвярэй, каля акон, на балконах — стаялі ўзброеныя рабочыя.

Мне далі бомбу і карабін. На падворку, наспех, таварышы Высоцкі і Ляўданскі паказалі мне і яшчэ некалькім такім, як я, правілы кідання бомбаў і страляння з карабінаў.

Але такіх няўмек, як мы, набралася няшмат. Усе ўмелі і кідаць і страляць. І во калі пашкадаваў я, што не хадзіў з Ромусем Рабэйкам да пэовякаў на практыкаванне ў лес. Цяпер бы выкарыстаў.

Потым бомбу ў мяне ўсё-ткі адабралі, каб не парваў сам сябе і тых, хто будзе блізка стаяць ля мяне. І я стаяў толькі з карабінам у бібліятэцы клуба, на другім паверсе, ля акна.

На вуліцах усё было ціха. Легіянеры, мусіць, даведаліся, што мы іх чакаем «у госці», і не прыйшлі. Нязначная групка нейкіх п'яных хуліганаў пачала была скандаліць на вуліцы, хацела прайсці ў клуб, але іх зараз пратурылі.

Я пазіраў у акно на цёмныя аграмадзіны дамоў, на вярхушкі веж касцёла святога Якуба, на сіняе зорнае неба, — і думаў... Думаў я, што вось можа і там, на гэтай далёкай зорачцы, назвы якой я не ведаю, таксама стаіць пейкая жывая істота, кшталтам мяне, і пазірае сюды, на зорачку-Зямлю.



А можа быць, там, у іх,— думаў я,— ёсць ужо такія дасканалыя прылады, што бачаць яны на пашай зорачцы-Зямлі не толькі вялікія сінія акіяны, чорныя плямы мацерыкоў, але і трубы фабрык і пасяджэнні Саветаў... Хто ведае?

І можа быць — даўно ўжо прайшлі яны наш шлях. І даўно ўжо пяма ў іх ні бедных, ні багатых, ні эксплуатаваных, ні эксплуатацараў, ні нацыяў, ні рэлігій, ні войнаў і турмаў, ні голаду і ўсіх нашых пакут...

Я зірнуў праз акно ўніз, на вуліцу, згары на дол, і ўспомніў няшчасную Яню... Зрабілася мне сумна і страшна...

І можа быць,— думалася мне,— усімі сіламі хочуць яны нам дапамагчы. Пасылаюць нам адтуль свае веды і свой дослед. Але мы не ўмеем прыняць ад іх тых вясцей. І сваімі сіламі робім тое, што вядзе чалавецтва да шчасця...

А потым, калі даляцеў да мяне шум з залы, дзе адбывалася пасяджэнне Савета, я абдумаўся і сказаў сам сабе:

«Эге, Мацей Мышка! Гэта ж ты займаешся індывідуалізмам і на свой манер шукаеш там дапамогі ад бога... Дарэмныя і шкодныя мроі! Не залятай па неба, трымайся за зямлю. Дапамога наша — у нас саміх»...

І я нават усміхнуўся: «З гэтымі сваімі мроямі яшчэ каго-небудзь і правароніш на вуліцы. Цьфу, цьфу, цьфу! Прачніся!»

І калі я прачнуўся, прыйшоў таварыш Высоцкі і сказаў, што можна ўжо ісці дамоў.

Дэпутаты ўжо расходзіліся, і па дарозе я ад іх даведаўся, што пасяджэнне было вельмі бурнае. Эсэры ярундзілі супроць Часовага Рабоча-Сялянскага Урада Літвы, заяўлялі, што не прызнаюць яго. А с[ацыял]-д[эмакраты]-інтэрнацыяналісты ўносілі свае папраўкі, і гэтак далей, і гэтак яшчэ далей... Старая песня!..

Адно мяне ўзрадавала: па прапанове Камфракцыі Савет прыняў пастанову — абвясціць другую забастоўку, калі немцы заўтра, да дзесятай гадзіны вечара, не выпусцяць усіх палітычных зняволеных, а ў першую чаргу — арыштаваных чыгуначнікаў, спаміж якіх шмат членаў Савета.

Немцы адмовіліся выпусціць арыштаваных палітычных, і 23 снежня, а дэсятай гадзіне ўвечары, у горадзе пачалася забастоўка. Першыя пакінулі работу чыгуначнікі. Аб гэтым я даведаўся, калі быў яшчэ на Вароняй. А калі я ішоў адтуль дамоў, прыблізна а палове адзінаццатай, раптам па ўсіх вуліцах пагасла электрычнасць. Адразу зрабілася ўсюды цёмна і глуха. У чорнай цямноце патопулі дамы. Рэдкі прахожы, падазрона пазіраючы па баках, спяшаўся сваёю дарогаю, з тратуару пераходзіў на сяродак вуліцы і скрыпаў там спегам, як у вёсцы.

Значыцца, забаставала і электрычная станцыя.

На другі дзень, 24 снежня, была каталіцкая куцця, але ўсё жыццё ў горадзе з самае рапцы замёрла. Крамы, магазіны, рэстараны былі зачынены. Цягнікі не хадзілі, паравозы на вакзале не гудзелі.

Увечары зазванілі ў касцёлах, але на вуліцах — цёмна і пустыня. Ежце, панове, куццю пры лямпах і яшчэ не ў сваёй Вільні!

Бо перад тым у Вільні насіліся ўпартыя чуткі, што палякі выступяць яшчэ да адыходу немцаў. Польскія патрыёты называлі тэрмін: за дзень, за два перад ражствам, каб узрадавацца к вялікаму святу «божага нараджэння» і разгавецца «ў сваёй Вільні»...

Аднак жа гэтым разам яны не выступілі, — магчыма, што яшчэ не падрыхтаваліся, а можа быць і з прычыны таго, што ў горадзе гэтыя дні была забастоўка.

Жартлівыя ж людзі пасля смяяліся, што палкоўнік Вэйтка еў куццю ў свае каханкі, а «ў каханкі — смаляныя лаўкі», дык ён прыліп там, засядзеўся і спазніўся пачаць выступленне...

Не ведаю, у якой каханкі сядзеў палкоўнік Вэйтка. А паручнік Хвастуноўскі быў на куццю за сталом у кватэры пана доктара Корсака, еў «свіныя вушкі» разам з паннаю Адэляю Ёдка. Яна яму падабалася, ён да яе заляцаўся.

Гэта мне казаў Болесь Будзіловіч, каб пахваліцца, што Адэлька «з гэтага дурнога мядзведзя з скулястаю мордаю толькі смяецца...». Панецкае сэрца яе належала Болесю, калі верыць самому Болесю. У іх жа быў тады і капітан Ёдка. Час прайшоў цікава і вясёла, — казаў Болесь, — хоць і пры свечках...

А пакуль яны там сядзелі, нілі і слі, уночы з 24 на 25 снежня, — немцы мусілі здацца на выстаўленыя Саветам умовы і павядомілі на Варошюю, што зараз, яшчэ да раіцы, усіх арыштаваных чыгуначнікаў выпусцяць, а потым, паступова, будуць выпускаць і ўсіх палітычных. Прасілі даць святло.

Прэзідыум Савета, мусіць, не спаў начэй. Бо тут жа паслаў сваіх прадстаўнікоў у турму для праверкі, а на электрычную станцыю даў загад — пусціць святло.

Электрычнасць загарэлася, горад вышырнуў з цямноты, адразу аджыўся, павесялеў... Толькі куця была ўжо з'едзена пры лямпах ці пры свечках, і шмат хто заснуў у кепскім гуморы.

Тым часам немцам нельга было верыць ні на грош. У дзень 25 снежня, на ражство, яны патрошку вызвалілі палітычных, на чалавеку ў гадзіну, а ўвечары ізноў прыпынілі вызваленне, — змарыліся...

Прэзідыум Савета зараз жа загадаў станцыі ізноў выключыць святло!

Цяпер немцы доўга не ўпіраліся і мусілі выканаць усе патрабаванні.

Позна ўвечары электрычнасць ізноў разлілася па горадзе, апавяшчаючы рабочых, што перамога дасягнута. Забастоўка была спынена. Цягнулася яна з дзесятае гадзіны вечара 23 снежня да познага вечара 25 снежня, двое сутак.

Забастоўка асабліва яскрава паказала, што абвяшчэнне Савета ўладаю не было пустым словам. І быў ён уладаю не толькі для рабочых, як на паўнаснаці хацелі тады прадставіць сабе справу віленскія абываталі. Ён быў уладаю, перад якою пасавалі ўжо ўсемагутныя акупанты. Улада яго з кожным днём расла і пачынала ахопліваць усё жыццё горада.

А Чырвоная Армія надыходзіла ўсё бліжэй да Вільні...



# Частка чацвёртая

## I. БЕЛАЕ І ЧЫРВОНАЕ

Пралетарыі ўсіх краін, яднайцеся!  
Маніфест Камуністычнай партыі

О Літво! Ойчызна мая!  
Адам Міцкевіч

На віленскіх вуліцах у гэты час ужо пагульвала шмат афіцэраў у польскай вайсковай форме. Спаміж вайсковых былі легіянеры-«пілсудчыкі», што папрыязджалі з аўстрыйскае арміі, як капітан Ёдка ці Ромусь Рабэйка. Але больш было «доўбарчыкаў» — з корпуса генерала Доўбар-Мусніцкага, як паручнік Хвастуноўскі. У пямецкіх часцях, што стаялі ў Вільні, таксама былі палякі, «пазнанчыкі», ураджэнцы Пазнанскай правінцыі. Можна было чакаць, што і яны не выйдуць з немцамі, а застаюцца ў Вільні і ўвальяцця ў польскія ўзброеныя сілы. Апрача таго, палякі ўзбройвалі сваю дробнабуржуазную моладзь, вучняў, гімназістаў і розны гарадскі зброд, люмпен-прастарыяў, патрыётаў, п'яніц і хуліганаў з Паплаваў, Сніпішак і іншых акраін горада.

\* \* \*

У гэты час польская нацыяналістычная агітацыя развінулася на ўсю моц...

Афіцэр частаваў сваіх «пілсудчыкаў», ці «доўбарчыкаў», ці «пазнанчыкаў» пацяросамі і казаў:

— Прыйшоў, панове-брацця, час біцца за айчыну!

Ксёндз ягомасць пан Цыбулька сам прыходзіў у галодную сям'ю якога-небудзь няшчаснага дворніка. Прыносіў трошку мукі, трошку навідла:

— Жэбы было чым споткаць польскай семі новы рок у польскем мясьце... Але для тэго тшэба ісьць выпэндзаць з мяста польскага агентув Москвы, пшэклентых большэвікув...

Настаўнік гімназіі ўсю лекцыю гаварыў аб вялікім гістарычным моманце, што вось ужо паступае... Горад вешча Адама Міцкевіча ізноў будзе ў польскіх руках... Але дзеля гэтага трэба ісці ў легіянеры — як, бывала, «млодзееж польска» ішла ў легіёны абараняць айчыну...

Пані-шляхцянка з-над Вільні прыводзіла сыночка-

пляхцючочка да краўца (на гэты раз да яўрэя, бо «свае» святкавалі), прыводзіла шыць вайсковы касцюм — «спатыкаць новы рок у польскім горадзе ў польскім адзенні...».

Кавалак хлеба, бутэлька «вудкі», папяроса паддавалі духу «барацьбітам за польскую незалежнасць», калі ідэі бракавала...

У касцёлах — службы, казанні, благаславецтвы...

На мітынгах — гарачыя прамовы, заклікі, істэрыкі, слёзы...

У «Польскім камітэце пацыянальным», у «Стражы крэсув» (ахрана акраіп) — грошы, пайкі, інструкцыі, зброя...

\* \* \*

Штаб польскіх узброеных сіл знаходзіўся на Зарэччы, у доме Ганесці, № 5. Ромусь Рабэйка быў там. Два братцы, два слаўных Пстрычкі, прыкацілі туды з Брудзянішак. Быў там і нейкі сержант Халяўскі, — можа з свяцянскіх Халяўскіх, можа ўнук таго папа Халяўскага, у якога ў майстэрні бацька мой быў вучнем.

Прабаваў цягацца туды, цішком ад усіх нас, і дзядзька мой Антоні Плахінскі. Але калі нам стала гэта выпадкова вядома, дык спалохаўся... І кляўся-прысягаўся, што хадзіў туды толькі адзін раз, да Ромуся Рабэйкі.

— Сказаць паганцу, каб болей не дакучаў Юзі... — апраўдваўся ён, — каб, гэта, у нашу кватэру болей ні на парог, такі псяюха, гад!

Маніў стары дурань. Хадзіў, пэўна, не раз. І няіначай, як для таго, каб «паразведаць», ці не знойдзецца там якой «ваканцыі» і для яго...

Але спалохаўся так, што мы з бацькам аж не маглі ўтрымацца ад смеху, калі пачаў ён апраўдвацца, хоць і брыдка было нам за яго ўчышкі.

І кляўся-прысягаўся, што больш туды яго ніхто і на вяроўцы не зацягне.

— Што я там лепшае знайду? — казаў ён нібы прастадушна, — што я там лепшае знайду, раз я ўжо маю за сваю работу кавалак хлеба па Вароняй... (А яго ўзялі на Вароняй у пачыначную шавецкую майстэрню клуба.)

Зброю польскія арганізацыі даставалі ад немцаў, у вялікай колькасці, па ўмове — за тое, што згадзіліся не перашкаджаць немцам вывезці шмат маёмасці як вайсковай, так і грамадскай.

У рабочых справа з узбраеннем стаяла іначай... Нямецкае камандаванне адмовілася выдаць зброю нават для Савецкае міліцыі. Прэўна ж, было яно не сляпое і добра ведала, што пад відам Савецкае міліцыі расце Чырвоная гвардыя...

Рабочыя мусілі ўзбройвацца самі. Яны скуплівалі зброю ў нямецкіх салдатаў, нелегальна, і хавалі яе ў сябе на кватэрах.

З восені віленская камуністычная арганізацыя пачала ствараць сваю Чырвоную гвардыю. Спырша, як я ўжо адзначаў, чырвонагвардзейцаў было мала, і былі яны пад відам Рабочай міліцыі пры клубе на Вароняй. Былі там рускія з былых нямецкіх ваеннапалонных, і некалькі чалавек немцаў-спартакаўцаў, і віленскія рабочыя: налякі, літоўцы, беларусы, яўрэі.

Калі адчыніўся Савет, з Рабочай міліцыі вырасла, ужо значна большая на колькасці, Міліцыя Савета, ці Савецкая міліцыя.

Пакуль што, пакуль не ўвабраліся добра ў сілу, дык ужывалі цішэйшыя назвы, каб не вельмі калола ў вочы немцам і палякам. Але сапраўды — была гэта Чырвоная Гвардыя.

Адзін атрад яе настаянна стаяў цяпер пры клубе на Вароняй. Хадзілі чырвонагвардзейцы, вядома, без вайскавай формы, з чырвонымі навіязкамі на левай руцэ ці без усякіх адзнак.

Пазней былі арганізаваны яшчэ два атрады: на Нарубанку і ў Звярышчы. Людзей было мала... Немцы выкачалі віленскую рабочую сілу ў Нямеччыну, у капальні. Моцных рабочых мала і было ў той час у горадзе.

Зброю ў немцаў, перад самым іх адходам, скупліваў для Вароняй таварыш Высоцкі, наш «фельдмаршал». Быў ён на імперыялістычнай вайне ў чыне паручніка ці прапаршчыка, дык добра ведаў вайсковую справу. Цяпер нам яго веды вельмі спатрэбіліся.

Чалавек быў наогул энергічны, з вайсковаю выпраўкаю, з рашучымі рухамі, са смелаю, шыбкаю ходою. Было яму тады гадоў 28. Быў высокі, худашчавы, цемнаваты шатэн...

Вось і ўсё, што я ведаў, ды што і цяпер ведаю, пра свайго тагачаснага «фельдмаршала»...

Ён купляў у немцаў нават кулямёты, куніў у іх на-



ват адзін бранявік! На жаль, не перавёз адразу на Вароною. Але хто ж гэта ведаў, як справа павернецца...

Быў таварыш Высоцкі на чале Парубанскага атрада. Камендантам на Вароняй быў таварыш Тарас. Горад быў разбіты на раёны.

Адным словам, рыхтаваліся, бо немцы вось-вось павінны былі выйсці...

## II. «НАПЯРЭДАДНІ ЧАГОСЬЦІ»

Немцы, узмацняючы палякаў, стараліся аддаліць момант канчатковага захопу ўлады ў горадзе камуністамі да свайго адыходу і прыцішыць набліжэнне Чырвонае Арміі, якой трэба было лічыцца з ростам польскіх узброеных сіл.

Але як яны ні зацягвалі свой адыход, а ў апошнія дні снежня мусілі эвакуіравацца ў Коўню. З імі ўцяклі і літоўская тарыба і беларуская рада.

31 снежня, перад Новым годам, на вуліцах у Вільні быў разлеплены загад ужо польскага вайсковага камандавання. У загадзе абвешчалася, што ўлада перайшла да палякаў і што ўсе ваеннаабавязаныя грамадзяне павінны з'явіцца на мабілізацыю, для залічэння ў польскае войска, бо «трэба бараніць бацькаўшчыну...».

Прачытаў я і пайшоў. Думаў: «Пішыце сабе, панове, што хочаце, калі фактычная ўлада ў руках Савета, а праз дзён колькі будзе тут Чырвоная Армія».

На Вароняй, у сталоўцы, спаткаўся я з дзядзькам Туркевічам. Ён толькі што вярнуўся з вёсак пад Гродняю. Абедалі мы з ім за адным столікам, ён быў у вельмі добрым гуморы, апавядаў, што вёска настроена для нас надта добра, сяляне спачуваюць большавікам, чакаюць загадаў.

Паабедаўшы, пайшлі мы з ім разам па сваіх хатах... Дарогаю спыніліся каля польскага загаду, паляпёнага на плоце, яшчэ раз прачыталі яго.

— Як думаеш, дзядзька Язэп, — спытаўся я, — рызыкнучь яны разганяць Вароною ці не?

— Чорт ім даў, — адказаў дзядзька Туркевіч, — пабаяцца!

І мы развіталіся. Наступаў вечар. Цямнела. Сыпаўся сняжок. Заўтра — Новы год. На вуліцах, аднак, даволі

ціха. Ажыўлення, як заўсёды перад Новым годам, сёння не заўважалася. Нібы ўсе прытоіліся перад чым...

Прыйшоў я дамоў.

Плахінскага няма, пайшоў да касцёла богу маліцца. Бацька мой сядзіць, напрануўшыся, каля акна, чытае сваю меншавіцкую «Новую эру». А Юзя ляжыць на ложку, і відаць па вачах, што плакала.

Такія здарэнні, каб яна вельмі чаго засмуцілася, трапляліся ў яе рэдка. Ужо і пасля смерці Яні яна паспакай-пела, часам і смялася. Бо час, асабліва для такіх натур,— вялікае лякарства: усё праходзіць, усё забываецца...

Падсеў я, пытаюся: у чым справа? ці не захварэла яна? ці не парабілі мы, праз неасцярожнасць, якой бяды? Не дзіва: жывём у такой завірусе, што няма калі добра абдумацца ці правесці якую справу гладка... А тут яшчэ Ромусь Рабэйка паддаў жару...

Аж яна і кажа, што сапраўды — спаткалася на вуліцы з ім, і ён пагражаў і ёй і мне.

— Ах, такі ўжо «ён»! — кажу ёй, гладзячы яе рукою па валасах, а сам думаю: «Маніш, галубка! Не такая ты, каб ад гэтага плакаць. Пэўна, таму ты плачаш, што ў пакоі сцюжа і няма чым спаткаць Новы рок... Буржуазка!»

А потым яна дастае з-пад падушкі запіску і кажа: «Быў Болесь Будзіловіч. Пакінуў табе...»

У запісцы было напісана:

«Мацей! Прыйдзі да мяне сёння, без асаблівага шуму, як сцямнее, пагаварыць аб вельмі важнай для цябе справе».

— Ён казаў,— дадала Юзя,— каб ты гэтыя дні пасядзеў у хаце, а вечарамі па Вароною зусім бы не хадзіў...

Я са злосцю падраў запіску, а потым, усё-ткі, пастанавіў схадзіць даведацца: што там за такая важная для мяне справа? Напрануўся, пайшоў.

І дайшоў аж да Зялёнага моста. Перайсці мост, зараз і ў іх... І спыніўся, падумаў, плюнуў і завярнуўся пазад.

«Ну яго да ўсіх д'яблаў з яго важнымі справамі! Няйпачай, як хоча папярэдзіць, што палякі маняцца папасці на Вароною»,— упэўніўся я і пайшоў дамоў.

У каўбаснай купіў паўкіло гарохавае каўбасы, а ў пякарні — кіло даволі добрага хлеба, схаваў і ў адну кішэню і ў другую. Усё роўна — разарацца дык разарацца! Калі можаш з'есці, дык з'еш. Бо хто ведае, калі і як прыйдзецца табе ласавацца ў тваім жыцці...

На Віленскай завярнуў на падворак, дзе змяшчалася сталоўка майго бацькі. Сталоўка была ўжо на замку, і ва-

кол — ні душы, але фортка ў браме — толькі на ланцугу, можна пралезці, і дворніка няма, — мусіць, таксама пайшоў да касцёла богу маліцца.

Я праціскаўся ў самы канец падворка, дзе ляжалі ў штабелях двухметровыя дровы, выбраў круглячок па сваёй сіле, паціхеньку выбраўся на вуліцу і спакойна пацягнуўся дадому.

Круглячок мы з бацькам зараз парэзалі і пабілі. Ён усё пытаўся, дзе гэта мне «пашчасціла».

— Пэўна, — кажа, — сцягнуў у якога буржуя. Ой, Мацей, нядобра бальшавіку займацца такімі індывідуальнымі справамі...

— Сам, — кажу, — не ведаю, як гэта здарылася: ішоў па вуліцы, ляжыць бярвянцо без прыгляду, я і панёс. Мусіць, — кажу, — гэта ўва мне спадчына буржуазных ці бацькоўскіх парокаў...

— Ну, ну, ну! — агрызаецца бацька. — Можа гэта спадчына выхавання па Вароняй вуліцы...

А Плахінскі (ён ужо прыйшоў з касцёла) і Юзя, як відаць, нічога не зразумелі з нашае гаворкі і проста былі здаволены, што ў хаце пацяплела.

Юзя падсмажыла каўбасу, з'елі мы яе з хлебцам, запілі гарбатаю. Усім павесялела. Плахінскі, пагладжваючы свае бура-сівыя вусы, далікатна пажадаў усім добра спаткаць і добра пражыць Новы рок — «у шчасці, у радасці, у дастатку» — і лёг спаць.

А калі і мы пачалі класціся, бацька мой даволі лагодна мне кажа:

— А ты, Мацейка, усё ж ткі, калі палякі пачнуць разганяць вас, не дужа лезь там на ражон... Усё роўна — бескарысна.

Я толькі фыркнуў, завярнуўся. Зараз заспуў.

\* \* \*

На другі дзень, 1 студня 1919 года, хадзіў я з Юзяю абедаць на Варонюю, і жыццё ішло там сваім звычайным торам.

Праўда, як пачаў ужо я «куціць», дык пачаў... Каб дагадзіць Юзі, пад'елі мы ў гэты дзень троху смачней. А нават і не троху, а добра-ткі пасілкаваліся: з'елі па талерцы расольніку, узялі адну порцыю па дваіх гуляшу з каніпы, з падсмажанаю бульбачкаю, а паверх — па талерцы пярловае кашы з малаком.



Я думаў: досыць! Нават сказаў: «Хоць бы так і да веку кожнаму добраму чалавеку», — і на пузу сябе, жартуючы, паглядзіў. А яна: «Вып'ем яшчэ — гарбаты па шклянцы».

Справа была не ў гарбаце, а ў тым, што да гарбаты можна было куціць па цукерцы. Пайшоў я да буфета, а там падсунуўся да мяне ціханька адзін наш харыст, мурлаты Падлеўскі: «Дзень добры, товажышу Мышко! З Новым рокам!» — І кажа, што мяне на вуліцы чакае Болесь Будзіловіч.

Хай пачакае! П'ём мы гарбату, я не спяшаюся, а Юзя ледзь не абняклася: «Ну як так можна?.. Пап Болесь чакае!»

Калі мы выйшлі і трохку адышліся ад клуба пад Юраўскі праспект, знедкуль вышырнулі і нагналі нас Болесь і Падлеўскі.

Болесь прывітаўся са мною, як заўсёды, вельмі радасна, нібы я яму таварыш дарагі. А перад Юзяю замуляўся. Падлеўскі сказаў:

— *Жо́на* товажыша Мышкі...

Я падумаў: «Адкуль ён, свалата, ужо ведае, хто яна мне, жона ці не жона». А Болесь выгнуўся па-кавалерску, узяў Юзіну ручку, як дарагую святыню, плаўна апісаў галавою дугу і цмокнуў з благагавеннем, як ксёндз у абраз.

Юзя ручку выставіла і ледзь не прысела ад шчасця, зачырванелася ўся і разлілася маслам... За Болесем прылажыўся і Падлеўскі. Быў ён электраманцёр, але ж пнуўся ў інтэлігенцікі.

Пайшлі разам, загаманілі пра пагоду. Потым, хоць Юзя больш цягнулася да Болеса, пайшоў з ёю Падлеўскі, а мяне апанаваў Болесь. Зараз пачаў сваю балбатню...

Спатыкаў ён «Новы рок» дома, з мамаю і з усімі сваімі, нікуды не хадзіў. Пілі, елі і весяліліся. Адэлька так віртуозна іграла. Яе музыка гучала яму, як гімны нашых дзёп. Наогул, музыка заўсёды яго первае страшэнна. Яму ад музыкі хочацца і жыць і плакаць...

У музыцы было шмат засмучонага, але рашучага і прыгожага імкнення да жыцця і змагання. І яму хацелася, хацелася вырвацца з будзёншчыны на вялікія, нязнаныя прасторы... Адэлька іграла і ласкава пазірала на яго...

А яго думкі былі далёка ад яе... Ён намаляваў сабе абраз... Калі легіянеры пачнуць разганяць Варошюю, ён будзе там... Ён будзе абараняць вялікую ідэю, вялікую справу...

І калі ён падзе там ахвирваю, яна, даведаўшыся аб непанпраўным, выйдзе, бязмоўная, з свайго накой, трагічна адкіне крыніку раяля, сядзе, маленькая, але вялічавенная, і будзе іграць урачыстыя гімны Бетховена...

У гэтым будзе сінтэз жыцця і смерці... Толькі шкода бедную маму... Шкода і Стасю...

— А! Між іншым...— перапыніў ён сам сваю балбатню, усномніўшы Стасю,— сястрычка мая да цябе пераўнадушна... Гэта яна мне падказала, а то я сам можа б і не здагадаўся... Ну, напісаць табе запіску,— патлумачыў ён, калі я паглядзеў на яго з перазуменнем,— каб ты не хадзіў гэтымі днямі на Вароною...

— У записцы аб гэтым нічога не было. Мне Юзя на словах перадавала,— сказаў я даволі суха.— А нарэшце, Болесь, у чым тая важная справа, дзеся якой ты хацеў мяне бачыць?

— Хіба ж ты яшчэ не зразумеў, Мацей? Не прыкідвайся... Вядома, я напэўна нічога не ведаю. Гэта ж такія сакрэты! Але Адэлька тое-сёе апавядала, яна чула ад брата ці можа ад паручніка Хвастуноўскага. І наогул усе ў горадзе гавораць, што мы *напярэдадні чагосьці*...

— Ну дык што?

— А мы ж яшчэ маладыя, Мацей... Калі я слухаў учора яе музыку, мне так хацелася жыць! Слухай, Мацей: чаму ты калі да мяне не зойдзеш?..

І зноў — і панёс і панёс...

«Не такі ты, аказваецца, прасцячок, якім я ўяўляў цябе дагэтуль»,— падумаў я тады пра Болеся.

І зрабілася мне брыдка ісці з ім, слухаць яго. А да Падлеўскага хацелася [надысці] адзаду і грывнуць яму кулаком па карку, каб адляцеў аж на тры крокі.

Калі Болесь і ён нарэшце накінулі нас і мы з Юзю надыходзілі да дому ўдваіх, я, памятаю, не ўцерпеў і спытаўся ў яе, што казаў ёй Падлеўскі.

— А табе цікава? Ну аб чым можа гаварыць з жанчынаю такі гэчыны мужчына? Рассынаўся ў кампліментах...

— А пра палітыку нічога не казаў?

— Ну-ну... пра палітыку! А, не, казаў... Казаў, што мы *напярэдадні чагосьці*.

— Ах, свалата! — вырвалася ў мяне.

— Хто? — не зразумела Юзя.

— Хто... твой гэчыны кавалер!

— Самы сімнатычны хлопец! — узялася абарацяць ад

мяне Юзя Падлеўскага.— І калі са мною прайшоўся, дык ужо ён у цябе свалата...— І надзьмулася.

Я ж бачыў, што яна ахвотна паспрачалася б са мною і болей,— на такую прыемную для яе тэму. І таму змоўк. Толькі думаў: «Юзя, Юзя! Звязаў мяне з табою чорт вярвачкаю»...

\* \* \*

Так дайшлі мы дадому, і там знайшоў я нечаканага госця: Арон прыехаў з Брудзянішак, зайшоўся на дарозе да мяне на кватэру. Быў ён, як заўсёды, здаровы, вясёлы. Тупаў вялізнымі падкаванымі ботамі, як конь, і паварочваўся, як мядзведзь. А гаварыў голасна, як у полі. Я вельмі яму ўсцешыўся і хутка забыўся на ўсе свае прыкрасці.

Казаў Арон, што ад іх немцы таксама ўжо выходзяць і ён прыехаў на Варонюю прасіць інструкцый: ці абвясціць сябе ўладаю і ўсё ўзяць у свае рукі, ці пачакаць да прыходу Чырвонае Арміі.

Чырвоная Армія, паводле яго слоў, была ўжо недалёка: на дарозе з Мінска на Вільню — на станцыі Кепа.

Ён пабыў трохку, развітаўся і пайшоў — з тым, што ўвечары мы яшчэ спаткаемся на Вароняй і пагамонім.

А я, калі ён пайшоў, лёг трохку адпачыць. Пасля сытнага абеду размарыў мяне смачны сон, заснуў я моцна і салодка...

### III. НАРАДА

Каля шостай-сёмай гадзіны вечара, калі я яшчэ спаў, ішлі на Варонюю шавец Лахінскі і шавец Плахінскі. Сышліся дзесь на вуліцы, пайшлі разам і дарогаю гаманілі сабе памаленьку.

Аб чым яны тады, у апошнія хвіліны жыцця свайго, гаманілі — як мне ўгадаць?

Дзядзька мой, Плахінскі, пахілы, з бура-сівымі павіслымі вусамі, пануры чалавек, пэўна, апавядаў Лахінскаму, маладзейшаму і здаравейшаму за яго, як хацеў ён некалі змяніць шылду на сваёй майстэрні на Пагулянцы, таму што прозвішчы іх вельмі сходныя. І, пэўна, хітруючы, не вельмі шчыра дадаваў, што ўсё гэта, як на цяперашні яго розум, было пустое дзела, бо ўсё пайшло прахам...



Лахінскага я ведаў мала. Але стаяў ён да Варошай вуліцы без параўнання бліжэй, чым мой дзядзька, дык, пэўна, смяяўся ён з разважанняў майго дзядзькі.

А мой дзядзька, мусіць, яшчэ яму казаў:

— Але ж трэба мець надзею, таварышу Лахінскі, што ўсё яшчэ, дасць бог, ацішыцца, асталіцца і зноў усё будзе на-даўнейшаму...

— Надзея — матка дурных, кажа старая прыказка, нане Плахінскі! — пэўна, заўважыў яму, смеючыся, таварыш Лахінскі.

І так, гамопячы, прыйшлі яны ў клуб.

\* \* \*

У той жа час, — можа крыху раней, можа крыху пазней, — другімі вуліцамі, другімі шляхамі, ішлі на Варошою: член прэзідыума і адказны сакратар Гарсавета — камуніст Юліус Шымілевіч, высокі, тонкі, у сваім рудым дэмісезонным паліцечку і ў сваім шыракаполым, чорным, усесезонным капелюшы, і з ім — звычайны член Гарсавета, але бундаўскі лідэр, вядомы бундавец Вайнштэйн, таўсцейшы за Шымілевіча, здаравейшы за яго і цяплей напрануты.

Ішлі і гаманілі...

Аб чым яны тады, — у такія важныя хвіліны жыцця свайго, для аднаго — апошня, для другога... для другога, мусіць, паваротныя, — аб чым яны тады маглі гаманіць — як мне ўгадаць?

Шымілевіч, пэўна, жартаваў, смяяўся і праконваў друга свайго, таварыша Вайнштэйна, кінуць контррэвалюцыйны Бунд і перайсці ў кампартыю.

А Вайнштэйн, магчыма, у тым жа вясёла-жартлівым тоне, а магчыма, і ў якім іншым, больш уласцівым яму тоне, адбіваўся, можа, ад яго трапных падколаў і казаў, можа, што «яшчэ пасее з казамі на торг»...

І так, гамопячы, прыйшлі яны ў клуб.

У гэты ж дзень дзядзьку Туркевічу было нудна сядзець аднаму ў хаце. Бо ўсё-ткі ж — свята, Новы год. Сям'я яго і цяпер была яшчэ на вёсцы. Жыў адзін.

Схадзіў ён на Варошою, там паабедаў. Прышоў дамоў, лёг адпачыць, думаў заснуць. Але ніяк не спалася, бо добра выспаўся, лёгшы ўчора звечара і спаўшы сёння ледзь не да абеду.

Дык, каб не быць у адзіноце цэлы вечар, надумаўся

схадзіць да прыяцеля, з якім даўно не бачыўся, — стала-ра Дручка. Пайшоў на Сніпшкі.

Ён прыходзіць, а Дручок якраз выходзіць, навешвае на дзверы замочак. І белы клуначак у яго ў руках. Сабраўся, бач, у паліклініку літоўскую, да жонкі. Сёння раніцою паклаў радзіць, — можа, тым часам, апрасталася.

Дзядзька Туркевіч завярнуўся, пайшлі да цэнтра разам. Дарогаю ішлі, гаманілі...

Дручок жаласна пералічаў на пальцах усіх сваіх дзетак, хлопчыкаў і дзяўчатак, што паўміралі ад розных пошасцяў за гэтыя гады, пад немцамі. Адною рукою трымаў клунак, а на другой, вольнай, загінаў палец і ўспамінаў, чаго і як каторае сканала... І казаў, што цяжка такім часам гадаваць дзеці, але ж ізноў, вось, жонка не ўтрымалася. І радзіць выбрала на ру вельмі нязручную: святкі, прадукты даражэйшыя, ды і «бескараалеўе», у горадзе не зусім снакойна.

Дзядзька Туркевіч яму заўважыў, што нельга ж вінаваціць толькі жонку, што палову той віны мусіць прыняць і сам Дручок. Гэта — на-першае. А на-другое, можна пацешыць сябе тым, што абавязкова навінелі бальшавік радзіцца!

Дручок адказаў, што ўсё ж ткі гэта больш на бабскай лініі, каб дзеці не радзіліся. Цяпер гэтыя фокусы шмат хто ведае, наўчыліся... Дык хай бы ад каго пераняла. Не яму ж, мужчыну, займацца такімі справамі...

— Ну, а каб жа бальшавік радзіўся, дык нічагусенькі сунроць не маю, пяхай на свет здаровенькі прыходзіць, — згадзіўся Дручок і наддаў ходу: — Можа ён там ужо і прыйшоў...

На рагу Віленскай і Юраўскага развіталіся. Дручок засігаў далей на Віленскай, у паліклініку. Дзядзька Язэп сныніўся — сам не ведаў, куды цяпер накіравацца. Аж успомніў, што недалёчка, на Юраўскім, ёсць кіно, і не вельмі дарагое. Прышоў — адчынена. Узяў білет і якраз трапіў на пачатак. У зале было амаль пуста, нягледзячы на свята. Дык хоць білет меў на трэцяе месца, а сеў — спярша на другое, а потым нават на першае перасёў.

Было гэта таксама каля гадзіны сёмай вечара.

\* \* \*

Лахінскі і Плахінскі прыйшлі ў сталоўку ранавата. Капа на вячэру яшчэ не згатавалася, нядаўна засыпалі, трэба было чакаць. Яны селі гуляць у шашкі.

Шымілевіч і Вайнштэйн прыйшлі, калі ў пакоі нумар 20 ішла нарада. Шымілевіч адразу сеў там сам. А Вайнштэйна паклікалі з чытальні.

Спярша паслалі па яго Ракоўскага, стоража клуба. А потым, наўздагон, прыйшоў і сам Тарас, клубны камендант,— каб ішоў Вайнштэйн канечне, нарада вельмі важная.

На нарадзе былі члены Віленскага камітэта Кампартыі, члены прэзідыума Гарсавета і радавыя камуністы і рабочыя.

Быў там таварыш Ром, Вяржбіцкі, Кунігас-Ляўданскі, Тарас, Шэшкас, Ракоўскі, потым падышоў Шымілевіч, паклікалі Вайнштэйна, запрасілі і Аропа, і склікалі наогул усіх, хто быў тут і быў свой, клікалі кожнага таварыша.

Былі там два немцы-спартакаўцы, быў адзін таварыш з Масквы — чорны, у кажуху, былі таварышы-чырвонаягвардзейцы з атрада, што стаяў на Вароняй, у большасці — з былых ваеннапалонных, што ішлі з Нямеччыны дамоў і засталіся ў Вільні дапамагаць Савету, былі бундаўцы.

Сабралася нарада экстрана. Паставілі пытанне: што рабіць, калі палезуць палякі «разганяць» Варонюю ўзброенаю сілаю: даць адпор ці разысціся да прыходу Чырвонай Арміі? Бо паступілі такія весткі, што пытанне трэба развязаць зараз, безадкладна, каб потым дзейнічаць паводле прынятай пастаповы...

Камуністы, спартакаўцы, чорны таварыш з Масквы, у кажуху, і ўсе чырвонаягвардзейцы былі за тое, што трэба даць адпор у кожным разе! Бо як жа так — узяць дый разысціся? Разбегчыся? Трэба змагацца, трэба іх праўчыць! Паднімуцца рабочыя, шмат хто выйдзе са зброяю ў руках, а забастуе цэлы горад! Чырвоная Армія паспяшыць на выручку... Да яе прыходу можна пратрымацца...

Так мне казаў пасля Ароп аб выступленнях, якія там былі ў яго прысутнасці.

— Але,— казаў ён,— Вайнштэйн і ўсе бундаўцы, што выступалі ўслед за ім, былі за здачу, лічылі і даводзілі, што гэтак будзе разумней, што лезці на ражон няма чаго, што нельга рызыкаваць жыццём без пільнай патрэбы, што сілы вельмі няроўныя, што ў нас вельмі мала зброі і што наогул — які сэнс гінуць тут горсці людзей, калі праз пару дзён палякі самі разбягуцца ад Чырвонай Арміі.



Праз бундаўцаў, казаў Ароп, сядзелі доўга, гадзіны дзве ці болей, усё спрачаліся, хоць пастанову прынялі, вядома ўжо якую: бараніцца ў кожным разе!

Потым сталі расхадзіцца...

Некаторыя паспелі выйсці ў пару. Шымілевіч і Вайнштэйн спазніліся, іх ужо не прапусцілі, завярнулі іх назад. І Лахінскі і Плахіпскі — заняліся кашаю, таксама не паспелі...

\* \* \*

Дзядзька Туркевіч апавядаў, што фільм ішоў не асабліва цікавы, нешта пуднае з даваешнага жыцця расійскай інтэлігенцыі, але так-сяк даседзеў ён да канца, а каля гадзіны восьмай з паловай выйшаў з кіно і памаленьку пацягнуўся па Варонюю, вчэраць.

Прайшоў троху і вельмі здзівіўся: нейкі новы патруль ходзіць па вуліцы, з белымі павязкамі на рукаве. Дзівіўся нядоўга, бо зараз крычаць яму па-польску:

— Стуй! Рэпцы до гуры!

Падняў рукі. (Ён мне не казаў, але я ўяўляю сабе, як ён ашчэрыўся, калі сваю мілую дзіцячую лагодную ўсмішку скрывіў на вялікую злосць.)

Падыходзяць да яго:

— Сконд? Доконд?

Паглядзелі дакументы. Быў у яго нямецкі пашпарт. Памуляліся, — пусцілі... Толькі сказалі — зараз ісці дамоў і да рапіцы нікуды з хаты не паказваць носу.

Дваццаць крокаў прайшоў — ізноў патруль. Ізноў тое самае. Так-сяк прабіўся да Вароняе бліжэй, а на Варонюю не прапускаюць: і тут пельга прайсці, і там нельга прайсці. Абкружапа Вароняя!

Ужо яго чуць не арыштавалі. Насілу вывернуўся. Пабег назад. Спяшаецца да таварыша А., што жыў тут недалёка...

Аж сам таварыш А. едзе на легкавым, зварочвае ў завулак. І вязе нешта цяжкое... (Зброю вёз.) Завярнулі яго каля Вароняя, не паглядзеўшы, што вязе.

— Быў ты на Вароняі? — пытаецца дзядзька Туркевіч.

А ён увесь трасецца ад первацыі:

— Усюдых, — кажа, — абкружана: клуб, сталоўка, цэлыя гпэзды...

#### IV. ПАПД

Снаў я аж да восьмай веча. Прачнуўся — думаў, што ўжо раніца. Аіцоў нашых няма, толькі Юзя сядзіць — кніжку чытае. Гэта мой бацька прынёс «93-ці год» В. Гюго. Сам чытаў і ёй падсунуў.

Прачнуўся я, убачыў, што яна сядзіць, чытае, і думаю: «Вось за гэта бацька маладзец, што і сам часта чытае і Юзі кніжку падсунуў. А я і сам цяпер амаль што нічога не чытаю, а галоўнае — у голаў мне не прыйшло прывучаць да добрай кніжкі Юзю». Зрабілася мне сорамна.

Юзя мне сказала, што мой бацька пайшоў на меншавіцкі мітынг, а яе бацька — у сталоўку на Вароною. І кажа, што ўжо позна, на вежы празванілі тры чвэрці восьмае. Я хутчэй падняўся, каб ісці.

— Чаму ж ты, — кажу, — мяне не будзіла? На Вароною са мной пойдзеш? — А сам думаю: «Хоць бы ты лепей не пайшла, а то перашкодзіш мне пагаварыць з Аропам».

— Не, — кажа, — не пайду. І цябе сёння не пушчу туды. Кніжка дужа цікавая, давай чытаць разам... — Дый пажартавала: — Лепей, — кажа, — чытаць пра другіх, як яны галовамі паклалі, чым пакладаць сваёю... — І ўстала, абвіла мяне за шыю рукамі і пачала цалаваць. — Не ідзі, — кажа, — Мацей, паслухай мяне, пабудзем удваіх дома...

— Ой, не, Юзічка... — і хацеў што-небудзь змапіць, ды не ведаў як. Мне хацелася пагутарыць з Аропам, а тут яна прычাপілася з сваімі пяшчотамі. — Ой, не, — кажу, — абавязкова мушу сядзіць да папа Болеса, я даў яму слова...

— Маніш!

— Слова гонару, што не маю! — і зрабіў самы сур'ёзны выгляд, а маіў як найлепей, каб ашукаць яе.

— Ну, добра, да яго збегай, — паверыла яна, што не маю, дый «нанам Болесем» крапулася. — Збегай, але зараз, — кажа, — назад. І глядзі, на Вароною ні кроку... Бо ўжо і позна, цёмна... Чусш? Дай мне слова!

— Даю, даю! — што мне значыць даць ёй слова, калі мне для маіх спраў патрэбна. — Але ж вось бацька твой, — кажу, — пайшоў туды.

— Ну, бацька... Бацька мой — іншая справа. Што ён каму? З'есць сваю кашу і вернецца. А ты — не ідзі... Прашу цябе. Ты ж даў слова...

— Добра!

Вырваўся-ткі я з-пад яе апекі і хутчэй памчаўся. Да самага Юраўскага не заўважыў, ці на вуліцах стаялі наліцыянты-немцы ці ўжо палякі... Магчыма, што нікога не было.

І на Юраўскім, да Віленскай, здаецца, нікога не было. А там ужо, на рагу, супроць дома, дзе да апошніх дзён была тарыба, убачыў я першы польскі патруль. Ён мяне далей у бок Вароняй не прапусціў. І зразумеў я, што на Вароняй штосьці дзеецца...

Пачаў я кружыць. Забег ад Пагулянікі — патрулі... Кінуўся назад, бег-бег, праслізнуў-ткі на Газавы завулак, каб прабрацца ад Віллі,— і там патруль на патрулі, і бачу: залёг цэлы ланцуг пазнанцаў у нямецкай вайсковай форме...

Бегаў я, можа, з гадзіну. Нарэшце ўдалося падысці з боку Звярынца да самага Лукіскага пляца, і тут я выпадкова трапіў на патруль, у якім былі абодва браты Пстрычкі. Хоць было цёмна, але яны мяне пазналі і вельмі ўсцешыліся мне, свайму былому «дарэктару».

Я ж быў вельмі ўсхваляваны і прычыну вытлумачыў тым, што на Вароняй, у доме Антановіча, жыве мой добры прыяцель, да яго жонкі пайшла ў госці мая жонка, дык вось бягу ратаваць, каб там не запачавала, трывожны час...

Яны горача ўзяліся дапамагаць мне. Спярша, праўда, суцяшалі, што праз гадзіны дзве ўсё будзе скончана, спакойна, можна будзе прайсці туды і назад. А калі я не мог суцешыцца, яны параіліся між сабою, потым пагаварылі з пекім з сваіх кіраўнікоў, і вось большы Пстрычка ўзяўся мяне туды падвесці.

Падвёў — аж за касцёл Якуба. (І там залёг ланцуг пазнанцаў.) Далей ісці ён пабаяўся. Я горача яму падзякаваў — і рынуўся адзіп... Толькі падбег да клуба — адзадду, з боку палякаў, пачалася страляніна...

Перад гэтым, каля дзевятае гадзіны, з'явіўся ў клуб, як мне тут зараз казалі, нейкі студэнт, што раней хадзіў сюды як свой, а цяпер пачапіў на шапку польскага арла, а на рукаў — белую павязку.

Прышоў, пытаецца:

— Гдзе камандант?

І ўбачыў Тараса.

— А, прошэн папа, пане каманданце! Естэм парлямэнтар!.. — І падае запіску.



Адрасавана яна была проста «ў пакой № 20». Пісаў яе палкоўнік Вэйтка. Прананаваў палкоўнік: каб не было дарэмнага крыверазліцця з таго і з таго боку, няхай Вароння здаецца да адзінаццатае гадзіны. Дзве гадзіны на размысленне...

Наўпярэкі ўсякай далікатнасці, ніякага адказу палкоўніку не далі. Наўпярэкі ўсякім раней пісаным законам, «парлямэнтара» арыштавалі і нават зняважылі словам... Бо Тарас, у злосці, назваў яго «не парлямэнтарам, а сабачым сынам».

— Як жа! — крычаў на яго Тарас. — Лічыўся ты бальнавіком, дзён колькі ў нашай казарме цёрся, па дзесяць рублёў у дзень браў, а цяпер — на табе: парламентар! Собачы ты сын, а не парламентар!

Можна троху і штурхнуў бы, але не было часу ім займацца. Загадаў тушыць агні, займаць свае месцы, сядзець, чакаць пападу!..

Між іншым, я спярша падумаў: ці не Болеся часам з яго доўгім языком і сэрдабольнасцю прынясло сюды з запіскаю? Аж не. Як апісалі мне, які ён, гэты студэнт, дык быў не Болесь. А потым, як пачуў, што гэты і ў казарме цёрся, дык упэўніўся, што сядзіць цяпер «пап Болесь» у сваім цёнлым пакойчыку.

Першымі ахвярамі з нашага боку ляглі: Лахінскі і Плахінскі...

Пачулі трывогу і не даеўшы кашы кінуліся ўцякаць з клуба. Але прарвацца ўжо не маглі. Тады яны пабеглі да плоту на Газавы завулак, палезлі там праз плот. І ў гэты момант насціглі іх абодвух бязлітасныя белыя кулі...

Лахінскі дык і завіс на плоце, і вісеў так, перавесіўшыся галавою на Газавы завулак, а нагамі на падворак клуба, цэлую ноч і другі дзень з раніцы да вечара. А дзядзька мой, па старасці, можна, і на плот не ўзглабаўся, прашылі праз дошкі, а можна, адваліўся і шмякнуўся на дол трунам.

Убачылі іх там толькі раніцою, калі развіднела. Але прыбраць іх не было як. Лахінскага, здаецца, пехта пазнаў ці неяк здагадаўся, што гэта ён. А хто ляжыць пад плотам, ніхто і не ведаў. І я даведаўся аб яго гібелі — толькі выйшаўшы на волю.

На свае перажыванні таго часу я ўжо забыўся. Даўно было. Патроху ўсякая вострасць прытупляецца. Усё патроху з памяці вылятае... Помню, абуяла мяне радасць,

што вась, не думаўшы, не гадаўшы, трапіў я, крыварукі, на вайну... І на такую, дзе і галавы не шкода: калі трэба, дык і трэба!

А самае-то важнае, калі жыцця свайго для справы не шкадуеш. Тады нічога і не баішся. Тады і змагацца лёгка, і пават ісці на смерць — прыемна!

Пэўна ж, не было мне тады часу разважаць, як разважаю гэта... Трэба было рабіць, і я стараўся рабіць так, каб было добра. Спачатку ўся наша «праца» была ў тым, што мы сядзелі ды чакалі напагатове. Першыя пачалі страляць яны, спярша са стрэльбаў, а потым і з кулямётаў. Мы не адказвалі, пакуль яны не лезлі блізка.

І ўсё, помню, чакалі мы прыбыцця нашых атрадаў з Парубанка і з Звярынца. А іх — няма і няма...

Перад самым нападам палякаў атрад на Парубанку быў заняты перавозкаю зброі на Вароною. Пачуўшы, што Вароня абкружана, яны паехалі адбіваць.

Парубанак знаходзіцца ў паўднёвай частцы горада, за вакзалам, і далёка за вакзалам. Там спярша Каміны, Радунскі тракт, потым Парубанак, аэрадром.

Яны ўехалі ў горад. А на Шпалернай ці на Радунскай вуліцы на іх папалі з засады немцы і палякі... Галоўнае, што адразу ранілі шафёра. Здаецца, ён потым і памёр ад рап. Грузавік адабралі. Атрад разбегаўся...

Атрад жа, што стаяў у Звярынцы, нават і сабрацца не паспеў...

Я быў у заставе ў доме Антановіча. Начальнікам заставы быў Кунігас-Ляўданскі. Жыхароў мы з кватэр павыганялі, загадалі ім ісці схавацца ў сутарэнні.

## V. АБАРОНА

Скора палякі палезлі на заставу. Мы далі залп і закідалі іх бомбамі. Бачыць іх добра не бачылі, цёмна было, а толькі чулі, як яны там заякаталі: «Ясек! Стасек! Болі! Ой, болі! (баліць, ой баліць!) Значыцца, кагосьці троху падрапілі...

Аб рапешні на Вароняй папа Ромуся Рабэйкі і двух маіх былых «недаросткаў», братоў Пстрычак, даведаўся я толькі пазней, калі польскія патрыятычныя газеты прайзвялі іх у «героі».

Можна якраз куля з майго карабіна трапіла ў іхняе цела. Мне ад гэтага дапушчэння няма ніякае прыемнасці.

І нават калі ўяўляю, дык непрыемна, бо цела іхнае было мне заўсёды непрыемна.

Пэўна ж я чалавек значна культурнейшы, чым тыя князькі, што з чарапоў сваіх ворагаў рабілі сабе кубкі піць віно на ўрачыстасцях. Мне ўжо цяжка зразумець, як іх не вярнула ад гэтых кубкаў, хоць пацукоў, напрыклад, я прымусіў сябе есці.

Страляў я таму, што трэба было страляць. І можа, якраз, нікуды добра кулі мае і не трапілі, бо стралец быў з мяне ніякі... Навяду, злажуся, чакаю каманды ці прыслушаюся да суседаў, што яны робяць... І раптам, сам сабою, пацягну сабачку: бух! А карабін мне ў плячо: дзуг! Падхаплю санкі, каб не ўдарыла... І нібы задумаюся: ну, вось, разрадзіўся... што цяпер далей? І зноў хутчэй бяруся за справу.

Цяпер самому з сябе самога смешна, які я быў стралец. А вывад: вучыся страляць загадзя, каб не карміць сабак, едучы на паляванні...

Наступалі палякі з перадышкамі. Перадышкі ў іх цягнуліся часам на паўгадзіне, — абрыдла чакаць, калі яны ізноў пачнуць. Але наступу не спынялі яны праз усю ноч, — увесь час атака за атакаю.

Мы іх адбівалі. У нас былі гранаты і вінтоўкі. Але нават не ўва ўсіх!.. Вінтовак на ўсіх не хапіла. І як цяпер успомню, дык і дзіўлюся нашай бесклапотнай смеласці, а троху і абураюся, што не даставілі вінтовак і патроцаў на Варонюю ў дастатковай колькасці загадзя да нападу.

Запасаў ежы было ў нас досыць на колькі дзён, аб гэтым не бедавалі. Бо сталоўка ж была пад бокам. Там на складзе досыць было поўных мяшкоў.

І ўсё чакалі дапамогі. А яе ўсё не было. Не ведалі, чаму.

\* \* \*

Дзядзька Туркевіч пабег на кватэру да таварыша Эйдукевіча. Адчыніла жонка яго, таварыш Бурба.

— Дзе Францішак?

— Няма ўдому...

Сама охае, ахае.

— Што рабіць?

— Да Чырвонай Арміі, працдзэй!

Пабег ён на вакзал. А ўжо позпа. Ноч. Адклаў да рашчы.



А мой знаёмы Р., шавец, тады яшчэ зусім малады, нядаўна жанаты, у той дзень перад вечарам толькі вярнуўся ў Вільню (выеджаў разам з іншымі таварышамі на спатканне Чырвонай Арміі, для разведкі).

З'явіўся на Вароною, з дакладам да таварыша Тараса. Зрабіў даклад. Схадзіў да касіра, атрымаў грошы. Прышоў дамоў, лёг адпачыць, паспаць.

Толькі лёг, прыходзяць жонка і маці.

— Вароная абкружана!

— Не можа быць, я ж толькі адтуль...

З шваграм-манцёрам пайшоў на манцёрству, каб гэтым замаскіравацца, схавацца...

Так сам ён мне апавядаў праз колькі год пасля здарэння.

Мой знаёмы Х., добры слесар і гарачы чалавек, быў у гэты вечар, дзеля свята, выпіўшы. Пра яго казалі, што як учуў, што Вароная абкружана, дык зараз кінуўся на прапацца, схасціў жалезны ломік.

— Пайду біцца з папамі!

— Не пушчу! — загаласіла жонка і так учапілася, што рукаў адарвала.

Пакуль прышывалі ды лаяліся, ён троху астыў. Пакрычаў-пакрычаў, але абдумаўся ісці з голымі рукамі.

А мой знаёмы А. (той асенізатар з Пагуляпкі, што наўчыў мяне абходзіцца з пацукамі), хоць і не быў выпіўшы, але, казалі, доўга цягаўся ад аднаго таварыша да другога, усё намаўляў ісці вызваляць Вароною:

— Сабярэмся, пападзем з тылу.

А калі ніхто яго не паслухаў, кажучы:

— Зброі няма... Як палезеш з голымі рукамі? — дык ён адзін, з нейкім пожыкам, папёрся на вуліцу, хацеў прабіцца на Вароною, да клуба.

Завёў скандал з першым патрулём, пачаў лаяцца, у гарачцы загрэў поўху патрыёта...

Арыштавалі, вядома... Пожык адабралі і ў канаўку кінулі, як барахло.

Усё гэта потым, пазней, успаміналі, апавядалі з рознымі жартамі і прыкрасамі.

А пачаваць на Вароная, тым часам, засталіся мы адны. Усё чакалі з волі падмогі, а яна так і не з'явілася. Не ведалі, чаму.

Самыя моцныя атакі былі дзве. Першая а трэціі гадзіне пачы. Другая — пад раніцу. Цяпер у налякаў было больш забітых і раненых. І хоць атакі мы адбілі, але прасунуліся яны значна бліжэй. За намі заставаўся, апрача клубнага будышка, толькі дом Памарнацкіх і дом Антановіча.

Ну, усё ж ноч мы пратрымаліся.

Перад світаннем налякі троху аціхлі, і мы мелі даўжэйшы адпачынак. Але ўсякая надзея на падмогу з Парубанка была ўжо намі згублена. Мы ўнізніліся, што таварышы нагінулі, не дабраўшыся да Вароняе.

Калі на дварэ пасвятлела, ізноў пачалася перастрэлка, і нам цяпер стала відаць наступаючых. Большасць іх была ў нямецкай вайсковай форме. І скажу пра сябе: хоць і ведаў, што гэта ж налякі, а не немцы, але форма нямецкая нібы палохала мяне...

Мы бачылі, як яны прабіраюцца, надб'ягаюць, тулячыся каля сценак, паўзуць канаўкамі... Мы па іх стралялі без промаху. Але, ізноў жа, скажу я пра сябе: было мне троху жудка, што іх многа, а нас мала.

Так прайшло гадзіны дзве, а можа тры, а можа і болей. Пачуццё часу нібы згубіла сваю яснасць. І не ведаю, хто першы заўважыў, хто першы сказаў, ад каго я першага пачуў — што ў нас мала патронаў...

Потым кажуць: «Выйшлі патроны...» Добрая рэч! Значыцца, засталіся толькі гранаты і рэвальверы...

Настрой адразу апаў...

Гэта быў самы крытычны момант.

«І чаму ж так неэкапомна стралялі? Хто гэта мусіў за гэтым сачыць? Хто вінават? П'юна, Тарас», — лезлі мне ў галаву прыкрыя думкі.

І забірала злосць.

«Вось, каб былі патроны, мы б яшчэ доўга не падпусцілі б іх да сябе блізка... А што цяпер будзе?» — Так думаў я, і вяласць анапавала мяне.

Патронаў няма ні ў кога. Кобак схаваў сабе адзін патрон і жартуе:

— Гэта недачыкальны запас: або для самога пана Вэйткі, або для самога таварыша Кобака...

Дом Памарнацкіх аддалі...

Па-першае, не было патронаў. А па-другое, калі б яны і былі, дык падносіць іх туды ўсё роўна было ўжо немагчыма.

Трымаліся толькі ў клубе, а дом Антановіча быў ужо як бы нічый... Усе сцягнуліся бліжэй адзін да аднаго, людзей нібы пабольшала, але што ж, калі без патронаў — як без рук...

\* \* \*

Мусіць, каля гэтага, прыблізна, часу дзядзька Туркевіч, таварыш К. і таварыш А. пабеглі глядзець, што на Вароняй робіцца. Польская застава іх затрымала. Пазналі К. — арыштавалі. І А. арыштавалі.

Дзядзька Туркевіч быў адзеты так, што не пазналі. Каўнер падняў, шапку насунуў... І калі ён бег адтуль, дык якаясьці дзяўчына з Вароняе вырвалася. Кажа, што там — страшэнная паніка...

— Нашы не хочуць здавацца. Бундаўцы і другія хочуць здацца...

Дзядзька Туркевіч пабег шукаць Чырвоную Армію. Пайшоў ён Ашмянскім трактам.

Бацька мой выйшаў раней, гадзіне а 9-й раніцы. І пайшоў Свянцянскім трактам, на Немапчын.

Мусіць, усю дарогу лаяў ён бальшавікоў, што заселі на Вароняй, а ў тым ліку і мяне. І мяне лаяў, пэўна, больш чым каго, што нарабіў я яму столькі клопатаў.

Лаяў, але паддаваў ходу, каб хутчэй прывесці Чырвоную Армію.

\* \* \*

На жаль, было ўжо позна...

Гадзіне аб адзінаццатай бундаўцы пачалі шукацца. Сабралася іх цэлая група, — аб нечым гамоняць, раяцца...

Гляджу: прыцягнулі знедкуль кій і прывязаюць на яго белую шмаціну...

Ніхто іх не спыніў. Ніхто ім нічога не сказаў. І яны пайшлі — не азіраючыся... Затопалі ўніз, адчыняюць дзверы, нясмела вытыркаюцца на вуліцу...

З акна з-за вушака відаць было, як палякі ім нешта крычаць, махаюць рукамі, але ўстаць баяцца.

Бундаўцы, чалавек трыццаць, папурывішыся, сагнуўшыся, плятуцца па вуліцы бліжэй да іх, і пярэдні нясе на кійку белую шмаціну...



## VI. БАКОВАЧКА

Левинсон глыбока верил в то, что движет этими людьми не только чувство самосохранения, но и другой не менее важный инстинкт, скрытый от поверхностного глаза, несознанный даже большинством из них, по которому все, что приходится им переносить, даже смерть, оправдано своей конечной целью и без которого никто из них не пошел бы добровольно умирать в Улахинской тайге.

А. Фадзееў

І калі яны пайшлі і здаліся, ніхто ў нас нічога не сказаў, усе маўчалі, быццам і не заўважылі.

Каля мяне былі два мала знаёмыя мне таварышы — рускія, з былых нямецкіх ваеннапалонных. Яны не размаўлялі, стаялі моўчкі і ўвесь час пільна сачылі ў акно за ворагам з гранатамі напачатку.

Я пайшоў паглядзець, што робіцца ў другіх пакоях. У першым пакоі ўбачыў Ракоўскага. Некалькі гранат ляжала перад ім у кутку. Ён уважна пераглядаў іх, адну па адной. Агледзіць і адложыць, агледзіць і адложыць... І тут каля акна стаяла двух былых ваеннапалонных.

У другім пакоі, каля балконных дзвярэй, стаялі Ароп і Шэшкас. Яны стаялі з двух бакоў пабітых шклянных дзвярэй і прыглядаліся з-за вушакоў на вуліцу.

— Ароп! — аклікнуў я свайго брудзяніскага друга.

— А, Мацей! Ну як, братка, маешся? — зусім спакойна адгукнуўся ён і падышоў да мяне. Але ў вачах у яго быў сум. Ён паклаў сваю вялікую руку мне на плячо і як бы не ведаў, што сказаць.

— Нічога, — кажу, — як ты?

— А таксама, тым часам, нічога, — усміхнуўся ён. — Ваюем не кепска... Бывае горш.

— Бундаўцы здаліся, — сказаў я ціха.

— Ну, мы яшчэ патрымаемся! Ты куды ідзеш?

— Так... Хачу пахадзіць, паглядзець...

— А! Ну добра, добра! Нічога, Мацей! Яшчэ вывернемся!

І мне здалося, што нам абодвум павесялела.

Ідучы па калідоры, я ўбачыў Рома, Вяржбіцкага, Шымілевіча, Купігас-Ляўданскага. Яны ціха размаўлялі, сабраўшыся ў кутку ў пакоі нумар 20. Там жа падышоў

да мяне Кобак і кажа мне такім сваім заўсёдным тонам, нібы радасць якую паведамляе:

— Ачышчаем першы паверх. Хадзі загароджваць дзверы.

Я пайшоў за ім. Тут ужо некалькі таварышаў, пад камандаю Тараса, валачылі сталы, крэслы, табурэткі,— рабілі барыкаду каля ўваходу...

І я прыцягнуў нейкае ламаччо, кінуў у груд. Калі работа была скончана, зрабілася мне раптам цяжка. Ішоў я назад, валочачы ногі. Нагнаў мяне Кобак.

— Ты што цягнешся, як сонная муха? Есці хочаш? Давай з'ямо троху чаго.

— Давай...— прамовіў я такім слабым голасам, што мне аж самому зрабілася брыдка.— Давай, будзем есці! — крыкнуў я наўмысля голасна і дужа.

Мы зайшлі ў невялічкі пакойчык, дзе, мусіць, была яго пазіцыя, і ён зараз некуды збегаў і прынёс цэлы бохан хлеба і дзве бляшанкі кансерваў. Селі мы на падлогу пад акном, разаслаўшы між сабою газеціну.

Пачаў ён адчыняць сваім добрым складанчыкам і зараз зламіў яго. Мне было вельмі шкода такога добрага складанчыка. І ён пачырванеў, але жартліва буркнуў: «Ну, глупства... Тут не такое ламаецца...»

Тады пачаў адчыняць я гэтым яго зламавым ножыкам. Скрэмсаў усю крышку,— толькі сок пацёк, папэцкаў я сабе рукі і штаны.

— Ты не адчыніш,— кажа ён,— дай-ка я зноў.— Бярэ і лоўка і хутка адразае перада мною пакрыўленую крышку.— Во як трэба! — кажа.

А ў гэты момант некалькі куль у наша акно — дзынг! дзынг! дзынг! — і ў столь, у штукатурку. Зазвіпелі, пасыпаліся шыбы; паляцела нам на галовы вапна са столі, і ў кансервы...

— Чаго іх там халера хапае? — пасцеражыўся Кобак. Але ізноў усё сціхла. Толькі зрэдку дзесьці шпokane стрэл, і зноў ціха.

Пачалі мы спакойна сілкавацца. А які смак! Мясa кавалачкамі, з белым застыглым тлушчыкам, і лаўровыя лісткі. З'елі адну банку, ён адчыніў другую. Мне сорамна, што я накладваю болей, чым ён.

І я еў і разважаў, што, мусіць, ён заўсёды есць патрошку, і вось — такі здаровы, чырвоны. А я заўсёды з'ем усё датла, што пападзецца, і мне заўсёды хочацца есці, і я

худы і бледны. Чаму гэта так? Прырода такая ці ў страўніку што-небудзь не ў парадку?

— Аб чым задумаўся? — кажа ён. — Кінь журыцца. Справы нашы не кепскія. Па-першае, мы іх усё ж ткі добра праўчылі. А па-другое, «пралетарыям няма чаго губіць, апрача сваіх лапцугоў».

— Аднак жа лепей жыць, чым паміраць, — запырэчыў я, от так сабе, дзеля свае прывычкі казаць «але» або «аднак» наўпроціў сказанага.

— Чаго нам паміраць? Вось пакуль што не забілі. А прыйдзеца памерці — дык што такое? Дзвюм смерцям не бываць, аднэй не мінаваць! — прамовіў ён прыказкаю і засмяўся.

З'елі мы і другую банку. Прынёс яшчэ дзве. З'еў я і тыя. Тады прынёс ён адразу іх штук дзесяць. «Бяры, — кажа, — у запас. Ты, як відаць, любіш кансервы». А сам ужо стаў пры акне.

Напіхаў я сабе банак у кішэні. Хлеба адшматаў добры кавалак і таксама пайшоў на сваё месца. І хрыпкі ў горле ў мяне ўжо не было, з'явіўся сыты голас. І быў я вельмі здаволены, што так пaeўся.

\* \* \*

Я не ведаю, каму з іх першаму прыйшла думка скончыць самагубствам. Яны ж нам нічога не сказалі. Сабраліся кучачкаю і пастанавілі. Якія матывы былі ў іх, мне таксама певядома.

Хтосьці пазней успамінаў, што Шымілевіч нібыта казаў:

— Не дамося жывымі, бо яны скуру будуць з нас здзіраць.

А Ром нібыта заўважыў:

— Гэтае самае лепшае, што мы можам цяпер зрабіць. Я не ведаю, хто, што і як тады казаў з іх, але думаю, што калі што і было імі казана, дык, мусіць, для другіх, для тых, для каго ім трэба было так казаць.

А імі самімі кіравала толькі тая лінія, якая была ім уласціва, якая праяўлялася ў некаторых з іх можа толькі падсвядома, але здавалася самай правільнай лініяй.

Тарас пазней апавядаў, што ён рукі ў Шымілевіча цалаваў, прасіў, каб не рабілі самагубства. Аднак жа яны стаялі на сваім. Ром сказаў яму:



— Кінь, Тарас, умаўляць. Мы павінны гэтак зрабіць, калі прарвацца нам не ўдасца.

Згаварыліся: Ром, Шымілевіч, Кунігас-Ляўданскі і Вяржбіцкі. Ведаў Тарас. Як даведаўся Кобак, мне невядома.

Калі яны пайшлі да ўмывальніка, мыліся, абціраліся і гутарылі, да іх падышоў і гутарку іхнюю пачуў тава-рыш Аз.

Яго я ведаў вельмі мала. Быў ён нізенькі, шчупленькі, непрыгожы, з рыжымі калматымі павіслымі вусікамі, рабочы-яўрэй, гадоў сарака.

Казалі мне потым, што быў ён раней анархіст, у кампартыю перайшоў улетку 1918 года.

Быў ціхі, непрыкметны. Жыў дзесьці ў Звярынцы. Там у яго была сям'я.

Ён пачуў іхнюю гутарку і сказаў:

— І я з вамі пайду...

Яны ж умаўлялі яго, каб не ішоў. Казалі:

— Не ідзі. Табе нічога не будзе.

А ён пайшоў.

На падворку прыгнуліся і шыбка перабеглі каля дроў да дашчатага плоту, што адгараджаў падворак Аптановіча ад клубнага падворка. Выламалі дошку, пралезлі ў дзірку і кінуліся па кватэру да Вяржбіцкага.

Наперадзе быў, пэўна, Вяржбіцкі як гаспадар. За ім — Ром, Шымілевіч, Кунігас-Ляўданскі. Адзаду, але не астаючыся, — Аз. А ля дзвярэй кватэры нагнаў іх яшчэ Кобак. Усяго шэсць чалавек. Ішлі на смерць...

Цётка Зося, пэўна, усцешылася мужу і ўсім ім, што жывы-здоровы прыйшлі з клуба. Ні яна, ні дзеці не ведалі, чаго яны прыйшлі. І Вяржбіцкі нічога ім не сказаў. Думалі, што прыйшлі схавацца.

Зачыніліся ў невялікай баковачцы. Сядзелі. Чакалі. Высылалі дзяцей глядзець. Дзяцей у Вяржбіцкага было тады чатыры: дзве дзяўчынкі і два хлопчыкі. Большай дзяўчынцы было тады ўжо гадоў трынаццаць.

Час цягнуўся... Яшчэ і яшчэ раз высылалі большага хлопчыка глядзець, каб улучыць момант і прарвацца. Прарвацца нельга было... На вуліцах было ўжо нібы спакойна, але ўсюды былі палякі.

## VII. «БЭНДЗЕ СПЕВАЛ»

Когда подоспевшие казаки тащили Метелицу за ноги, он еще цеплялся за траву, скрипел зубами, стараясь поднять голову, но она беспильно падала и волочилась по земле...

А. Фадзееў

Вайнштэйп і Новікаў, як мне пасля апавядалі, залезлі па вышкі і схаваліся там. І схаваліся, пібыта, у дымаходах.

Не ўяўляю, як ім удалося разламаць дымаходы, і як яны ў іх улезлі, і на чым там селі. Хіба ляглі дзе пад боравам?

Сядзелі яны там, схаваўшыся, ноч ці нават дзве, а потым вылезлі і неяк уцяклі. Ці праўда гэта?

Рэшта людзей адчыпілі дзверы на вуліцу і выйшлі з белым флагам — здаліся. Палякі далучылі іх да бундаўцаў, якія ўсё яшчэ стаялі, абкружаныя вартаю, недалёка ад клуба.

Пайшоў быў і я ўслед за Аронам, але ўбачыў, што Тарас пабег на падворак. Дык і я завярнуўся назад, пабег за ім...

Прыбеглі мы да плота, што на Газавы завулак, і палезлі праз яго... Толькі не ў тым месцы, дзе адзін труп вісеў на дошках, а другі валяўся на зямлі. Мы палезлі троху правей, — бліжэй да флігеляў і дроў.

Мы і ўзлезці не паспелі, як над намі засвіталі з усіх бакоў кулі, і так блізка, што Тарасу здалося, быццам яму і вус адсеклі і твар абсмазілі... Мне здалося, што кулі ляцелі над самаю галавою — не прыгніся, дык і шапку саб'юць...

Тарас — назад... І я адарваўся і шмякнуўся на зямлю. Кінуліся назад. Тарас наперадзе, я за ім. І так уляцелі на кватэру да пані Кандрацкай, што была касіркаю клуба.

Кандрацкая, здаецца, прабавала плакаць і ўсё тулілася да мураваных сцен, каб кулі не дасталі. А Тарас з ёю жартуе, просіць лустэрка — паглядзецца.

— Мне, — кажа, — на плоце кончык вуса куля адсекла і абпаліла...

— Здаецца, вус як вус, — кажу я. А ў горле ў мяне суха, і голас запаў.

Прасядзелі мы там, у Кандрацкай, з добрую гадзіну. Ніхто не ішоў забіраць нас... Нарэшце мы не ўцерпелі і папаўзлі назад у клуб... Там пуста... Адчынена...

Ужо цягнула... Не ведаю і не разумею, што намі кіравала, але накіравала нас на вуліцу. А толькі мы высунулі нос за дзверы, — адразу насыпаліся стрэлы з-пад касцёла святога Якуба. Па сценах, па вокнах: пук! пук! пук! дзынг!..

Мы — назад. Стаімо... Сэрца ў мяне калоціцца. Тарас дастаў з кішэні белую хустачку, выйшаў, памахаў. Я — за ім. Ідзём да ворага ў палон...

Да нас падскочыў паручнік Хвастуноўскі.

— Хто там яшчэ ёсць? — крыкнуў ён злым, хрыпатым голасам.

— Нікога ўжо там няма, — спакойна адказаў Тарас.

Тараса завярнулі, каб вёў іх у клуб, а мяне пагналі па вуліцы. Бачу: стаяць усе нашы кучкаю, мерзнуць... А палкі — на тратуары, навёўшы на іх карабіны, сцерагуць...

\* \* \*

Тарас апавядаў пасля, што палкі гналі яго перад сабою, а самі ішлі за ім з карабінамі напачатку. І паручнік Хвастуноўскі загадаў:

— Страляйце ў яго (гэта, значыцца, у Тараса), калі яшчэ там каго знойдзеце.

Убачыўшы, што дзверы адчынены і ўсё вакол пуста, пакінута, яны рынуліся, як дзікі ў шкоду... Рассыпаліся па пакоях, усё ламалі, разбівалі, раскідалі паперы, кнігі, ірвалі партрэты, тапталі іх нагамі...

Яго прывялі ў пакой нумар 20.

Калі паручнік Хвастуноўскі некуды адлучыўся, адзін легіянер схавіў штаны з кручка, што віселі ў кутку на сценцы, і круціцца, не ведае, як яму іх на сабе схаваць...

Другія таксама разбягаліся вачыма па рэчах, і кожны хапаўся ўсунуць сабе што-небудзь у кішэню. І на яго зусім забыліся. Ён стаіць ля дзвярэй...

Раптам усе выбеглі... Ён паціхеньку пачаў прабірацца ізноў на кватэру да Кандрацкай. Аж убачыў зводдаль Падлеўскага і зараз схіснуўся ў пакой, за дзверы. А Падлеўскі ў гэты пакой і ўскочыў. Кінуўся хапаць рэчы: цапне, памацае, пожычак са стала схавіў ды ў кішэню, шуфлядку адчыняе...

— А што ж ты гэта робіш? — сказаў Тарас.

Падлеўскі убачыў яго, засаромеўся. Кажэ, як быццам апраўдваючыся:

— Усё роўна большавікі, як прыйдуць, — забяруць...



Набеглі і другія. І паручнік Хвастуноўскі з'явіўся.

— Дзе схаваўся Рэўваеапсавет?

— А што?.. Няма? Уцёк? — усміхнуўся Тарас.

Зараз яго пагналі назад, да нас, а самі ўсе там рассыпаліся, мусіць, шукаць правядыроў.

\* \* \*

Кобак жа мне апавядаў, што сядзелі яны ў баковачцы доўга — можа, гадзіны дзве ці нават болей.

Перакідаліся кароткімі сказамі:

— Чаму рабочыя не выручалі?

— Чаму ў горадзе спакойна?

— А з Парубанка так чамусьці і не прыехалі...

Раптам — ідуць... Увайшла ў дом група з капітанам Дамброўскім на чале. Прыйшлі з вобыскам.

— Ёсць хто? — пытаюцца.

— Не, не, няма нікога! — адказалі жонка і дзеці Вяржбіцкага.

Яны ў бакоўцы замёрлі. Ляглі на падлогу. Зрыхтаваліся даць залп у дзверы, а потым канчаць з сабою.

Ідуць... Прайшлі міма, у бакоўку не паглядзелі... Пайшлі назад... Выйшлі з кватэры...

Праз хвілін пяць ідзе ізноў група, большая, больш людзей. Ізноў з вобыскам... Ідуць з кухні ў пакой, падходзяць да бакоўкі, бяруцца за дзверы...

Што думаў і перажываў у гэты момант дзядзька Бапіфацы Вяржбіцкі? Пэўна, прымірыўся ён з тым, што жонка і дзеці будуць жыць без яго. Але ці мог ён прымірыцца з тым, што справа павярнулася так няўдала? І, мусіць, пацяшаў сябе тым, што смерцю сваёю завершыць усё як належыць...

А Юліус Шымілевіч? Можа, усміхнуўся ён апошні раз — і цвёрда і ўпарта зрабіў па-свойму...

Кунігас-Ляўданскі... Можа, успомніў ён апошні раз сваю бедную літоўскую вёску, вечных труджэльнікаў бацьку і маці і сурова і назаўсёды замкнуў у сабе ўсё...

Таварыш Аз... Ці не да канца пазнаў ён усе глыбіні, каб прыняць смерць як патрэбу? Праца цяжкая, нястаткі, голад, хваробы, паціжэнні, знявагі, і вечны пратэст у думках, і вечны агонь змагання ў сэрцы... ці не яны далі яму пязмерную моц?

Усе чатыры: і Вяржбіцкі, і Шымілевіч, і Кунігас-Ляўданскі, і Аз — усе чатыры праз хвіліну пазаўсёды выйшлі

з той вялікай, з той прыгожай лабараторыі, дзе дослед свой рабілі, з той фабрыкі шумнай, той фабрыкі няўмоўчнай, дзе яго рэалізавалі... Ламаюць дзверы... Выламалі... Шэсць рэвальвераў спаткалі іх з падлогі залнам. Яны адхінуліся назад... Хто лез наперад, той упаў...

Тады ў бакоўцы пачалі страляцца. Ром і Кобак ляжалі побач. У Рома засталася ў памяці: ляжаў на левай руцэ, навёў сабе рэвальвер у сэрца, кароткі міг мільгануў, стрэліў... У гэты момант Кобак усхапіўся... У грудзях стукнула, абпаліла, усё закруцілася іскрамі, і страціў прытомнасць...

Кобак, калі трэба было страляцца, усхапіўся на ногі і рынуўся на ворага, як люты звер... Некаму паспеў-ткі даць кулаком з шалёнай сілай... Схапілі, пацягнулі... Ірваўся, адбіваўся ў ярасці і ўжо ў бяссілі...

\* \* \*

Вяржбіцкая ўварвалася ў бакоўку і пала на грудзі мёртваму мужу. Ён страляў сабе ў горла, кроў заліла яго з шырокае раны. Дзеці загаласілі страшэнна. Іх адкідалі прэч.

Легіянеры заўважылі, што адзін большавік яшчэ дыхае — гэта быў Ром. Хтосьці з іх навёў на яго карабін, каб прыкончыць...

Дамброўскі затрымаў за руку:

— *Wędzie spiewał!*

«Бэндзе спевал», значыцца — яшчэ заспявае, дасць паказанні.

Выклікалі вазок, каб адвезці яго ў шпіталь. Выцягнулі за рукі на двор і ўкінулі ў вазок галавою ўніз. Легіянер сеў на яго. Павезлі ў шпіталь святога Якуба.

Трупы забралі ў морг пры шпіталі.

## VIII. РАСПРАВА

*Vae victis.*  
(Гора пераможаным.)  
Лацінская прыказка

Бундаўцы стаялі на вуліцы, недалёка ад клуба, з адзінаццаці гадзіны рапіцы, калі здаліся. Яны адубелі, стоячы на марозе, без руху, галодныя, прыгнечаныя.

Ні рухацца, ні размаўляць ім не дазвалялі. Здзекваліся з іх. Штурхалі. І ўсё дапытваліся: «Хто там яшчэ ёсць? Многа яшчэ там засталася?»

Але ніхто не прагаварыўся.

Нарэшце, калі было ўжо цёмна і зноў прывялі Тараса, нас усіх пагналі па Вароняй па Юраўскі праспект. Завярнулі налева і пагналі па Юраўскім. Куды нас гоняць, мы не ведалі і не маглі зразумець. Гналі, абняўшы з усіх бакоў, навёўшы на нас карабіны, як на самых страшных злачынцаў. Працэсія расцягнулася... На тратуарах стаялі з злараднымі ўсмешкамі патрыёты, трыумфавалі перамогу... Так мне здавалася, і было прыкра, і брала злосць.

Але давялі нас па Юраўскім толькі да дома нумар 8, дзе раней змяшчаўся Зямельны банк. Гэта — вялікая белая камяніца.

Пагналі ў дом...

\* \* \*

Гналі па сходах знізу ўгару, потым ізноў згары ўніз, то туды, то сюды, — некалькі разоў. Быццам звар'яцелі і не ведалі, куды нас, нарэшце, пагнаць.

І, прапускаючы міма сябе — штурхалі, білі і лаялі: «Большэвіцы! Жыдзі! Пся крэў! Холера!»

Кроў ліла ў мяне з носа, у галаве ў мяне гудзела, але прытомнасці я не страціў. А некаторыя таварышы самі ўжо ісці не маглі...

Але ж і самы лепшы спорт, і спартсмену самаму тупому, калі ж небудзь, а дакучыць. Відаць, і ім дакучыла вучыць нас гэтай проста маршыроўцы. Загналі-ткі ўсіх нас, чалавек сто, у залу. І тут зараз перайшлі на фізкультуру фігурнага характару: загадалі стаць на калені і рукі падняць угару, а трымаць проста і без руху: замры!..

Галоўным «фізкультурнікам» быў у іх тут нейкі чалавечак у цывільным, але, відаць, вайсковы, бо называлі яны яго «пане капітане».

Ён усімі камандаваў. З выгляду быў злы, крываморды.

Капітан Ёдка і паручнік Хваступоўскі і з выгляду і па спосабу трымання ў параўнанні з ім былі — як херувімчыкі ў параўнанні з д'яблам.

Яны абодва нядоўга тут і пакруціліся. Ён нават і на іх разоў колькі гыркнуў так, што скоро змыліся і больш не паказалі носа.

Усе трасліся перад ім. Вядома, апрача нас. Ён напу-



сціўся быў на Тараса, што кепска трымае рукі. А Тарас і зусім іх апусціў. За Тарасам — і ўсе мы. І ўсе селі, а пекаторыя ляглі. І нічога нам не ўскурыву, як ні скакаў.

Па яго загаду ў зале паставілі доўгі стол, накрылі чорным жалобным сукном з кутасамі. За стол, усе з аднаго боку, селі: пасярод сам гэты д'ябал, а з ім побач, па правай руцэ і па левай, па тры д'яблы меншага рангу.

Выклікалі нас да гэтага сямісвечнага свяцільніка — па адным. Казалі здзець з сябе ўсё дагала, застацца — у чым матка на свет нарадзіла. І потым пачыналі споведзь...

Пакуль паны спавядалі, легіянеры-чорнарабочыя шворыліся ў бруднай бялізне грэшніка. І ўсякую рэч, якую ў кішэні знаходзілі, клалі на стол, запісвалі ў свае кнігі і ў пакеты хавалі.

Каля голага грэшніка стаяў кат, вярзіла, у вольным адзенні і з кольтам у руцэ. І калі агледжанаму казалі ўзяць адзенне і ён нахіляўся, — кат паддаваў яму адзаду нагою.

Мы ўсе, вядома, не сядзелі пры гэтым моўчкі, актыўна выконвалі ролю «масы»: шумелі, крычалі, пратэставалі... Абрыва нам, аднак. Бо тэатр быў нецікавы — поўны прымітыўнай чалавечай пошласці з боку гэтых нашых малакультурных і ў большасці толькі яшчэ пачынаючых пастаноўшчыкаў... Чым маглі яны здзівіць нас — людзей вышэйшае культуры?

Мяне загрэлі па твары так, што кроў хлынула з носа... Гэта яшчэ — калі вялі па лесвіцы ўгару. Шчасце яго і маё, што я не бачыў, хто: бо хоць бы ён мяне забіў на месцы, а я даў бы яму, у роўнай меры, назад у морду.

Характар у мяне раздвоены: з аднаго боку я маю спакойны розум і без адуму на ражоп ніколі не папру; з другога боку — у мяне заходлівае сэрца, і ўпопыху, з гарачкі, магу я нарабіць такога гвалту, што потым сам не рад...

Тарасу надавалі аплявух. Але добра, што выйшаў ён з усяе гісторыі з душою ў целе: яго маглі і расстраляць.

Арон нешта буркнуў каля столу, па-кавальску, з простым сэрцам, а яны, дурні, наваліліся на яго за грубіянства, адразу колькі чалавек, на падлозе пакацілі...

Гэта быў момант, калі ўсе мы дружна і грозна зарычэлі і пасунуліся з месца — ратаваць яго. І пасля гэтага д'ябал наш пачаў троху асядаць у сваёй зверскасці. Бо такі звер — заўсёды трус.

А таго таварыша з Масквы, яўрэя, бальшавіка, у кажушку, пекуды вывелі...

Быў ён з выгляду чорны, суровы, у падраным кажуш-ку, страшны. І вось той панок, родам з-пад Оршы, што некалі выступаў на хадэцкім мітынгу, апынуўся нейкім чынам цяпер тут. І паказаў на маскоўскага таварыша:

— Ён у мяне ў маёнтку прамовы казаў, рабаваў, дачку маю, дзяўчынку дзесяці год, спалохаў. Я,— кажа,— мог бы яе прывезці, каб паказала, што гэта той самы, але баюся, што ізноў захварэе.

Прынеслі маскоўскага таварыша назад у залу на руках, ісці ўжо не мог...

«Усеначная» скончылася толькі а гадзіне сёмай раніцы. Гэта была ноч!..

Думкі нашы ляцелі цяпер да аднаго ратунку — Чырвонай Арміі.

## IX. ВЫВЕДКА

Бацька мой выйшаў з Вільні а дзевятай гадзіне раніцы 2 студня, калі мы яшчэ трымаліся на Вароняй, і ўвечары прыйшоў у Немянчын. Там ён спаткаў 33-ці Сібірскі полк. Наўперадзе палка, як казаў бацька, ішоў палкавы камандзір таварыш Махначоў. Бацька і падляцеў да яго...

Хацеў за адну хвіліну расказаць яму, што Вароняя абкружана, заселі там такія дурні, як яго сын Мацей, і перастраляюць іх там, як курапатак, калі не падысці хутчэй на дапамогу...

Так ён мне пазней апавядаў, але я думаю, што не назваў ён тады нас дурнямі і аб тым, што сам ён меншавік, напэўна, не пахваліўся, далікатненька памаўчаў.

— Хутчэй на дапамогу! Усяго ж 25 кіламетраў! Пад раніцу будзем там! — стараўся ён, казаў, «расшавяліць» таварыша Махпачова.

Але яго спачатку павялі ў штаб. Там папрасілі расказаць ім падрабязна ўсё, што ён ведае аб становішчы ў Вільні. Потым яшчэ доўга ўдаваліся ў розныя драбніцы. Нарэшце адзін з чырвоных камандзіраў сказаў:

— Ну што ж... Зусім магчыма, што заўтра падвечар мы будзем наступаць на Вільню.

Толькі «заўтра падвечар»... Збянтэжыўся бацька. А потым з далейшых гутарак зразумеў ён, што ваююць не так хутка, як яму здавалася, і што наступ павядуць, як відаць, пават не ад Немянчына, а з другога боку, з Вілейкі, ад Бяздап. Нашто трэба так кружыць, калі там, на Вароняй, гінуць, не мог узяць ён сабе ў толк...



У Немянчыне начавалі (гэта — калі ўжо мы былі першую поч на Юраўскім).

На другі дзень, 3 студня, ішоў бацька разам з палком да Бяздан (прыблізна 20 кіламетраў).

Прышлі ў Бязданы толькі каля паўдня. Паходным парадкам, цэлым палком, пакуль жа дайшлі... У Бязданах зрабілі прывал на абед.

Ад Бяздан да Вільні таксама яшчэ кіламетраў 20.

Бацьку не цярпелася. А камандзір палка, таварыш Махначоў, яму і кажа: «Пойдзеш з чырвонаармейцам у разведку?» — Бацька ахвотна згадзіўся: яму хацелася хутчэй даведацца, што там цяпер у Вільні.

Выйшлі яны (бацька мой і чырвонаармеец) з Бяздан пасля прывалу. Бацька быў у «вольным», а спадарожнік яго надзеўся як нямецкі палонны: на рукаве шынелькі — жоўтая перапаясачка нашыта. Вось, як быццам, брыдзе сабе чалавек з нямецкага палону да сябе на радзіму, кудысьці ў глуш Палесся.

Троху прайшоўшы, зайшлі яны ў вёску, каб напяць фурманку. Ішлі міма аднаго двара, глядзяць, а на падворку — селянін з запрэжаным канём. Падышлі да яго.

— Пахвалёны! — кажа бацька.

— На векі, амэн! — адказвае селянін, але і неахвотна і падазрона...

— Трэба нам да Вільні. Дай каня.

А ён толькі прыехаў з лесу, дровы прывёз, яшчэ не ўсе і скінуў.

— Не магу, — кажа. — У мяне ўжо, — кажа, — аднаго каня ў лесе бальшавікі забралі... (Маніў ці праўду казаў, хто яго ведае.)

— Бальшавікі ту-у-ут? — запытаўся бацька, удаючы спалох.

— А як жа ж!

— Напэвно веш? — раптам перайшоў бацька з беларускае на польскую мову. І ціха дадаў: — Я польскі шпіён. Ратуй мяне.

Той зараз скінуў рэшту дроў, пераапрагнуўся цяплей, паклаў на сані шмат саломы, каб польскім шпіёнам было мякчэй сядзець, і сена наваліў для каня, пасадзіў іх, павёз...

Каля вёскі Паспешак, здалёк, у вечаровым змроку заўважылі яны якуюсь конніцу... Паехалі гуськом, крокам на ўзлесе...



Бліжэй да хат вёз селянін на саначках дровы. Мусіць, быў бедны, не меў каця, што ўпрогся сам. Бацька пытаецца ў яго:

— Яке там вуйско?

— Ото ж паша, — кажа, — польска кавалерыя!

А селянін-фурман пачуў і ціхацька пытаецца:

— Можа да іх? — і паказвае ў той бок, куды накіравалася конніца.

— О, не, не! — зашаптаў бацька. — Што ты! Мае справы сакрэтныя...

А каб не ўляцець з ім, заплаціў яму дзесяць рублёў і адпусціў дамоў. Той завінуў грошы ў анучку, схваў у кішэню, пераклаў у другую, разоў колькі памацаў, ці добра схваў, і завярнуўся-ткі і паехаў сваёю дарогаю назад.

Дайшлі яны да вёскі Гур.

Вёска Гуры, потым Дварчаны, праз лясок — ужо і дачы, Антокаль. Але — цёмна, ноч, у горадзе ваенны стан, дык параіліся і пастанавілі значаваць у Гурах. І там, кіламетры за тры-чатыры ад Вільні, яны і значавалі.

У вёсцы знайшліся ў бацькі даўныя знаёмыя — сваякі дзядзькі Туркевіча. Да іх і зайшліся. Свята, каляды, у хатах яшчэ гуляюць. А пра Вільню ведаюць мала... Кажуць, што нейкіх большавікоў палавілі, пастралілі... У бацькі ёкнула сэрца...

А ці здалася Вароня, ці трымаецца яшчэ, так-такі нічога і не чулі нават. О, цямнота! Пытаюцца, ці далёка Чырвоная Армія, ці праўда, што яна ўсіх гоніць у камуну? Бацька маніць, што ён працаваў у лесе на пільні, адкуль яму што ведаць...

\* \* \*

На другі дзень (4 студня) раніцою, гадзіне а дзевятай-дзесятай, прыйшлі яны на Антокаль. Бачаць: польскія патрулі стаяць. Усё больш — моладзь, вучні, панкі.

Зайшлі ў гарбацярню. Селі. За розныя столікі. Бацька за адзін, чырвонаармеец — за другі. Як быццам і не ведаюць адзін аднаго.

Скора — заходзіць легіянер з польскаю павязкаю на рукаве: белас з малінавым.

— Колёго! А цо́ слыхаць? — незвычайна ласкава і прыветна загаварыў бацька. І запрашае яго выпіць гарбаткі.

— Ох, цала поц на вярце...

— То мójкэ вўдкі?

Гаспадыня падала.

Развязалася ў легіянера губа. Быў ён сержант ці пютаповы, меў свой аддзельчык.

— Ну, як жэ наша обрўна? — пытаецца бацька. — Большэвіцы, пся крэв, блізка... Тшэба броніцься. Ці вялікую сілу маем?

Легіянер супакоіў яго, што сілы досыць і яшчэ надходзіць. Але бацька выказаў клопат, што аднымі стрэльбамі — не абараніцца: ці ёсць гарматы?

— О, юж цала батарэя пшыехала і стоі на Кальварыйскай уліцэ: тшы тшэхцаліўкі і ёдна шэсціцаліўка!

Пра Варонюю спытацца бацька не адважыўся. Ішоў з вёскі, адкуль яму ведаць, што робіцца ў горадзе. А сэрца, казаў, замірала: трымаюцца яшчэ, жыве Мацей — ці ўжо?..

Развітаўся бацька з зюклівым ваякам, і хутчэй засігалі на кватэру: бацька наперадзе, а ззаду, воддаль, але не астаючыся, чырвонаармеец.

Дарогаю купіў бацька ў кіёску газету. Разгарнуў — і на першай старонцы прачытаў пра Варонюю... Не ўсё зразумеў, бо ўжо, відаць, пісалі аб галоўным раней, а гэта — толькі дадаткі. Але панікнуў духам:

— «Спазнілася Чырвоная Армія... Мусіць, пагінулі там усе...»

\* \* \*

Вось і кватэра. Замок вісіць, няма нікога. Бацька да дворніка:

— А дзе мае? Юзя, Антопі?..

Дворнік сумна паківаў галавою:

— Дзе ж ты, браце, бываў, што нічога ты не ведаеш? Антопія, бедалаку, без цябе ўчора пахавалі, занеслі на Росу...

— Як пахавалі?!

Дворнік расказаў яму, што чуў ад Юзі, як пагінуў яе бацька. Пахавала Юзя бацьку, а цяпер, казаў, сама ўсё дзесьці бегае ды плача-галосіць...

— А дзе ж ты, гэта, — кажа, — бываў, што дагэтуль нічога не ведаеш? І дзе твой Мацей? Ці не папаўся, часам, з тымі, на Вароняй?

— А што з тымі, на Вароняй? — пытаецца бацька, а ў

самога, казаў,— і сэрца замлела, і погі падагнуліся: шкода яму стала і мяне і ўжо і ўсіх нас...

— Ды чалавек колькі, галоўных, самі,— кажа,— па-страляліся з распачы, а рэшту пабралі жывымі, трымаюць на Юраўскім пад замком, судзіць,— кажа,— будуць, па расстрэл, пэўна, засудзяць...

Аж тут прыбягае Юзя. Сплаканая ўся... Паглядзела на бацьку як непрытомная... Кватэру адамкнула. Бацька выйшаў на вуліцу, падаў знак чырвонаармейцу, што до-сыць яму прагульвацца каля брамы, можна зайсці.

Юзя ўсё расказала лепш, чым дворнік. І напалохала бацьку, што ўсіх нас, узятых жывымі, напэўна, расстраля-юць,— так усе ў горадзе кажучь...

Бацька доўга не сядзеў. Хацеў зараз бегчы назад да Чырвонай Арміі. Але чырвонаармеец затрымаў яго, ска-заў, што трэба пахадзіць па горадзе, больш чаго разведаць.

І як пачаў бацька бегаць, дык прабегаў цэлы дзень, каб што разведаць і каб чым дапамагчы. Нідзе не знайшоў рады... А ў камітэце сваім нават палаяўся.

\* \* \*

Выходзіць увечары было ўжо позна. Выйшлі толькі на другі дзень, 5 студня, раніцою. Пакінуў ён Юзі троху гро-шай, бо, пахаваўшы бацьку — не мела за што і паабедаць, і зноў з сваім дружком неразлучным засігаў назад, на Нова-Вілейку.

Цяпер Гуры абмінулі, праішлі полем.

За кіламетр ад Нова-Вілейкі накіраваліся ў вёску, ха-целі напіцца. Аж спаткалася дзяўчына.

— Куды вы? — пытаецца.

— У Нова-Вілейку.

— Не дойдзеце! Бальшавікі! Застава!

Прыішлі на застава. Павялі іх у штаб. Махначоў тут.

Кажа:

— Мы ўжо ведаем, што таварышы ў Вільні пастраля-ліся...

— А тых, што жывых пабралі, хочучь расстраляць,— кажа бацька.

— Ну, расстраляць! Пабаяцца. Пачнуць расстрэльваць яны, пачнём расстрэльваць і мы. Дый не паспеюць: уве-чары будзем у Вільні.

— У палякоў,— кажа бацька,— батарэя, і кавалерыя, і шмат пяхоты пад'ехала...



— Ведаем, ведаем,— усміхаецца Махначоў.— Але ўсё роўна ўвечары будзем у Вільні.

І пайшоў бацька разам з палком назад, наступаць на Вільню.

## Х. ВЫЗВАЛЕННЕ

Чатыры трупы пагінуўшых бальшавікоў ляжалі ў цёмнай вільготнай трупярні шпіталя святога Якуба.

Хвалі ракі біліся аб бераг, але не маглі абудзіць іх. Пацукі бегалі па іх, наабгрызалі ім твары і рукі, але яны не чулі. Трупярня была замкнута, нікога з родных не дапускалі.

Вяржбіцкі, Шымілевіч, Ляўданскі, Аз...

\* \* \*

Таварыш Ром ляжаў у гэтым жа шпіталі, у палаце. Каля яго паставілі жандара. Лячылі, каб потым дапытваць, спадзяваліся шмат выведаць. І сцераглі, каб не было ў яго цяпер ні з кім ніякіх зносін.

А ён прыйшоў да памяці толькі ўвечары 3 студня, больш як праз суткі пасля ранення. Але куля прабіла грудзі на некалькі міліметраў міма сэрца, дык мусіў жыць...

Успомніў, зразумеў... Адно жаданне было: памерці... Адчуваў цяпер сябе — горш, чым тады, калі ішоў на смерць.

Злы быў на Кобака, нашто ён «падвёў» яго: усхапіўся, падштурхнуў руку. І думаў: «Падніму пытанне, каб яго выключылі за гэта з партыі...»

Ляжаў ён у агульнай палаце з раненымі палякамі. Былі тут, можа, раненыя яго рукою. Яны глядзелі на яго з нянавісцю. Але яму цяпер было ўсё роўна...

Даведаліся родныя. Прасілі дазволу, каб яго даведацца. Дазволілі толькі матцы. Яна прыйшла, сядзела, глядзела на яго, гладзіла яго руку...

\* \* \*

А мы павінны былі ляжаць у той сваёй зале, на падлозе, радоў у пяць.

Ляжаць трэба было без усякага руху. Кожны наш рух выклікаў у нашых вартаўнікоў незвычайную дражлівасць.

Між іншым, у ліку вартавых аказаўся рыжы Рудольф. І ўжо добра гаварыў па-польску. Прозвішча яго было — Журэк. Мусіць, ён быў з палякаў родам, хоць бывала, рацей, заўсёды смяўся з усяго польскага і казаў, што ён, нягледзячы на сваё прозвішча — прыродны немец і па-польску да Вільні не ўмеў ні слова.

Тарас яго таксама ведаў, бо Рудольф прыносіў на Вароною прадаваць зброю.

— Ты тут? — здзівіўся Тарас.

— Працую там, дзе болей плацяць, — цынiчна адказаў ён Тарасу, але адказаў ціханька і папрасіў, усё ж, не гаварыць тут пра яго нічога.

А потым сеў сабе пры століку на табурэтку, наставіў карабін між ног і ў найлепшым гумары замурлыкаў сваю ўлюбёную песеньку.

Раз у дзень, а ўсяго тры разы за час нашае няволі, прыслалі нам з нейкае бальніцы супу. Суп, амаль увесь, пажырала паша верная старожа. Відаць, былі там усе людзі — як на падбор...

Трое сутак былі мы там на гэтай чэсці: з вечара 2 студня да вечара 5 студня. Усім нам абвясцілі: «Бэндзе вiрок!» — значыцца, будуць судзіць нас, будзе прыгавор. Мы і чакалі. Я ж думаў, па наiўнасці, што суд будзе як суд: выведучь мяне наперад, будуць слухаць, а я там закаху гарачую прамову і кіну ім у твар:

— Гэi вы, каты! Не прызнаю вашага класавага суду! І прыйдзе час, калі мы самі будзем вас судзіць!..

Аж дарэмна чакаў я такога прыгожага суду. Судзілі нас без нас. Першую партыю: Тараса, маскоўскага таварыша, Аропа і яшчэ некалькіх, хто быў, на iх погляд, больш выдатным, судзілі ўночы з 4 на 5 студня...

Не ведаю, дзе тыя судзі зiраліся і хто яны былі. Прышлі якіясь чэрці, паднялі нас усіх па ногі, дзеля нашаны перад судом, і прачыталі прыгавор, што «iмем Польскай рэспублікі» такія-то, тады-то, за збройнае паўстанне супроць гэтай рэспублікі засуджапы на кару смерці праз расстрэл...

Хацелася мне думаць, што можа гэта iзноў жарцікі... Дзе там! Усё па форме і ўсур'ёз. Пытаюцца: можа ксяндза прывесці, рабіна? Абвясчаюць: час кароткі, да наступнае начы...

Якая талерацыя!

5 студня быў дзень чакання: цяжкога, панурага і поўнага падзей... Або прыйдуць і выведуць, або прыйдзе, падаспес вызваленне — Чырвоная Армія...

Наступіў вечар. Хвіліны цягнуцца бясконца і пралятаюць, як незваротны міг... Раптам — зашумеў аўтамабіль... Мусіць, пад'ехаў грузавік. Глядзім адзін аднаму ў вочы, слухаем... Ну чаму ж не ідуць?..

— Не, — пастаяў, папыхцеў, падрыжаў, ізноў зашумеў моцна, і завуў, паехаў!

І, быццам з яго шуму, даляцелі, далёкія, глухія — стрэлы! Няўжо, пяўжо? Страляюць: тах, тах, тах! О, радасць, радасць! Ужо пяма памылкі: ідзе бой за Вільню! Чырвоная Армія паступае!..

І радасць, і страшная трывога: што ж яны, усё-ткі, зробіць з намі? Можна, вывезуць з сабою? А можна... можна, прыйдуць і пастрэляюць тут, на месцы?

Ні ўстаць, ні падысці аднаму да аднаго, ні прамовіць слова, хоць бы шэптам — нельга. У мяне мільгае думка: «Калі што — не трэба выходзіць адгэтуль... Не давацца да апошняе магчымасці... Калі што — можна кінуцца на варту хоць з голымі рукамі... Нас многа. Каб толькі дружна...»

З'яўляюцца шэсць новых легіянераў, з патранташамі, у паходным знараджэнні. Усе — пазнанцы. З гутаркі чуваць, што яны пекага чакаюць. Каго? Як быццам — віленскіх легіянераў.

Думка рэжа нажом: пяўжо прыйшлі браць? У чым жа затрыманне? Стаяць, чакаюць... А шум бою далятае ўсё мацней. Тах-тах-тах! — стукаюць вінтоўкі. Та-та-та!.. — стракоча кулямёт. І раптам, першы раз: бу-у-ух! — гармата! А чыя? Шыбы ў вокнах трасуцца, хоць зіма. І яшчэ раз: бу-у-ух! і бу-у-ух!

Нас, нікога, усё яшчэ не бяруць. Пазнанцы ўсё стаяць. Вось пачынаюць ціхаць змаўляцца... І пайшлі за дзверы. Былі — і пяма іх. «Чаго яны прыходзілі?» — думаю і не магу ўгадаць.

Хвіліны — і бягуць шыбка і цягнуцца страшэнна марудна. «Дзе мой спакойны розум? Трэба ляжаць і слухаць шум бою...» Спачатку было ў нас шэсць вартавых, потым тры, цяпер астаўся адзін. «Можна кінуцца на яго, прыдушыць, і разбегчыся? Чакай, яшчэ троху чакай...» — так разважаю сам з сабою.



Вартавы трымаецца песпакойна. І ён — чакае. Азіраецца — на вокны, на дзверы, на пас... Падыходзіць да дзвярэй.

— Можна ўстаць вады папіцца? — пытаецца ў яго Тарас.

— Можна...

Тарас напіўся, вярнуўся на сваё месца і не лёг, сядзіць. У горадзе кіпіць бой. А вакол нас усюды ўсё ціха. «Дакуль мы будзем ляжаць?» — думаю.

Гляджу: таварышы сядзяць. Ракоўскі з сваім суседам размаўляе. Я адразу ўстаю па погі...

Вартаўнік нічога не кажа. Дзе ж ён? А, некуды выходзіць... Мы — адны. Усе заварушыліся. Большасць на пагах... Ракоўскі смела ідзе да дзвярэй і піхае. Не замкнута! Выйшаў і бяжыць назад:

— Таварышы, выходзьце!..

На вуліцы цёмна, і нічога не разабраць, дзе што дзеецца. Страляюць дзесьці далей. Мы тулімся кучкамі да сцен, пакуль не разгледзімся.

Бачым: сунецца ад катэдры нейкая чорная маса людзей. Не ведаем, хто.

— Кто идет? — крычаць адтуль па-руску.

— Свае, свае!! — адгукаецца Тарас зычным голасам.

— Гэта, здаецца, Тарасаў голас... каменданта з Вароняй, — гаворыць там хтосьці, як быццам бы мой бацька.

Яны ідуць, мы ідзем... Сходзімся... Наперадзе ў іх адзін вайсковы, другі — у «вольным».

— Кто здесь у вас Тарас? — пытаецца вайсковы.

— Я, браце! Я, я! — крычыць Тарас. І аблапіў, і цалуе чырвонаармейца.

А ў «вольным» — мой бацька.

— Ты, Мацей? — пытаецца, прыглядаючыся.

— Я, бацька, я! — і хоць не люблю, калі мужчыны цалуюцца, але так і быць, давай пацалуемся і мы — з радасці...

\* \* \*

Перадавыя чырвоныя часці пачалі з боем займаць Вільню гадзіне а дзевятай вечара. Першым увайшоў 33-ці Сібірскі полк пад камандай таварыша Махначова. Другім — 5-ы Віленскі полк (гадзіне а двапаццатай упочы). А пад рапіцу ўвайшлі і другія чырвоныя часці, па дарозе ад Ліпуўкі.

Сталяр Дручок ішоў з Сніпішак па Віленскую вуліцу,

у Літоўскую паліклініку, каля паўпачы. Мусіў ісці, бо пёс лёд жонцы на жывот — у паліклініцы не было лёду. А жонка памірала...

Пераходзіў Зялёны мост — яшчэ стаялі налякі. Па капцах моста — кулямёты. Але страляюць у той частцы горада, а тут — ціха, жудка. Яго прапусцілі, — паказаў запіску ад доктара, з пячаткаю. Перавялі, загадаўшы падняць угару рукі...

Прышоў ён у паліклініку, — жонка сына радзіла... Ледзь не пяць сутак, бедная, прамучылася, не магла разрадзіцца. Доктары думалі — не вытрымае, памрэ...

Аж яна-ткі разрадзілася! Рад ён. Успомніў, як Туркевіч казаў, што большавіка павінна радзіць. Вось і праўда... Ішоў ён рапенька назад, — ужо большавікі на вуліцах... (Так, жартуючы, апавядаў пасля.)

\* \* \*

У гэты дзень, 6 студня, з самае раіцы прыбраўся горад у чырвоныя сцягі. Па вуліцах ішлі чырвонаармейскія часці. Рабочыя выйшлі іх спатыкаць. Грымелі аркестры. Выступалі прамоўцы. Работніцы падпосілі чырвонаармейцам падарункі, — падарункі небагатыя, але ад шчырага сэрца...

А ўвечары, на апошнім пасяджэнні Гарсавета старога складу, усе фракцыі віталі Чырвоную Армію і дзякавалі ёй за вызваленне... Памяць пагіпуўшых таварышаў ушанавалі сумным, жалобным уставашнем.

На другі дзень, 7 студня, было ўрачыстае пахаванне. Хавалі на скверы, у цэнтры горада. Зрабілі мураваны склеп. На пахаванне выйшаў увесь вілецкі пралетарыят. Провады з Вароняе да сквера былі вялізарныя, грандыёзныя.

І бачыў я, за апошняю труною і потым каля склепа, калі казалі пахавальныя прамовы, старэпскую яўрэйку...

Худая, зморшчаная, у бедным адзенні. І павязала чорны шаль — зношаны-зношаны, у дзірачках. Шаль быў лёгкі, летні, а яна завязала яго ўзімку. Чорны шаль, і ў руках белая хустачка. Хустачку трымала, слёз не абцірала. І плакала маўкліва, толькі часам, сама не прыкмячаючы, то адмахвалася галавою ад думак, то ківала ёю, згары ўніз, у роспачы, і ўся панікала...

Мусіць, была гэта — маці таварыша Аза.

Восьмага ўвечары на Вароняй варылі ўжо кашу...

## ХІ. ДНІ БЯГУЦЬ

Дні бягуць, нібы хто іх гоніць,—  
Паляцелі стагоддзі тарчма...

Міхась Чарот

Таварыша Рома перанеслі са шпітала святога Якуба ў Літоўскую паліклініку. У яго зрабілася кровазліянне. Куля прайшла праз грудзі навывлёт, але была прастрэлена артэрыя, кроў згусцілася і закупарылася.

У паліклініцы яго аперыравалі. Аперацыю рабіў доктар — прафесар з Юр'ева, знамяніты хірург Мантэйфель. Ён вылечыў. А то, каб не ён, можа, і памёр бы таварыш Ром.

Устаў наш віленскі правадыр на ногі,— і зараз на работу...

19 красавіка, у поч перад каталіцкім вялікаднем, ізноў папалі на Вільню польскія легіёны, раптоўна пад'ехаўшы ў вялікай колькасці. Пасля трохдзённага бою на вуліцах адышлі чырвоныя байцы ад Вільні да лета 1920 года. Таварыш Ром застаўся працаваць у падполлі.

Праз месяцы два арыштавалі яго. Сядзеў ён на Лукішках доўга. Потым яго выменялі.

Цяпер працуе дзесьці ў СССР, і як чуцьно — на вельмі адказнай пасадзе. Далей робіць камуністычную работу...

\* \* \*

Таварыш Кобак быў камісарам 8-га Чырвонага палка, і калі 19 красавіка папалі на Вільню белапалякі, ён касіў іх кулямётам у Звярынцы, каля Знаменскае цэрквы, да апошняе хвіліны. Ужо трэба было яму адступаць ад Вільні, вярнуўся б пазад улетку 1920 года. А ён не адступіў... Наскочылі на яго легіянеры адзаду. І там была яго смерць.

Быў прыгожы хлопец. Адменны танцор. Дзяўчаты і маладушкі за ім прападалі. Быў вельмі добры кравец. І выдатны прафсаюзны работнік. І адважны ваяка.

І ў самым сваім росквіце слаўна адтанцаваў ён мазурку свайго кароткага жыцця...

Слава герою!

\* \* \*

Улетку 1920 года, калі чырвоная копніца паляцела на Вільню як стыхія і на высокай Замковай гары, на старыні-



най вежы, ізноў узвіўся пераможны чырвоны сцяг, — прыязджаў Тарас, заходзіў да Вяржбіцкай.

— Нашто ты прыехаў? Успамінаю мужа... Чаму ён страляўся? Быў бы жывы, як ты...

Вусы ў Тараса пасля падзей на Вароняй доўгі час былі цяроўныя: адзін чорны, другі сівы... Потым зраўпяліся, абодва ізноў сталі чорныя.

Цяпер працуе Тарас дзесьці ў СССР, здаецца, у Мінску. Далей робіць камуністычную работу.

\* \* \*

Дзядзька Туркевіч сядзеў на Лукішках з красавіка 1919 года да пачатку 1920 года — вясну, лета, восень і палову зімы — у вельмі цяжкіх умовах, і за гэты час значна падупаў на здароўі. Бо марылі яго ў турме голадам, а перадач ніхто не насіў.

Узімку 1919—1920 гадоў яго таксама выменялі, і калі ехаў ён у Савецкую Расію, трапілася мне з ім бачыцца. На дарогу не прасіў ён у мяне хлеба, а папрасіў даць яму, калі маю, «Жалейку» Янкі Купалы. Здзівіўся я, але схадзіў у беларускую кнігарню на Завальную вуліцу, купіў яму гэтую кніжку, занёс, перадаў.

І з'ездзіла з ім «Жалейка» ў Оршу. Там ён працаваў да лета 1920 года, а як толькі Чырвоная Армія забрала Вільню, зараз вярнуўся на сваю старую, вельмі ўбогую, кватэру на Пагулянцы.

Жыла там без яго толькі жонка, а дзеці былі ў прытулку «Беларускага таварыства помачы ахвярам вайны». [...]

Праз колькі год эміграваў дзядзька Туркевіч у СССР. Жыў у Мінску. Вельмі стараўся аднавіць сябе ў кампартыі, нават ездзіў, казалі, у Маскву, да таварыша Антановіча. Але так і застаўся па-за партыяй. Прычына: яго пайкія былыя каншахцікі з беларускімі нацыяналістамі ў Вільні. Як той казаў: «Коготок увяз — всей птичке пропасть...» Сям'я яго цяпер таксама ў Мінску. Толькі не ўся. Старшую дачушку яго, Стасю Туркевіч, засудзілі ў Вільні на катаргу. Хоць і расла Стася пайкі час пад апекаю ксяндза Адама, але вырасла камуністкаю.

\* \* \*

Бацька мой перайшоў у кампартыю і добраю работаю загладзіў свае памылкі. У 1922 годзе пад час выбараў у

сейм агітаваў ён за спіс № 5 («Саюза пралетарыяту гарадоў і вёсак») і быў арыштаваны. Каля года прасядзеў у розных польскіх турмах, — парэшце, выпусцілі без суду... Увосень 1923 года эміграваў у СССР і жыве ў Мінску. Спярша працаваў на гарбарні, а потым перавялі яго на пенсію.

Піша, каб мы ехалі да яго. А я думаю: «Не ўсім жа туды ехаць. Трэба ж некаму і тут заставацца, пакуль можна...»

І ўсё жаліцца, што рэдка яму пішам.

А мне ж часу бракуе, бацька ты мой мілы! «Вілепскіх камунараў» пісаў я пяць гадоў. І вось мушу скончыць — хоць так ужо, як ёсць...

*Канец. 31. XII. 32 г.*

Дый хіба ж у лістах напішаш тое, што думаеш? Каб нейкі пан прачытаў ды згроб за шкірку... Дудкі! Мы ўжо троху вучаны...

\* \* \*

А Ромусь Рабэйка даслужыўся да афіцэрскага чыну. Усё ваяваў на Савецкім фронце, за тую Польшчу, якая цяпер ёсць... Надавалі яму чыноў, ардэноў. А калі вайна скончылася і легіянерам давалі зямлю, ён таксама атрымаў надзел — як на малога афіцэра, гектараў пяцьдзесят, дзесьці каля мястэчка Брудзянішак.

Зрабіўся асаднікам, зажыў панком. З Юзюю, з дазволу найсвяцейшага папы, развёўся. І пабраўся з польскаю патрыёткаю з Варшавы. Ды не доўга потым пракрасаваўся на свеце...

У 1926 годзе беларускія сяляне спалілі яго двор. Ён навёў карную экспедыцыю і ў блізкім часе быў забіты невядомымі ў дарозе, калі ехаў з свайго дварка ў Брудзянішкі.

\* \* \*

Ароц цяпер дзесьці на Урале, дырэктарам завода. І Ева з дзяцёмі даўно ўжо паехала туды да яго. А Брудзянішкі за гэты час ні каліва не змяніліся. Як і ў гады майго маленства, так і цяпер там — крывыя вулачкі з пылішчаю і смуродам улетку, з гразёю па калена ўвосень і вясною, пакрыўленыя пабок хаткі, сарваныя з крукоў вароты, паломаныя тратуарчыкі ў адну-дзве дошкі, і сохленькія дрэў-

цы, што яшчэ ў гады майго маленства тырчэлі ўздоўж гэтых тратуарчыкаў там-сям пры хатках, — за ўвесь час не падраслі, тырчаць, як і бывала, нікім ніколі не абгароджаны і вечна абгрызены табуном галодных местачковых коз.

Уся змеца — што замест аднаго царскага ўрадніка цяпер — шмат паліцыянтаў і шпікоў, а замест адной царскай манаполькі — дзесяткі «рэстарачыі» з моцнымі трункамі, «распівачна і на вынас»... Але ж пільнуюць — не ўпільнуюць, спойваюць — не спяць...

\* \* \*

Не змянілася і вёска маіх продкаў Жабракоўка, трапіўшы ў кіпцюры панскае Польшчы. І тыя даўныя паны, як Хваступоўскія, і тыя новыя панкі, як Ромусі Рабэйкі — усю яе абсели, абкружылі і смокчуць з яе сокі...

Гібее Жабракоўка і цяпер таксама, як гібела і пяцьдзесят, і сто, і хто ведае колькі год таму назад. Але ж не сядзіць ужо так ціха, як бывала, не сядзіць...

\* \* \*

У Вільні крызіс, безработце, фашысцкая рэакцыя. Усё болей робіцца наша жыццё пад польскімі панамі вельмі падобным да нашага мінулага жыцця пад нямецкай акупацыяй.

Толькі ёсць і розніца: цяпер-то мы ўжо троху вучаны, і Прыклад, Вялікі Прыклад, стаіць у нас перад вачыма, ад нас недалёка...

\* \* \*

Юзя радзіла сына Баніфацыя і дачку Яніну. Яны ўжо вучацца і ўжо ўмеюць пяць «Інтэрнацыянал». І ўжо просяць мяне як ветэрана:

— Тата! Раскажы, як была ў Вільні Камуна...

А які ж я «ветэран»? Я яшчэ ў поўнай сіле і здароўі. І мне яшчэ толькі чатыры дзесяткі.

Прыблізна столькі было і Вяржбіцкаму і Азу, калі змагаліся яны за нашу Першую Камуну... тады, там на Вароняй...



# КАМЕНТАРЫІ

У дадзены том уваходзяць дакументальна-мастацкія запіскі «На імперыялістычнай вайне» і раман «Віленскія камунары».

Пры ўстанаўленні аўтэнтчнага тэксту «Запісак...», іх датаванні і пры напісанні тэксталагічнага каментарыя выкарыстаны:

1. Матэрыялы архіва пісьменніка. Архіў захоўваецца ў Цэнтральнай навуковай бібліятэцы імя Я. Коласа АН БССР (фонд 7):

а) Гарэцкі Максім. На імперыялістычнай вайне: Запіскі.— Мн.: Дзяржаўнае выдавецтва Беларусі, 1926. Ёсць аўтарскія праўкі і дапаўненні (гл. ніжэй), якія зроблены на старонках кнігі (воп. 1, адз. зах. 33).

б) Асобныя старонкі часопіса «Полымя» (1925, № 1) з фрагментамі дзённікавых запісаў ваеннай пары пад назвай «На імперыялістычнай вайне» і падзагалоўкам «(З запіснай кніжкі)». Маюцца аўтарскія праўкі, якія зроблены чорным чарнілам.

Галоўная з іх: закрэслены загаловак і напісана: «Рускі» «(З запіснай кніжкі)», ніжэй перазборлівая паметка, можна меркаваць: [раздзел] «(XXXIX)» (воп. 1, адз. зах. 12).

в) Машынапісны тэкст без загалоўка з аўтарскімі праўкамі, якія зроблены чорным чарнілам. Першапачатковы варыянт яго амаль супадае з тэкстам, змешчаным у названым вышэй часопісе (воп. 1, адз. зах. 12).

г) Машынапіс «Зборніка апавяданняў», які рыхтаваўся да друку ў 1928 годзе, але выдадзены не быў; захаваўся не поўнасцю (воп. 1, адз. зах. 34). Падрабязнае апісанне «Зборніка...» гл. у дадзеным выданні, т. 1, с. 406.

д) Рукапісы:

а) «Камароўская хроніка» (Сшытак № 2) (воп. 1, адз. зах. 5);

б) «Храналогія маіх твораў» — пералік напісаных, часткова апублікаваных твораў і тых твораў, пад якімі М. Гарэцкі працаваў або меўся працаваць у бліжэйшы час. Уяўляе сабой запіс, зроблены чорным чарнілам на 2-х лістах. Ёсць яшчэ адзін ліст — без загалоўка, у якім таксама пералічваюцца творы. Запіс зроблены простым алоўкам (воп. 1, адз. зах. 43);

в) «Спіс маіх твораў» — ліст паперы, на якім чорным чарнілам зроблены пералік твораў, агульная колькасць якіх склала 70 назваў (парадкавы нумар 71 — закрэслены, назва «Рускі» — пакінута); ёсць паметкі (воп. 1, адз. зах. 43);

г) «План мае творчасці» — складзены паводле тэматычных і жанравых адзнак. Запіс зроблены чорным чарнілам на лісце паперы (воп. 1, адз. зах. 43);

д) Лісты М. Гарэцкага да сям'і (воп. 1, адз. зах. 45).

II. Прыжыццёвыя публікацыі ў перыядычным друку:

1. «Беларусь», 1920, 12, 13, 15 чэрв.

2. «Наша думка», 1920, 24 снеж.

3. «Полымя», 1925, № 1 і 2.

III. Публікацыя ў кніжцы для дзяцей:

Самковіч, Пратасевіч, Гарбацэвіч. Наш сцяг.: Чытанка для 4-га года навучання.— Выд. 3-е стэрэатыпнае.— Мн.: Беларускае дзяржаўнае выдавецтва, 1926. Выд. 4-е стэрэатыпнае, 1927.

Пры падрыхтоўцы дакументальна-мастацкіх запісак «На імперыялістычнай вайне» былі выкарыстаны звесткі, прыведзеныя ў каментарыях да «Выбраных твораў» М. Гарэцкага ў 2-х тамах (Маст. літ., 1973).

Дакументальна-мастацкая кніга «На імперыялістычнай вайне» займае адметнае месца не толькі ў творчасці Максіма Гарэцкага, але і ва ўсёй беларускай літаратуры. Гэта выдатны дакумент, створаны сведкам і ўдзельнікам вайны, відавочцам, які здолеў свае асабістыя ўражанні ператварыць у факт вялікага мастацкага значэння. У кнізе найбольш поўна выяўлены асноўныя ідэйна-эстэтычныя прыпыцы ўсёй творчасці Гарэцкага, яго крэда пісьменніка-рэаліста, мастака, які пязменна арыентаваўся на самыя вострыя праблемы часу, на важнейшыя сацыяльныя, класавыя, маральна-этычныя канфлікты эпохі. Кнізе «На імперыялістычнай вайне» ўласцівы выразная сацыяльная накіраванасць, страсны антываенны пафас, бескампраміснае асуджэнне антынароднай, несправядлівай вайны, народны погляд пісьменніка на свет і чалавека.

У «Запісках салдата...» М. Гарэцкі паказаў сябе пісьменнікам глыбокай сацыяльнай думкі, тонкім, пранікнёным псіхолагам-аналітыкам. Створаная некалькі дзесяцігоддзяў назад, кніга не страціла свайго ідэйна-эстэтычнага значэння. Уражвае высокая эстэтычная культура Гарэцкага-пісьменніка, сталасць аўтарскага почырка. Яно і зразумела: над творамі, напісанымі таленавітым мастаком слова, гады не маюць улады. Час здольны толькі высветліць іх патэнцыяльныя, унутраныя якасці.

Ідэйна-мастацкую і жанравую своеасаблівасць кнігі «На імперыялістычнай вайне», яе глыбокі сэнс і пафас нельга да канца зразумець без уліку тых канкрэтных грамадскіх, бытавых абставін, у якіх яна нараджалася.

Кніга «На імперыялістычнай вайне» разам з аповесцямі «У чым яго крыўда?», «Меланхолія», «Ціхая плынь», паводле меркаванняў М. Гарэцкага, павінна была ўваходзіць у «Зборнік апавяданняў», які рыхтаваўся ім у 1928 г. да друку. «Зборнік...» (гл.: дадзенае выданне, т. 1, с. 406) задумваўся пісьменнікам як вялікае эпічнае палатно, адну з частак якога і мелася скласці кніга «На імперыялістычнай вайне». Істотна тое, што ва ўсіх прыгаданых аповесцях, за выключэннем «Ціхай плыні», дзейнічае адзін герой — Лявон Задума, вобраз якога мае выразную аўтабіяграфічную аснову. Аповесці ж узнаўляюць асобныя этапы духоўнай эвалюцыі гэтага героя — у час яго вучобы ў каморніцка-аграпамічным вучылішчы («У чым яго крыўда?»), у час працы каморнікам («Меланхолія») і, нарэшце, — «На імперыялістычнай вайне».

Аб'яднанне паасобных твораў паводле ідэйна-тэматычнага адзіства ў «Зборнік...» сведчыла аб узмацненні эпічных тэндэнцый у творчасці пісьменніка.

Апошнія перадкастрычніцкія гады — падзвычай складаны перыяд у жыцці і творчай дзейнасці М. Гарэцкага. Улетку 1914 г. пісьменнік павінен быў ісці на вайсковую службу. Каб скараціць тэрмін знаходжання ў салдатах, ён падае заяву аб залічэнні ў «вальнапісаныя». З гэтага часу лёс пісьменніка на доўгія гады аказаўся звязаным з армейскім жыццём, фронтам, акапамі.

Вайна застала Гарэцкага на Віленшчыне. І адразу ж — удзел у зацяжных, кровапралітных баях ва Усходняй Прусіі. У адным з такіх баёў, 25 кастрычніка, Гарэцкі, сувязіст артылерыйскай батарэі, быў цяжка паранены. Пачаліся пакутлівыя блуканні па шпіталях. Больш за два месяцы паранены лячыўся ў Вільні.

У 1915 г. пісьменніку ўдалося двойчы пабываць у мілай яго сэрцу Багацькаўцы, пэўны час (студзень — пачатак лютага і па-



чатак красавіка — да 20 мая), карыстаючыся паўгадовым адпачынкам на стану здароўя, пакыць у бацькоў.

У пачатку жніўня М. Гарэцкі знаходзіцца ў Маскве, у шпіталі біржавога купецкага таварыства на Валхонцы. З Масквы ён быў накіраваны ў Пскоў, а ў кастрычніку з Пскова — на пазіцыі. Шлях яго ляжаў праз Старую Русу, Гомель, Жлобін, Асіновічы.

У канцы студзеня 1916 г. Гарэцкага пакіроўваюць у Петраград, у Паўлаўскае ваеннае вучылішча.

Пасля заканчэння вучылішча прапаршчык Гарэцкі ў чэрвені быў накіраваны ў далёкі Іркуцк. Там служыць да кастрычніка, а потым пераводзіцца ў Гжацк. У Гжацку Гарэцкаму давялося праслужыць усяго два месяцы.

У канцы 1916 г. пісьменнік зноў трапляе на фронт, у раён Пінскіх балот, каля станцыі Парахонск. Нядоўга прыйшлося быць на фронце: у лютым 1917 г. Гарэцкі з-за вострага гастриту больш месяца вымушаны быў ляжаць у палявым шпіталі, затым эвакуіраваўся ў Арол, адтуль быў пераведзены ў Маскву, дзе прабыў цэлае лета. З Масквы ўжо восенню яго накіравалі ў Жалезнаводск.

Крыху падлячыўшыся, Гарэцкі едзе ў Смаленск, уладкоўваецца на працу ў газету «Известия Смоленского Совета депутатов» і адначасова ў жыллёвы аддзел.

У студзені 1918 г. ён звальняецца з вайсковай службы па «беламу білету».

Ваеннае ліхалецце стала для Гарэцкага часам духоўных выпрабаванняў, сур'ёзнай праверкай тых філасофскіх і маральных прышчынаў, на якіх ён фарміраваўся як грамадзянін і мастак. Нягледзячы на неспрыяльныя жыццёвыя ўмовы, раненне, працяглую хваробу, Гарэцкі не спыняе літаратурнай працы. Ён піша шэраг апавяданняў: «Літоўскі хутарок», «Дзёгаць» (1915), «Маці», «Хадзяка», «Генерал», «Чарнічка», «Амерыканец», «На этапе», «Прысяга», «Асілак», «На гаі», «Дзве сястрычкі» (1916), «Знібее сэрца», «Габрыелевы прысады», «Зіма», «Кроспы», «Чарнушка» (усе — 1917). Пераважная большасць названых твораў — гэта сталая мастацкая проза, а такія апавяданні, як «Літоўскі хутарок», «Генерал», «На этапе», з'яўляюцца сапраўдным дасягненнем беларускай дакастрычніцкай літаратуры ў галіне «малого эпасу».

З паўсядзённых занатовак, зробленых у кароткія хвіліны зацішна паміж артылерыйскім абстрэлам, у шпіталі, па сувязной двухколцы, у часе адступлення, вырасла глыбока праўдзівая, хваляючая кніга — «На імперыялістычнай вайне. Запіскі салдата 2-й батарэі N-скай артылерыйскай брыгады Лявона Задумы» (гл. тэксталагічны каментарый, с. 370—377).

Кніга «На імперыялістычнай вайне» — гэта, безумоўна, этапны, праграмны твор мастака. Значэнне яго ў беларускай прозе яшчэ і ў тым, што ён стаіць ля вытокаў дакументальна-мастацкай літаратуры. «Запіскі салдата...» пашыралі жанрава-стыльвыя абсягі беларускай прозы. Варта падкрэсліць і тое, што кніга з'явілася дзейсным фактарам узбагачэння беларускай літаратурнай мовы. Яна ўводзіла ў шырокі літаратурны ўжытак новыя лексічныя, фразалагічныя, стыльвыя пласты.

Твор Гарэцкага своеасаблівы паводле свайго зместу, праблематыкі, паводле спосабу падачы матэрыялу. У жанравых адносінах кніга «На імперыялістычнай вайне» блізкая да франтавога дзёшніка. Падзагаловак твора — «Запіскі салдата...» — удакладняе

яго жанравую прыналежнасць як твора дакументальнага і ў пэўнай меры — мемуарнага.

Асноўны прыцып, якім вызначана кампазіцыя «Запісак...», іх структура, — гэта свабоднае чаргаванне аўтарскіх апісанняў, аб'ектывізаваных малюнкаў, публіцыстыкі і глыбокіх роздумаў пісьменніка. Нельга, аднак, думаць, нібыта багаты і разнастайны жыццёвы матэрыял пададзены бессістэмна і хаатычна. Кніга М. Гарэцкага якраз і пазбаўлена эклектыкі, бяздумнага награвання розных па свайму аб'ёму і сэнсу фактаў, падзей. Яна ўнутрана цэласная, кампазіцыйна завершаная. Пачаткам, які аб'ядноўвае разрозненныя апісанні і ператварае іх у арганічны, цэласны сплаў, выступае абагульняючая думка мастака, пункт яго гледжання, яго пазіцыя. Вобраз героя-апавядальніка Лявона Задумы, унутрана, духоўна блізкага аўтару, і ёсць тое асноўнае звяно, якое злучае стылёва неаднародныя фрагменты ў мастацкае цэлае. Ідэйна-эстэтычныя крытэрыі адбору, ацэнкі падзей, фактаў, чалавечых паводзін вельмі пэўныя, і праведзены яны ў дзёніку строга і паслядоўна.

Адна з асноўных, стрыжнявых ліній «Запісак салдата...» — адлюстраванне вайны ва ўсім яе суровым абліччы.

«Спарады засыпалі батарэю, цяжкія, незвычайнай, пябачанай сілы...

Асколкі шмат разоў перабівалі нам кабель. Хадзілі злучаць па чароду — усе пабылі на валасіначку ад смерці, бо звязваць прыходзілася на гладкім полі пад страшэнным абстрэлам. З Беленькім пасля пятага бегання злучаць парваны провад была істэрыка. Прыбегшы, ён кінуўся ў акоп на дно, ёрзаў на спіне і як бы хацеў урыцца ў зямлю, галасіў, крычаў, лаяўся. У гэты час аглушаючы ўдар цяжкага снарада за два метры ад уваходу ў паш акоп адабраў нам прытомнасць... Зямля здрыганулася, як жывая. Тэлефон змоўк, трубка выкацілася з маіх рук. Пасыпаліся камкі зямлі, нас абпяло курам і густым, чорным смярдзючым дымам. Батарэйцы 4-га аруддзя беглі цягнуць нашы трупы з ямы. Аж мы патроху выпраўзем самі... Яны засмяяліся і павярнуліся назад. На гэты раз быў мой чарод шукаць, дзе парваўся кабель. Я пабрыў, наглядаючы на дрот, як абрэчаны. Ізноў бухнуў снарад — адзін спераду ў мяне, другі — ззаду, у 4-е аруддзе. Людзей размяло каго куды. Я таксама заваліўся, але чаго — не ведаю. І балазе так зрабіў: асколкі зазвіцелі вышэй, над галавою, а два канцы дроту я ўбачыў перад самым маім носам. Атупеўшы ад страху і быццам трошачку здрацеўшы, неслухмянымі пальцамі шыбка, збольшага — скруціў, скруціў... бо вузел не вязаўся. Пайшоў назад. Хачу шыбчэй — ногі як калоды. Пашын радасна махае рукою: тэлефон загаварыў! Няведамая сіла падхапіла маё цела, і ногі, як на спружынах, кідалі мяне бліжэй і бліжэй да ратунку-акопу. Батарэя пачула каманду — страляе. Толькі я ўкінуўся ў уваход акопчыка, як — гкрэх!!! — там, дзе я толькі што вязаў кабель, аграмадны стоўп чорнага дыму і камы дзірвану ляцяць высака ўгару... Флегматычны Пашын збялеў, як палатно. Без слоў перадае мне трубку і наважна сягае спаўняць сваю павіннасць па чароду. «Божа, ратуй яго! Божа, вярні яго!» — незвычайна напружамся мы ў адным жадаванні, не разважаючы, ёсць такая сіла ці няма такой сілы, што магла б уратаваць яго. «Будзь проклят Вільгельм і кожны, хто хоча вайны!» — шалёным голасам, пад вухам, крычыць мне Беленькі і перадае з трубка камандзірскую каманду:



— Два патроны, беглы агонь... Агонь!

— Агонь!! — праразлівым, няленым, дзікім матам крычу я каманду на батарэю.

— Агонь! — спакойна камандуе капітан Смірноў, вымаючы папярэску з зубоў (с. 53—54).

Або: «... гэта была жудасць неанісальная... Зямля стагнала, і ўсе мы, седзячы збоку, стагналі або нямелі, закрыўшыся далонямі. Няма ў мяне жадавання анісваць, бо думкі і словы спаралізаваны гэтым дзікім страшным гулам, што звініць яшчэ ў вушах» (с. 71).

Трагічная і горкая праўда пра вайну і людзей на вайне, пра чалавэка на вайне — вось унутраны змест «Запісак...» Гарэцкага, асноўны прадмет яго даследавання і глыбокіх роздумаў. Галоўнае ў кнізе — вайна з пункту гледжання радавога яе ўдзельніка, адлюстраванне вайны такой, якая яна ёсць у сапраўднасці, без падмаляўкі, ідэалізацыі, без прыхарошвання і ў той жа час без награванчвання жахаў. Для беларускай прозы такая сфера рэчаіснасці была яшчэ эстэтычна неасвоена. Колькі-небудзь трывалай традыцыі ў мастацкім асвятленні тэмы чалавэка на вайне тады не існавала. Лірычная паэзія абмяжоўвалася рашучым перырыяцтвам вайны як вялікага зла, яе выкрыццём і страсным асуджэннем. Ідэя пратэсту супраць «усясветнай калатні» і глыбокае спачуванне яе ахвярам праходзіць асноўным матывам праз беларускую паэзію перыяду імперыялістычнай вайны.

Антываенным, антымілітарысцкім пафасам прасякнуты і «Запіскі...» Гарэцкага, але гэтым іх значэнне не вычэрпваецца. Ды і выяўляецца ён, пафас, у адметнай мастацкай форме — у адпаведнасці з магчымасцямі эпічнага жанру.

Вайна ў «Запісках...» — гэта зацяжыныя баі, нечаканыя артылерыйскія палёты, бяссонныя ночы ў акопах, голад, эпідэмічныя хваробы і разам з тым — гэта франтавыя, акопныя будні, салдацкая дружба, чаканні лістоў з дому, узаемаадносіны з мясцовымі жыхарамі, успаміны пра мірнае жыццё. У «Запісках...» няма маштабнасці ў ахоне падзей. Аўтарская ўвага скацэнтравана на невялікай групе людзей, і праз выяўленне іх погляду, іх лёсу і раскрываецца з асаблівай глыбінёй і пераканальнасцю вобраз вайны, яе жудаснае аблічча. «...Ля самае сценкі ляжыць нехта з жоўтымі зубамі, скалячы іх ад мукі. Я адразу не пазнаў, і мне зрабілася так цяжка, што гэта быў слаўны, вясёлы наш Талстоў. Я хацеў сказаць яму што-небудзь, чуў, што трэба нешта сказаць, звычайнае, паўсёднае і таварыскае, але піводнага гуку не выдавалі мае вусны...»

З глыбінь памяці аўтара, уражанага жахлівым відовішчам, нечакана ўсплывае, здавалася б, зусім педарэчны малюнак-успамін пра тое, як канаў сабака. «Вочы ў таго сабакі былі як і ў чалавэка, калі ён дужа трудзіцца ад болю і безнадзейнасці, чуе, што канае, смерць... Сабака схавалася, каб ніхто яго не бачыў, і яму было прыкра, што я турбую яго апошняю часіну, — ён балюча і незадаволена захрыпеў, скорчыўся... Такі ж самы погляд кінуў на мяне цяпер Талстоў, бамбардзір-наводчык першага аруддзя (с. 36).

Падобная аналогія пры ўсёй сваёй нечаканасці не ўспрымаецца як штосьці надуманае, абразлівае для чалавэка. Наадварот, такі характар асацыятыўнага мыслення аўтара з'яўляецца адзнакай яго сапраўднай дабрыві, чалавечнасці і разам з тым — выяўленнем



філасофскіх поглядаў мастака, яго думкі аб адзінстве прыроды і чалавека, адзінстве ўсяго жывога.

У мастацкай тканіне твора сцэны, трагічныя па сваёму зместу, змрочныя па каларыту, займаюць даволі значнае месца. «...Самыя розныя, страшней адна за адну, позы мёртвых, скручаныя, піц, паўзнак з выстаўленымі ўгару, сціснутымі кулакамі», — гэта вельмі тыповы для стылю дзённіка ўрывац. Аднак аўтар «Запісак...» не ставіў сабе за мэту палохаць чытача жахамі вайны. Ён імкнуўся пазбягаць аднабаковасці і вузкай тэндэнцыйнасці. І таму ў яго кнізе трагічнае суседнічае з бытавым, паўсядзённым, узвышанае з камічным і гумарыстычным. Жарт, дасціпная прымаўка таксама садзейнічаюць паслабленню драматычнай, напружанай атмасферы.

Гарэцкі, як пісьменнік-бatalіст, вядома, не мог абмінуць тых плённых традыцый адлюстравання вайны, якія выпрацаваліся ў больш сталых літаратурах, у прыватнасці, у рускай мастацкай прозе («Севастопольскіе рассказы», «Война и мир» Талстога). Прагрэсіўныя традыцыі былі падзейнай падтрымкай аўтару «Запісак...». Бязлітасная праўда і ўвага да канкрэтнага чалавека, радавога ўдзельніка вайны, сталі для пісьменніка галоўным ідэйна-творчым прынцыпам. Так аўтар дакументальнага жанру паспяхова вырашаў задачы, якія стаялі перад беларускай мастацкай прозай, перад эпічнымі жанрамі.

Глыбока канфліктны, драматычны па самой сваёй прыродзе матэрыял, якім з'яўляецца вайна і чалавек па вайне, даваў выключна багатыя магчымасці для развіцця і ўзбагачэння мастацкага метаду, паглыблення вядучых прынцыпаў эстэтыкі рэалізму і ў першую чаргу прынцыпу сацыяльна-гістарычнай дэтэрмінаванасці чалавечага характару, паглыблення, удасканалвання псіхалагічнага аналізу. Абапіраючыся на мастацкія дасягненні вялікіх папярэднікаў (Л. Талстой, Ф. Дастаеўскі, А. Чэхаў, І. Бунін і інш.), Гарэцкі і сам закладваў новыя традыцыі, распрацоўваў новыя пласты сацыяльнай рэчаіснасці, асвойваў новыя глыбіні чалавечай псіхалогіі.

Як мастак Гарэцкі бачыў сваю задачу не толькі ў тым, каб добрасумленна апісаць псіхалагічны стан героя ва ўмовах ваеннага жыцця. Яго намаганні скіраваны на раскрыццё ўсяго складанага комплексу чалавечых пачуццяў, дзе ў супярэчлівае адзіпства зліваюцца свядомае і падсвядомае, рацыянальнае і інтуітыўнае. Пісьменнік не ўхіляўся ад таго, каб расказаць аб прарочым сне салдата, каб перадаць прадчуванні чалавека перад смерцю, трызненні параненага, паміраючага. Для Гарэцкага-пісьменніка не існавала забароненых тэм і сітуацый. Ён выступаў тут як сапраўдны рэаліст, даследчык і першаадкрывальнік новага ў сферы ўнутранага жыцця чалавека.

Герой кнігі, ад імя якога вядзецца апавяданне (дакладней, які робіць запісы), псіхалагічна блізкі пісьменніку, хоць цалкам і не зліваецца з ім. Лявоп Задума — і гэта важны ідэйна-эстэтычны прынцып аўтара — імкнецца быць выключна праўдзівым, шчырым у дачыненні да самога сябе, у вытлумачэнні ўласных паводзіп. Старонкі твора, дзе Задума ў форме дзённікавых запісаў раскрывае свае пачуцці, думкі, жадаанні ў хвіліны аб'яўлення вайны, у часе бою, пры адступленні, у шпіталі, — гэта сапраўдная мастацкая аналітыка. Так, «вальпанісань», пачуўшы пра вайну,

спярша разгубіўся, але «неяк мімаволі ўсцешыўся». «Потым стаў сам сябе сароміць за гэкія думкі: быццам я радуся вайне.

І сорамна прызнацца, але мне хацелася, каб яна была, каб прыйшла нейкая перамена» (с. 14).

Якая здзіўляючая шчырасць! І разам з тым — як усё тут праўдзіва і псіхалагічна перакапальна. Якраз так і мог думаць чалавек, даведзены да адчаю казарменным жыццём, муштрай, бяздушнасцю афіцэраў, іх пагардай да любога праўлення духоўнасці.

На працягу ўсяго твора герой-апавядальнік застаецца такім жа вольным, даверлівым, адкрытым, праўдзівым. Ён пільна ўглядаецца ў самога сябе, прыслухоўваецца да ўласнага ўнутранага голасу, аналізуе свае пачуцці. І вельмі часта адкрывае ў сваім характары новыя, нечаканыя і, можа, не заўсёды прывабныя рысы і якасці. Ды і пра некаторыя ўчынкi ўспамінае з прыкрасцю, як, напрыклад, пра паводзіны ў часе аднаго з першых баёў. «Хаваюся за комі, трасуся, атупеў. Над самаю страхою трахнуў спарад. Ахоплены дзікім страхам, засыпаны чаранкамі ад даху, бягу наіз». Галоўнае, па што міжвольна звяртаецца ўвага, дык гэта выключнае ўменне аўтара перадаць дыялектыку пачуццяў, іх цякучасць, рух, упутраную барацьбу. Дастаткова было салдату ўбачыць, як мужна трымаецца камандзір,— і адразу прыйшла ўпэўненасць. «Я смялею». Ужо здаецца, што нават кулі «як бы трошкі сціхаюць». Але вольна батарэя пачынае страляць з перапынкамі, гарматы выходзяць са строю. «Ізноў паўзу на вышкі, як загіпнатызаваны: смерць дык смерць, абы не мучыцца гэтак. О, не! не! Жыць хачу! Госпадзі, памілуй мя грэшнага! — і хочацца хрысціцца, як камандзір, але рэшткі розуму сцюдзёна шавеляцца. А пехацінцам жа ў сто раз горш... Успамінаю родных. Мыслі блытаюцца» (с. 33—34).

У гэтым жа баі, расказвае аўтар «Запісак...», ад страху і разгубленасці ён кінуў на паўдарозе пасілку з забітым таварышам. Сорам перад памяццю загінуўшага цяжкім болем адбіваецца ў сэрцы, але пра сваю хвілінную маладушнасць Лявон Задума гаворыць шчыра, нічога не ўтойваючы, з даверлівасцю да чытача і ўпэўненасцю, што ён, чытач, якраз і чакае ад салдата-апавядальніка шчырасці і праўдзівасці.

Надзвычай характэрным для вызначэння прышчыпаў, пакладзеных у аснову «Запісак...» як твора пра чалавека на вайне, з'яўляецца апісанне апошняга бою, у якім давялося прымаць удзел Лявону Задуму. У прыватнасці, вольна як апаведае ён пра свае пачуцці і перажыванні, пра свае паводзіны пасля ранення. «Быў рад, што не забіла і што ранены, паеду з фронту, але мучыўся і корчыўся, немаведама чаго, болей як трэба,— баяўся, каб яшчэ не забіла, не пацавала шчасця, дык наўмысля павялічваў сваю больку немаведама перад кім, што во глядзі, не чапай ужо мяне. Прапаршчык Валк ішоў міма і спытаўся спагадліва: «Вы ранены?» — «Няўжо ж не!» — па-беларуску і грубіянскім голасам адказаў я, і гэтак было сказана неспадзявана для мяне самога» (с. 100).

Як бачым, у аўтарскай абмалёўцы чалавек на вайне — гэта складае перапляценне супярэчлівых пачаткаў. Ён загадкавы нават сам для сябе, як неспадзяванымі аказваюцца і яго ўчынкi. І ўсё ж пісьменнік не задавальняецца такой вольна канстатацыйнай знешняй супярэчлівасці. Як сапраўдны мастак М. Гарэцкі хоча ведаць, што ж у рэшце рэшт у чалавеку галоўнае, вызначальнае.

Якім жа Гарэцкаму бачыцца чалавек? Звернемся зноў да най-



больш драматычных момантаў у жыцці салдат. Вось двое, адзін з іх — герой-апавядальнік, трапляюць пад знішчальны агонь варожай артылерыі. Пяма сіл, каб перамагчы страх і дабрацца да сваіх. І тады з'яўляецца здрадніцкая думка-судзішэнне: «Усё роўна мы цяпер там нічога не пасобім, ...батарэя пранала, дык паншто дарма лезці ў пагібель...» (с. 98). І ўсё ж чалавек у Гарэцкага імкнецца застацца чалавекам. Пачуцці таварыскасці, мужнасць, усведамленне абавязку бяруць у яго верх. Неўзабаве гэтыя двое «пачулі страшэнную нуду, нязносную адзіноту». Узрадаваўшыся, што спарад трапіў і ў іх равок, яны «сарваліся і набеглі туды, дзе павінны былі быць з усімі разам» (с. 98).

Вера ў чалавека, у яго высокае прызначэнне — вось тое галоўнае, што вызначае сутнасць, унутраны пафас мастацкай канцэпцыі аўтара кнігі «На імперыялістычнай вайне». У гэтым каштоўнасць і непераходзячае мастацкае значэнне ваеннага дзённіка. Так Гарэцкі працягваў і ўзбагачаў гуманістычныя традыцыі, па якіх вырастала перадавая беларуская літаратура. Гэтыя традыцыі былі падзейна падхоплены і прадоўжаны пісьменнікамі ў новых гістарычных умовах.

Гуманізм пісьменніка — пачуццё актыўнае, дзейснае. Ён не застаецца аб'якавым, раўнадушным да любых праяў злачыннасці, скіраванай супраць чалавека — ці гэта смерць салдата на полі бою, ці дзікунскі ўчынак п'янага казака, які забіў некалькі рускіх чорнарабочых, прыняўшы іх за «вольных пемцаў-шпіёнаў».

З такім жа рашучым асуджэннем выступаў пісьменнік і супраць тых, хто паводзіў сябе на захопленай тэрыторыі як рабаўнік. «...Салдаты нашай батарэі параскідалі, параскідалі ўсё чыста і кінжаламі ламалі вялікую скрыню, дужа цяжкую, брудную... Я абазваў іх свіннямі і хуліганамі, марадзёрамі і саромеў іх, а ім хоць бы што» (с. 44—45).

Варта, аднак, падкрэсліць, што падобныя паводзіны салдат не ўзводзяцца Гарэцкім у ранг тыповай, шырока распаўсюджанай з'явы. У той жа час пра рабаўніцтва кайзераўскай арміі пісьменнік гаворыць у поўны голас, падкрэсліваючы, што гэта была акцыя, афіцыйна дазволена, узаконеная ваеннай уладай. «Усю лепшую вопратку забралі, коні забралі, кароў або парэзалі, або з сабою пагналі. Дзяўчат крыўдзілі... — Калі бог вам дасць зайсці ў іхнюю зямлю, вы там так рабіце, — гаворыць з горкай злосцю пейкавая маладзіца-жмудзішка, змучаная, з мутнымі вачыма» (с. 65).

У такім розным падыходзе да паказу салдат дзвюх армій пельга бачыць пі праяўлення казённага патрыятызму, пі ўплыву афіцыйнай ідэалогіі. Галоўнае тут — імкненне мастака застацца на пазіцыі аб'ектыўнага адлюстравання рэчаіснасці. Вобраз пямецкага акупаанта-рабаўніка, нахабнага, цынчнага, пагардлівага да «некультурных» славян — гэта сапраўднае мастацкае адкрыццё Гарэцкага і значнае дасягненне ўсёй беларускай прозы.

Радаслоўная вобраза «белакурай бестыі» з яе чалавеканенавіснай прапаведдзю непаўнацэннасці «ніжэйшых» народаў, з прэтэнзіяй на сусветнае панаванне арыйскай расы пачынаецца ў беларускай літаратуры менавіта з твораў Гарэцкага, з «Запісак...», з апавядання «Літоўскі хутарок».

«Уходзіць у хату афіцэр, ззаду яшчэ два.

— О-о-о! Тут нам будзе, папы, нядрэнна. Бруднавата, ды што зробіш?..



— Дый накопт дзяўчонок падта ж ладна! Дзівецце, што за матэрыял.

— Дзея паліцізэцыя заняпалых народаў і дзея найлепшага прывіцыя высшай нашай культуры фізічным шляхам»<sup>1</sup>.

У той жа час аўтар рашуча адмяжоўваецца ад афіцыйнага погляду на Германію як на «праклятага... ворага» Расіі. Шавіністычным адносінам да народа іншай краіны ён супрацьпастаўляе прынцып класавога падыходу, і гэта, несумнеўна, буйная ідэйная заваёва мастака. У Германіі герой М. Гарэцкага бачыць «пузатых буржуа, крамнікаў», збегшых ад вайны, і тых бедных людзей, якія «самі вадзілі нашых салдатаў да багатых крам».

Чалавек і абставіны — вось адзін з важнейшых аб'ектаў уважлівых пазіранняў і роздуму мастака.

Паглыбляючы ідэі ранняй творчасці, Гарэцкі паслядоўна адстаіваў думку аб неабходнасці ўнутранага супраціўлення асобы згубным умовам. «Кідайце, калега, сваё інтэлігентства. Ведайце, што з інтэлігента салдат, як з гразі куля», — вось што з абяззбройваючай паўнасцю раіць «вальнапісанаму» яго старэйшы таварыш. Унутраны пафас кнігі якраз і скіраваны на абвяржэнне такога антыгуманнага тэзіса. «Салдацкае» і «чалавечае» не павінны супрацьпастаўляцца. Стрыжнявая лінія твора — гэта барацьба героя кнігі Лявона Задумы за сваю «інтэлігентнасць», за ўнутраную цэласнасць, чалавечую суверэннасць. Здавалася б, і сапраўды ва ўмовах вайны ўсё было падпарадкавана таму, каб знішчыць чалавека маральна, вытруціць з яго душы прыгожае, чалавечае, зрабіць паслухмяным выкапаўцам чужой волі. Але чалавек, гаворыць сваім творам М. Гарэцкі, павінец выйсці пераможцам у гэтай унутранай вайне.

Чалавек заўсёды, а тым больш у такіх умовах, як вайна, павінен заставацца інтэлігентам. У абліччы аўтара кнігі «На імперыялістычнай вайне» і духоўна блізкіх яму асоб якраз і бачна праяўленне сапраўднай інтэлігентнасці.

Многія дзеючыя асобы «Запісак салдата...» у сваіх поглядах на жыццё трывала звязаны з народнай этыкай. Для іх непрымальныя жорсткасць, абьякавасць да чалавечага лёсу. Яны спачуваюць гору сялян, у якіх нямецкія салдаты спалілі хутар, шкадуюць і старых немцаў, тых, у каго забралі сына. Вызначальная рыса ў характары гэтых людзей — дабрыня, спагадлівасць, душэўная далікатнасць і, што асабліва важна, імкненне да самастойнасці ў ацэнках рэчаіснасці, аб'ектыўнасць погляду.

Так, герой кнігі аддае належнае працавітасці нямецкага народа, з павагай гаворыць пра высокі ўзровень матэрыяльнай культуры («зручныя, з прысадамі шосы», «прыгожыя цагляныя хаткі», «дрэнаж»). Бытавая ўладкаванасць не можа, аднак, заслапіць, схваць ад назіральнага вока адсутнасць духоўнасці ў жыцці нямецкага грамадства. Там душна і цяжка, там «усё-ўсё вядома і пяма паэзіі». «У Расіі пасля Нямеччыны я чую сябе... быццам выйшаў з нечага душнага і такога, дзе ўсё-ўсё вядома і няма паэзіі, і выйшаў на свежае, вольнае і ўбогае наветра» (с. 56).

Крытычна ставіцца аўтар і да афіцыйна-прапагандысцкай фразеалогіі ў адносінах да сэнсу і характару вайны. Сярод салдацкіх мас узмоцнена пасаджаўся погляд на вайну як на спра-

<sup>1</sup> Гарэцкі Максім. Збор твораў. У 4-х т., т. 1. Мн.: 1984, с. 150.

вядлівую барацьбу ў імя праваслаўнай веры і бацькаўшчыны, як на высокагуманны акт вызвалення малых народаў. «А ці вызваліцца мой народ? Што яму дасць гэтая вайна?» (с. 21), — вось з якімі крамольнымі думкамі едзе «вальнаісаны» на фронт. Больш таго, пісьменнік спрабуе паставіць у цесную сувязь пытанні вайны і нацыянальна-вызваленчую барацьбу народаў Расіі, пытанні нацыянальнай свабоды, роўнасці. «А не здарыцца так, што, дастаўшы перамогу на фронце, расейская рэакцыя ўзмацуецца і загне нас у яшчэ горшы рог?» (с. 77).

Антымілітарысцкія настроі сярод салдат у пачатку вайны не сталі яшчэ, як вядома, масавай з'явай. «Запіскі салдата...» храналагічна ахопліваюць ранні перыяд ваеннай кампаніі. І ўсё ж Гарэцкі, верны сваім творчым прынцыпам, не абмяжоўваўся насіўнай занатоўкай найбольш распаўсюджанага. Яго герой пільна прыглядваўся да тых упутрапых, непрыкметных на першы погляд тэндэнцый, улаўліваючы праяўленне новых сімптомаў. Увагу Лявона Задумы прыцягвалі то «мнагазначныя словы», кінутыя пехацінцам, то ён выпадкова трапляе на «бунтаўніцкую гутарку», якую праводзіў «кудлаты запаснік».

Урэшце Лявон Задума запісвае ў дзённіку знамянальныя словы: «Тыя сацыялісты, што адразу заявіліся «паражэнцамі», за сваю цвёрдасць духу маюць будучыню. Не баюся ў гэты момант саглядатаў, — хай прачытаюць маю кніжачку і расстраляюць палявым судом. Толькі... ці надоўга ў мяне гэткай смеласці?» (с. 73). Упамінанне пра саглядатаў, палявыя суды і расстрэлы — красамоўныя штрыхы для характарыстыкі тагачаснай атмасферы.

М. Гарэцкаму ўдалося паказаць, як насуперак раз'юшанай мілітарысцкай прапагандзе і шавіністычнаму чаду сярод салдацкіх мас расла незадаволенасць, абурэнне, умацоўвалася думка аб антынародным характары вайны. Адначасова з выспяваннем грамадскай, палітычнай свядомасці ў многіх салдат расло і пачуццё асабістай віны як удзельнікаў захопніцкай вайны. Вельмі паказальныя ў гэтых адносінах пакутлівыя «інтэлігенцкія» разважанні героя «Запісак салдата...», які вымушаны быў разам з іншымі сумленнымі людзьмі стаць міжвольным саўдзельнікам у злачынстве. «А я ж пасабляю, не — не пасабляю, а сам разам з другімі старанна забіваю людзей. Забіваю такіх жа павольнікаў, як сам. Што гэта я раблю? Пакуль што я не адчуў усяе глыбіні гэтага жаху! Не адчуў, а толькі думаў, што тут — вялікі страх, і жудасную сутнасць гэтага страху я зразумею толькі некалі пасля» (с. 71—72).

У тым і каштоўнасць франтавога дзённіка як мастацкага твора, што ў ім Гарэцкі не абмяжоўваецца эмпірычнай канстатацыяй разрозненых, ізаляваных фактаў, а раскрывае глыбінны сэнс грамадскай з'явы і псіхалогіі чалавека, імкнецца асвятліць факты і падзеі думкай, асэнсаванай іх з пункту гледжання нейкай сацыяльна значнай праблемы. Так, аўтарскія разважанні пра меру асабістай адказнасці чалавека на вайне — гэта для свайго часу глыбокая маральна-этычная і філасофская праблема. Вырашала яна пісьменнікам-гуманістам, як і праблема гераічнага, з пазіцыі актыўнага адмаўлення несправядлівай вайны.

Умёне пісьменніка звязваць маральныя пытанні, якія паўставалі перад удзельнікамі вайны, з характарам, сутнасцю самой вайны сведчыла аб сталасці светапогляду мастака, аб гістарызме яго мыслення.

Гарэцкі быў сведкам сапраўднай мужнасці і гераізму галод-



ных, дрэнна апранутых салдат дрэнна ўзброенай арміі, якой камандавалі пяздарныя генералы. «У нас ёсць «госнода офіцеры», ды няма палкаводцаў», — з горытчу запісвае Лявон Задума ў дзённіку. Мужнасць, стойкасць салдат і афіцэраў выклікала глыбокую навагу і захваленне. У той жа час Гарэцкі не прымаў трактоўку героікі і гераічнага, уласціваю тагачаснай літаратуры афіцыйнага кірунку.

Ідэя развенчвання афіцыйнага, казённага гераізму знайшла глыбокае выяўленне і ў аповяданні «Генерал» (1916). Прапаршчык, які суправаджаў генерала, што прыехаў на перадавую, разумее ўсю бессэнсоўнасць, непатрэбнасць «дзівацкага выстаўлення сябе над кулі». «Але ж і мне трэба з ім ісці па брустверы, і мне трэба», — думаў прапаршчык, якога стары прафесіянал-ваяка ўжо напеў у душы ўзненавідзец і ахрысціць баязліўцам і «вучыцелішкам».

Прапаршчык бессэнсоўна гіне, а над яго целам была паладка на абражальная камедыя, грубы фарс.

«— Вечны снакой, — прашавяліў ён.

Потым, пачакаўшы і дрыгнуўшы ў задуме мускулам з левага боку сапак, ізноў апусціў шапку, сагнуўся і пацалаваў у мёртвы лоб.

— Слава загінуўшым сынам бацькаўшчыны! — дадаў і доўга няўмела падзяваў шапку»<sup>1</sup>.

У «Запісках салдата...» Гарэцкі высмейвае найна-рамантычныя мары аднаго з герояў — падпаручніка Сізова — аб прыгожай вайне і яго гатоўнасць ахвяраваць жыццём за «Расію і народ». Зусім не гераічная смерць падпаручніка яшчэ раз паказала абсурднасць, аптыгуманнасць паэтызацыі вайны. У дзённіку мы не знойдзем ні любавання подзвігамі, ні ўслаўлення непатрэбнай, бяздумнай рызык і самаахвяравання. «А я сядзеў, — запісвае Лявон Задума пасля прадстаўлення да ўзнагароды, — і горка разважаў: «Якія ж мы героі... Георгіеўскія кавелеры? Каб не баяліся кары, каб не вайсковая дысцыпліна, піводзіц бы з нас, ні я, ні Пашын, ні Беленькі, пэўна, з месца не зрушыліся б...» (с. 55).

Салдаты, пра якіх расказваецца ў кнізе «На імперыялістычнай вайне», не бравіруюць смеласцю, не выяўляюць пагарды да смерці. «Усе яны хочуць жыць, каб вярнуцца карміць свае сем'і і даглядаць гаспадарку». У гэтых простых, нягучна сказаных словах — глыбокі сэнс і вялікая, на-сапраўднаму гуманістычная філасофія. Яна грунтуецца на прызнанні самацэннасці чалавечай асобы, на павазе да чалавека.

Разам з тым Гарэцкі ў «Запісках салдата...» не схільны разглядаць асобу ізалявана ад грамадства, а тым больш супрацьпастаўляць адно другому. Найболей глыбока думка аб узаемазалежнасці чалавека і калектыва расказваецца ў «шпітальных» і «тылавых» частках дзённіка. Раздзелы гэтыя істотна ўзбагачаюць і кашчрэтызуюць агульную мастацкую ідэю твора.

Выр'яўшыся з абдымкаў смерці, Лявон Задума не знаходзіць, аднак, доўгачаканай радасці і душэўнай раўнавагі. Ён становіцца замкнёным, абьякавым да ўсяго навакольнага. Фальшывы патрыятызм шпітальных «дам-дабрадзсек» і міласэрных сяцёр выклі-

<sup>1</sup> Гарэцкі Максім. Збор твораў. У 4-х т., т. 1. Мн.: 1984, с. 187—188.



каюць у яго ўнутраны пратэст і абурэнне. Любыя спробы цывільных завесці размову пра вайну і цуда-волатаў салдат адразу ж спыняюцца ім. Яшчэ больш узрасло ў Лявона Задумы пачуццё адзіноцтва і незадаволенасці насля звароту ў родны кут.

Вытокі такога настрою і паводзін — не толькі ў фізічнай і нервовай стомленасці салдата. Іх пельга вытлумачыць чыста знешнімі прычыпамі і фактарамі.

Той, хто пабываў на вайне, сцвярджае сваім творам Гарэцкі, хто снаўна пазнаў меру чалавечых пакут, хто зведаў горыч страты блізкіх, той не можа быць шчаслівым, калі толькі ён не закончаны эгаіст, для якога існуе адно гора — асабістае. Для сумленнага ж чалавека няма схованкі ад уласных дум, ад глыбокага спа-чування тым, хто застаўся ў халодных, заснежаных аконах. «Шкода іх, шкода... Бедныя, любя!» Яму блізкія і зразумелыя іх думкі, што «лятуць з поля смерці, з тых сцюдзёных ям, з бяско-нцага няшчасця дзён» (с. 119).

Невыносным цяжарам лягла вайна і на плечы працоўнай вёскі. Сем'і без гаспадароў і карміцеляў, галеча, цемната, сварка за кожную капейку. Усё гэта паглыбляе і абвастрае настрой глыбокай тугі.

Абурэнне апавядальніка супраць людской доўгацярплівасці, пасіўнасці, фатальнага стаўлення да свайго лёсу не знаходзіць патрэбнага выхаду і часам выліваецца ў недарэчную форму, на-кшталт знішчэння голуба. Гідкі ўчыпак героя не можа не выклі-каць рашучага асуджэння, але псіхалагічна ён зразумелы. Ціха-мірнасць, утульнасць, створаная галубамі, не адпавядае ні таму, што робіцца ў свеце, на вайне, ні тым пачуццям, якімі ахоп-лена душа ўчарашняга салдата.

Франтавое, акупнае жыццё Гарэцкага было нялёгкім. Аднак нягледзячы на ўсе нягоды, духоўныя і фізічныя пакуты, знахо-джанне ў войску, у шпіталі, у салдацкім асяроддзі ўзбагаціла жы-ццёвы вопыт пісьменніка, паглыбіла яго сацыяльныя, грамадскія погляды.

Гарэцкі, у адрозненне ад многіх беларускіх пісьменнікаў, як вядома, не праішоў сапраўднай школы рэвалюцыйнага выхаван-ня, актыўнага ўдзелу ў рэвалюцыйна-вызваленчай барацьбе пра-цоўных мас. І толькі тут, у часе салдацкай службы, на фронце, перад ім упершыню ва ўсёй значнасці раскрылася сіла грамады, моц калектыву, яго роля ў выпрацоўцы новых адносін да жыцця. З вялікай увагай пазіраў пісьменнік за абуджэннем сацыяльнай, класавай, палітычнай свядомасці салдат. Ён і сам ідэйна рос-разам з імі.

«У Расіі людзей многа,— гаворыць адзін з салдат,— трэба іх перагубіць, каб...,— што — каб, ён не паясняе, але і так ува ўсіх расце небяспечная для такіх нарадкаў злосць» (с. 57).

І ў сферы прыватных, асабістых адносін Гарэцкі бачыць не-шта большае, чым пачуцці людзей, якія разам пазнаюць гора і цяжар ваеннага жыцця. У паводзінах людзей, што праішлі фран-тавое выпрабаванне, пісьменнік угледзеў парасткі новай маралі, праяўленне новага тыпу чалавечых адносін. Гэтыя людзі вымя-раюцца пісьменнікам інакшай, больш высокай меркай на годнасць чалавека. Часта мерка гэтая не адпавядала традыцыйным нормам мяшчанскай дабрачыннасці.

Гарэцкага ўражвалі сапраўдная таварыскасць, еднасць, дух калектывізму і згуртаванасці. У гэтых вольных якасцях людскога

мноства, грамады мастак бачыў вялікую, сацыяльна дзейную, актыўную сілу, якой належыць будучае.

Як і дакументальна-мастацкая кніга «На імперыялістычнай вайне», раман-хроніка «Віленскія камунары» (1931—1933) таксама належыць да найбольш значных мастацкіх здабыткаў беларускай, дакладней — беларускай савецкай літаратуры. Гэта выдатны твор, у якім раскрыты складаны працэс высявання класавай, рэвалюцыйнай свядомасці працоўнага народа, яго выхад на арэну актыўнай гістарычнай дзейнасці.

Уяўляюць цікавасць тыя канкрэтныя ўмовы і абставіны асабістага жыцця Гарэцкага, яго грамадскай дзейнасці, якія пэўным чынам паўплывалі на ўзнікненне задумы твора аб сумеснай рэвалюцыйнай барацьбе беларускага і літоўскага пралетарыяту. У жніўні 1918 г. Гарэцкі быў прыцягнены вядомым партыйным дзеячам, адным са стваральнікаў і першым рэдактарам бальшавіцкай газеты «Звязда», В. Г. Кіорыным да супрацоўніцтва з газетай, якая выходзіла ў Смаленску, потым у Мінску. У пачатку 1919 г. у сувязі з утварэннем Літоўска-Беларускай рэспублікі рэдакцыя газеты пераводзіцца ў Вільню. Туды ж пераязджае і Гарэцкі. Неўзабаве Вільню захапілі войскі буржуазнай Польшчы. Застаўшыся ў акупіраваным горадзе, пісьменнік не спыняў літаратурнай і культурна-грамадскай працы. У 1922 г. Гарэцкі быў арыштаваны акупантамі і кінуты ў локішскую турму. Яго абвінавачвалі ў прыналежнасці да Камуністычнай партыі, з якой пісьменнік сапраўды меў цесную сувязь. Хоць суд і не адбыўся, але Гарэцкага выслалі з Вільні. Толькі ў кастрычніку 1923 г. ён прыехаў у Савецкую Беларусь.

М. Гарэцкі, як бачым, не быў сведкам падзей, звязаных з барацьбой пралетарскіх мас за ўстапаўленне савецкай улады ў Вільні, бо раман заканчваецца тым, што Чырвоная Армія ўступае ў горад у пачатку студзеня 1919 г. Але нават і больш позняе па часе знаходжанне пісьменніка ў Вільні, несумненна, дапамагло яму ў працы над творам, у рэалістычна-праўдзівым, дакладным узнаўленні тагачаснай рэчаіснасці. Тым болей што акупацыя горада — толькі на гэты раз войскамі буржуазнай Польшчы — працягвалася, і М. Гарэцкі на ўласныя вочы мог бачыць сапраўдны твар акупанта.

«Віленскія камунары» — гэта раман пра народ і гісторыю.

Вытокі сацыяльных, грамадскіх працэсаў і з'яў духоўнага парадку раманіст імкнуўся шукаць у гістарычным быцці народа, асэнсоўваючы, аднак, гісторыю не як стыхію, не як сукупнасць падзей, звязаных ханалагічна, а як складаны працэс, падпарадкаваны пэўным законам. Заглыбляючыся ў жыццё, у псіхалогію герояў, узятых у грамадскай практыцы, у іх сацыяльнай дзейнасці, М. Гарэцкі тым самым спасцігаў і аб'ектыўныя законы гісторыі. Пераканаальнае мастацкае ўвасабленне думкі пра чалавека працы, пра народ як пра актыўнага стваральніка гісторыі — значная ідэйна-эстэтычная заваёва аўтара «Віленскіх камунараў» і ўсёй савецкай літаратуры.

М. Гарэцкі як пісьменнік рэвалюцыйнай тэмы ў сваёй творчасці паспяхова супрацьстаяў уздзеянню вульгарнай сацыялогіі, якая ў мастацкай практыцы звычайна праяўлялася ў схематычнай, павярхоўнай абмалёўцы дзеючых асоб, у ілюстрацыйнасці і фактаграфізме, у псеўдаманументальнасці, псеўдаэпічнасці, у адступленні ад гістарычнай і жыццёвай праўды. У некаторых тво-



рах пра рэвалюцыю, напісаных у 20—30 гг., такіх, напрыклад, як раман «Сын» (1926—1929) Р. Мурашкі, героі нярэдка выступалі як посьбіты пэўнай ідэі. Ды і ў кампазіцыйных адносінах шмат якія раманы ўяўлялі даволі жорсткую лагічную схему, вытокі якой — у неакрэсленасці аўтарскай канцэпцыі, у няўменні пісьменніка суаднесці чалавека і рух гісторыі. Вопыт М. Гарэцкага, аўтара «Віленскіх камунараў», і ў гэтых адносінах уяўляе вялікую каштоўнасць.

Гэты твор нельга, аднак, разглядаць толькі як факт асабістай творчай біяграфіі пісьменніка. У асобе Гарэцкага беларуская савецкая літаратура знайшла аднаго з найбольш таленавітых выведнікаў даўно паспелых патрэб. Падобнае сцвярджанне не мае на мэце зменшыць асабістую заслугу мастака за кошт аб'ектыўных фактараў. У напяцце таленту, апрача ўсяго іншага, уваходзіць і здольнасць творчай асобы ўважліва слухаць голас часу, здольнасць выяўляць тэндэнцыі гістарычнага працэсу, упутрапляць намернасці развіцця літаратуры як спецыфічнай формы грамадскай свядомасці чалавека. Такіх твораў, як «Віленскія камунары», даўно чакала беларуская літаратура.

Вядома, непасрэднага ўплыву на літаратурны працэс 30-х гадоў «Віленскія камунары» не аказвалі: на незалежных ад аўтара прычынах раман упершыню пабачыў старонкі друку толькі ў 1963 г.

Раман узнік на аснове абагульнення багатага асабістага вопыту Гарэцкага ў галіне эпічнай творчасці. Драматызаваная апавесць «Антон», апавесці «У чым яго крыўда?», «Меланхолія», «Ціхая плынь», дакументальна-мастацкая кніга «На імперыялістычнай вайне» — вось храпалагічныя этапы паступовага набліжэння пісьменніка да буйной эпічнай формы, да рамана-хронікі.

Варта прыгадаць, што яшчэ на самым пачатку 20-х гадоў у Гарэцкага, паводле сведчанняў яго брата Г. І. Гарэцкага, «з'явіўся... намер напісаць хроніку адной сям'і, некалькіх яе пакаленняў, пачынаючы ад прыгопу і да нашых дзён». Суб'ектыўныя намеры пісьменніка, абумоўленыя логікай яго ўнутранага станаўлення, разуменнем ролі і значэння манументальных жапраў у развіцці знасу новага часу, замацоўваліся паспелымі патрэбамі літаратуры. «У гісторыі гэтай сям'і сродкамі мастацкага слова павінны былі адлюстравацца асноўныя змены ўсяго ладу жыцця Беларусі, гаспадарчага, палітычнага, ідэалагічнага, культурнага, бытавога. Жанр сямейнай хронікі дазваляў ахапіць прасторы і многія з'явы на працягу доўгага часу, спалучыць гэтыя з'явы праз асабістае ўспрыманне аўтара хранікальных запісаў, надаць ім лірыка-псіхалагічную афарбоўку, асаблівую шчырасць»<sup>1</sup>.

«Хранікальнай эпапеей» павінен быў стаць новы твор пісьменніка. Як бачым, шырока вядомыя намеры К. Чорпага стварыць цыкл раманаў, якія б ахоплівалі гістарычны перыяд ад папшчыны да нашых дзён, ужо мелі прэцэдэнт у гісторыі нацыянальнай прозы.

Неспрыяльныя жыццёвыя ўмовы не дазволілі, аднак, пісьменніку працаваць так, як таго вымагала ідэйна-мастацкая задума. Яе творчае ўвасабленне зацягвалася. Вось чаму Гарэцкі вымушаны быў звузіць першапачатковыя намеры, абмежавацца толькі некааторымі, але таксама важнымі аспектамі праблематыкі. Вынікам

<sup>1</sup> Польша, 1963, № 2, с. 180.



такога вымушанага звужэння грандыёзнай задумы і з'явіўся раман «Віленскія камунары». Імяна гэта і меў на ўвазе Гаўрыла Гарэцкі, калі называў «Віленскія камунары» часткай «Камароўскай хронікі»<sup>1</sup>.

«Віленскія камунары» былі, такім чынам, першай спробай, разведкай, свайго роду эксперыментам у вырашэнні складанай творчай задачы, апрабацыяй некаторых мастацкіх, жанравых, структурных прыпынаў, на якіх павінна была будавацца хронікальная эпопея. У пэўным сэнсе «Віленскія камунары» — гэта «Камароўская хроніка» ў мініяцюры, але разам з тым — такая ўжо, мусіць, заканамернасць творчага працэсу, логіка руху мастацкай думкі — і цалкам самастойны твор.

Зыходная думка, якая прадвызначала кірунак развіцця сюжэта, адбор рэальнага жыццёвага матэрыялу, яго кампазіцыю, — гэта думка аб ролі народа, народных мас у гістарычным працэсе. Паказаць, як працоўны люд са сведак, з пасіўных удзельнікаў, з ахвяр гісторыі ператвараўся ў свядомых яе творцаў, такой была мастацкая задача пісьменніка. Задача, вартая аўтара манументальнага рамана! Глыбокае пачуццё гістарызму, погляд на сацыяльную рэчаіснасць, на грамадскія падзеі як на выпік складанага ўзаемадзеяння законаў гістарычнага развіцця і дзейнасці народных мас — рыса «Віленскіх камунараў». Гісторыя і рэвалюцыя, рэвалюцыя і бацькаўшчына, уваход працоўнага чалавека ў гісторыю, маральна-этычныя асновы народнага жыцця — вось канкрэтныя аспекты асноўнай праблематыкі рамана.

Аўтарскае вызначэнне жанру «Віленскіх камунараў» — раман-хроніка. Аднак твор не з'яўляецца бясстрасным узнаўленнем грамадскіх падзей у іх строгай храналагічнай паслядоўнасці. Прыпын мастацкага адбору і мэтазгоднага спалучэння разрозненых з'яў у сюжэтно-кампазіцыйную цэласнасць праведзены аўтарам даволі паслядоўна, асабліва ў пачатковых частках. Гэта паслядоўнасць забяспечыла ўнутранае адзінства твора, выразнасць ідэйнай канцэпцыі. Нават там, дзе аўтарскае апавяданне на нейкі момант выходзіла з-пад улады сінтэзуючай, абагульняючай думкі, дзе пісьменнік часамі ішоў услед за падзеямі (частка III—IV), прыпын прычынна-выніковай сувязі толькі паслабляўся, але не знікаў. Нельга пры гэтым забываць, якія цяжкасці падсцерагалі раманиста ў яго працы: раман ахоплівае гістарычны адрэзак часу ад паўшчыны да Кастрычніцкай рэвалюцыі і спроб беларускага і літоўскага пралетарыяту стварыць новы тып улады.

Манументальнасць мастацкай задумы, маштабнасць у ахопе сацыяльна-гістарычных, бытавых з'яў вымагалі ад аўтара сапраўднай творчай смеласці пры вырашэнні праблемы выбару галоўнага героя, кампазіцыі, увогуле прыпынаў будовы сюжэтно-вобразнай сістэмы. Раманист, відаць, не без пэўнай рызыкі абраў форму апавядання ад першай асобы. Як зрабіць, каб герой-апавядальнік канцэпсаваў усё дзеянне ў пэўную цэласнасць, у строгі прычынна-выніковы ланцуг? Кім ён павінен быць, гэты герой, па свайму сацыяльнаму паходжанню, маральна-псіхалагічнаму, духоўнаму абліччу? Якая яго пазіцыя ў дачыненні да тых падзей, пра якія

<sup>1</sup> Праца пад «Віленскімі камунарамі» не азначала, што пісьменнік зусім адмовіўся ад задумы стварыць вялікі эпохальны твор. Збор матэрыялаў для «Хронікі» ён працягваў і ў далейшым.

ён расказвае, — назіцця староняга назіральніка, бястрапага лётанісца? Герой Гарэцкага аказваецца звычайным сялянскім сынам, аднак не нейтральнай, пезацікаўленай асобай, а чалавекам, які на волі лёсу трапіў у гущчу грамадскіх падзей. Мацей Мышка як прадстаўнік свайго класа аказаўся на скрыжаванні шляхоў, якімі рухалася гісторыя, — і ў гэтым сэнсе ён сапраўдны эпічны герой.

Мацей Мышка мае вельмі тыповую, і тым не менш вельмі яскравую, гістарычную біяграфію, багатую радаводную. Яго продкі былі прыгоннымі сялянамі. Аднак першае знаёмства з імі ўпосіць істотную папраўку ў традыцыйнае ўяўленне аб псіхалагічным тыпе тагачаснага чалавека. Мацеевы продкі належалі да людзей, у сэрцах якіх гарэла яркім полымем прага волі і свабоды.

У Томску, куды Антось Мышка трапіў за абразу папа Хвастуноўскага, «завязалася ў яго знаёмства з студэнтамі-нарадавольцамі, таксама ссыльнымі. Яны яго троху палітычна ўсведамлілі, а разам з тым раскрылі яму вочы на яго праўдзівае становішча. І калі ён добра зразумеў, што ён — ссыльны без тэрміну, што яму няма што і думаць аб блізкім павароце па радзіму, — дык гнеў і роспач перамяшаліся ў ім, як гарох з капустаю.

...А калі нуда ад сэрца ніяк не адліпала — пацягся, сваім даўнейшым звычасм, на людзі. Прыйшоў на самую вялікую томскую рыначную плошчу, што звалася тады Губернатарскаю плошчаю. Убіўся там у самы патоўп, узлез на печы воз і пачаў крычаць на ўсе бакі:

— Зямля і воля! Зямля і воля! Зямля і воля!» (с. 140).

І паехаў Антось «яшчэ далей» у «слаўны горад Краснаярск», дзе і пражыў амаль усё жыццё.

Гарэцкаму ўдалося намаляваць, хоць пекалькі і эскізна, фрагментарна, сапраўдных эпічных герояў, у лёсе якіх яскрава адсвечвалася эпоха, канкрэтны гістарычны час. У аднаведнасці з гістарычнай праўдай аўтар рамана-хронікі паказвае, што невычэрпна багатыя сілы герояў не знаходзілі разумнай формы выяўлення, а выліваліся ў стыхійны пратэст. І прадзед Мацея і дзед — гэта патэпцыяльныя волаты духу, якія з прычыны нясталасці сацыяльнай свядомасці свайго класа не бачылі сапраўдных шляхоў вызвалення ад прыгнёту. Мы любуемся іх упартасцю, зацятасцю і адначасова здзіўляемся ўчыпкамі, якімі суправаджаюцца іхнія пошукі праўды. «Прадзед майго Хвастуноўскі часта сек за грубіяцтва. Прадзед быў чалавек упарты, грубіяпіць не кідаў. Нарэшце, на злосць пану, задавіўся ў лесе на горкай асіне, калі быў яшчэ малады гадамі» (с. 131).

Такім жа непакорным, як і безымяшны прадзед Мацея Мышкі, быў і яго дзед Антось, гэта велічна-трагічная фігура ў гісторыі працоўнага народа. Веліч яго ў настойлівасці, з якой ён імкнуўся да мэты, у нежаданні даць сябе ў крыўду. А трагізм — у тым, што і ён на жыцці ішоў упоцёмку, растрываючы дарэмна свае вялікія ўнутраныя сілы і здольнасці! Хіба ж гэта не трагізм, калі цёмны селянін за выключна кароткі тэрмін — на здзіўленне адукаваным — авалодаў граматай, аднак свае здольнасці скіраваў на тое, каб завесці суд «з сельскім вобчаствам вёскі Жабракоўкі за свой надзел, каб вярнуць яго сабе назад» (с. 136). Тытанічныя намаганні прыкладваў Антось на працягу доўгіх васьмі гадоў. Увесь набытак прадаў, апроч хаты. «Траплялася, што наплаціўшы гербавыя зборы, сядзеў з жонкаю і з сынам на адным хлебе (заўсёды вельмі смачным, калі яго мала)» (с. 136). І амаль ужо блізка да



мэты быў Аптось (тут міжвольна прыгадваецца Міхал з «Новай зямлі» Я. Коласа і Леапольд Гушка з «Бацькаўшчыны» К. Чорнага) — аж да сената дайшоў, даказваючы сваё права — і ўсё аказалася марным! Не сцярпеў дзед, збачыўшы сына таго пана Хвастуноўскага, што некалі меў справу з яго родным бацькам, кінуў непавіснаму пану праўду ў вочы. Стыхійнае пачуццё помсты прыпятальнікам узяло верх. Вось за гэтую абразу папа і трапіў Аптось у далёкую Сібір.

Продкі Мацея сутыкаюцца з прадстаўнікамі розных класаў, уступаюць з імі ў пэўныя ўзаемаадносіны, праз якія і раскрываецца абагульнены рэалістычны вобраз тагачаснай эпохі. Так ужо ў самым пачатку намецілася аснова сюжэтна-вобразнай сістэмы, вызначыўся галоўны герой твора. Ім, побач з цэнтральнымі персанажамі і героем-апавядальнікам, станаўяцца збіральны, масавы вобраз. Роля і месца гэтага вобраза ў творы, які паводле структуры набліжаецца да рамана-эпапеі, надзвычай вялікія. Ступень канкрэтызацыі герояў розная. У асноўным аўтар ідзе па лініі вылучэння асобных, але характэрных, тыповых рыс класавай, сацыяльнай псіхалогіі. Дзякуючы трапным, ёмістым дэталю запамінаюцца многія і многія персанажы твора.

Запамінаецца брудзяніскі купец Махлярчык, «што з маладосці быў чалавечак вельмі бедны, скупліваў па вёсках шчацінку, скурацінку, хадзіў дробнепекі, мізэрны, брудны і бародку сваю рудую не часаў піколі» (с. 132). Але пашапцавала Махлярчыку і ён загацеў, загацеў і «начысцеў, расчасаў бародку і быў цяпер вяселенькі, і тоўсцелькі, і гладкі» (с.132), а пеўзабаве стаў хадзіць нават «у доўгім, аж да пят, і шырокім, для паважнасці, чорным лёгенькім шаўковым халатоне, з янотаваю шапкаю на сівых пэйсіках, як рускі поп» (с. 138).

Запамінаюцца і кульгавы, ганарысты мешчанін пан Пстрычка, лупаты, касавокі шляхцюк Каўшыла.

Прадстаўнікі духавенства, шляхта, купецтва, мяшчане, местачковая інтэлігенцыя, рамесніцкі люд, гарадскія абывацелі пададзены ў рамане вельмі яскрава. Для кожнага з іх М. Гарэцкі ўмес знайсці дакладную характарыстыку.

Паступова герой перастае быць толькі апавядальнікам і становіцца непасрэдным удзельнікам падзей. Аднаведна пісьменнік уносіць іншыя фарбы ва ўзаемаадносіны яго з асяроддзем. Узаемаадносіны ўскладняюцца, з'яўляюцца новыя формы сувязі, а сам склад асяроддзя, склад дзеючых асоб другога плана пашыраецца. Калі, напрыклад, сын пана Хвастуноўскага і Аптось Мышка амаль не сутыкаліся паміж сабою, то прадстаўнікі супрацьлеглых класаў ужо аказваюцца ў адным лагеры, і наадварот, члены адной сям'і — у розных, што ўзмацняе драматычную напружанасць, так неабходную твораў хранікальнага жанру.

У рамане даволі падрабязна расказваецца пра новы этап у гісторыі працоўнага парода, этап, звязаны з пачаткам рэвалюцыйнага руху канца 90-х гадоў, з дзейнасцю рэвалюцыйных гурткоў у Вільні. Першы раз у сваім жыцці Міхась Мышка ад гурткоўцаў пачуў новае слова — «таварыш». Яно моцна запала ў яго сэрца. «Аж мурашкі пабеглі па спіне, сэрца замлела» (с. 157). «А Першага мая 1902 года віленскія рабочыя зрабілі ў горадзе вялікую дэманстрацыю» (с. 160)). Яе ўдзельнікі былі жорстка пакараны царскім урадам. Карнымі акцыямі кіраваў «выдатны сатран — барон фон Валь». Ён загадаў «паліцэйскім дзяржымордам» даць



розэг трыццаці найбольш актыўным дэманстрантам. Але ніякімі карамі нельга ўжо было спыніць рост незадаволенасці ў тых, «хто з голаду век пух». Хоць дэманстрацыю разagnaлі, працоўныя не спынілі барацьбы. «Адчынілі мітынг. Казалі прамовы. І пялі рэвалюцыйныя песні, дэкламавалі рэвалюцыйныя вершы, плёскалі і крычалі «брава!». Гаварылі па-руску. Былі тут яўрэі і палякі. Найбольш рабочыя» (с. 162).

Цяжкім і пакутлівым быў шлях многіх прадстаўнікоў працоўнага класа ў рэвалюцыю! Вось і Міхась Мышка за ўдзел у рэвалюцыйнай барацьбе вымушаны быў, як і яго бацька Антось, накіравацца ў Сібір. Выдаў яго правакатар. Адбылося гэта так: «А па другі дзень, яшчэ раным-рана, раптам адчыняюцца ў баковачку дзверы — і:

— Стой! Ні з месца! Рукі ўгору!

Ну, бацька мой стаяць не мог, бо яшчэ ляжаў. А рукі, лежачы, выставіў з-пад ватнае коўдры, бо ў момант увалілася цэлая арава паліцэйскіх. І ляжачаму падзелі жалезныя брасцецікі на рукі. Папаўся — дзе не думаў, не гадаў... Як потым даведаўся, прадаў яго Сяўрук. Здагадаўся, што бацьку шукае паліцыя, і праз цёмную почку пабег і даказаў — спадзяваўся атрымаць за гэта вялікія грошы і паехаць з сваёю палюбоўніцаю ў другі горад» (с. 166).

Героі Гарэцкага — і гэта важна для разумення ідэйна-філасофскай канцэпцыі рамана — нясуць у сваёй свядомасці вопыт мінулага, вопыт сацыяльны, класавы, нават спадчынна-біялагічны.

Міжвольна звяртае на сябе ўвагу такая дэталю, як падабенства Мацея Мышкі да свайго дзеда. («Увесь чысценька ў дзеда Антоську! Ну, выліты дзядуська!») Справа, вядома, не ў знешнім падабенстве. Галоўнае, што ў новых гістарычных абставінах, калі пачынаўся працэс абуджэння працоўных мас, рух рабочай і рамесніцкай беднаты, Мацей працягваў справу сваіх далёкіх бунтаўнікоў-продкаў.

Нельга думаць, нібыта такую складаную думку аўтар праводзіць спрошчана, прасталіпейна, публіцыстычна-аголена. Не, Гарэцкі не адступае ад законаў мастацкай творчасці. Думка, аўтарская ідэя выяўляецца непазойліва, перш за ўсё праз характары герояў, праз іх учынкі, паводзіны, праз іх узаемаадносіны. Пры гэтым пісьменнік не ператварае сваіх герояў у хадульных посьбітаў-увасабленняў чалавечых дабрачыннасцей, у вобразы-сімвалы. Яны застаюцца жывымі, звычайнымі людзьмі з сваімі слабасцямі, педахопамі. Ніякага, нават самага нясмелага памёку на ідэалізацыю, прыхарошванне!

Верны даўнім эстэтычным прынцыпам («На імперыялістычнай вайне» і інш.), Гарэцкі не прымае зададзенасці, не імкнецца навесці на героя глянец. Вялікае і значнае ў малым, бытавым, паўсядзённым — вось прынцып, якім паслядоўна кіруецца аўтар і на якім вырастае вобразная сістэма «Віленскіх камунараў». Не зразумеўшы, не адчуўшы вольнага асаблівасці аўтарскай манеры, міжвольна можна прыйсці да вельмі павярхоўнай ацэнкі ўсяго рамана як твора нібыта бытавога, пазбаўленага глыбокай мастацкай канцэпцыі, вялікай філасофскай думкі — думкі аб велічы простага, звычайнага чалавека, які паступова вырастаў у героя гісторыі!

Сапраўды, з якой бы бязлітаснай праўдай мастака-рэаліста не

ставіўся аўтар да персанажаў рамана, Мацей Мышка і блізкія да яго асобы, яго адзінадумцы,— станоўчыя героі ў дакладным значэнні слова. Шмат чаго надарасца у іх жыцці, але ў галоўным яны застаюцца вернымі ідэалам свабоды. Яны не ідуць на кампраміс са сваім сумленнем і ў гэтым аказваюцца вартымі неспакойных духам продкаў. Тут яны выступаюць як паўнапраўныя пераемнікі духоўнай спадчыны мінулага, ідэй свабодалюбства. Несучы сацыяльны вопыт продкаў, героі Гарэцкага паступова пераадольваюць гістарычна абумоўленую абмежаванасць поглядаў і набліжаюцца да ўсведамлення неабходнасці згуртаваць барацьбы за свабоду. Іменна тут героі Гарэцкага і раскрываюцца з асаблівай яскравасцю як героі эпічныя, а сам раман успрымаецца як удалы вопыт у галіне буйной эпічнай формы, як твор, які нясе ў сабе жанравыя адзнакі рамана-эпапеі.

У рамане «Віленскія камунары» М. Гарэцкім зроблены цікавыя замалёўкі жыцця і побыту губернскага горада з яго выразнымі сацыяльнымі кантрастамі і класавымі супярэчнасцямі. З аднаго боку — паразітычнае існаванне пануючага класа, страх буржуазіі перад рэвалюцыяй, яе спробы затрымаць няўмольны рух гісторыі. З другога — беднасць, прыніжанасць, эканамічная і палітычная бяспраўнасць працоўных, паступовы рост іх класовай свядомасці.

Пісьменнік у адпаведнасці з праўдай гісторыі адкрыта гаворыць і пра слабасць рэвалюцыйнага руху ў гады імперыялістычнай вайны з тае прычыны, што правячыя колы свядома пакіроўвалі перадавых рабочых на фронт. Адмоўны ўплыў на разгортванне рэвалюцыйнай барацьбы аказвалі і буржуазныя нацыяналістычныя партыі і групы, якія таксама баяліся аб'яднання працоўных розных нацыянальнасцей.

Рэалістычна праўдзівымі фарбамі малюе М. Гарэцкі жыццё Вільні пад кайзераўскай акупацыяй: «Есці стала печага, і на рынку ні да чаго не дакупішся... Хоць воўкам вый, хоць кладзіся на лаву ды сашчэплівай рукі.

Аднак сашчэпліваць рукі не дужа каму хацелася. Найчасцей знаходзілі выхад у тым, што ішлі з горада ў вёску, каб прынесці мяшэчак бульбы. І гэта кіламетраў за трыццаць і болей, і на сваім гарбу. Голад — не цётка... А па дарозе немцы лавілі і ўсё адбіралі. Дый у вёсцы цяжка ўжо было што-небудзь дастаць. І там многія сядзелі ўжо без хлеба, на адной бульбе» (с. 238).

Так у 30-я гады М. Гарэцкім паглыблялася плённая традыцыя выкрыцця класовай сутнасці мілітарызму, грабежніцкай палітыкі нямецкіх захопнікаў, традыцыя выкрыцця сапраўднага твару акупанта.

Антыгуманная, антычалавечая сутнасць імперыялістычнай вайны глыбока раскрываецца і праз душэўныя перажыванні галоўнага героя рамана: «Паходзілі і на мяне хвіліны, што не было ахвоты жыць. Думалася: чым гэтак мучыцца, ці не лепей адразу скончыць усе свае пакуты? А перад тым як скончыць, хацелася мне бразнуць мацной дзвярыма [...]

Голад усушаў усякую думку, рабіў вялым усякі чып. Хацелася многа снаць і ўва сне бачыць салодкія рэчы, есці смачныя стравы — ці хоць проста ляжаць атупеўшы...

Галодная смерць навесла над людзьмі, як страшная здаць, раснасцера свае кіпці над кожным слабеючым арганізмам...» (с. 240).



А вось якімі былі ўмовы працы ў перыяд акупацыі на адным з мясцовых прадпрыемстваў: «...Уся лесапільня з біржаю матэрыялаў, з сушыльніяю, з майстэрнямі, з электрастанцыяй і з усімі нашымі баракамі была абнесена высачэзнаю агароджаю з слупоў і колкага дроту, па якім немцы пускалі ток вялікае моцы.

А начавалі мы ў бараках пад замком, і каля кожных падворных дзвярэй і на падворку, і каля варот, і за агароджаю, і па дарогах у лесе, і на эстакадах пры станцыі, і ўздоўж па калейцы — дзённа і почна стаялі і хадзілі з карабінамі на плячах і бомбамі за паясом нашы верныя стражы, нямецкія салдаты. Яны ўсе былі троху інваліды, але вельмі стараліся добра служыць тут, у лесе, каб не трапіць ізноў туды, на фронт» (с. 223).

Тое, што М. Гарэцкі вельмі праўдзіва паказаў становішча акупіраванай Вільні ў 1915—1918 гадах, пацвярджаюць людзі, якім давялося ў тыя часы знаходзіцца ў горадзе. Так, стары бальшавік А. Якшэвіч у «Некаторых заўвагах да рукапісу Мацея Мышкі «Віленскія камунары», зробленых у снежні 1962 г. у Вільнюсе<sup>1</sup>, гаворыць аб тым, што нават асобныя дэталі ў творы цалкам адпавядаюць рэчаіснасці. А. Якшэвічу пра падзеі 1915—1917 г. разказвалі відавочцы, а тое, што адбывалася з ліпеня 1918 г., ён бачыў сам. «Таварыш Керновіч і Ліцкевіч мне разказвалі ў 1918 годзе пра лазні ў Вільнюсе. Пры гэтым іх расказ — дакладная копія таго, пра што разказваецца Мацеем Мышкам у рукапісе» (с. 2). Так жа ацэньваюцца і старонкі, на якіх М. Гарэцкі разказвае пра голад («Мне асабіста прыходзілася ўсяляк выкручвацца, каб выратаваць ад голаду сваю сям'ю і сябе») (с. 3). Якшэвіч, які, паводле яго сцвярджэнняў, «добра ведаў» многіх рэвалюцыянераў, падпольшчыкаў, членаў Віленскага Савета (Эйдукевіча, Бурбу, Туркевіча, Ліцкевіча, Вяржбіцкага, Шымілевіча, Новікава, Кабакова, Тараса (Каронеса), Рома (Рамуальда Піляра), Ляўданскага-Кунігаса, Аза, Драбовіч, Ясюпаса), пацвярджае, што яны абмаляваны вельмі праўдзіва, дакладна. «Нават апісанне знешнасці гэтых асоб цалкам адпавядае рэчаіснасці». І — як вывад: «Аўтар падзелены здольнасцю назіраць і ўменнем углядвацца ў людзей» (с. 4). Пацверджана поўная адпаведнасць характарыстык Ганны Драбовіч, Ляўданскага-Кунігаса, Рома, апісанняў адкрыцця Савета. «Усё астатняе ў рукапісе, да самага канца, адпавядае ўсяму таму, што

---

<sup>1</sup> Машынапісная копія «Некаторых заўваг...» А. Якшэвіча захоўваецца ў дачкі пісьменніка Г. М. Гарэцкай. Копія мае 8 старонак. Заўвагі датычаць III—IV частак рамана. Матэрыял размешчаны паводле наступных рубрык:

1. «Агульнае становішча ў Літве і ў г. Вільнюсе ў перыяд першай нямецкай акупацыі (1915—1918 гг.)».

2. «Нямецкая акуратнасць, якая мяжуе з тупасцю» («Гігіена», «Надзеіны сродак выкалачваць золата, срэбра з пасельніцтва», «Голад», «Клопат вышэйшага камандавання пра здароўе салдат. Прастытуцыя», «Дзеючыя асобы», «Падзеі 1918—1919 гг.», «Таварыш з Масквы», «Першы з'езд КПЛ і Бел.», «Кунігас», «Працэс утварэння Камуністычнай партыі Літвы і Беларусі», «Ром», «Нямецкі пераварот», «Выбары ў Савет», «Адкрыццё Савету», «Мроі на варце», «Далейшы лёс некаторых дзеючых асоб»).

Як бачым, А. Якшэвіч у сваіх заўвагах прытрымліваўся храналогіі падзей, адлюстраваных у раманае.



я ведаю з расказаў таварышаў, а таксама ўсяму таму, што асветлена ў літоўскай літаратуры» (с. 7).

Драматызм і напружанасць сюжэтнага дзеяння ў рамане апагея дасягаюць там, дзе пісьменнік расказвае аб утварэнні Віленскага Савета Рабочых Дэпутатаў і першых кроках яго дзейнасці, аб тых цяжкасцях, з якімі камуністам прыходзілася сутыкацца.

«Вядома, з усіх партый, што бралі ўдзел у выбарах, у самым пераўнапраўным становішчы была віленская камуністычная арганізацыя. Немцы не давалі дазволу на камуністычныя мітынгі, арыштоўвалі камуністычных агітатараў, зрабілі налёт на друкарню, у якой друкаваліся камуністычныя адозвы, арыштавалі друкароў.

Камуністы вялі агітацыю на фабрыках, у майстэрнях, па дварах, на вуліцах і ішлі з сваім рэвалюцыйным словам на адчыненыя прафсаюзныя сходы і на мітынгі іншых партый. Нялёгка было дабіцца ім там да трыбуны» (с. 278—279).

У рэчышчы горкаўскіх традыцый паказана ў творы забастоўка-маніфестацыя рабочых, праведзеная па закліку Савета. «Маніфестантаў было тысяч пятнаццаць. Яшчэ ніколі дагэтуль не бачыла іх столькі старая Вільня. Гэта было штосьці грандыёзнае. Па ўсіх вуліцах бясконца ішлі калоны за калонамі, усё зачырванелася ад сцягаў. Горад адчуў моц і арганізаванасць пралетарыяту [...] На сцягах было шмат рэвалюцыйных лозунгаў, а найчасцей: «Уся ўлада Саветам!» і «Няхай жыве сацыялістычная рэвалюцыя! [...]»

І агульны настрой у горадзе ў гэты дзень быў такі, што вось немцы хутка выйдуць, а гэта вырасла новая сіла, якая забірае ўладу ў свае рукі» (с. 289—290).

Заслугай Гарэцкага-раманіста з'яўляецца і тое, што ім створаны яскравыя вобразы камуністаў, мужных барацьбітоў, якія ахвяруюць сваім жыццём у імя будучыні. Разгляд старонак, на якіх малюецца жыццё і барацьба «Віленскіх камунараў», з асаблівай нагляднасцю раскрывае адметныя рысы творчай манеры М. Гарэцкага, плённасць яго вопыту, як ён выявіўся ў працэсе працы над вобразам Купігас-Ляўданскага, Вяржбіцкага, Шымілевіча, Аза і інш. Ужо адзначалася, што творчае крэда М. Гарэцкага — паслядоўны рэалізм, арыентацыя на жывую рэальнасць эпохі, на сацыяльна-гістарычную рэчаіснасць, адмаўленне ад псеўдагероікі. І ў абмалёўцы найбольш свядомых людзей часу ён застаецца верным гэтым эстэтычным прынцыпам. Яго героі — камуністы — паводзяць сябе проста, натуральна. Іх духоўная моц, ідэйная перакапанасць выяўляюцца праўдзіва, па-мастацку доказна. Пра кожнага з іх — Рома, Тараса, Ракоўскага, Купігас-Ляўданскага, Вяржбіцкага, Шымілевіча, Аза і іншых — пісьменнік расказвае з непрытоеным захапленнем, з пачуццём гонару. «Сярэдняга росту, не буйны, але складны, моцны. І ходзіць трошачку ўразвалку, ды ўжо і ў гэтай яго хадзе чуецца схаваная энергія і нясходаная, толькі нібы замаскаваная упорлівасць» (с. 255) — гэта партрэт таварыша Рома.

Змястоўныя і тыя старонкі, на якіх апавядаецца пра ўлюбёнца віленскіх рабочых Юліуса Шымілевіча.

Мужна, захоўваючы чалавечую годнасць, трымаліся члены Віленскага камітэта Камуністычнай партыі і ў часе ўзброенага нападу польскіх нацыяналістычных сіл на Рабочы клуб, штаб рэвалюцыйных сіл. Ім таксама, як і многім іх таварышам, хацелася

ўбачыць свята перамогі, але рэвалюцыяны доўг патрабаваў ад іх мужнага ўчынку. Рэвалюцыянеры, бальшавікі не здаліся жывымі ворагу. Апошнія патроны яны пакінулі для сябе і добраахвотна прынялі смерць. «Што думаў і перажываў у гэты момант дзядзька Баніфацы Вяржбіцкі? Пэўна, прымірыўся ён з тым, што жонка і дзеці будуць жыць без яго. Але ці мог ён прымірыцца з тым, што справа павярнулася так няўдала? І, мусіць, пацяшаў сябе тым, што смерцю сваёю завершыць усё як належыць...

А Юліус Шымілевіч? Можна, усміхнуўся ён апошні раз — і цвёрда і ўпарта зрабіў па-свойму...

Кунігас-Ляўданскі... Можна, успомніў ён апошні раз сваю бедную літоўскую вёску, вечных труджэльнікаў бацьку і маці і сурова і назаўсёды замкнуў у сабе ўсё...

Таварыш Аз... Ці не да канца пазнаў ён усе глыбіні, каб прыняць смерць як патрэбу? Праца цяжкая, нястаткі, голад, хваробы, паніжэнні, знявагі, і вечны пратэст у думках, і вечны агонь змагання ў сэрцы... ці не яны далі яму пязмерную моц?» (с. 327).

Распрацоўваючы тэму рэвалюцыі, Гарэцкі імкнуўся ўлічыць вопыт папярэднікаў і сучаснікаў. Вядома, тут мела месца не механічнае перайманне, а творчы падыход. Так, вельмі важна, што пачатку працы над «Віленскімі камунарамі» папярэднічаў бліскуча здзейснены Гарэцкім пераклад на беларускую мову надзвычай папулярных у 20-я гг. рамана «Разгром» А. Фадзеева і апавесці «Камісары» Ю. Лібядзінскага. Паглыбленню гістарызму творчага мыслення Гарэцкага садзейнічаў і актыўны ўдзел яго ў перакладзе на беларускую мову твораў У. І. Лешіпа для 12-томнага Збору твораў.

Шырока выкарыстаны аўтарам «Віленскіх камунараў» і вопыт беларускай рэвалюцыяна-дэмакратычнай, прагрэсіўнай літаратуры, у прыватнасці, Багушэвіча і Коласа. Як і героям Ф. Багушэвіча, героям М. Гарэцкага наканавана прайсці ўсе кругі зямнога пекла. Жыццё б'е іх з усіх бакоў, не даючы ні хвіліны адпачынку. Як мы памятаем, прадзед Мышкі пазло пану павесіўся; прабабку спаліў пярун; першая жонка Мацеева дзеда памерла, нарадзіўшы нежывое дзіця; пакутаваў усё сваё жыццё, блукаючы ад аднаго гаспадара да другога, дзед Мышкі; жабрачкай, у галечы і здэках, прайшло жыццё бабулі: гаспадар жа яе адбываў доўгую сібірскую катаргу.

Дзяцінства і юнацтва Міхася Мышкі таксама мала чым адрозніваліся ад долі яго бацькі. Усюды ён цярпеў здзекі і кпіны. Не ўдалося яму спазнаць мудрасці кніжнай: хтосьці ўкраў у школе качаргу, а выгналі Міхася. Гусака ўкраў Павэлак, а дасталася Міхасю. Яшчэ ў дзяцінстве часта біў Міхася Мышку чаляднік Сяўрук як мепшага за сябе і слабейшага. Ён жа, Сяўрук, і выдаў Міхася паліцыі. Як і бацьку, давялося Міхасю пабываць у Сібіры. Калі некаторых удзельнікаў першага масавага выступлення віленскіх рабочых адлупцавалі пагайкамі, дык Міхасю выбілі вока. «Ды так, што застаўся на ўсё жыццё аднавокім...» Адно суцяшаў сябе тым, што не правас вока! «Малая пацеха! — заўважаў апавядальнік. — Але ж нечым цешыцца трэба...» (с. 158).

Нямала паздзекаваўся лёс і з Мацея Мышкі. Дзіцячая цікаўнасць наклікала Мацея на вуліцу, а яго як бунтаўшчыка выгналі з вучылішча! Амаль на роўным месцы паслізнуўся Мацей і выйшаў з больніцы «з рукою, сагнутаю ў локці на ўсё жыццё!» (с. 188). Перад намі тыпова Багушэвічаў прыцын трактоўкі воб-



раза — прынцып выключнай скандэсаванасці, завастрэння, адыходу ад сярэднестатыстычнага.

І ў самім стылі рамана, яго выяўленчых сродках і прыёмах, у мове адчуваецца пераклічка не толькі з Багушэвічам, але — больш ускосна, аддалена — і з стылёвай манерай такіх літаратурных форм, як, напрыклад, гратэск. Вось сцэна допыту абаронцаў Савета — урывак з раздзела, якому папярэднічае лацінская прыказка «гора пераможаным». «Па яго загаду ў зале паставілі доўгі стол, накрылі чорным жалобным сукном з кутасамі. За стол, усе з аднаго боку, селі: пасярод сам гэты д'ябал, а з ім побач, па правай руцэ і па левай, па тры д'яблы меншага рангу.

Выклікалі нас да гэтага сямісвечнага свяцільніка па адным. Казалі здзець з сябе ўсё дагала, застацца — у чым матка па свет нарадзіла. І потым пачыналі споведзь...

Пакуль пані спавядалі, легіянеры-чорнарабочыя шворыліся ў бруднай бялізне грэшніка. І ўсякую рэч, якую ў кішэні знаходзілі, клалі на стол, запісвалі ў свае кнігі і ў пакеты хавалі.

Каля голага грэшніка стаяў кат, вярзіла, у вольным адзенні і з кольтам у руцэ. І калі агледжанаму казалі ўзяць адзенне і ён пахіляўся, — кат паддаваў яму адзаду нагою» (с. 330).

У гэтым фрагменце, як бачым, перапляліся самыя разнастайныя вобразна-стылёвыя элементы і сродкі падачы вобраза, уласцівыя розным літаратурным жанрам. На агульнаму каларыту допыт у турме печым нагадвае сцэну інквізіцыі, царкоўнага суда над срэтыкамі, адступнікамі, сцэну пакарання з эпохі сярэднявечча. Суддзя-д'ябал, голая грэшнікі, кат, стол, пакрыты чорным жалобным сукном, і асабліва «сямісвечны свяцільнік», якому ўпадоблены кат і шэсць яго падручных, — усё гэта і стылёвыя і разам з тым змястоўна-вобразныя элементы раннехрысціянскай літаратуры, рэлігійна-дыдактычных, духоўных жанраў.

Аднак тут жа мы бачым і зусім іншую паэтыку, характэрную для рэалістычнага мастацтва. Сімвалічны вобраз ката, «сямісвечнага свяцільніка» (сем — лічба, якой уласціва магічная сіла) матэрыялізуецца і канкрэтызуецца з дапамогай рэалій сучаснай літаратуры: «кат з кольтам», кат, упадоблены «фізкультурніку», легіянеры, якія ператрасаюць брудную бялізну і г. д. І пры абмалёўцы акупіраванай Вільні таксама шчодро выкарыстаны стылёвыя элементы самых розных жанравых форм. Ёсць тут штосьці ад біблейскага апісання страшэннай пошасці, усеагульнага мору: «Голад пачаў даходзіць да таго, што бедната ела ўжо сабак, катой і нават пацукой» (с. 244). Горад, дзе цядаўна кіцела жыццё, нагадваў населішча, якое паволі вымірала.

Вялікую ідэйна-мастацкую функцыю выконваюць у «Віленскіх камунарах» эпіграфы да паасобных раздзелаў твора. Гэта вытрымкі з твораў Я. Купалы, Я. Коласа, Ф. Багушэвіча, Цёткі, Ц. Гартнага, М. Чарота і г. д. Эпіграф дапамагае М. Гарэцкаму пэўным чынам звязаць змест таго ці іншага раздзела са зместам твора ці ўсёй творчасці беларускага пісьменніка. Так, раздзел «Сямейныя легенды», дзе раскрываецца радаводная галоўнага героя, мае эпіграф з праграмнага верша Я. Купалы «Спадчына» — «Ад прадзедаў спакоп вякоў мне засталася спадчына». Гэтым самым раздзел рамана як бы прачытваецца ў кантэксце купалаўскай творчасці, падключаецца да купалаўскай трактоўкі тэмы радзімы, тэмы гістарычнага мінулага беларускага народа.

Падобную ж мэту ставіў перад сабой пісьменнік, працэдурую-



чы змест раздзелаў рамана на творчасць Я. Коласа, Ф. Багушэвіча і іншых прыгаданых выдатных беларускіх пісьменнікаў.

Зрэшты, М. Гарэцкі не абмяжоўвае сябе толькі нацыянальнай класікай. Ён імкнецца перавесці размову пра чалавека ў гісторыі, пра народ у гісторыі з нацыянальных рамак у шырокі грамадска-палітычны кантэкст, у кантэкст сусветнай літаратуры. Адсюль эпіграфы з Пушкіна, Гоголя, Гётэ, Шолам-Алейхема, А. Міцкевіча, эпіграфы з «Маніфеста Камуністычнай партыі», з «Інтэрнацыянала», з прац У. І. Леніна, з рэвалюцыйных песень.

Раман названы аўтарам «Віленскія камунары». Назва гэта хоць і не ахоплівае ўсяго зместу і некалькі рамантычная ў гэтым вельмі рэалістычным, канкрэтна-бытавым творы, аднак унутрана матывавана. Яна вынікае з самой жанравай задумы твора як рамана, блізкага да эпапеі. Зварот пісьменніка да вопыту камунараў, да правобраза новага тыпу народнай улады — гэта спроба наказаць сваіх герояў, іх барацьбу ў суаднесенасці з гістарычным працэсам, з рухам гісторыі. Аўтарскае імкненне да такой суаднесенасці праяўляецца ў самых разнастайных формах. Ахвотна карыстаецца пісьменнік рэмінісцэнцыямі, аналогіямі літаратурна-мастацкага, гістарычнага планаў. Жыццё герояў ні на хвіліну не ізалюсца ад руху гісторыі, ад грамадскіх падзей, што выразна падкрэслена самой кампазіцыяй рамана, магчыма, нават крыху рацыяналістычнай. Першая частка «Віленскіх камунараў» заканчваецца раздзеламі «Як зацвітаў мой сад», «Сум», а раздзеламі «Вайна», «Фронт прыбліжаецца», «Эвакуацыя», «Немцы» пачынаецца другая частка. «Пераварот у Расіі!», а ўслед за ім — «Гракі», «Канец маці», потым «Тарыба» і «Таварыш з Масквы» і г. д. Прычым, тут мае месца не механічнае чаргаванне бытавога і сацыяльна-грамадскага планаў. Яны, гэтыя планы, дзякуючы вобразу апавядальніка, цесна пераплятаюцца.

Можна пагадзіцца з заўвагамі аўтара манаграфіі пра жыццё і творчасць Максіма Гарэцкага Д. Бугаёва адносна слабасці матывіроўкі некаторых учынкаў героя. Слушна гаворыць даследчык і пра некаторую замаруджанасць тэмпу апавядання, пра недастаткова энергічнае разгортванне раманічнага дзеяння ў асобных раздзелах.

Характарыстыка ўнутранага свету дзеючых асоб, прыцыпы псіхалагічнага аналізу ў творы, апавяданне ў якім вядзецца ад імя героя, таксама свосасаблівыя. У «Віленскіх камунарах» героі і сапраўды мала гавораць аб сваіх пачуццях. Гэта так. Аднак іх чалавечыя якасці, характар добра выяўляюцца праз учынкi. Учынкі больш красамоўныя і значныя, больш змястоўныя і канкрэтныя (прыгадаем адносіны Мацея да Юзі), чым прыгожыя, гучныя словы некаторых герояў, такіх, як Болесь Будзіловіч. Дарэчы, адзін з раздзелаў рамана так і называецца — «Балбатня». Вельмі баяцца героі М. Гарэцкага «балбатні», якую яны чуюць вакол, баяцца гучных слоў, якімі так умеюць прыкрывацца людзі ў сваіх карыслівых, вузкагаістычных мэтах.

Раман пісаўся ў складаных умовах. Меў рацыю М. Лужанін, які ў прадмове да рускага выдання «Віленскіх камунараў» заўважыў, што сёння аўтар інакш напісаў бы некаторыя раздзелы твора. Але і ў такім недасканалым, паводле сведчання самога аўтара, выглядзе «Віленскія камунары» сталі буйной падзеяй у гісторыі беларускай літаратуры.

*М. Мушыньскі*

Друкуецца па выдадзены: Гарэцкі Максім. На імперыялістычнай вайне: Запіскі.— Мн.: Дзяржаўнае выдавецтва Беларусі, 1926, дзе ўпершыню і апублікавана. Улічаны аўтарскія праўкі і дапаўненні.

Над «Запіскамі...» М. Гарэцкі працаваў на працягу многіх гадоў.

У «Храналогіі...» аўтар датуе твор 1914-м годам, у кнізе «На імперыялістычнай вайне» — снежнем 1915-га (дата стаіць у канцы тэксту), на лісце паперы без загалова, змест якога складзены па прынцыпу «Храналогіі...»,— 1919-м.

Паводле ўспамінаў дачкі пісьменніка, Галіны Максімаўны, М. Гарэцкі «апрацоўваў дзённікавыя запісы ваенных гадоў для выдання кніжкі «На імперыялістычнай вайне» ў 1925 годзе<sup>1</sup>. Падмацоўваюць сказанае дзве публікацыі ў часопісе «Полымя», 1925, № 1 і 2, якія маюць аднолькавую назву: «На імперыялістычнай вайне» і падзаглавак: «(З запіснай кніжкі)».

У асобным выданні твора (V—X раздзелы)<sup>2</sup> пісьменнік выкарыстаў па-мастацку апрацаваныя фрагменты дзённікавых запісаў, змешчаных у другім нумары часопіса. Істотна перапрацаваў пры гэтым моўна-стылёвую фактуру, апусціў, а ў некаторых месцах дапісаў тэкст, замяніў прозвішчы герояў: Лебедзеў — Селязнёў, Фядотаў — Смірноў, Лабкоўскі — Лабкоў, Борухаў — Воранаў. Перапрацаваны часопісны тэкст у кнізе набыў большую стройнасць, лаканічнасць, узмацнілася ідэйнае гучанне твора. Можна меркаваць, што першапачаткова аўтар захоўваў сапраўдныя прозвішчы.

Фрагменты, змешчаныя ў першым нумары часопіса «Полымя», пад тэкстам якіх дата: 1915 г. (як самастойнае апавяданне пад назвай «На імперыялістычнай вайне» змешчана ў чытанцы для дзяцей «Наш сцяг»), М. Гарэцкі ў кнігу не ўключыў. Пазней, як вынікае з аналізу архіўнага матэрыялу, пасля пазначнай моўна-стылёвай праўкі, ён даў ім назву «Рускі» (гл. ніжэй).

«На імперыялістычнай вайне» — твор, напісаны па дакументальна-аўтабіяграфічным матэрыяле.

Амаль з першых дзён службы ў царскай арміі М. Гарэцкі трапіў на фронт. Ubачанае і перажытае пісьменнік-салдат занатаваў у франтавым дзённіку, матэрыял якога паклаў у аснову дакументальна-мастацкіх запісак.

Многае з франтавога жыцця выкарыстана пісьменнікам пры стварэнні шэрагу апавяданняў: «Літоўскі хутарок» (1915), «Генерал» (1916), «На этапе» (1916), «Хадзяка» (1916) і г. д.

Невялікі кавалак тэксту апавядання «Літоўскі хутарок» («Беларусь», 1920, 12, 13, 15 чэрв.) без істотных змен выкарыстаны М. Гарэцкім у XXXI раздзеле<sup>3</sup> кнігі «На імперыялістычнай вайне». Апавяданне «Герой», пад тэкстам якога дата: 19/XI-20 г. («Наша

<sup>1</sup> Максім Гарэцкі: Успаміны, артыкулы, дакументы.— Мн.: Маст. літ., 1984, с. 24.

<sup>2</sup> Зараз раздзелы «Дзённік», «Роў», «Варшлеген», «Прывалы» (да 11 жніўня), с. 23—42.

<sup>3</sup> У дадзеным выданні раздзел «Катастрофа»: с. 94 «Сумныя малюнкi! ~ I згубіцца месца апошняга суцакаення воіна».



думка», 1920, 24 спэж.), з нязначнымі розначытацямі ўключана ў XXXIX раздзел<sup>1</sup>.

Дакументальна-мастацкія запіскі «На імперыялістычнай вайне» былі высока ацэнены тагачаснай крытыкай. Рэцэнзент «Маладняка», Аліг (М. Аляхновіч), справядліва ставіў кнігу М. Гарэцкага побач з такім «чалавечым дакументам» аб імперыялістычнай вайне, як «Агоп» А. Барбюса і некаторымі іншымі. Ён зазначаў, што вайна ў пісьменніка паказана такой, «як яна ёсць», без «прыгожага самаашуканства...» (Маладняк», 1926, № 9).

«...Запіскі «На імперыялістычнай вайне» ... ставяць у цікавай, новай для беларускай літаратуры форме (дзённік) перад чытачом пачатак старой вайны з усімі яе праявамі і жахамі. «Запіскі»... даюць каштоўныя як псіхалагічныя, так і гістарычныя і бытавыя матэрыялы, чытаюцца лёгка, захапляюць...» — адзначалася ў рэцэнзіі на кнігу («Польмя», 1926, № 6).

Мікола Крывіч (М. Байкоў) у аглядным артыкуле «Наша проза за 1926 год», змешчаным у часопісе «Польмя», 1927, № 4, пісаў: «Сярод праявітых твораў ад мінулага года, безумоўна, важнае месца павінны заняць апавяданні М. Гарэцкага «Досвіткі» і «У чым яго крыўда?». Гэтаксама значнае месца палежыць «Запіскам» аб імперыялістычнай вайне...

Запіскі... «На імперыялістычнай вайне» ... кладуць пачатак сур'ёзным формам беларускай прозы рэальнага кірунку ... мова М. Гарэцкага, як народная мова, ... мае значную вагу для сфармавання нашай літаратурнай мовы».

Грунтоўны аналіз кнігі «На імперыялістычнай вайне» дадзены ў працах сучасных даследчыкаў.

У культурна-палітычным штотыднёвіку ГДР «Sonntag», 1968, № 5 пад рубрыкай «Міжнародная рэцэнзія» Т. Н. Бранон (сапраўднае прозвішча П. Рандаў), пішучы пра раман-хроніку «Віленскія камунары», адзначыў, што запіскі «На імперыялістычнай вайне» з'яўляюцца адной з лепшых кніг пра першую сусветную вайну, якія былі выдадзены ў 20-я гады ў Савецкім Саюзе.

Можна меркаваць, што дапрацоўка кнігі «На імперыялістычнай вайне» была выклікана падрыхтоўкай да выхаду ў свет «Зборніка апавяданняў», у які пісьменнік меўся ўключыць і дакументальна-мастацкія запіскі. У «Змесце», складзеным да «Зборніка...», «На імперыялістычнай вайне» значыцца 26-м па ліку творам з наступнымі раздзеламі:

- I. Лагер
- II. Пачатак
- III. Мост
- IV. Дзённік
- V. Роў
- VI. Варшлеген
- VII. Прывалы
- VIII. Фарты
- IX. Аленбург
- X. Удэкі
- XI. Нёман
- XII. Паварот
- XIII. Стаім

<sup>1</sup> Зараз раздзел «Шпіталь»: с. 114—116 «— Казак! На вайне быў? Кураціну сў? ~ Усе рагочуць».



- XIV. Пераезд
- XV. Горы
- XVI. Катастрофа
- XVII. Абоз
- XVIII. Шпіталь
- XIX. Пабыўка
- XX. Ліст.

Сам тэкст твора ў машынапісе «Зборніка апавяданняў» адсутнічае.

На тэксце кнігі, якая захоўваецца ў архіве ЦНБ АН БССР асобна ад матэрыялаў «Зборніка...» і па якой друкуецца твор, аўтарам зроблены праўкі. Певялікія па памерах дапаўненні напісаны М. Гарэцкім простым алоўкам на палях кнігі, паміж раздзеламі; большыя — чорным чарнілам на лістах паперы, прыклееных да адпаведных старонак.

Тэкст кнігі пераразмеркаваны пісьменнікам па раздзелах, г. зн. узбуінены (замест 40 раздзелаў — 19), кожнаму дадзены загаловак: I — Лагер, II — Пачатак, III — IV — Мост, V (першая палова) — Дзённік, V (другая палова), VI — Роў, VII—IX — Варшлеген, X — Прывалы, XI, XII — Фарты, XIII, XIV — Аленбург, XV, XVI — Уцёкі, XVII, XVIII — Нёман, XIX, XX[1], XX<sup>1</sup>[2] — Паварот, XXI — XXVI[1] — Стаім, XXVI[2], XXVIII — Пераезд, XXIX, XXX — Горы, XXXI, XXXII — Катастрофа, XXXIII — Абоз, XXXIV, XXXVI — XXXIX — Шпіталь, XL — Пабыўка.

Цалкам дапісаны М. Гарэцкім апошні раздзел — 20-ы, які атрымаў назву «Ліст» і надаў твору жанрава-стылістую завершанасць. Упершыню па матэрыялах з архіва пісьменніка ён друкаваўся ў часопісе «Полымя», 1968, № 8.

Загалоўкі раздзелаў па тэксце кнігі і ў «Змесце» «Зборніка апавяданняў» супадаюць.

У канцы XXXIX раздзела<sup>2</sup> М. Гарэцкім простым алоўкам напісана: «А таму хвораму па грудзі, што прывезлі з аўстрыйскага фронту, болей выпадае ляжаць у больніцы для псіхічнахворых, чым тут, у нас. Ляжыць ён на Саксанавым месцы». Унізе пазначана: («Рускі»). Гэта паметка дае падставу меркаваць, што пісьменнік меў намер уставіць адпаведны тэкст. У вышкі зверкі выяўлена, што напісанаму па тэксце кнігі вельмі блізкі другі варыянт пачатку машынапіснага тэксту без загалоўка, які зроблены М. Гарэцкім чорным чарнілам паверх надрукаваных, але закрэсленых радкоў: «А таму хвораму па грудзі салдату-беларусу, што прывезлі з аўстрыйскага фронту, болей выпадае ляжаць у больніцы для нервохворых, чым тут, у нас. Ён ляжыць на Саксанавым месцы». Тры зорачкі, пастаўленыя аўтарам тым жа чарнілам у пачатку машынапісу, а таксама простым алоўкам па тэксце кнігі, гавораць аб жаданні аўтара зрабіць гэты тэкст самастойнай часткай. Сэнсавую сувязь яе з папярэднім тэкстам кнігі выяўляе сказ: «Ён ляжыць на Саксанавым месцы // Ляжыць ён...». Можна меркаваць, што машынапісны тэкст без загалоўка М. Гарэцкі і меў намер уключыць у пазначанае ім месца кнігі «На імперыялістычнай вайне» (раздзел «Шпіталь»), а тэкст часопіснай публікацыі, якой даў назву «Рускі», — пакінуць самастойным апавяданнем з адпа-

<sup>1</sup> Паўторы парадкавых нумароў раздзелаў у тэксце кнігі або, наадварот, пропускі іх, відаць, памылкі друку.

<sup>2</sup> У дадзеным выданні раздзел «Шпіталь».

ведным гэтаму жанру пачаткам: «Надоечы ў наш шпіталь прывезлі хворага на грудзі салдата-беларуса. Яму, аднак, болей выпадае ляжаць у больніцы для первовахворых, чым тут, у нас».

Наколькі ў першым томе дадзенага выдання змешчана апавяданне «Рускі», рэдакцыйная калегія палічыла немэтазгодным уключаць названы вышэй матэрыял у тэкст запісак «На імперыялістычнай вайне».

Імя галоўнага героя дакументальна-мастацкіх запісак — Лявон. Пры дапрацоўцы тэксту кнігі М. Гарэцкі канкрэтызаваў гэта: на тытульным лісце замест «(Запіскі)» напісаў: «Запіскі салдата 2-й батарэі N-скай артылерыйскай брыгады Лявона Задумы». Да Лявона Задумы напісаны і ліст ад баявых сяброў у апошнім (дапісаным) раздзеле. Аднак аўтарам і ў асобным выданні і пры дапрацоўцы кнігі не звернута ўвага на выраз «майго цэзку», які выяўляе іншае імя героя: «Андрэй! Андрэй! — гукнуў свайго дзепшчыка (майго цэзку)...» (с. 67).

Разгледжаны матэрыял сведчыць аб тым, што М. Гарэцкі працаваў над творам у 1914—1915, 1919, 1920, 1925, 1926, 1928 (?) гадах.

Дакументальна-мастацкія запіскі «На імперыялістычнай вайне» і аповесці «У чым яго крыўда?», «Меланхолія», «Ціхая плынь» — успрымаюцца як часткі адной кнігі, выяўляюць пачатковы этап у здзяйсненні грандыёзнай задумы пісьменніка: стварыць шырокае эпічнае палатно, разгарнуць падзеі вакол аднаго героя, адной сям'і, паказаць чалавека як творцу гісторыі і як гісторыя фармавала чалавека. Здзяйсненне яе М. Гарэцкі меў намер ажыццявіць у эпапеі «Камароўская хроніка».

Часткай гэтага буйнога эпічнага палатна ўяўляўся М. Гарэцкаму і матэрыял дакументальна-мастацкіх запісак. Аднак задума пісьменніка не здзейснілася. «Камароўская хроніка» засталася незавершанай. Рукапісны матэрыял гэтага твора ў многіх месцах не дапрацаваны, перарываецца паметкамі. Напрыклад: «З Лявонавага дзённіка» (гл. «На імперыялістычнай вайне», с. ) і дадаткі ў чарнавіках». Глумачацца такія запісы тым, што апрацоўваў «Камароўскую хроніку» М. Гарэцкі без паяўнасці пад рукамі адпаведнага матэрыялу, будучы ў Вятцы. У лістах да жонкі ён не адзін раз звяртаўся з просьбай прыслаць яму той ці іншы матэрыял. Так, у лісце ад 26 лютага 1932 года М. Гарэцкі піша: «Калі ласка, прыйшлі, Лёля, яшчэ матэрыялы да 1913 і 1914 гг. Іх, праўда, вельмі мала, але прыйшлі. Яны ўкладзены, здаецца, за 1913 г. да «выпраўленага друку «У чым яго крыўда?», а за 1914 г. да выпраўл.[еных] і друкаван.[ых] на машындцы запісак «На імпер.[ыялістычнай] вайне».

Як вынікае з ліста ад 8/V-1932 года, пісьменніку хацелася зрабіць як мага больш, а «часу на пісанне» было мала, таму гатовы матэрыял прыходзілася часам толькі памячаць.

\* \* \*

*Вальнапісаная* — асобы мужчынскага полу, якія дасягнулі пэўнага ўзросту і адпаведнай адукацыі, мелі права адбываць вайсковую павіннасць без жэрабя, вальнапісанымі, заявіўшы аб гэтым за два месяцы да прызыву. Вальнапісаная, у параўнанні са звычайнымі прызыўнікамі, карысталіся пекаторымі прывілеямі. Ім самім прадстаўляўся выбар часці войск, быў карацейшым тэрмін службы.

С. 22. *Прусія* — у той час нямецкая ваенна-калапізатарская дзяржава, анора мілітарызму і рэакцыі ў Германіі. Ліквідавана ў



выніку разгрому фашысцкай Германіі ў другой сусветнай вайне. У 1947 годзе кантрольны савет у Германіі прыняў закон аб ліквідацыі прускай дзяржавы.

С. 28. *«Тады лічыць мы сталі раны...»* — Радкі з верша М. Лермантава «Барадзіно», перакладзеныя, відаць, самім М. Гарэцкім.

С. 37. — *О, Вільгельма, Вільгельма!* — Маецца на ўвазе Вільгельм II, германскі імператар і прускі кароль, які актыўна садзейнічаў развязванню першай сусветнай вайны.

С. 73. *Тыя сацыялісты, што адразу заявіліся «паражэнцамі», за сваю цвёрдасць духу маюць будучыню.* — Пад «паражэнцамі» падразумеваецца рэвалюцыйны клас, пралетарыят, які вёў прапаганду класовай барацьбы і абвясчаў «лозунг ператварэння імперыялістычнай вайны ў грамадзянскую вайну»<sup>1</sup>.

С. 77. *...Малоху вайны.* — Ужываецца як сімвал бяспітаснай сілы, якая патрабуе мноства чалавечых ахвяр.

*«И сколько, сколько их в борьбе за край родной, удалых, молодых...»* — Адвольна працытаваныя радкі, відаць, з верша англійскага паэта Т. Мура «Вечерний звон» у перакладзе І. Казлова. У І. Казлова:

*«И сколько лет теперь в живых  
Тогда веселых, молодых!..»*

*...«Летаніцы» З. Бядулі.* — Маецца на ўвазе першая частка апавядання, яго працяг у газеце «Наша ніва» за 2 кастрычніка 1914 года.

*«Волат»* — верш З. Бядулі.

*«Наша ніва»* — легальная штотыднёвая грамадска-палітычная і літаратурная газета, якая выдавалася ў Вільні з 10.11.1906 да 7.8.1915 года на беларускай мове.

С. 111. *Атонаў агонь* — гангрэна.

С. 120. *«А ты, скрыпка, іграй шывка,*

*«А ты, дудка, іграй жудка».* — Словы з народнай песні.

Яна, як і многія іншыя песні, якія М. Гарэцкі запісаў ад сваёй маці, Ефрасіні Міхайлаўны, увайшла ў зборнік: Гарэцкі М., Ягораў А. Народныя песні: 3 мелодыямі. — Мн.: Выдавец Інстытута беларускай культуры, 1928.

### Варыянты часоніса «Полымя»

С. 23

<sup>41</sup> пасля: за што // 26-га ліпеня.

Вучуся рабіць сігналацыю фляжкамі або проста рукамі («педалёт», «снарады кладуцца добра» і г. д.). Не разумею, дзе і калі на сучаснай вайне трапіцца карыстацца гэтай сігналацыяй. На якую ліхую гадзіну раблю я гэта?

С. 24—25

<sup>37-11</sup> Замест: У паходзе. ~ ў паведамля далі. // Стаім ў дарозе па прывале, педалётка ўжо ад граніцы, супраць нам сунецца калымажка на рыжанькай парцы. Сядзіць збялелы вусаценькі вольны чалавек, апрануты як немец ці паляк, і побач з ім — мурлаты пехацінец-канваір, паставіўшы вінтоўку прыкладам паміж ног. Глядзім мы і не ведаем, у чым справа, і камандзір наш паглядзеў на

<sup>1</sup> Ленін У. І. «Становішча і задачы сацыялістычнага Інтэрнацыянала». — Зб. тв., т. 21, с. 23.



таго вольнага чалавека высока і нялюба. Капваір дазволіў сьніць коні, немчык выкаціўся з калымажкі, а была на ім фарсістая жалетка, сіння, з бліскучымі гузікамі, і быў пры мапішцы, і кінуўся камандзіру ў погі.

— Ваша дзіцтва! Ваша дзіцтва! — і ловіць, каб пацалаваць яму ў руку.

— Пшоў! — дрыгнуў камандзір нагою і адхінуўся; задуманы, пазірае цераз нашыя галовы ў няведамыя далёкасці, там, дзе граціца.

### С. 25

<sup>15</sup> пасля: гаворыць // кідаючы на нас, наўкола абступіўшых яго, шпаркія погляды, з пакрыўджанаю праўдаю. А часам прабіваецца і як бы мімавольная вышэйшасць яго пад намі, ды мусіць яе пахаваць, як звер затуканы.

<sup>19-20</sup> замест: Яблык ~ рук, // Але яблык вываліўся ў яго з рук, пакаціўся ў пыл, на зямлю, бліжэйшыя салдаты падаюць яму назад.

### С. 26

<sup>22</sup> пасля: ўцёк». // Ардынарцы камандзіраў кажуць, нібыта начою былі нейкія нямецкія сігналы ў тылу ў нас. Камандзір нашае батарэі і камандзір полку паспрачаліся міжсобку троху, быўшы ўзбуджаны, але даведацца, што там за такое, нікога не паслалі і ізноў ляглі адначываць. Тым часам

### С. 28

<sup>29-31</sup> Галодны ~ околіў!» — адсутнічае.

### С. 29

<sup>9</sup> пасля: дарозе. // Адзін з нашых тэлефаністаў казаў, чаму вялікія ўчора былі нашыя страты пры малой удачы. Недарма надпрапаршчык хацеў параіць камандзіру разбіць цагляныя хаткі. Пякельная хітрасць немцаў. У тым двухпавярховым дамку, што пры першай нашай пазіцыі, на беразе рова, нейкі салдат-пехацінец на дроту, працягнуў празь забітае акно і другім канцом — у пору пад зямлю, дасачыў чатырох мужчын і адну папенку з тэлефонам. Яны падавалі сваім сігналы: педалёт, пералёт. Во чаму так лоўка біла нямецкая артылерыя. Кажуць, быццам і сіння начою таксама была адзаду ў нас сігналізацыя, як і ўчора.

— Тут, браце, падта не паваюеш!

— Ну, распусціў язык, як карова!

— Я што... Я нічога! Калі ж праўда.

Багаты ўражанніямі дзень. Непрыяцель спешна адступіў. Мы наступаем. Наша батарэя ідзе ў авангардзе: вобразы будзем бацьчыць свежыя, нашым войскам не прытаптанія, не змененія.

### С. 32

<sup>22</sup> пасля: галавою. // Пешта заўтра мае быць. Заснулі позна ў новенькіх акопах, зусім змогшыся, змораныя працаю. Цэлую ноч на батарэі хадзіла якаясь трывога. Я часта прачынаўся ад холаду і неспакою. Трохі дзяжурыў пры тэлефоне.

<sup>23-39</sup> Прыехалі ~ Годзе пісаць! — адсутнічае.

### С. 36

<sup>9-28</sup> замест: Гляджу ~ курыць. // Ля сценкі ляжаў ранены ў жывот бамбардзір-наводчык Галстоў, здаецца, кастраміч. Я думаў, што ён лёгкаранены, а фельчар паглядзеў на яго асаблівым поглядам, як глядзяць на людзей таго свету, і з найвялікшай ласкаю і далікатнасцю даў яму цыгару, калі той напрасіў курыць.

<sup>41</sup> пасля: ластаўка.//

За сцяною кляці, апрача раненых, патроху сабралася колькі прыбеглых, адбіўшыся ад сваіх часцей, пехацінцаў. Барадатыя запасныя елі кансервы з хлебам і гаманілі.

— Цяпер мы і на бога, братцы, уздумалі.

— Як прапалі.

Каб заглушыць трывогу ад гэтых слоў і блізкай траскатні кулямёта, пехта з іх наўмысля весялейшым голасам стаў гаварыць:

— Ну, братцы, я ў Манджурый год і восем месяцаў праседзіў, такога страху не відаў. Чатыры тыдні ў акопах ляжалі і горкі не аддавалі, а потым паціханьку адступілі.

— І там жа пералёт-недалёт, пералёт-недалёт, а тут у вадно месца смаліць і смаліць.

— Пойдзем, братцы, у акопы.

— Ня дойдзеш.

— Будзем стаяць. Нашто ж нам казалі выхадзіць з аковаў.

— Забяруць, дык забяруць жывымі, усё на свеце болей па-жывём.

— Калі ж учора... Расселіся, як у Расеі. Так пяможна. Трэба акопы рабіць.

— Вёрст трыццаць за граніцу зайшлі.

— Ат! Пастаялі б каля граніцы, умацаваліся б, а то ідзем і ідзем.

— Аэрапланы лётаюць, усё бачаць, а яны і не дбаюць, вядуць нас у прорву...

— Сядзелі б мы ў аконах, хай бы пемцы ішлі на нас, нам іхнае царства не патрэбна...

Гэткія гутаркі можна было пачуць сярод іх. А гаворачы, яны самі ведалі, што благія з іх салдаты, і тое чулася ў голасе кожнага. Прыбег Дурач; ён ранены. Галава абвязана біптом, у крыві. Дурача рэкамендаваў мне ў лісце мой школьны таварыш, як добрага хлопца, але я нічога добрага дзеля сябе ў ім не знайшоў. Помню, на пазіцыі пад Белаю Алітаю, дзе мы вяртавалі мост цераз Нёман, Дурач спрачаўся са мною ў духу чарпасоцтва. Ён акончыў вучыцельскую семіпарыю і, мусіць, там набраўся гэтага духу. Цяпер я глядзеў на яго і думаў: «Вот ты ранены, вот табе галаву разбілі... А за якія такія ідэі ты пацярпеў?»

— Колькі часу? — з трудам выгаварыў ён і выкархнуў з роту кроў.

С. 38

<sup>14</sup> пасля: пуці./... Коней многа пабіта ўчора. Аднаго раніла ў сцягну, але ездавы не звярнуў на гэта асаблівае ўвагі, уважаючы рану за лёгкую, з'ездзіў на ім у парк на спарады, вярнуўся, хацеў ехаць яшчэ, аж конь бух! — заваліўся і зараз здох.

<sup>10</sup> пасля: без трывогі.//Кажуць, быццам казакі злавілі пяцёх «вольных» нямецкіх тэлефаністаў. І яны рабілі сігналацыю. Іх нагналі ў штаб. Некаторыя лаюць казакаў, чаму не забілі іх на месцы. А другія кажуць: тады б казакам награды не далі.

Не маю часу пісаць і галава баліць ад трукату і яшчэ болей ад маёй уласнай первацыі.

8-га жніўня на абедзе. Пішу на абедзе, направиўшы акончык. Ціха, спакойна. Сядзім удваіх з Борухавым на тым самым наглядальным пункце над дрэвам, ля згарэўшага дому. Смярдзіць пажарышча, вецер узнімае залу і пясок і сыпле на нас. Снаць хо-



чацца, бо цэлую блізка таго поч, пасля ўчорашняга бою, сядзеў я з Борухавым на гэтым пажарышчы. Ах, як холадна было нам. І скрозь цэлую поч нямецкія пражэктары свяцілі на нас і сямлі неспакой.

Між іншым, цікаўную гутарку меў я пачою з Борухавым. (Ён — малады, але набожны іудзей з м. Лядаў Магілёўскае губерні, батарэец «дзяйсцвіцельнао службы»). Я сказаў яму: «Мы землякі... Запішам адрасы адзін аднаго. Калі вас заб'юць, я напішу вамым бацьком, калі мяне — вы напішаце маім». Яму зрабілася страшэнна прыкра. «Што вы дурня валяеце?» — з сэрцам злаяў ён мяне. Потым, каб змешыць уражанне ад сваіх грубых слоў, ён удаўся ў маркоту і намаляваў мне сумны абраз гора, якое было б у іхнай сям'і, каб яго забілі на вайне. Заўважыўшы, як блізка я прымаю к сэрцу яго словы, Борухаў стаў адкрываць мне сваю душу ў такой меры, аб якой пасля шкадуюць.

— Каб даў бог лёгкую рану і белы білет, — праўда?

— Праўда.

— А я мог і зусім звольніцца ад службы, — азірнуўшыся і пахіліўшыся бліжэй, таёмна прызнаваўся далей: — мой браццпнік зрабіў сабе маленькі брак і сядзіць цяпер у хаце ў Лядах... Каштавала толькі 300 рублёў. Але мой бацька надта законны. Ад гэтага цярпіць уся сям'я...

Я падумаў, што бацька яго шануе закон аб вайсковай павінасці, аж я памыліўся.

— Мы бедныя, — паясніў мне Борухаў, — нам няма адкуль узяць 300 рублёў. Затое маем багатага дзядзьку, ён даваў, каб толькі рабілі брак. Дык бацька мой не спадзяваўся выплаціць, дзеся таго не ўзяў.

— Ну?

— Што, ну? Наш закон не дазваляе браць дарма, — вы разумееце? — і Борухаў з важкасцю справядлівага чалавека ўсміхнуўся.

— А, дык вас пэўна заб'юць па вайне, калі так... — з наўмыснай жорсткасцю кажу яму пад відам жарту.

— Не кажыце глупства, вучонаму чалавеку такія жарты, як... як... — ён не знайшоў параўнання і надта пакрыўджаны змоўк.

С. 39

<sup>19-30</sup> Думаю: ~ неспакой. — адсутнічае.

С. 41

<sup>23-24</sup> пасля: вашадзіцтва! // Гора, гора пямецкім і польскім маткам! Гора, гора старым польскім маткам і чарнавокім паненкам, бо пры Варшлегепе ляглі батальёны пазнапцаў.

Яны, палонныя, апавядаюць аб распачлівым (адчайшым) высілку немцаў збіць 7-га жніўня рускіх. На нашым участку былі іхныя тры палкі. Былі пасланы свежыя сілы, падвезеныя з Млавы, ці што, — і ўсё дарма, шчасце адварнулася ад іх. Яны ўцяклі вёрст за 25.

С. 42

<sup>18</sup> пасля: расстрэл. // Ізноў у паходзе, ізноў у паходзе. Пуста ў сэрцы, пуста ў думках... Куды ідзём? Куды прыйдзем?

Ідзём, ідзём у вечныя прасторы...

Т. С. Голуб.



Друкуецца па рукапісу, які захоўваецца ў Цэнтральнай навуковай бібліятэцы АН Літоўскай ССР (г. Вільнюс) у адзеле рукапісаў і рэдкай кнігі, сінатура F 21-405 Macej Miška. Wilenskija Kamunary Raman chronika narus 1923.

Пры падрыхтоўцы рамана «Віленскія камунары» да друку, акрамя рукапісу, былі выкарыстаны наступныя рукапісныя матэрыялы, якія захоўваюцца ў Цэнтральнай навуковай бібліятэцы імя Якуба Коласа АН БССР у адзеле рукапісаў і рэдкай кнігі (Фонд №№ 1, 7): зроблены Максімам Гарэцкім пераклад «Віленскіх камунараў» на рускую мову — «Віленскіе воспоминания», адзін сшытак чарнавікоў рамана; апавяданне «Дедушка», напісанае па матывах рамана, эпістэлярная спадчына Л. У. Гарэцкай-Чарняўскай. Выкарыстаны таксама водзвывы па раман літкансультанта Дзяржналітвыдавецтва Ільінскага і А. Якшэвіча, старога камуніста, удзельніка гістарычных падзей і аднаго з герояў рамана.

М. Гарэцкі прыехаў у Вільню ў пачатку 1919 г. Непасрэдным сведкам падзей у Беларускам клубе на вул. Вароняй ён не быў, але яго незвычайна ўразіла трагічная гібель бальшавікоў. Письменнік «зацікавіўся... развіццём рэвалюцыйнага руху сярод дробных рамеснікаў», пазнаёміўся з будучымі героямі свайго рамана і пачаў збіраць матэрыялы для будучага твора.

Пасля пераезду ў Мінск — у 1923 г. — М. Гарэцкі працягвае пошукі матэрыялаў для рамана.

У 1931 г. М. Гарэцкі пачаў актыўна працаваць над раманам. Пасля заканчэння паслаў рукапіс «Віленскіх камунараў» у ДВБ, у 1933 ці 1934 г., і адразу прыступіў да перакладу рамана на рускую мову.

У 1935 г. рускі варыянт «Віленскіх камунараў» — «Віленские воспоминания» быў адасланы ў Маскву. Ацэнка твора была даволі станоўчай, літкансультант Ільінскі адзначыў шчырасць аўтара, яго жаданне аб'ектыўна адлюстраваць сацыяльнае асяроддзе і малавядомыя эпізоды рэвалюцыйнай барацьбы, паказаць, як герой, які пражыў нялёгкае жыццё, стаў свядомым рэвалюцыянерам, бальшавіком. Разам з тым Ільінскім быў зроблены шэраг сур'ёзных заўваг.

Невядома, як трапіў рукапіс «Віленскіх камунараў» у Беларускі музей у Вільні. У 1944 г., калі Савецкая Армія вызваліла Літоўскую ССР ад нямецка-фашысцкіх захопнікаў, матэрыялы музея аказаліся па дзяржаўным захаванні.

Толькі ў 1961 г. рукапіс рамана быў знойдзены. Вялікую дапамогу аказала Л. У. Гарэцкая-Чарняўская, бо прозвішча М. Гарэцкага па рукапісе і ў каталогах не значылася.

Рукапіс «Віленскіх камунараў» — чыставы, не перабелены аўтарам, напісаны на жаўтаватай паперы. Усяго 258 лістоў. Памер аркуша 20 см×16 см, лісты 1, 74, 141, 198 дубліруюцца 1 А, 74 А, 141 А, 198 А; лісты 74, 141, 198 дубліруюцца двойчы 74 Б, 141 Б, 198 Б, некаторыя капцы лістоў парваныя. Па колеру чарніл, почырку можна вызначыць тры асноўныя этапы работы над раманам.

І. Тэкст рамана напісаны фіялетавым чарнілам. Адсутнічае падзел па чатыры часткі, няма нумарацыі раздзелаў, няма эпіграфіаў. У пачатку рамана правак мала, почырк акуратны, разборлівы. У апошніх раздзелах рукапісу літары менш разборлівыя, правак

больш. Праўкі, зробленыя непасрэдна ў час напісання рамана, у большасці сваёй пазначаны: дабаўляюцца прапушчаныя літары або словы, закрэсліваюцца паўторы, пазначна ўдакладняецца тэкст, робяцца пэвялікія купюры. Часцей за ўсё праўкі выпікаюць з-за таго, што дынаміка, рух мастацкай думкі хутчэйшыя, чым почырк, і пісьменнік не паспявае фіксаваць думку на паперы.

II. Чырвоным чарнілам пісьменнік падзяліў раман на 55 раздзелаў (арабскімі лічбамі). Унутры раздзелаў зроблены падраздзелы, пазначаныя зорачкамі. Раздзелам дадзены назвы, уведзены эпіграфы, зроблены купюры ў тэксце, часам даволі вялікія. Амаль усе назвы раздзелаў і ўсе эпіграфы напісаны на адваротным баку папярэдніх лістоў.

III. М. Гарэцкі дзеліць раман на 4 вялікія часткі, замест арабскіх лічбаў нумаруе раздзелы рымскімі лічбамі. На асобныя лісты выносіць заканчэнне папярэдніх і пачатак наступных раздзелаў, дабаўляе пэкалькі эпіграфы, мяняе пэкаторыя назвы раздзелаў.

### Варыянты рукапісу

(Жыццёапісанне літоўска-беларускага рабочага) — закрэсл.

#### Ча с т к а п е р ш а я

#### Раздзел I

Першапачатковая назва: «Вядро віленскага піва» — закрэсл.  
Эпіграфы:

Усё ж яшчэ штось засталася  
Унукам з прадзедаў жыцця...  
Янка Купала. Магіла льва  
...«зямля, зямля,  
Свой пэўны кут, свая ралля —  
То наймацнейшая аснова  
І жыцця першая умова.  
Зямля не змеціць і не здрадзіць,  
Зямля паможка і дарадзіць,  
Зямля дасць волі, дасць і сілы,  
Зямля паслужыць да магілы...

Якуб Колас — закрэсл.

С. 131

Продкі мае з бацькавага боку былі сяляне-крапакі польскіх паноў Хвастоўскіх і жылі ў вёсцы Жабракоўцы, Брудзяніскай воласці, Свянцянскага павета, Віленскай губерні. — закрэсл.

С. 133

<sup>15</sup> пасля: што... // Быў ён чалавечак жартаўлівы ад прыроды, а праездзіўшы па вёсках, павучыўся жартаваць на простамаму... — закрэсл.

<sup>25</sup> пасля: загавелі. // А калі ён нарадзіўся — дзядуля, казалі, аж скакаў ад радасці. Павесялоў, паздаравоў, і зноў зрабіўся здольным да ўсяго на свеце. Быў жа яшчэ не стары, гадоў меў так — пад сорок. Бабуля была плашэйшая. Скора свае здольнасці дзядуля і паказаў... Бо якраз жа — закрэсл. Гэтым (так у М. Г. — раздзел падзелены на два. Аношыя слова першага р-ла — сказ незавершаны — не закрэслена, таму што стала першым словам другога р-ла).



## Раздзел II

С. 134

— «От, ведама, мужык, хамула,  
— Ад навукі адварнула...»  
Дык крычыце ж, біце ў званы.  
Дурны мужык, як варона.

Першапачатковы эпіграф закрэслены, а потым перапісаны яшчэ раз.

С. 136.

<sup>34</sup> пасля: мала/. // ўжо даўно не быў ён на спакойнай пасадзе стоража пры школе. Пісар, пач Даўбешка, як толькі атрымаў яго першае прашэнне, зараз з пасады яго скінуў.

— Калі ён такі разумны, што сам прашэнні піша, дык непрыстойна быць яму сторажам пры школе. Пяхай ідзе ў настаўнікі,— казаў Даўбешка, не могучы забыцца на сваё піва.

А дзядуля нават быў і рад, што жыццё само яго падварушае, не дае сядзець, дзеля прывычкі, чортам у балоце, не дае абрасцець мохам, як абрасце мохам камень, што ляжыць на адным месцы — закрэсл.

С. 139

<sup>19</sup> Пасля: цяпер. // Прычыну яе некаторыя даследчыкі знаходзілі ў набажнасці сялян. Я думаю, што галоўная прычына — была ў тым, што бацька ў любы момант мог пазбавіць сына права спадчыны на свой падзел.— закрэсл.

## Раздзел IV

Першы варыянт назвы раздзела: Гусі, свінні ды забавы...— закрэсл.

Другі варыянт назвы: Сібірачка з малым сынам і эпіграф — закрэсл.

С. 141

<sup>33</sup> пасля: вядра. // Не надта прыемна адзначаць усе яе пакуты. Бо яшчэ хто-небудзь добраўкі падумае, што я хачу яго разжаліць выстаўкаю сваіх фамільных ран, свайго калецтва.

Але адзначу, што толькі той, хто калі-небудзь можа належна ацаніць усе выгоды і перавагі культурнага водаправода.

Я думаю, што ацаніць водаправод здолела б, пры ўсёй яе цемнаце, і мая бабуля, калі б воданашэнне не з'яўлялася для яе галоўнаю крыніцаю прыбытку для збалансавання свайго практычнага мінімуму.

Кажу: галоўнаю крыніцаю, бо ў яе — закрэсл.

## Раздзел V

Эпіграф, 1-ы варыянт.

У сваёй хатцы ды пры матцы  
Жыў не жыў...

Бяда выхнула бадзяцца —  
У свет пабрыў...

Янка Кушала — закрэсл.

С. 146

<sup>34</sup> пасля: адпору. // І выдумаў ён адзін новы вясны спосаб, як немцы — газы. І часта, можа, нават лішне часта карыстаўся добра вядомым у Брудзянінках спосабам.— закрэсл.



## Раздзел VI

Першы варыянт назвы раздзела «Гогелі-могелі» пані Халяўскай — закрэсл.

Другі варыянт «Гогелі-могелі»...

Эпіграф — на адвароце папярэдняга ліста.

С. 148

перад: Дабрачыны // Бацьку майму пашанцавала. Дабрачыны Зэлік прыстроіў яго — закрэсл.

С. 148

<sup>13</sup> пасля: падабалася. // Падабалася найперш усё месца, усё гняздо, увесь домік пана халупніка Халяўскага.

Пан Халяўскі меў невялічкі, але свой уласны домік. У чыстым пакоі жыў сам ён з жопкаю (дзеці ў іх былі дарослыя, і ўсе ад іх, хто куды, паўцякалі).

У другім, меншым, пакоі змяшчалася майстэрня. А ў трэцім, яшчэ меншым, што пры самай кухні, жылі чаляднікі. Тут былі нары з двух бакоў, цераз праход, і ў два паверхі.

У кухні былі ўмазаны катлы, варыць чаляднікам боршч і кашу, і куб — гатаваць гарбату. Тут жа, за печкаю з невялікаю плітою для гаспадароў, стаяў ложкак цёткі Анэлі, кухаркі глуханямое ад прыроды — закрэсл.

С. 148

<sup>38</sup> пасля: саякі. // І чапіўся ён да бацькі часта без прычыны -- таму што хацеў выпіць, а не было за што. Але чапіўся ён да ўсіх, а да бацькі болей толькі таму, што бацька быў новенькі і самы меншы.

Адвыкшы гаварыць па-людску і наогул не ўмеючы сказаць што-небудзь новае, заўсёды крычаў ён, Сяўрук, на яго — закрэсл.

С. 149

<sup>12</sup> пасля: вёсцы. // І ўсе жылі ў роўных умовах: разам душыліся ў майстэрні, разам елі з бачкоў — бачок на чатыры чалавекі — разам спалі ў чалядніцкай на парах у два паверхі.— закрэсл.

С. 149

<sup>18</sup> пасля: даглядала. // Уранні пілі гарбату з цукрам. Цукру палаталася дзвесце грамаў на месяц.— закрэсл.

С. 149

пасля: падсунуць. // Порцы хлеба таксама на дзень не хапала. Бацька мой спярша пачаў быў збіраць цукар, каб паслаць бабулі. Але потым, як есці дужа хацелася, пасмактаў і ўвесь свой цукар.— закрэсл.

С. 149

<sup>21</sup> пасля: дарослых. // Цётка Анэля, глуханямая ад прыроды, вольным часам мыла чаляднікам бялізну. Тым, каторым ужо плацілі за работу, мыла за грошы, а бацьку майму ішчэ не плацілі, дык яму мыла дарма. Ён за гэта выносіў памыйкі, карміў свінню, прыпосіў дроў, дапамагаў цётцы, памагаў паскабліць бульбы. А яна — закрэсл.

С. 149

<sup>23</sup> пасля: порцы. // хлеба.

Прабыў мой бацька ў пана Халяўскага гады са два. Тэрміну свайго да канца не выбыў.

Пан Халяўскі меў славу добрага гаспадара. Толькі, на жаль, ён лішні пакорна ўва ўсім чыста паддаваўся сваёй тоўстай і крыклівай пані Барбары.

І быў з гэтай прычыны сам заўсёды без гроша ў кішэні. Заўсёды мусіў ён пазычыць грошы ў сваіх чаляднікаў.

То яму на новыя калодкі шільна трэба, то на тавар, то йшчэ на што. А аддаваць — заўсёды забываўся, ці то, можа, баяўся папрасіць у пані Барбары.

І нават старэйшыя чаляднікі ў яго ніколі не маглі сабраць сабе грошай хоць бы на лепшы гарпітурчык. Праўда, прапівалі. Кожны, як толькі троху падрасце, зараз пачынае піць.

На гэта былі свае прычыны. — закрэсл.

С. 150.

<sup>30</sup> пасля: Васілеўскага // — Кто ты естесь? — яшчэ гразней і з адценнем трагедыі ў голасе ізноў спыталася пані Барбара, але як быццам біцца зусім не сабіралася.

— «Поляк малы!.. — хацеў, ужо на прывычцы, адказаць ёй бацька, хоць малым сябе даўно ўжо не лічыў. Але толькі зашаптаў... — закрэсл.

## Раздзел VII

Назва раздзела і эніграф на адваротным баку панярэдняга ліста — з прыпіскай: «Тав. рэдактар! Устаўце эніграф з Ц. Гартнага («Гарбар на вандроўцы» ці што-небудзь гарбарскае), каб быў смешны ў стасунку да майго тэксту і гучаў бы гераічна (ці «трагікамічна»). — закрэсл.

С. 151

<sup>18</sup> пасля: свеце. // Шмат паэтаў, вялікіх і маленькіх, апісвалі хараства Вільні. Адам Міцкевіч, Янка Купала (з вялікіх, а малецькіх — хіба пералічыш?) — закрэсл.

С. 152

<sup>14</sup> пасля: гакам. // Князі і гетманы самі касцёлаў, вядома, не будавалі. Яны толькі давалі грошы на рабсілу, матар'ял і транспарт. Будавалі архітэктары, тэхнікі, дзесятнікі і кваліфікаваная і чорная рабсіла. Але імёны архітэктараў мне чамусьці не ў памяці. Усіх іх не спомніш. Каму князі плацілі, той і будаваў. Аднак жа хараства Вільні гэта не змяншае. — закрэсл.

С. 157

<sup>8</sup> пасля: сацыялізм... // Гаварыў ён, як і трэба, па-вучонаму. А вучоную мову бацька мой, ізноў жа, чуў першы раз у сваім жыцці. Слова «царызм» не было для яго такім выразным, як слова «цар» ці «губернатар», ці хаця «вураднік»... За словам «капіталізм», як у тумане, хаваліся Гальдштэйны і Грыліхэсы... А слова «сацыялізм» толькі як бы неяк здалёк вешчавала, што праца ў дзень будзе не дванаццаць гадзін, а ўсяго восем. Але з другога боку, у гэтых новых, раней не чутых, незвычайных словах, сказаных так урачыста, было для яго поўна якогась таямнічага, усемагутнага, вялікага сэнсу, і мурашкі прабеглі па ім яшчэ не адзін раз. — закрэсл.

С. 157

<sup>22</sup> пасля: літоўску. // Спасылаўся на Мартава (Ю. Цэдэрбаума), што і Мартаў сказаў: «Абуджэнне свядомасці класавай і свядомасці нацыянальнай павінна ісці разам»... — закрэсл.

С. 157

<sup>23</sup> пасля: арганізацыі, // хоць добра і не ведалі, як там гэта і да чаго там гэта Мартаў сказаў, але ахвотна, мусіць, ахвотна яго паслухалі, каб былі — закрэсл.



С. 158

<sup>30</sup> пасля: лета // Да самае смерці была яна ў мястэчку вадапоскаю. А ў нас у Вільні жыць не захацела — пад тым прадлогам, што нам і без яе цяжкавата. Так апавядала мне маці. А я думаю, што была ў бабулі і другая,— можа,— яшчэ больш важная прычына. Пэўна, піяк не магла яна расстацца з сваёю ўласнаю хатаю... — закрэсл.

С. 158

<sup>32</sup> пасля: І // пават высылаў ёй, хоць зрэдку, рублёў колькі грошай. Адным словам, «выконваў свой абавязак мужа і бацькі...»

І тады ж, пераканаўшыся, што, мусіць, прыйдзеца-ткі пажыць яму ў Сібіры даўжэйшы час.— закрэсл.

С. 159

<sup>32</sup> пасля: суседзі. // Праўда, бацька ляжаў у бальніцы. Ну, маці мая магла паехаць яе прыгледзіць. Дык паведамлілі нам вельмі позна. Мусіць, разважалі, што сканае старая і без гэтых пажнасеццей. Яна ўзяла ды так і скапала.— закрэсл.

С. 159

<sup>13</sup> пасля: вочкі... // І ўсё пыталася ў мяне, як быццам бы я што разумеў:

«— Дзетачкі, а дзе ж твой дзедзя? А ці будзеш жа ты жалець свайго дзедзічку?» — закрэсл.

С. 159

<sup>34</sup> пасля: год. // Вось так і зліквідавалася мая бабуля. Агата Антошчыха Мышка. А як было яе дзясвоцае прозвішча і як звалі яе бацьку, я так і не ведаю. Бяда невялікая. Гэта не ў паноў — закрэсл.

## Раздзел IX

Назва раздзела па адваротным баку папярэдняга ліста.

У дужках:

Першае мая (пачатак маіх успамінаў) — закрэсл.

С. 160

<sup>11</sup> пасля: года. // «Усплепная охрана», як і звычайная, не перавярнула кáта дагары пагамі... Рабочы рух у Вільні яшчэ болей узмацніўся.— закрэсл.

<sup>25</sup> пасля: рэвалюцыі... // У М. Г. напісана незразумелае слова.

Але мэта ў фоп Валю была не ў тым, каб раскрыўніць рабочае цела ў катлету. Але мэта ў яго была другая. Ён хацеў гэтым паказаць, што лічыць рабочых настолькі пізкім збродам, што і рабочых за людзей не лічыць, што паважна з рабочымі не лічыцца, што можа лупцаваць іх розгамі, як нашкодзіўшае быдла.— закрэсл.

## Раздзел X

У М.Г. Правакатары і дакажчыкі (апошнія слова закрэсл.).

С. 166

<sup>23</sup> пасля: афіцэр // вусы ў яго тырчалі ўгору, як у Вільгельма — закрэсл.

<sup>30</sup> пасля: лішняга, // каб як-лебудзь не прагаварыцца, не выдаць сакрэтаў арганізацыі і не ўтапіць іншых таварышаў.— закрэсл.



## Раздзел XI

Назва раздзела па адваротным баку папярэдняга ліста.

## Раздзел XII

Першапачатковая назва: Лісты да бацькі (да бацькі — закрэсл.).

Эпіграф — па адваротным баку папярэдняга ліста.

С. 172

<sup>29</sup> пасля: пісаў. // А пісаў жа я тады яшчэ не так: каб сказаць, што — скрытна... За адзін раз напісаць — дзе там... Пісаў за два, за тры сваіх прыходы да маці. — закрэсл.

<sup>30</sup> пасля: маці // мая, як ні ўчыла яе пані Будзіловіч гаварыць правільна па-польску, а яна ўсё яшчэ гаварыла са мною ламана па-польску, або і зусім на простаі беларускай гутарцы. А — закрэсл.

## Раздзел XIII

Назва раздзела і эпіграф на адваротным баку папярэдняга ліста.

С. 176

<sup>33</sup> пасля: Ёдка // студэнт, якога я йшчэ ніколі не бачыў — закрэсл.

С. 177

<sup>5</sup> пасля: касцёле... // Хацелася мне палюбавацца болей, ды зараз прайшлі мы сталовы пакой і салю... Там, вельмі нечакана для сябе, убачыў я, што ідзе на нас збоку, нейкая жанчына, як мая маці, а за ёю курносы хлопчык з прылізанымі валасамі. І толькі яны мільганулі... Тады я толькі зразумеў, што гэта такое велізарнае і высокае, ад падлогі да столі, панскае люстра. — закрэсл.

<sup>9</sup> пасля: лапкаю. // Чаго я тады так хваляваўся, не ведаю. Мусіць, гэта было закладзена ў мяне ў прыродзе, страх перад новым, печаканым, невядомым, чужым і вышэйшым. Вось жа і бацька мой, як сам казаў, вельмі хваляваўся, калі першы раз стаў перад жандарскім палкоўнікам і пракурорам у пышным кабінцеце, — закрэсл.

<sup>10</sup> пасля: падгінацца // у каленях, падлога пада мною паплыла, а паны, калі мы ўвайшлі ў кабінет, загойдаліся то ўніз, то ўгару. Троху ачуняўшы, — закрэсл.

<sup>31</sup> пасля: руку. // Я не зразумеў, у чым справа, думаў, няўжо ён хоча, каб я ўсё-ткі цалаваў яму ў руку? А ён заліўся яшчэ большым румянцам і кажа: — закрэсл.

## Раздзел XIV

Назва раздзела і эпіграфы на адваротным баку папярэдняга ліста.

І калі загрэюць табе з аднаго боку, дык навярніся, каб загрэлі яшчэ і з другога... — закрэсл.

Ад Мацея, VII—10

Рэлігійны свет ёсць толькі рэфлексе рэальнага свету.

К. Маркс

## Раздзел XVI

У М. Г.: Як зацвітаў мой сад (у Менску)...  
Эпіграф на адваротным баку папярэдняга ліста.

С. 186

<sup>23</sup> перад: У // Дубальт, хоць бацька і не пытаўся ў яго, сам (пэраз — В. Д.) сказаў бацьку, што на мармеладнай у дзядзькі ў — (далей пэраз — В. Д.) — закрэсл.

На адвароце 67 л. рукапісу (187—188 с.) закрэслены сказ: «Рэвалюцыйная арганізацыя, якую кіраваў Тарусевіч і ў якой браў удзел мой бацька, ад поспехаў страціла»; закрэслены і нумар старонкі — 46.

## Раздзел XVII

Назва раздзела на адваротным баку папярэдняга ліста. Першапачатковая назва: Педагогіка, паэзія, сум...

С. 193

<sup>32</sup> пасля: разумеў. // Я не бачыў яго ў страшэннай палітычнай рэакцыі таго часу.— закр.

<sup>38</sup> пасля: затрымаўся... // Не таму, што не хацеў у небяспечны час пакінуць маці адну, без падпору. І не таму, што збіраўся, крыварукі, працаваць на чыю-небудзь абарону, за добрую плату і ў бліжнім тылу.

Мне тады і не снілася, што вайна можа дакаціцца і да Вільні. І чым-небудзь закруціць маю мірную матку.

## Ча́стка другая

### Раздзел I

С. 194

<sup>20</sup> пасля: конка. // (Праўда, каштавала яна, калі спяшацца няма куды, усяго пяць капеек, з капца ў канец, а цяпер каштуе, у польскім аўтобусе, цэлы польскі злоты.) — закрэсл.

С. 195

<sup>32</sup> пасля: зачыналі // і радзілі, хто ж гэта думаў, народзяцца яны толькі на тое, каб памучыцца пад пемцамі голадам і жаласна звяць зламаным расточкам.— закрэсл.

### Раздзел II. Фронт пабліжаецца

У М. Г. першапачатковая назва на адваротным баку папярэдняга ліста: 19. Фронт пабліжаецца... (Аддаю Юзю без бою).

С. 199

<sup>11</sup> пасля: саранчою. // Ну, і на Юраўскім праспекце вельмі пагусцела — афіцэраў, пібы і на фронт ніхто з іх не пайшоў, і вайсковых чыпоўнікаў, і штабных пісараў.

Там жа можна было ўбачыць цяпер, зазвычай пад ручку з афіцэрамі, шмат міласэрных сястрычак, — такіх харошанькіх у сваіх белых касынках з чырвоным крыжам.

І на ўсіх вуліцах, усё болей з'яўлялася новых шылдаў, з тым жа чырвоным крыжам і з надпісамі: «шпіталь такі-то», «лазарэт такі-то...» Ішлі баі, з фронту вязлі і вязлі раненых...

Ішоў час і — закрэсл.

<sup>13</sup> пасля: нікога. // Таго ўзялі — пагналі, ад таго няма доўга лістоў,

таго ўжо падкалечылі, а таго і зусім павекі павалілі...— закрэсл.  
27 пасля: аглядкаю... //

Рабочыя, якіх не забралі на вайну, паступова былі ўсе мілітарызаваны. Кожны гарбар, напрыклад, быў прымацаваны да свая гарбарні, а кожны шавец павінен быў даць за тыдзень пару ботаў на армію, і даць — на інтэнданцкіх цэнах.

А халупнікі, як мой дзядзька, здорава на вайсковых заказах цяпер і нажываліся. Дзядзька і прыватных заказаў не кінуў, але пасадзіў на іх толькі Рабэйку.

Віленскія рабочыя арганізацыі былі цяпер, можна сказаць, разгромлены. Палітычнай работы не было чуваць. Хто яшчэ трымаўся на сваім месцы, пры сваёй рабоце, той быў цяпер адзінокі.

І шмат хто, пад агульным настроем, яшчэ глыбей забіваўся ў свой глухі куток, чакаючы, што будзе далей. Сядзеў — нічога не ведаў: так зрабілася вакол глуха...

Газеты выходзілі з пустымі белымі палосамі. Вайсковая цензура выкідала ўсё, што хоць троху пралівала святло. Пісаць можна было толькі пра нашы, рускія, перамогі.

А якія тут перамогі, калі — закрэсл.

### Раздзел III. Эвакуацыя

Назва раздзела і эпіграф на адвароце папярэдняга ліста.

Першапачатковыя назвы раздзела: I вар.— «Эвакуацыя, бяжэнцы» — закрэсл. 2 вар.— Бомба — закрэсл.

3 вар.— асн. т.

С. 205

33 пасля: слухаць... // Дзесьці збоку, не блізка, але не дужа і далёка, пачалася, спачатку рэдзенька, а потым усё мацней і мацней перапалка з карабінаў. Не ведаю, што там такое было. Пасля здагадваўся, што, мусіць, стралялі па нямецкім аэраплане.

Абмінуў рэшту Пузырышак, на ўсякі выпадак, гародамі.— закрэсл.

С. 206

3 пасля: сляпіцаю, // бо ўпартасць мая, мусіць, перадалася мне ад майго дзядулі і майго бацюты...— закрэсл.

6 пасля: нагайкамі... // I былі гэта не Папялішкі, і нават не Садом з Гамораю, а цэлая Пампея з Геркуляпумам. Бо гналі — скарэй! скарэй! — а то вось-вось запаляць вёску з усіх бакоў...

Ці сапраўды яны меліся запаліць, ці толькі пагражалі, але ўся вёска ачумела,— закрэсл.

7 пасля: боку, // а іх гналі на поўнач і потым заварочвалі на ўсход — закрэсл.

С. 207

28 пасля: чулі. // Гэта было, як прыпамінаю, 13-га верасня — у суботу. Ноч з 13 на 14 прайшла ціха, нават канапады я не чуў,— можа, што спаў моцна з дарогі.

А на другі дзень,— гэта выходзіць 14-га верасня, у нядзелю, нямецкі лётнік скінуў бомбу ў горадзе. Хацеў, пэўна, лучыць у вакзал, а памыліўся і трапіў якраз у Навасвецкую цэркву, што за вакзалам.

Там у гэты час ішла служба. Ён як бабахнуў, дык усю сцяну развярнуў, таўшчэразны мур, і пекалькі чалавек развіталіся з жыццём, там жа ў цэркві.



Так казалі, а сам я не бачыў, дык, можа, і няпраўда. Бо выдумвалі і манілі тады ўсе — як нацяўшыся.— закрэсл.

#### Раздзел IV

Назва раздзела, эпіграф і тлумачэнне да эпіграфа на адваротным баку папярэдняга ліста.

#### Раздзел V

На адваротным баку папярэдняга ліста закрэслены эпіграф:  
Звонят ко всепощной,  
К молитве благостной...  
С. Аксаков

#### Раздзел VI

Назва раздзела і эпіграфы на адваротным баку папярэдняга ліста.

С. 218

<sup>39</sup> пасля: Пагулянікі». // Не ведаю, ці жыў ён цяпер, ці нябожчык. Бо з Вільні эміграваў у Савецкі Саюз, жыў у Менску і вясною 1930 г., як даходзілі чуткі, моцна хварэў. Можа, і памёр ужо.— закрэсл.

#### Раздзел VII

Эпіграф на адваротным баку папярэдняга ліста.  
С. 220

<sup>30</sup> перад: Віленскія // На жаль, вясёлыя скокі былі ў нас там нядоўга... Ужо ў самым пачатку акупацыі, у 1915 годзе, усе в — закрэсл.

<sup>35</sup> пасля: застой. // І мусілі тады многія і гарбары і шаўцы скакаць на пабудове шосаў, на вывазцы лесу і лясных матар'ялаў, на млынах, на мармеладнай фабрыцы.

Гэта была шчаслівая фабрыка. Яна ніколі не зачынялася. Бяскопча варыла агульнадаступнае павідла. І толькі пазней з'явілася ў яе не менш шчаслівая канкурэнтка: утылізацыйная фабрыка, што спярша малала косяці на муку, а потым пачала варыць усякую дыхляціну — коней, сабак, катоў, вароц...

Шчаслівых фабрык на ўсіх не хапала. І не ўсякаму столяру лёгка было перайсці на цялярскую работу. Каб аблегчыць гэты пераход — закрэсл.

<sup>40</sup> пасля: інструментамі. //

Дурняў знаходзілася ўсё меней і меней. Але пакуль яны знаходзіліся, іх ахвотна бралі на работу. Толькі — закрэсл.

<sup>40</sup> пасля: хацелі. // Яны ўцякалі, іх лавілі... Адным словам, была як бы гульця, пакуль цемцы не скончылі яе, пачаўшы — закрэсл.

С. 221

<sup>21</sup> пасля: рад. // Асцярожнасць ніколі не шкодзіць. Раіў мне наш дворнік папрасіць у гаспадара нашага дому паперыну, што я пібыта памоцікам дворніка і з такой паперынай хадзіць па вуліцах.

А я не паслухаў. Буду я кланяцца пану, калі я толькі «часова скарочаны»...— закрэсл.

С. 223

<sup>4</sup> пасля: стружку. // У майстэрнях рабілі гатовыя дзвярныя і вакенныя каробкі, падрамнікі, дзвярныя палотны, вакенныя пераплёты, фрамугі, фортачкі, плінтусы, палічнікі, поручні,— закрэсл.

С. 224

<sup>21</sup> пасля: пернага. // Там даюць поспілку з паперы акрыцца. Пospілку троху ўжо разлязаюцца, усе змочаныя, бо яны застаюцца ў снадчыну ад тых, хто мыўся раней. Але ж лепей хоць што-небудзь, чым нічога...

Прыносяць бялізну, вопратку.— закрэсл.

<sup>26</sup> пасля: руцэ. // Мы, бывала, стараемся. Кашулю перадам назад насунеш, рукаў адарвеш, у рукаў замест калашыны ўскочыш, а не спознішся, калі ўжо пажыў тут троху, трох-троху дысцыплінаваўся.— закрэсл.

## Раздзел VIII

Назва раздзела і эпіграф на адваротным баку напярэдняга ліста.

С. 227

<sup>5</sup> пасля: гемаррой! // Слова, мусіць, лацінскае, а ўся лацінская мова вельмі гучная, я чуў, як гавораць на-лацінску ксяндзы ў касцёле. Між іншым, і ў нас на лесапільні быў свой маленькі касцёлчык, збудаваны з чысценькага цёсу побач з бальніцаю— закрэсл.

## Раздзел IX

С. 229

<sup>5</sup> пасля: шчацінаю, // як пацук, і толькі блакітныя дзіцячыя вочы ў яго свяціліся ранейшаю прыветнасцю і на вуснах з'яўлялася даўнейшая бесклапотная дзіцячая ўсмішка.— закрэсл.

<sup>30</sup> пасля: памерла. // І казаў, што яна пачала было арганізоўваць «Беларускую рабочую групу» і што ўвайсці ў гэтую групу далі былі сваю згоду, апрача яго, Туркевіча, яшчэ Ліцкевіч, Карповіч, Ладзята.

— Цяпер ізноў усё,— казаў ён,— заглохла.— закрэсл.

С. 236

## Раздзел X

Назва раздзела і эпіграф на адваротным баку напярэдняга ліста.

<sup>22</sup> пасля: патрэб. // За гэта, як прыйшла Польшча, у 1919—20 годзе пасядзеў ён троху і ў турме, бо сяляне падалі на яго столькі скаргаў, што і вазамі не навезці. Але ж скоро яго вышчцілі— закрэсл.

## Раздзел XI

1 вар. назвы: Нераварот у Расіі. 2 вар.— асн. т.

## Раздзел XII

Назва раздзела і эпіграф на адваротным баку папярэдняга ліста. Подпіс над эпіграфам: Шолам-Алейхем — «Немец».

## Раздзел XIII

Назва раздзела і эпіграф на адваротным баку папярэдняга ліста.

1 вар. назвы: Канец маці — закрэсл.

У подпісу над эпіграфам: Якуб Колас «Новая зямля» — назва твора закрэсл.

## Раздзел XVI

Назва раздзела і эпіграф — на адваротным баку папярэдняга ліста.

## Частка трэцяя

### Раздзел I

Назва раздзела і эпіграф напісаны двойчы — на адвароце 141 і 141 А лістоў.

### Раздзел II

Назва раздзела і эпіграф — на адваротным баку папярэдняга ліста.

Зачем тебя в недобрый час

Сберечь мы не смогли?..

Ф. Ховренко — «Памяти NN»

### Раздзел III

Эпіграф на адваротным баку папярэдняга ліста:

Шануй бацьку твайго...

Біблія — закрэсл.

С. 261

<sup>12</sup> перад: Юзя // Ну што ж...

Пабылі і пайшлі.

Пагінула бедная Яня.

Вось ужо колькі год, як яе няма. І ўжо шмат чаго забыта, шмат чаго, што ў агульнай людскай мерцы больш важна. А на яе забыцця не магу. — закрэсл.

<sup>28</sup> пасля: другія. // З інтэлігентаў новым чалавекам у ЦК быў для мяне Якшэвіч. Ён мне вельмі спадабаўся — сваёю таварыскаю протасцю і даступнасцю. Быў ён літовец. Здаецца, былы настаўнік. Дзе ён цяпер, — не ведаю. — закрэсл.

### Раздзел IV

1 вар. — Нямецкая рэвалюцыя — закрэсл.

2 вар. — асн. т.



## Раздзел V

Назва раздзела і эпіграф на адваротным баку папярэдняга ліста.

## Раздзел VI

Назва раздзела і эпіграф на адваротным баку папярэдняга ліста.

1 вар. Балбатня Болеся Будзіловіча — закрэсл.

2 вар.— асп. т.

Эпіграф: *Odi profanum vulgus!* / Ненавіджу цёмную чэрць!  
(Верш Гарацыя) — закрэслены алоўкам.

С. 275

<sup>35</sup> пасля: Полацка. // На адваротным баку папярэдняга ліста назва раздзела і эпіграф — закрэслены алоўкам:

38. Хадэцкі мітынг

Ешчэ Польшка не згінэла...

Польск. патрыят. гімн.

*Dominus vobiscum!*.. (Пан бог з намі!..) *Ксяндзоўскае*.

С. 272 Ахронка — польскі дзіцячы прытулак.

## Раздзел VII

Назва раздзела і эпіграфы на адваротным баку папярэдняга ліста алоўкам

Ешчэ Польшка не згінэла...

Польск. патрыят. гімн.

## Раздзел VIII

Назва раздзела на адваротным баку папярэдняга ліста з прыпіскай: Тав. рэдактар! Устаўце ў гэты і ў другія раздзелы эпіграфы з вершаў пралетарскіх паэтаў (у мяне няма кніжак, а намяць я баюся пераблытаць М. Г.)

С. 279

<sup>4</sup> пасля: вуліцах. // Каля варот якраз быў арыштаваны тады таварыш Апацкі, з іншых выдатных камуністаў быў яшчэ арыштаваны пад час перавыбарнае агітацыі таварыш Валынскі, усе літоўскія камуністы. Камуністы ішлі — закрэсл.

<sup>9</sup> пасля: Вільні, // нягледзячы на нямецкую рэвалюцыю, займала напаяўлегальнае становішча, не была прызнана — закрэсл.

С. 280

<sup>3</sup> пасля: бальшавікоў... // А выступленні такіх людзей у тагачасных нашых умовах, як ён, былі асабліва шкодныя. Бо тады ішчэ не выветрыўся яго аўтарытэт як рабочага-падпольніка, прызнанага рэвалюцыянера, які толькі што вярнуўся ў Вільню з даўгалецкага царскага ссылак. Мог зрабіць уражанне на больш адсталых рабочых.— закрэсл.

## Раздзел IX

С. 282

<sup>23</sup> пасля: болей. // Чыгуначнікі выбралі ў Савет амаль выключна камуністаў. Рабочыя на заводзе Тышкевіча (лесапільня, сталярныя майстэрні, млын) выбралі двух дэпутатаў — абодвух камуністаў; адміністрацыя там «церастаралася», выліваючы на Савецкую Ра-

сію і камуністаў цэлыя цэбры бруду; і пехта пажартаваў, што ёй трэба было рабіць наадварот: падхвальваць камуністаў, каб скампрамітаваць уваччу ў рабочых.— закрэсл.

С. 282

<sup>36</sup> пасля: забастоўку. // Таварыш Якшэвіч раскажаў мне яшчэ, што падоечы хадзіў ён на адну «нараду». Літоўскія і польскія мепшавікі: Кейрыс, Янулайціс, Годвад, Заштаўт, а таксама бундаўцы і нямецкія сацыял-дэмакраты, што былі ў Вільні ў арміі, сабраліся ў рэдакцыі літоўскае газеты «Дарбіншккай балсас» («Голас рабочых») — вырашаюць пытанне аб арганізацыі ўлады ў горадзе з прычыны таго, што немцы скоро з Вільні выйдуць.

Кампартыя ў нарадзе не ўдзельнічала, а паслала сваіх прадстаўнікоў, Рома і яго, Якшэвіча, зрабіць палезную заяву. Вядома, нічога канкрэтнага і гэтая «нарада» не прыдумала і не пастанавіла. І была там толькі склока, разгалоссе, нацыянальныя спрэчкі і згодніцтва з буржуазіяй. А Ром і Якшэвіч ад імя кампартыі там сказалі:

— «Дарэмна, панове, таўчыцё вы ваду ў ступе... Бо адзіная ўлада ў горадзе — ужо выбраны Савет»,— закрэсл.

С. 283

<sup>1</sup> пасля: года, // у нядзелю, увечары, у Мескай салі на Вастрабрамскай вуліцы адбылося ўрачыстае адчыненне Віленскага Савету Рабочых Дэпутатаў.

Гэта было на трэці дзень пасля майго прыезду з вёскі. Вольнымі днямі, калі рабіць не было чаго, мне заўсёды болей хацелася есці, чымся ў будні за работаю. І трэба ж было адзначыць урачыстасць спажыўнейшаю і смачнейшаю ядою...

З гэтае прычыны і з гэтаю мэтаю.— закрэсл.

## Раздзел X

Назва раздзела і эпіграф на адваротным баку папярэдняга ліста.— 1 вар.— Прывітанні.— «Уся ўлада Савету!» — закрэсл. 2 вар.— асн. т.

За власть Советов мы в бой пойдём!..

С. 289

<sup>25</sup> пасля: катаваны!.. //

Паўстань, хто з голаду век пух!

Бурліць наш розум узбунтаваны,

Няволі кліча рваць ланцуг!..

Гэта бой наш астатні

За працоўны народ!

З Інтэрпацыяналам

Узняўся людскі род!..— закрэсл.

## Раздзел XI

1 вар. Арышты.

2 вар.— асн. т.

## Раздзел XII

Назва раздзела і эпіграф на адвароце папярэдняга ліста.

С. 295

<sup>5</sup> пасля: яго... // Але ізноў жа перастуквацца трэба ціха, асцярожна, каб не злавіў паглядач. І трэба мець на ўвазе, што паглядач

можа прыкінуцца, быццам нічога не чуе, а сам прыхінецца ў калідоры да сцэначкі і ўсе стукі запіша і аддасць следчаму. А таксама — падсаджваюць часам, замест суседа, правакатара, каб узяць цябе на стукі... — закрэсл.

С. 295

<sup>26</sup> пасля: замком, // як дзікі звер у клетцы. Але ў звере хоць не глухія сцены, а краты, праз якія можна бачыць свет, людзей, прыроду. А мяне і з акна зганялі, прычым наглядач страшэнна лаяўся і пагражаў карцарам, а вартавы на надворку, калі толькі заўважаў, зараз наводзіў на мяне вінтоўку. — закрэсл.

С. 299

<sup>35</sup> пасля: Вільні... // І вось ворагі рабочых зашавяліліся, як патрывожаныя шэршні. Польская буржуазія спалохалася, што спусціць час, і прыспешана пачала мабілізаваць свае сілы. — закрэсл.

## Ча с т к а ч а ц в ё р т а я

### Раздзел I

Назва раздзела і эпіграфы на адвароце папярэдняга ліста.

Цытата з А. Міцкевіча — лацінкай: «O Litwo! Ojczyzna moja!

С. 302

<sup>24</sup> пасля: Вароняй, // пад назваю Савецкая міліцыя.

<sup>30</sup> пасля: горадзе. // Але ўсё ж, хто мог — пісаўся ў Чырвоную Гвардыю, Савецкую міліцыю, а кожны стараўся раздабыць сабе зброю. І калі ў каго не хапала дадзенай яму ў клубе на Вароняй сумы грошай, каб купіць у немца карабін, рэвальвер ці бомбу, дык ён дакладаў свае грошы, каб толькі купіць, хоць дома сядзелі галодныя дзеці.

Я ведаю нават такі выпадак, што адна работніца-бальшавічка, слаўная такая, дзяўчынка, Тэця Май, выменяла ў рыжага Рудольфа рэвальверчык на вязаную хустку, сваю адзіную добрую рэч.

І падаравала гэты рэвальверчык жаніху свайму, Тадэушу Хадасэвічу, рабочаму на млыне ў графа Тышкевіча. Абодва яны цяпер у Маскве, абодва пачанчалі там вышэйшыя школы; сыну свайму далі імя Владлен, а дачку назвалі Клярцэтаю.

Але не буду адхіляцца...

Цяпер рабочыя куплялі ў нямецкіх салдатаў зброю не проста «так сабе», на ўсякі выпадак, а зусім свядома і вельмі энергічна, ведаючы, што, можа, не сёння-заўтра трэба будзе выйсці са зброю ў руках...

З маіх знаёмых найбольш скуплівалі старэйшы сын дзядзькі Ліцкевіча, потым малодшы сын дзядзькі А. (музыкант з нашага аркестра), і таварыш О. Пакуль што, на вядомых прычынах, некаторыя імёны назваць не змагу.

С. 303

<sup>7</sup> пасля: выйсці... // Выхадзіць ім вельмі не хацелася, як кошкам з мышынага гнязда. Каму — «ім»? Вядома, вышэйшаму нямецкаму камандаванню, нямецкай афіцэршчыне. Звычайных салдатаў яшчэ трымала тут палачная дысцыпліна. І толькі салдаты спартакаўцы даўно выехалі — хто ў Берлін, хто ў іншыя гарады свайго роднага краю, біцца за пралетарскую Пямеччыну.

Літоўская тарыба была бяссільна і рыхтавалася ўцякаць разам з акупантамі. Яна шукала сабе падтрымання ў яўрэйскае



буржуазіі і беларускіх нацыяналістаў. Але беларуская рада была яшчэ слабейшая за тарыбу, а яўрэйская буржуазія трымалася ў гэтым катле падзей пібы пасіўна, чакаючы, што будзе далей.

Яўрэйская буржуазія, і буйная і дробная, усё яшчэ верыла, што ў Вільні ізноў будзе Расія, толькі Расія не царская, а дэмакратычная. Усё мінецца — ператрэцца, і тады ўжо выпаўзай, як клоп са шчыліны, а пакуль што — сядзі ціха або ўцякай далей ад навалы... — закрэсл.

## Раздзел II

Назва раздзела на адвароце папярэдняга ліста.

С. 307

<sup>31</sup> пасля: крокі. // Падлеўскіх было два браты. Гэтаму, старэйшаму, было тады гадоў 23—25. Быў ён сярэдняга росту, шырокі ў грудзях, з круглым поўным тварам, з выгляду даволі самавіты, пібы і сур'ёзны. А сапраўды — гніль.

Малодшы — худапчавы, больш вёрткі, хлопец гадоў 18—20.

Родам яны былі з Варшавы. Бацька іх быў, здаецца, слесар. Самі яны — таксама рабочыя, толькі лезлі ў дробныя інтэлігенцікі.

На Вароняй старшы Падлеўскі спяваў у хоры. І абодва яны часта акалачываліся ў клубе. Былі яны, праўда, на пасылках, блізка іх да справы не падпушчалі. Але, усё ж, былі яны кандыдаты партыі, ад іх не заўсёды хаваліся, і яны шмат чаго ведалі. І ўсё перадавалі ў польскі лагер...

Меншага Падлеўскага я неяк мала заўважаў. А гэтага, большага, цяпець не мог. Хоць яшчэ і не ведаў тады яго ролі, але інстынктыўна чуў у ім нейкую брыду. — закрэсл.

С. 307

<sup>6</sup> пасля: чагосьці. // А яшчэ казаў, што ў бальшавіцкім урадзе таксама ёсць літоўскія нацыяналісты, напрыклад, камісар юстыцыі доктар Казлоўскі. Рабочыя-палякі арыштавалі былі яго, але правая частка ўрада стаяла за яго, і яго на другі дзень выпусцілі...

Можа, і не такімі словамі пераказала яна мне тады гэта, ну — прыблізна так, — закрэсл.

С. 308

<sup>6</sup> пасля: вярочкаю»... // На адваротным баку папярэдняга ліста назва раздзела: «46: Новы год. Нарада».

<sup>8</sup> пасля: Брудзянішак, // быў на Вароняй, ды не ведаў, што я там сяджу ў сталоўцы, дык — закрэсл.

<sup>14</sup> пасля: ўжо // выйшлі, а Чырвоная Армія яшчэ не прыйшла, і яны цяпер — у «междуцарствіі», якім хочучь заўладаць палякі.

Цёмныя элементы, казаў, заварушыліся: былі выпадкі нападаў і грабежстваў. Палякі на гэтым ігралі, узвальвалі віну на бальшавікоў.

І — закрэсл.

<sup>20</sup> пасля: станцыі Кена. // Плахінскі драмаў на ложку. Бацька мой чытаў сваю меншавіцкую «Новую эру» і, відаць, мерыўся ўжо распачаць сярэчку з Аронам.

Але Арому не было часу. Меў яшчэ справы ў горадзе. — закрэсл.

### Раздзел III

Пазва раздзела на адвароце папярэдняга ліста.

С. 309

<sup>11</sup> пасля: клуб. // І магчыма, што каля клуба, ля дзвярэй, спаткаліся: Лахінскі і Плахінскі з аднаго боку, а Шымілевіч і Вайнштэйн з другога. Паглядзелі пара на пару і калі былі знаёмыя, дык прывіталіся, а калі не, то і не,— і ўвайшлі...

Лахінскі і Плахінскі накіраваліся ў сталоўку, есці кашу, а Шымілевіч і Вайнштэйн — на гару, пачытаць газеты і пасядзець, пагаманіць з таварышамі.— закрэсл.

С. 310

<sup>39</sup> пасля: вечара. // І калі ішоў ён у кіно, дык бачыў яшчэ немца-паліцыянта ў нямецкай форме — можа, немца, можа, паляка-пазнапца. Тады гэта ўсё перамяшалася: немцы выхадзілі, палякі іх нібы заступалі, нібы не,— не разабраць...

Некаторыя важнейшыя пасты,— на станцыі, каля складаў,— пры некаторых прадпрыемствах былі тады заняты Міліцыяй Савета.

С. 311

<sup>27</sup> пасля: пастановы:.. // Арон, як чалавек прыезджы, пацікавіўся, якія сілы ў нас і ў іх? Яго інфармавалі. У нас палічылі: Чырвонай гвардыі па Вароняй чалавек сорак, ды ў Парубанку чалавек сорак, ды ў Звярынцы чалавек дваццаць, ды ў горадзе падпімуцца рабочыя... У іх палічылі: застаўся батальён пазнапцаў ды шмат сабралася пілсудчыкаў і доўбарчыкаў, ды розны зброд, так што, усіх разам — тысяча будзе.

Можа, у Арона і ёкнула сэрца, ён падумаў: «Нічога не паробіш, трэба, трэба даць адпор!» — і паківаў здаволена галавою. І чакваў, што скажучь другія. Як чалавек скромны, голасу свайго першы не падаў.

Другія выказалі свае думкі хутка.— закрэсл.

С. 312

<sup>8</sup> пасля: паспелі // выйсі ў пару.

А туды, у клуб, яшчэ і ў гэты момант колькі чалавек рабочых праскочылі. Бо палякі адтуль нікога не пушчалі, а туды спярша пушчалі ўсіх, хто б ні йшоў.— закрэсл.

<sup>29</sup> пасля: Вароня! // Нямецкія салдаты ў форме, можа, палякі-пазнапцы, а можа, і немцы, а ўперамешку з імі — легіянеры ў польскай форме і «вольныя» з польскім арлом на шапцы і з белаю ці з бела-амарантаваю павязкаю на рукаве... Усе са стрэльбамі. Сцягваюць кальцо. Абпялі цэлы квартал...— закрэсл.

С. 316

<sup>2</sup> пасля: трэба! // І магу сказаць, што трымаўся я не кепска, хоць пад канец змагання, вядома, уздыму ўжо палежнага не меў; як і ўсе, хто быў там,— бо гняло пачуццё, што не ўдалося... Гэта самае горшае, калі траціш упэўненасць у перамозе, тады ўжо і самі рукі вяпуць...— закрэсл.

<sup>25</sup> пасля: паспеў. // «Таму ў палякаў большая сіла. Пабеглі спатыкаць Чырвоную Армію»,— казаў мне пасля адзіц таварыш з гэтага атрадзіку.

На жаль, у другіх слытацца не прыйшлося. А цікава, што б сказалі яны? Чым бы вытлумачылі, што атрадзік не выканаў свайго задання?..

Нарэшце, хоць гэта і вельмі мяне цікавіць, але чаго не ведаю, таго не ведаю. Прыйдзецца пачакаць, пакуль хто-небудзь з



таварышаў зробіць спецыяльны гістарычны дослед аб Першай Віленскай Камуне і папіша павуковую кнігу. Тады прачытаем і даведаемся.— закрэсл.

## Раздзел V

Назва раздзела — на адвароце папярэдняга ліста.

С. 317

<sup>10</sup> пасля: піякі... // ай: падта ж кепскі! Колькі ж я да таго страляў, можа, разоў не дзесяць. Ніякае практыкі не меў. Дык страляў цяпер, як заведзеная машынка. Не, лепей сказаць — як сляпы.— закрэсл.

<sup>32</sup> пасля: чаму. // Што ж рабілі цяпер многія таварышы, калі пачулі аб нападзе на Варонюю? Дзядзька Туркевіч, пасля спаткання з таварышам А., пабег на кватэру да — закрэсл.

С. 320

<sup>4</sup> пасля: рук... // Цікава, што для тых, хто быў на волі, але думкамі ляцеў на Варонюю, поч прайшла таксама ў трывозе. Галоўнае — ніхто нічога не ведаў. Усе ніці адразу парваліся.

Цікава, што весткі пра нашае становішча дайшлі на волю.— закрэсл.

## Раздзел VI

Эпіграф на адвароце папярэдняга ліста на беларускай і рускай мовах, на беларускай мове — закрэслена.

С. 323

<sup>21</sup> пасля: наеўся. // Прыйшоў на месца, аж мае таварышы-палонныя таксама снедаюць, ядуць кансервы з хлебам.

А палякі — нібы замёрлі. Не чуваць і не чуваць нічога... Мусіць, яны чакалі вечара, каб у цясноце, без лішніх ахвяр, уварвацца ў клуб. А можа, разлічалі, што і рэшта здасца ім без бою.— закрэсл.

С. 324 ...дзве дзяўчынкі і два хлопчыкі.— педакладнасць аўтара. На с. 173 гаворыцца пра адну дзяўчынку і трох хлопчыкаў.

## Раздзел VI

Назва р-ла і эпіграф на адваротным баку папярэдняга ліста. Першапачатковая назва р-ла «Баковачка» — закрэсл., 2 вар.— на польскай мове: «Wędzie spiewali!» Эпіграф — на беларускай і рускай мовах. На беларускай мове — закрэсл.

С. 325

<sup>8</sup> перад: Вайпштэйн // Тым часам, калі кіруючыя таварышы клуб пакінулі, дык ніхто не думаў далей абараняцца...— закрэсл.

<sup>13</sup> пасля: боравам? // Прасіў бы я гэтых таварышаў, калі трапіцца ім прачытаць гэтыя мае радкі, каб яны напісалі мне пра свае тагачасныя сховы. Як мне казалі, дык — закрэсл.

## Раздзел VIII

Эпіграф на адвароце папярэдняга ліста.

С. 329

<sup>33</sup> пасля: капітане». // Называлі і «пане Француз». Ці прозвішча было такое ці родам быў француз.— закрэсл.

С. 330

<sup>18</sup> пасля: пагою. // луча, а другі, нейкі важ.

Праўда, скоро ён змарыўся, і мы, шкадуючы яго, абвясцілі за-



бастоўку: не выходзілі ніхто да стала, пакуль галоўны д'ябал не адаслаў ката на адначынак.

Аглядалі і данытвалі бясконца доўга, бо па ўсё ж патрэбен час. Парэшце, не ажыўлялі глядачоў нават інтэрмедый: ставілі да сценкі, быццам расстрэльваць, і стралялі міма.

Адзін страляе — міма. Другі страляе — міма. Бярэцца трэці, складаецца-складаецца і бяссільна, томна гаворыць, каб апраўдаць сваю знямогу: — «До ютра! На Ліпувку пуйдзе! На еджэю шкода патроув!»

Прарабілі гэтых інтэрмедыйі штукі тры. У галоўнай ролі гэтых інтэрмедыйі мусіў быць сярша таварыш Кобак, потым маскоўскі таварыш у кажушку, потым Тарас... — закрэсл.

С. 331

<sup>14</sup> пасля: Арміі... // Падыдзе яна — будзем жыць. Не — тут нам капец. Было ясна, што жывых нас яны не выпускаць.

За наш адпор на Вароняі, за смерць колькіх забітых памі ў баі легіянераў, яны абраклі нас на расстрэл. Нічога іншага пельга было чакаць.

Ад Кобака даведаліся мы аб самагубстве таварышаў. Гэта нас страшна прыгняло. Але я думаю, кожны з нас шкадаваў цяпер, чаму мы ўсе не біліся да апошняй хвіліны і не зрабілі так, як яны.

Прынамсі, я сам тады, у хвіліны распачы, так думаў. Прыходзіў да старога, толькі троху мадэрнізаванага вываду: «Мёртвыя ні сраму ні болю не імуць». Бо я вельмі не люблю фізічнага болю... — закрэсл.

## Раздзел IX

Назва р-ла на адвароце папярэдняга ліста: 1 вар. Разведка... — закрэсл. 2 вар.— асн. т.

С. 336

<sup>24</sup> пасля: руку... // Жапдар стаў.

У горадзе ішлі аблавы, вобыскі, арышты, здзекі, біццё... Усе, хто чуў сябе хоць троху на прымеце, — хаваліся ў падполле.

Нават Годвад і Заштаўт былі 2-га студня ўвечары арыштаваны. Але 3-га студня ўдзень прыйшла з Варшавы тэлеграма, ад самога папа Юзэфа Пілсудскага: вызваліць іх! Бо як жа: «старыя знаёмыя», «адполькавых поглядаў»... — закрэсл.

<sup>34</sup> пасля: руху. // Калі хто павярнуўся, пашавяльнуўся, падходзяць да яго на галовах іншых, не глядзяць і луныць прыкладам, каб ляжаў, як мёртвы — закрэсл.

<sup>36</sup> пасля: дражлівасць. // Таварыша Кобака ад нас скоро забралі, у бальніцу. Каля Тараса і маскоўскага таварыша стаяла асобна тры чалавекі варты і каля ўсіх нас таксама тры.

Вось якая была несправядлівая ацэнка. — закрэсл.

С. 337

<sup>15</sup> пасля: песеньку. // Рапіцаю пасля крывавае начы (3-га студня), адзін таварыш, бухгалтар па прафесіі, назваўся фельчарам, каб дапамагчы аслабелым.

Потым з'явіўся доктар з Чырвонага Крыжа, з Завальнае вуліцы. Быў ён... памятаю, кульгавы, як і доктар Банькоўскі. Ён спачуваў нам. Каго перавязаў, каго ёдам памазаў.

З Чырвонага ж Крыжа прыслалі нам на дзесятку папярос на курца. Я таксама запісаўся курцом. Але вартаўнікі нашы; і першы такі Рудольф, расхапалі нашы папяросы.

Я пацягнуў з акурачка першы раз у сваім жыцці і адразу адурэў. Ледзь не ўзяло мяне на ваніты. Ды не было ўжо чым ірваць...  
С. 337

<sup>19</sup> пасля: падбор... // сволач на сволачы.

Нам давалі толькі піць... Вады не шкадавалі. Праўда, не любілі турбавацца. І калі хто, як ім здавалася, лішне часта турбаваў іх, дык стукалі карабінам аб падлогу, як цары посахам...— закрэсл.

С. 338

<sup>21</sup> пасля: дружна...» // Мая думка далятае да мяне ад майго суседа, як ціхі шэст, як лёгкі-лёгкі непрыкметны рух на яго вуснах. «Не да-ва-цца. Пе-ра-дай дальш...»

Думка ідзе ад Тараса ці ад маскоўскага таварыша, з таго боку. Шэпча мне сусед мой, чырвонагвардзеец з былых нямецкіх ваеннапалонных. Ён бледны, бледны, змучаны, а вочы ў яго блішчаць.

Я шапчу далей, суседу майму — бундаўцу, таварышу Кацу. Шапчу якраз так, як мне шапталі, як шаптаў бледны-бледны Іван Мамаеў.

— «Не давацца. Пашы падаспеюць. Перадай дальш».— закрэсл.

С. 339

<sup>5</sup> пасля: — Можна... // Тарас паднімаецца. Але вартавы сам, трымаючы ў адной руцэ карабін, другою шывка зачэрпнуў яму з бочкі вады і пясе. Падае асцярожна і адходзіць убок.— закрэсл.

<sup>15</sup> пасля: выходзьце!.. // Калі пярэднія, у тым ліку я, спуціліся да выхадных дзвярэй,— бягуць два запыханых панічыкі з карабінамі ў руках.

— Дзе камэндант?

— Я камэндант! — кажа Тарас.

— Нех пап не жартуе... Бардзо пільна справа... Дзе пап камэндант?..— ляпеча адзін, але зразумеў, куды яны ўляцелі, вочы ў яго лезуць на лоб, і пачынае пяціцца.

— Я большэвіцкі камэндант!! Не пазпалі?! — як раўкне раптам Тарас.

Панічок ад страху аж прысеў, а я так лоўка выхапіў у яго карабінчык, што нават здзівіўся, маючы раптам рэч у руках.

Другі кінуўся быў бегчы. Тарас рынуўся за ім з працягненаю рукою і так цапнуў за калмаценькі каўнерык, што палова адляцела і выпусціла вату, як белыя ваптрыбы.

Абодвух арыштавалі. Два карабіны было ў нас — можна смялей выхадзіць на вуліцу.— закрэсл.

С. 340

<sup>11</sup> пасля: памрэ... // Хацелі ўжо рабіць кесарава сячэньне, даставаць з яе трупік дзіцяці на кавалачках...

## Раздзел XI

Назва раздзела і эпіграф на адвароце папярэдняга ліста.

Назва р-ла: 1 вар.— «Татусь! Раскажы, як была ў Вільні Камуна...» — закрэсл.; 2 вар.— «раскажы пра Камуну». — закрэсл.; 3 вар.— асп. т.

Эпіграф: 1 вар. «На магілцы — валатоўцы

Зарунеюць кветак руні,

Зойдзе сонца, ўзыйдзе сонца...

— Сні, таварыш, аб Камуне! — закрэсл.

2 вар. асп. т.

В. Ю. Дэконская.

Тлумачэнне некаторых слоў  
у творах М. Гарэцкага <sup>1</sup>

- Адцінак* — адбітак.  
*Азызнуць* — прамерзнуць, праязбнуць.  
*Асцюлькі* — тонкія доўгія шчаціністыя вусікі на каласах некаторых злакаў.  
*Балазэ* — добра што.  
*Бівак* — стаянка войска пад адкрытым небам, войска на прывале.  
*Брукша* — бручка.  
*Бусоль* — геадэзічная прылада для вымярэння гарызантальных вуглоў на мясцовасці.  
*Вязёнкi* — вязаныя рукавіцы.  
*Грэбні* — прылада для расчэсвання воўны і льну.  
*Жмудзь* — назва старажытнага літоўскага племя жэмайты (жмудзь, жэмайчай), якія жывуць у Жэмайціі — заходняй частцы Літоўскай ССР.  
*Жмюгусы* — жыхары заходняй часткі Літвы.  
*Злашча* — тым больш, асабліва.  
*Зюкаць* — гаварыць.  
*Калюга* — глыбокая каляіна, выбоіна.  
*Красін* — газа.  
*Крупёня* — суп з ячнай крупы, папцаку.  
*Кўхан* — певялікі салодкі коржык.  
*Лантўх* — страўнік.  
*Луг* — адвар з попелу.  
*Лучаць* — пападаць, цэліцца.  
*Ляндрынкi* — маппансье (ледзянцы).  
*Мысічкі* — насочкі.  
*Мыт* — папос.  
*Мякнуць* — мокнуць.  
*Нагбóm і набгóm* — піць з вялікай пасудзіны, нахіліўшы яе.  
*Пагавіцы* — штаны.  
*Намігачка* — жаночы галаўны ўбор (хустка, касынка) з тонкага саматканага палатна.  
*Плажам* — пластом.  
*Пушачка* — скрыпачка.  
*Рэзгіны* — прыстасаванне для пераноскі сена, саломы, якое зроблена з вяровачнай сеткі, нацягнутай на сагнутыя пруткі.  
*Санкі* — ніжняя сківіца ў людзей або жывёлы.  
*Сіг* — крок.  
*Спамін* — успамін, памяць.  
*Стадбла* — будынак для вазоў на заездным двары.  
*Сўвалка* — рэшткі валакна пасля трапання льну або канаплі.  
*Судзінне* — посуд.  
*Уваўрэць* — спацець.  
*Умайляць* — угаворваць, упэўніваць.  
*Фунт* — старая мера вагі (рускі фунт — 409,5 г).

---

<sup>1</sup> Даюцца пераважна тыя значэнні слоў, у якіх яны ўжыты пісьменнікам.



## З М Е С Т

<b>НА ІМПЕРЫЯЛІСТЫЧНАЙ ВАЙНЕ.</b> (Запіскі салдата 2-й батарэі N-скай артылерыйскай брыгады Лявона Задумы) . . . . .	5
<b>ВІЛЕНСКІЯ КАМУНАРЫ.</b> Рамац-хроніка .	129
<b>Каментарыі</b> . . . . .	345
<b>Тлумачэнні некаторых слоў у творах М. Гарэцкага</b> . . . . .	398

Гарэцкі М.

Г 21 Збор твораў. У 4-х т. Т. 3. На імперыялістычнай вайне; Віленскія камунары.— Мн.: Маст. літ., 1985.— 399 с., 4 л. іл.

У пер.: 2 р. 70 к.

Трэці том Збору твораў вядомага беларускага пісьменніка склалі запіскі «На імперыялістычнай вайне» і раман «Віленскія камунары».

Г  $\frac{4702120200-116}{M 302(05)-85}$  113—85

ББК 84Бел7

Бел 2

## МАКСІМ ІВАНОВІЧ ГОРЕЦКІЙ

### СОБРАНИЕ СОЧИНЕНИЙ В ЧЕТЫРЕХ ТОМАХ

#### ТОМ 3

Мінск, издательство «Мастацкая літаратура»  
На белорусском языке

*На першым форзацы:*  
*Вёска Мясота пад г. Маладзечна Мінскай вобласці,*  
*дзе ўстаноўлена мемарыяльная дошка*  
*з імёнамі выдатных дзеячаў культуры*

*На другім форзацы:*  
*Вільнюс. Дом Віленскіх камунараў*

Рэдактар С. Р. Прыгодзіч  
Мастак В. П. Масцераў  
Мастацкі рэдактар Л. Я. Прагін  
Тэхнічны рэдактар Г. П. Тарасевіч  
Карэктар Я. Ф. Харко

ІБ № 1928

Здадзена ў набор 06.12.84. Падап. да друку 20.06.85. АТ 12219.  
Фармат 84×108<sup>1</sup>/<sub>32</sub>. Папера друк. № 1. Гарнітура звычайная  
новая. Высокі друк. Ум. друк. арк. 21,00+0,42 умл. Ум. фарб.-  
адб. 22,26. Ул.-выд. арк. 23,45. Тыраж 8000 экз. Зак. 964.  
Цана 2 р. 70 к.

Выдавецтва «Мастацкая літаратура» Дзяржаўнага камітэта  
БССР па справах выдавецтваў, паліграфіі і кніжнага гандлю.  
220600, Мінск, праспект Машэрава, 11.

Мінскі ордэна Працоўнага Чырвонага Сцяга паліграфкамбінат  
МВПА імя Я. Каласа. 220005, Мінск, Чырвоная, 23.